

بِسْمِ اللَّهِ الرَّحْمَنِ الرَّحِيمِ
وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ
وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا۔ (نساء: ۶۹)

مَآثِرُ الْأَنْبِيَاءِ وَالصِّدِّيقِينَ وَآثَارُ الشُّهَدَاءِ وَالصَّالِحِينَ

ملقب بہ

اقوال سلفؒ

حصہ ہفتم

جس میں تیرھویں صدی ہجری کے اولیاء کرام کے احوال و اقوال مختصراً ذکر کئے گئے ہیں۔

مرتب

شیخ طریقت حضرت مولانا محمد قمر الزمان صاحب الہ آبادی دامت برکاتہم

ناشران

مکتبہ دارالمعارف الہ آباد

ادارہ معارف مصلح الامت الہ آباد

بِسْمِ اللّٰهِ الرَّحْمٰنِ الرَّحِیْمِ

کتاب سے متعلق ضروری معلومات

نام کتاب	:	مائتو الانبیاء و الصديقين و آثار الشهداء و الصالحين
	:	ملقب بہ ”اقوال سلف“ حصہ ہفتم
مرتب	:	شیخ طریقت حضرت مولانا محمد قمر الزمان صاحب الہ آبادی دامت برکاتہم
تعداد صفحات	:	۶۴۰ تعداد اشاعت : ۱۱۰۰
سن اشاعت	:	رجب ۱۴۳۹ھ اپریل ۲۰۱۸ء
باہتمام	:	مولوی محمد عبداللہ قمر الزمان قاسمی الہ آبادی
تصحیح	:	مولوی محمد عبید اللہ قمر الزمان ندوی و مولوی فیروز عالم قاسمی
کمپوزنگ	:	مولوی رشید احمد آجھودی گجرات
ناشر	:	مکتبہ دارالمعارف الہ آباد۔ ادارہ معارف مصلح الامت الہ آباد
قیمت	:	

ملنے کے پتے:

- ☆..... مکتبہ دارالمعارف الہ آباد، ۶۳۹ ربی وصی آباد، الہ آباد، یوپی، ۲۱۱۰۰۳
- ☆..... مکتبہ فیضان قمر ٹائم ٹو ٹائم دکان نمبر ۷ ایس ڈی چال، بہرام باغ روڈ، جوگیشوری، ممبئی
- ☆..... مکتبہ رحمانیہ، دارالعلوم عربیہ اسلامیہ بھروچ، محمودنگر کنتھاریہ، بھروچ، گجرات
- ☆..... قاضی بکڈ پو، بالمقابل بڑی مسجد (مرکز) رانی تلاؤ، سورت، گجرات ۳۹۵۰۰۳
- ☆..... مکتبہ النور دیوبند، یوپی۔ ۲۴۷۵۵۴
- ☆..... مکتبہ صدیق دیوبند، یوپی۔ ۲۴۷۵۵۴
- ☆..... الفرقان بکڈ پو، ۱۱۴/۳۱ نظیر آباد، لکھنؤ

فہرست

مَائِزُ الْأَنْبِيَاءِ وَالصِّدِّيقِينَ وَأَثَارُ الشُّهَدَاءِ وَالصَّالِحِينَ
ملقب بہ ”اقوال سلف“ حصہ ہفتم

صفحہ نمبر	فہرست عنوان	نمبر شمار
۸	عرض ناشر: از محمد عبداللہ قمر الزمان قاسمی الہ آبادی	۱
۱۰	مقدمہ: از مرتب عنفی عنہ	ب
۱۷	کلمات طیبات: مشفق المکرم حضرت مولانا مفتی سعید احمد صاحب پالنپوری مدظلہ	ج
۲۱	تعارف: مشفق المکرم حضرت علامہ خالد محمود صاحب مدظلہ مانچسٹر	د
۲۳	مکتوبِ گرامی: مشفق المکرم حضرت مولانا قاری حبیب احمد صاحب الہ آبادی	ه
۲۵	تاثر: عزیزم مولانا مفتی جمیل احمد صاحب ندیری مبارک پور، اعظم گڑھ	و
۲۸	تبصرہ: فخر شعر و ادب حضرت ڈاکٹر کلیم احمد عاجز صاحب، پٹنہ	ز

اولیاء مقررین و علماء ربانیین تیرھویں صدی ہجری

صفحہ نمبر	سنہ وفات	فہرست عنوان	نمبر شمار
۳۲	۱۲۳۹ھ	حضرت سراج الہند مولانا شاہ عبدالعزیز دہلویؒ	۱
۵۰	۱۲۳۳ھ	حضرت مولانا شاہ رفیع الدین دہلویؒ	۲
۵۷	۱۲۳۰ھ	حضرت مولانا شاہ عبدالقادر دہلویؒ	۳
۶۴	۱۲۰۳ھ	حضرت مولانا شاہ عبدالغنی دہلویؒ	۴
۶۷	۱۲۳۶ھ	حضرت مولانا شاہ محمد اسماعیل شہید دہلویؒ	۵
۸۴	۱۲۸۲ھ	حضرت مولانا شاہ محمد یعقوب دہلویؒ	۶
۸۵	۱۲۶۲ھ	حضرت مولانا شاہ محمد اسحق دہلویؒ	۷

صفحہ نمبر	سن و وفات	فہرست عنوان	نمبر شمار
۸۸	۱۲۰۵ھ	حضرت مولانا شاہ اسد اللہ قادری برہان پوریؒ	۸
۹۰	۱۲۰۵ھ	حضرت مولانا سید محمد تقی بلگرامی ثم زبیدیؒ (مؤلف تاج العروس)	۹
۱۰۱	۱۲۰۵ھ	حضرت خواجہ نور محمد مہارویؒ	۱۰
۱۰۸	۱۲۱۰ھ	حضرت سید علی رزوا الہی حیدر آبادیؒ	۱۱
۱۱۲	۱۱۷۱ھ	مجاہد ملت سراج الدولہ شہیدؒ	۱۲
۱۲۰	۱۱۹۶ھ	مجاہد آزادی والی میسور حیدر علیؒ	۱۳
۱۲۷	۱۲۱۳ھ	مجاہد ملت اسلامیہ ٹیپو سلطان شہیدؒ	۱۴
۱۵۲	۱۲۱۵ھ	حضرت مولانا شاہ موسیٰ قادری حیدر آبادیؒ	۱۵
۱۵۶	۱۲۲۱ھ	حضرت مولانا محمد خلیل اللہ بالا پوریؒ	۱۶
۱۵۷	۱۲۲۲ھ	حضرت مولانا سید کلیم اللہ بالا پوریؒ	۱۷
۱۶۰	۱۲۲۵ھ	حضرت مولانا قاضی ثناء اللہ پانی پتی	۱۸
۱۷۲	۱۲۲۵ھ	بحر العلوم حضرت مولانا عبد العلی لکھنویؒ	۱۹
۱۷۸	۱۲۲۶ھ	حضرت مولانا حافظ محمد جمال ملتانی	۲۰
۱۸۵	۱۲۲۹ھ	حضرت مولانا سید نور الالولیاء بالا پوریؒ	۲۱
۱۸۷	۱۲۲۹ھ	حضرت مولانا خواجہ محمد عاقل پنجابیؒ	۲۲
۱۹۴	۱۲۳۰ھ	حضرت مولانا سید نور المصطفیٰ اورنگ آبادیؒ	۲۳
۱۹۵	۱۲۳۴ھ	حضرت مولانا حافظ شاہ ابواسحق لہراوی مٹوئیؒ	۲۴
۱۹۹	۱۲۳۵ھ	حضرت مولانا سید مجاہد الدین بالا پوریؒ	۲۵
۲۰۳	۱۲۳۶ھ	حضرت مولانا شاہ محمد اجمل الہ آبادیؒ	۲۶

صفحہ نمبر	سن و وفات	فہرست عنوان	نمبر شمار
۲۰۸	۱۲۳۸ھ	حضرت شاہ محمد قاسم حیدر آبادیؒ	۲۷
۲۱۲	۱۲۴۰ھ	حضرت مولانا فضل امام خیر آبادیؒ (صاحب مرقات)	۲۸
۲۱۵	۱۲۴۰ھ	حضرت مولانا شاہ غلام علی دہلویؒ	۲۹
۲۴۰	۱۲۴۲ھ	حضرت مولانا خالد شہر زوری کردیؒ	۳۰
۲۴۵	۱۲۴۳ھ	حضرت مولانا شاہ کمال الدین کاندھلویؒ	۳۱
۲۴۷	۱۲۴۳ھ	حضرت مولانا شاہ عبدالحی بڈھانویؒ	۳۲
۲۵۴	۱۰۴۳ھ	حضرت مولانا شیخ احمد رومیؒ	۳۳
۲۶۷	۱۲۴۵ھ	حضرت مولانا مفتی الہی بخش کاندھلویؒ	۳۴
۲۷۷	۱۲۴۶ھ	مجاہد اسلام حضرت سید احمد شہید رائے بریلویؒ	۳۵
۲۸۶	۱۲۴۶ھ	حضرت مولانا شاہ عبد الرحیم ولایتی شہیدؒ	۳۶
۲۹۶	۱۲۴۷ھ	حضرت مولانا سید قطب علی نقوی بستویؒ	۳۷
۳۰۳	۱۲۴۷ھ	حضرت شاہ محمد مدنی حیدر آبادیؒ	۳۸
۳۰۶	۱۲۵۰ھ	حضرت مولانا شاہ ابوسعید مجددی رامپوری ثم مدنیؒ	۳۹
۳۱۴	۱۲۵۱ھ	حضرت مولانا سید عبدالحی مجددی دہلوی ثم امرہویؒ	۴۰
۳۱۷	۱۲۵۱ھ	حضرت مولانا شاہ محمد آفاق دہلویؒ	۴۱
۳۱۹	۱۲۵۲ھ	حضرت علامہ سید ابن عابدین شامیؒ (صاحب فتاویٰ شامی)	۴۲
۳۲۸	۱۲۵۲ھ	حضرت مولانا عبد اللہ دہلوی نزیل امراتیؒ	۴۳
۳۳۱	۱۲۵۵ھ	حضرت مولانا سید نورالاصفیاء حیدر آبادیؒ	۴۴
۳۳۳	۱۲۵۵ھ	حضرت قاضی محمد بن علی بن محمد الشوکانی (صاحب نیل الاوطارؒ)	۴۵

صفحہ نمبر	سنوفات	فہرست عنوان	نمبر شمار
۳۳۹	۱۲۵۶ھ	حضرت مولانا قاری امام الدین بخششی امر وہوئی	۴۶
۳۴۲	۱۲۵۷ھ	حضرت شیخ حسام الدین چشتی گجراتی	۴۷
۳۴۵	۱۲۵۹ھ	حضرت اقدس میاں جی نور محمد جھنجھانوی	۴۸
۳۵۹	۱۲۶۵ھ	حضرت مولانا میر شجاع الدین حسین حیدرآبادی	۴۹
۳۶۷	۱۲۶۶ھ	حضرت حافظ محمد علی خیر آبادی	۵۰
۳۷۸	۱۲۶۷ھ	حضرت شاہ محمد سلیمان تونسوی	۵۱
۴۰۷	۱۲۶۷ھ	حضرت مولانا مملوک العلی نانوٹوی	۵۲
۴۱۶	۱۲۶۹ھ	حضرت مولانا علی کبیر جون پوری	۵۳
۴۲۳	۱۲۶۹ھ	حضرت مولانا ولایت علی صادق پوری بہاری	۵۴
۴۳۵	۱۲۷۰ھ	حضرت علامہ سید محمود آلوسی بغدادی (صاحب روح المعانی)	۵۵
۴۵۰	۱۲۷۴ھ	حضرت حافظ محمد ضامن شہید تھانوی	۵۶
۴۵۹	۱۲۷۴ھ	حضرت مولانا سخاوت علی جون پوری	۵۷
۴۶۳	۱۲۷۴ھ کے بعد	مجاہد آزادی حضرت مولانا فیض احمد بدایونی	۵۸
۴۶۶	۱۲۷۴ھ	حضرت شیخ محمد گلاب ماکا پوری	۵۹
۴۷۱	۱۲۷۷ھ	حضرت مولانا شاہ احمد سعید رامپوری	۶۰
۴۷۶	۱۲۷۸ھ	مجاہد آزادی حضرت مولانا فضل حق خیر آبادی	۶۱
۴۸۱	۱۲۷۸ھ	مجاہد آزادی حضرت مولانا مفتی عنایت احمد کوردی لکھنوی (صاحب علم الصیغہ)	۶۲
۴۸۷	۱۲۸۱ھ	حضرت مولانا صاحب علی صاحب گھوسوی	۶۳
۴۹۳	۱۲۸۲ھ	حضرت مولانا شاہ مظفر حسین کاندھلوی	۶۴

صفحہ نمبر	سن و وفات	فہرست عنوان	نمبر شمار
۴۹۶	۱۲۸۴ھ	حضرت مولانا عبدالرحمن شاہ جہاں پوریؒ	۶۵
۵۰۲	۱۲۸۴ھ	حضرت حاجی دوست محمد قندھاری افغانیؒ	۶۶
۵۱۳	۱۲۸۶ھ	حضرت مولانا شاہ خاموش دکنیؒ	۶۷
۵۱۶	۱۲۸۶ھ	حضرت مولانا شاہ عبدالرشید امرہویؒ	۶۸
۵۲۰	۱۲۸۸ھ	حضرت مولانا سید نورالحسین بالا پوریؒ	۶۹
۵۲۲	۱۲۸۸ھ	حضرت مولانا سید جعفر علی نقوی بستویؒ	۷۰
۵۲۸	۱۲۸۹ھ	حضرت مولانا سید خواجہ احمد نصیر آبادیؒ	۷۱
۵۳۳	۱۲۹۰ھ	حضرت مولانا کرامت علی جون پوریؒ	۷۲
۵۵۳	۱۲۹۲ھ	حضرت مولانا محمد زماں خان حیدر آبادیؒ	۷۳
۵۵۹	۱۲۹۵ھ	مجاہد آزادی حضرت مولانا لیاقت علی الہ آبادیؒ	۷۴
۵۷۲	۱۲۹۶ھ	حضرت مولانا محمد طاہر معروفی مٹولیؒ	۷۵
۵۸۰	۱۲۹۶ھ	حضرت مولانا شیخ محمد محدث فاروقی تھانویؒ	۷۶
۵۹۳	۱۲۹۶ھ	حضرت مولانا شاہ عبدالغنی مجددی دہلویؒ	۷۷
۵۹۶	۱۲۹۷ھ	حضرت مولانا سید محمد معصوم نقشبندی بالا پوریؒ	۷۸
۶۰۰	۱۲۹۷ھ	حضرت مولانا احمد علی سہارن پوریؒ	۷۹
۶۰۵	۱۲۹۹ھ	حضرت مولانا سید شاہ عبدالسلام فتح پوریؒ	۸۰
۶۱۲	۱۲۹۷ھ	جید الاسلام حضرت مولانا محمد قاسم نانوتویؒ	۸۱
۶۳۶		مصادر و مراجع اقوالِ سلفِ حصہ ہفتم	

عرض ناشر

بفضلہ تعالیٰ اقوال سلف کے تمام ہی جلدوں کو ارباب علم نے شرف قبولیت سے نوازا اور سند کے طور پر اپنا تاثر و تبصرہ و تقریظ ثبت فرمایا۔ چنانچہ حضرت مولانا محمد سالم صاحب دامت برکاتہم نے اپنی تقریظ میں حضرت والد ماجد صاحب کے متعلق جو تحریر فرمایا کہ ”یہ سلسلہ فیض حضرت مصلح الامتؑ ہی کا ہے کہ جس کے لئے مشیت ربانی نے آپ کو منتخب فرمایا“ یہ بات ہمارے لئے بڑی بشارت کی ہے۔ اب مکمل تقریظ ملاحظہ فرمائیں، وہ یہ ہے۔ ”یہ سلسلہ فیض حضرت مصلح الامت مولانا شاہ وصی اللہ صاحبؑ ہی کا ہے جس کے لئے مشیت ربانی نے آپ کو منتخب فرمایا۔ اللہ تعالیٰ اس فیضان کو دواماً عموم و شمول ارزانی فرمائے اور عمر و اقبال اور صحت و کمال کے ساتھ آل محترم کو اس کے لئے زیادہ سے زیادہ توفیق فرمائے۔ آمین“

نیز اس حصہ میں دنیا کی مسلم شخصیت وقت کے ابن حجر لاثانی تفسیر وحدیث، فقہ و تصوف پر گہری نظر رکھنے والے حضرت مولانا خالد محمود صاحب دامت برکاتہم اور ازہر ہند دارالعلوم دیوبند کے شیخ الحدیث استاذ العلماء حضرت مولانا مفتی سعید احمد صاحب پالنپوری دامت برکاتہم نے بہت ہی اہم تاثر و تبصرہ رقم فرمایا ہے۔ فجزاہم اللہ تعالیٰ

الحمد للہ مکتبہ دارالمعارف الہ آباد جن اغراض و مقاصد کے لئے قائم ہوا تھا اس کی تکمیل کے لئے رات و دن کوشش کرتا ہے اور مختلف علوم و فنون کی قیمتی

کتائیں اردو، انگریزی اور گجراتی زبان میں پیش کر کے طالبین صادقین کی علمی و عملی پیاس کو بجھاتا ہے۔ اس وقت بھی مکتبہ کی الماری میں کچھ ایسی غیر مطبوعہ کتائیں ہیں جن کو آپ کے ہاتھوں تک پہنچانا مکتبہ اپنی ضرورت سمجھ رہا ہے۔ ان میں کچھ تو فائنل کمپوز شدہ ہیں صرف پریس جانے کی دیر ہے اور کچھ ابھی دیگر مراحل سے گزر رہی ہیں۔ دعا فرمائیں کہ اللہ تعالیٰ ان قیمتی مفید سرمایہ کو آپ تک پہنچانا آسان فرمائے اور قبول فرمائے۔ آمین

اور اللہ تعالیٰ حضرت والد صاحب دامت برکاتہم کو صحت و عافیت سے رکھے اور عمر میں برکت عطا فرمائے تاکہ تعلیم و تربیت کا یہ سلسلہ چلتا رہے۔

آمین یا رب العالمین

والسلام

محمد عبداللہ قمر الزمان قاسمی الہ آبادی

مکتبہ دارالمعارف الہ آباد

یکم ربیع الاول ۱۴۳۹ھ

۲۱ نومبر ۲۰۱۷ء

مقدمہ

بِسْمِ اللّٰهِ الرَّحْمٰنِ الرَّحِیْمِ

الحمد لله المتفرد بالخلق يصطفى من يشاء ويختار، احمده سبحانه واستغفره واستهديه، له الفضل والمنة والثناء والاكبار، اشهد ان لا اله الا الله وحده لا شريك له، له الاسماء الحسنی والبقاء والاقنذار۔

والصلوة و السلام على الشريف المشرف باشرف الرسالات، الكريم المكرم باكرم البيئات، العظيم المعظم باعظم الآيات، الفاضل المفضل على جميع الكائنات، العالی المعلى فى اعلى المقامات، السيد المسود باللواء فى العرصات، آدم ومن دونه تحت لوائه وسائر المخلوقات۔

اللهم صل وسلم وبارك وانعم على صفيك المصطفى المصطفى المختار، الخليل المتوج بالحلة الوقار، وعلى آله واصحابه الاخيار، ومن تبعهم باحسان الى يوم القرار۔

اما بعد!

بعد حمد و صلوة کے عرض ہے کہ الحمد للہ اقوال سلف حصہ ہفتم کی کتابت تقریباً مکمل ہو چکی ہے، اس کی تکمیل کے بعد طباعت کے لئے مطبع بھیجا ہے۔ فلله الحمد والمنة مگر اس کے پیش لفظ یا مقدمہ کے طور پر اب تک کچھ زیر قلم نہ آسکا تھا، تو

عزیزم مولانا مقصود احمد سلمہ نے اس حقیر سے فرمائش کی کہ حسب سابق اس جلد پر کچھ لکھ دیں تو مناسب ہے، مگر میری طبیعت کچھ بھی لکھنے پر آمادہ نہ ہوئی اس لئے نفی میں جواب دیا۔ لیکن اللہ تعالیٰ کو کچھ لکھنا منظور تھا اس لئے خیال ہوا کہ اقوال سلف تو درحقیقت انبیاء علیہم السلام اور صحابہ کرام اور تابعین و تبع تابعین اور اولیائے عظام اور اسلاف کے اقوال و ارشادات کا گنجینہ شمیمہ اور خزانہ عامرہ ہے اس لئے اس کی خیر و خوبی کا کچھ لکھنا ضروری ہے تاکہ اس کے پڑھنے کی طرف مسلمانوں کو رغبت ہو۔ اس کے معاً بعد اللہ رب العزت کا ارشاد پاک کا جس کو حدیث قدسی کہا جاتا ہے دل میں ورود ہوا اور بخاری شریف کی روایت پیش نظر ہوئی۔ وہ یہ ہے:-

عن ابی ہریرۃ رضی اللہ عنہ قال قال رسول اللہ صلی اللہ علیہ وسلم
ان اللہ قال: من عادى لی ولیا فقد اذنتہ بالحرب و مات قرب الی عبدی بشیء
احب الی مما افترضت علیہ ولا یزال عبدی یتقرب الی بالنوافل حتی
احببتہ فکنت سمعہ الذی یسمع بہ، وبصرہ الذی یراہ بہ، ویدہ الی
یبطش بہا، ورجلہ الی یمشی بہا وان سألنی لاعطینہ ولئن استعاذنی
لاعیذنہ و ماتر ددت عن شیء انا فاعلہ تر ددی عن نفس المؤمن یکرہ
الموت وانا اکرہ مساءتہ۔ (بخاری: الرقم۔ ۶۲۵۳۔ ج ۲ ص ۸۷/۱۳)

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ اللہ تعالیٰ نے فرمایا: جو شخص میرے کسی ولی کے ساتھ عداوت رکھتا ہے میں اس کے ساتھ اعلان جنگ کرتا ہوں۔ میرا بندہ فرائض سے

زیادہ اور کسی محبوب عمل کے ساتھ میرا تقرب حاصل نہیں کر سکتا، میرا بندہ نوافل پڑھ کر میرا تقرب حاصل کرتا رہتا ہے یہاں تک کہ میں اس کو محبوب سمجھتا ہوں، تو میں اس کا کان بن جاتا ہوں جس سے وہ سنتا ہے، اس کی آنکھ بن جاتا ہوں جس سے وہ دیکھتا ہے، اس کا ہاتھ بن جاتا ہوں جس سے وہ پکڑتا ہے، اس کا پاؤں بن جاتا ہوں جس سے وہ چلتا ہے، اگر وہ مجھ سے مانگتا ہے تو میں اسے دیتا ہوں، اور اگر وہ برائیوں اور مکروہات سے میری پناہ چاہتا ہے تو میں اسے پناہ دیتا ہوں، اور میں اس طرح تردد نہیں کرتا جس طرح کہ میں بندہ مومن کی جان قبض کرنے میں تردد کرتا ہوں کیونکہ وہ موت کو پسند نہیں کرتا حالانکہ اس کی ناپسندیدگی کو میں ناپسند کرتا ہوں، اور موت سے کسی حال میں مفر نہیں ہے۔

اس حدیث میں اللہ تعالیٰ نے اپنے ارشاد پاک میں اولیاء کا اتنا بڑے مقام قرب کی بشارت فرمائی ہے کہ فرائض ہی نہیں بلکہ اپنی خوشی سے اللہ تعالیٰ کی رضامندی کا اعلیٰ مقام حاصل کرنے کے لئے نوافل ادا کرتے رہتے ہیں۔ اس حدیث پاک کا حاصل یہ ہے کہ بندہ قرب فرائض و نوافل کے ذریعہ محبوبیت کے اس مقام پر پہنچ جاتا ہے جس کی بناء پر اللہ تعالیٰ ان سے محبت کرنے لگتا ہے اور وہ اللہ تعالیٰ کے محبوب بندے بن جاتے ہیں، یہاں تک کہ اللہ تعالیٰ شانہ اس کی شان عظمت میں غایت محبت کی بناء پر فرما رہے ہیں۔ جو میرے ولی کو ایذا دے گا میں اس کے ساتھ اعلان جنگ کرتا ہوں۔

اس کے بعد اس حقیر نے اپنے بعض تلامذہ سے کہا کہ شروع حدیث کی کتابوں میں دیکھو کہ کسی شارح نے اس حدیث قدسی کی شرح میں سمع، بصر، ید اور

رجل کے علاوہ ضمناً لسان یعنی زبان کا ذکر لائے ہیں یا نہیں؟ بفضلہ تعالیٰ تلاش کے بعد معلوم ہوا کہ خود حدیث قدسی ہی کی ایک روایت میں لسان اور فواد یعنی قلب کا اضافہ ہے، جس سے اس حقیر کو بہت فرح و سرور نصیب ہوا۔ فلله الحمد والممنہ
 لہذا ہم اس اضافہ کو فتح الباری شرح بخاری سے نقل کرنے کی سعادت حاصل کرتے ہیں۔ وہ یہ ہے۔

وزاد عبد الواحد فی روایتہ: وفؤادہ الذی یعقل بہ ولسانہ الذی یتکلم بہ۔ (فتح الباری: ج ۱۱ ص ۳۲۲)

اور عبد الواحد نے ایک روایت میں زیادہ کیا ہے: اس کا دل بن جاتا ہوں جس سے وہ سوچتا ہے سمجھتا ہے، اس کی زبان کی بن جاتا ہوں جس سے وہ بولتا ہے۔

اسی طرح زبدۃ العارفین حضرت شیخ ابن عطاء اسکندریؒ نے اپنی تصنیف لطیف باتحقیق مسملیٰ بہ ”التنویر فی اسقاط التدبیر“ میں جس کا ترجمہ حضرت حکیم الامت مولانا اشرف علی تھانویؒ نے فرمایا ہے، اس حدیث قدسی کو ان الفاظ میں درج فرمایا ہے۔

ماتقرب الی المتقربون بمثل اداء ما افترضت علیہم ولا یزال عبدی یتقرب الی بالنوافل حتی احبہ فاذا احببتہ کنت لہ سمعاً و بصرًا ولساناً و قلباً و عقلاً و یداً و مؤیداً۔ (التنویر فی اسقاط التدبیر: ص ۱۶۰)

اس حدیث پاک کا ترجمہ حضرت حکیم الامت مولانا اشرف علی تھانویؒ نے کیا ہی خوب کیف آفریں فرمایا ہے، جو درج ذیل ہے۔

قرب ڈھونڈھنے والوں کو میرے ساتھ کسی عمل سے ایسا قرب نہیں حاصل ہوتا جیسا کہ ادائے فرض سے ہوتا ہے اور ہمیشہ میرا بندہ نوافل سے میرا قرب ڈھونڈھتا رہتا ہے یہاں تک کہ اس کو اپنا پیارا بنا لیتا ہوں اور جب میں اس کو پیارا بنا لیتا ہوں تو میں اس کا کان اور آنکھ اور دل اور زبان اور عقل اور ہاتھ اور مددگار بن جاتا ہوں۔ (تقدیر و تدبیر: ص ۱۶۲)

اسی معنی میں مولانا رومؒ یہ الہامی شعر فرما رہے ہیں۔
گفتہ او گفتہ اللہ بود گرچہ از حلقوم عبداللہ بود
نیز اسی معنی میں مندرجہ ذیل اشعار بھی انھیں کے فرمودہ ہیں۔
مطلق آں آواز خود از شہ بود گرچہ از حلقوم عبداللہ بود
وہ مطلق آواز (بلا تشخصات صاحب آواز) خاص اللہ تعالیٰ کی ہوتی ہے
اگرچہ بظاہر اللہ کے بندے (ولی کامل) کے گلے سے (نکلی) ہو۔

گفت او را من زبان و چشم تو من حواس و من رضا و چشم تو
جس کو اللہ تعالیٰ نے کہہ دیا ہے کہ میں تیری زبان اور آنکھ ہوں میں
تیرے حواس (کا کام دینے والا اور تیری) خوشی و ناراضگی ہوں۔

رو کہ بی یسمع و بی ببصر توئی سرتوئی چہ جائے صاحب سرتوئی
اے پیارے جا چین کر کہ بی یسمع (میرے ذریعہ سے سنتا ہے) و بی
ببصر (میرے ذریعہ سے دیکھتا ہے) کا مصداق تو ہی ہے تو (میرا) سر بلکہ
صاحب سر ہی ہو۔ (مفتاح العلوم دفتر اول حصہ سوم: ص ۱۲)

ان اشعار کی حضرت حکیم الامت مولانا اشرف علی تھانویؒ نے جو تشریح

فرمائی ہے وہ بھی درج کرنے کی سعادت حاصل کر رہا ہوں۔

یہ کلام علی الاطلاق شہنشاہ حقیقی کی طرف سے ہوتا ہے گو کسی بندۂ مقبول کے حلق سے ہو، یعنی اگر وہ اس بندہ کا بھی کلام ہو تب بھی باعتبار تاویل مذکور کلام حق ہی ہے۔ آگے اس کی تائید ہے کہ اللہ تعالیٰ نے اس بندہ سے فرما دیا ہے کہ میں تیری زبان و چشم ہوں اور میں تیرے حواس و درضا و چشم ہوں، جا (چین کر) تو تو بی یسمع و بی بیصر ہو گیا، اور تو (میرا) خاص بن گیا بلکہ خاص تو کیا خود صاحب خاص (یعنی میں) ہی بن گیا۔ (کلید منثوی دفتر اول حصہ دوم: ص ۶۱)

ف: سبحان اللہ حضرت حکیم الامتؒ نے کیا خوب تشریح فرمائی جس سے حدیث قدسی کی تشریح اور مولانا رومؒ کے اشعار کی توضیح ہو گئی۔ فخر اہم اللہ احسن الجزاء اس مضمون کی مزید توضیح حضرت مجدد الف ثانیؒ کی اس کرامت و بشارت سے ہو رہی ہے۔

حضرت مجدد الف ثانیؒ کے متعلق الہام باری:

”ندادی گئی اور ظاہر کیا گیا ہے کہ سب علوم (مکتوبات) جو لکھے گئے ہیں بلکہ جو کچھ تیری گفتگو میں آیا ہے سب مقبول و پسندیدہ ہے، یہ سب کچھ ہم نے ہی کہا ہے اور ہمارا ہی بیان ہے“۔ (مکتوبات دفتر سوم)

ف: سبحان اللہ! حضرت مجدد صاحبؒ کے مکتوبات و ارشادات کی مقبولیت و عظمت شان عیاں ہوتی ہے۔

اللہ تعالیٰ کا فضل و احسان ہے کہ اولیاء کرام کے اقوال و احوال کے انتخاب و اندراج کی توفیق مرحمت فرما رہے ہیں۔ دعا ہے کہ اللہ تعالیٰ آئندہ بھی اس

سعادت عظمیٰ سے مشرف فرمائے اور شرف قبولیت سے نوازتے رہیں۔ آمین
 میدان عزیزوں کے لئے دعا گو ہوں جو اقوال سلف وغیرہ تصنیفات کی
 جمع و ترتیب میں معین ہیں، اللہ تعالیٰ مزید توفیق دے اور اجر و ثواب سے مشرف
 فرمائے۔ آمین

اب اس کے بعد انشاء اللہ چودھویں صدی کے مشائخ و علماء کے تذکرے
 پیش خدمت ہوں گے جن کے شروع میں حضرت مولانا فضل الرحمن صاحب گنج
 مراد آبادی اور حضرت حاجی امداد اللہ صاحب مہاجر کئی کے احوال و اقوال پیش
 کئے جائیں گے۔ اس کے لئے بھی دعا ہے، اور ناظرین کرام سے دعا کی
 درخواست ہے کہ اللہ تعالیٰ فضل رحمانی اور امداد الہی کو شامل حال رکھے تاکہ ان
 بزرگوں کی صحیح ترجمانی کرنے کی توفیق مرحمت فرمائے اور قبول فرمائے۔ آمین

محمد قمر الزمان الہ آبادی

دار التزکیہ والاحسان و ادارہ معارف مصلح الامت

کرلی ڈی بلاک الہ آباد

۶ ربیع الثانی ۱۴۳۹ھ

۲۵ دسمبر ۲۰۱۷ء

کلمات طیبات

مشفق المکرم حضرت مولانا مفتی سعید احمد صاحب پالن پوری مدظلہ

شیخ الحدیث دارالعلوم دیوبند

بسم اللہ الرحمن الرحیم

الحمد لله رب العالمين، و الصلوة والسلام على سيد الأنبياء

و المرسلين، و على آله و أصحابه و من تبعهم إلى يوم الدين۔ أما بعد۔

اللہ جل شانہ نے بنی آدم کی ہدایت کے لیے اور ان کو ضلالت و گمراہی

سے نکلانے کے لیے انبیاء کرام علیہم الصلوٰۃ والسلام کا سلسلہ جاری فرمایا، اس

سلسلہ الذہب کی آخری کڑی فخر کائنات، سید الکونین حضرت محمد مصطفیٰ

صلی اللہ علیہ وسلم ہیں، آپ ﷺ نے اللہ تعالیٰ کا پیغام بندوں تک پہنچایا اور بندوں کا رشتہ

معبود حقیقی سے جوڑا، بڑی سے بڑی طاقت، طاغوتی قوت اور شیطانی سازش

آپ ﷺ کے پائے استقلال میں تزلزل پیدا نہ کر سکی اور بے انتہا مساعد

حالات میں بھی آپ ﷺ نے تبلیغ دین کا فریضہ بحسن و خوبی انجام دیا، آپ

صلی اللہ علیہ وسلم نے ایک طرف کتاب و حکمت کی تعلیم دی، تو دوسری طرف مؤثر و عظیم

و ارشاد سے تزکیہٴ نفوس فرمایا:

{ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو

عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ } (آل عمران: ۱۶۴)

آپ ﷺ کی تشریف بری کے بعد علماء امت پر یہ ذمہ داری عائد ہوئی،

علماء نے اس ذمہ داری کو ہر زمانے میں پوری ایمان داری کے ساتھ نبھایا اور ”العلماء ورثة الأنبياء“ کا عملی نمونہ دنیا کے سامنے پیش کیا اور تعلیم و تزکیہ ہر دو طریق سے امت کی رہنمائی فرمائی، ایسے نفوسِ قدسیہ کی ایک طویل فہرست ہے، ان میں ایک تابندہ شخصیت شیخ طریقت حضرت اقدس مولانا محمد قمر الزمان صاحب الہ آبادی دامت برکاتہم کی ذات گرامی بھی ہے، اللہ تعالیٰ نے آپ کو علم و عمل سے وافر حصہ عطا فرمایا ہے اور راہِ سلوک کا کامیاب راہ نما بنایا ہے۔

ماضی قریب میں برصغیر میں اصلاح و ارشاد کا کام کرنے والی متعدد شخصیتیں گزری ہیں، ان میں حکیم الامت حضرت اقدس مولانا اشرف علی تھانوی قدس سرہ کی ذاتِ ستودہ صفات گونا گوں خصوصیات کی حامل تھی، پھر آپ کے مسترشدین و خلفاء نے آپ کی کامیاب نیابت کی، ان میں مصلح الامت حضرت اقدس مولانا شاہ وصی اللہ صاحب قدس سرہ کو اصلاح و تربیت اور تزکیہ نفوس کے سلسلہ میں خاص امتیاز حاصل تھا اور اب آپ کے مسترشدین یہ کام انجام دے رہے ہیں، ان میں حضرت مولانا قمر الزمان صاحب دامت برکاتہم کی کوششیں بہت نمایاں ہیں، آپ تقریباً نصف صدی سے درس و تدریس، تصنیف و تالیف، بیعت و ارشاد اور خطبات کے ذریعہ اصلاح و ارشاد میں سرگرم ہیں اور ملک و بیرون ملک میں بالخصوص خطہ گجرات میں ہزاروں تشنگانِ علم و معرفت برابر آپ سے فیض یاب ہو رہے ہیں، آپ کی نظر میں اللہ تعالیٰ نے وہ تاثیر رکھی ہے کہ جو شخص آپ کی صحبت بابرکت اختیار کرتا ہے اُسے دینی فہم و فراست نصیب ہوتی ہے، آپ کی ہر بات اس قدر مؤثر اور مسحور کن ہوتی ہے کہ سامعین سراپا گوش

بن جاتے ہیں اور اہل علم عیش عیش کرتے ہیں، اور ایسی پر نور مجلس کہ اسلاف کی یاد تازہ ہو جاتی ہے۔

موصوف کی تصنیفات بھی علمی نکات، لطائف سے پر اور گنجینہ معرفت ہوتی ہیں، اب تک کم و بیش پچاس چھوٹی بڑی کتابیں حضرت اقدس مدظلہ کے قلم گوہر بار سے منصفہ شہود پر جلوہ گر ہو چکی ہیں اور خوب دادِ تحسین حاصل کر رہی ہیں، جن میں سے ”اقوالِ سلف“ آپ کی مایہ ناز تصنیف ہے، جو انمول ہیروں کا ہار اور گلہائے رنگارنگ کا حسین گلدستہ ہے، میں نے جستہ جستہ اس کو پڑھا ہے اور اس کے وجد آفریں اور اثر انگیز مضامین سے محظوظ ہوا ہوں، اس میں اسلافِ کرام اور مشائخِ عظام کے بیش قیمت ملفوظات اور احوال ہیں، جن کی اثر آفرینی میں ایک صاحب نسبت بزرگ کے حسن انتخاب اور اضافہ فوائد نے چار چاند لگا دیے ہیں۔

یہ ایک مسلمہ حقیقت ہے کہ جس طرح اللہ والوں کی صحبت سے دلوں کا رنگ دور ہوتا ہے اسی طرح ان کے احوال جاننے سے اور اقوال و ارشادات پڑھنے سے بھی دل کی کایا پلٹ جاتی ہے، ”اقوالِ سلف“ کا مطالعہ ہمیں ان اہل اللہ کی مجالس میں لے جاتا ہے جہاں معرفتِ الہی کی چاشنی ملتی ہے اور خشیتِ الہی کی کیفیتِ قلوب میں جلوہ گر ہوتی ہے اور ایمان و یقین کے ساتھ صبر و عزیمت، زہد و تقویٰ، ایثار و قربانی اور انکسار و تواضع سے سرشار کرتی ہے، ان جو اہر پاروں تک ہر ایک کا پہنچنا دشوار تھا؛ مگر حضرت اقدس مدظلہ نے بڑی محنت اور جان فشانی سے ان موتیوں کو ایک لڑی میں پرو کر اس طرح مرتب فرما دیا ہے کہ اب

ہر ایک کے لیے اس سے فائدہ حاصل کرنا آسان ہو گیا ہے۔

مجھے اس بات کے اظہار میں ذرا تاثر نہیں کہ ”اقوالِ سلف“ اہل اللہ کے بصیرت افروز و نصح کا ایسا ذخیرہ ہے جس میں حق و صداقت کے متلاشی کے لیے اور رشد و ہدایت کے طالب کے لیے تسکین کا سامان ہے، اور امت کو غفلت سے بیدار کرنے میں، جذبہ عمل کی روح پھونکنے میں اور جستجوئے آخرت کے انہماک اور طاعت الہی کا شوق قلب میں موجزن کرنے میں اکسیر ہے، اللہ تعالیٰ اس کو خلعت قبولیت سے نوازے اور امت مسلمہ کو اس سے بیش از بیش استفادہ کی توفیق بخشے۔

املاؤ

سعید احمد غفرلہ پالن پوری

خادم دارالعلوم دیوبند

۱۴ جمادی الاخریٰ / ۱۳۳۸ھ

تعارف

مشفق المکرم حضرت علامہ خالد محمود صاحب دامت برکاتہم

ڈائریکٹر اسلامک اکیڈمی مانچسٹر

مشفق و کرمی حضرت مولانا محمد قمر الزمان صاحب الہ آبادی دامت برکاتہم کا والا نامہ موصول ہوا اس میں آپ نے راقم الحروف کو اپنی عظیم اور ضخیم کتاب احوال سلف پر تقریظ لکھنے کا ارشاد فرمایا، چھوٹوں کے لئے بڑوں کے کلام پر تبصرہ کرنا آسان کام نہیں ہوتا، تاہم الحکم فوق الادب کے ضابطہ کا بھی انکار نہیں کیا جاسکتا۔

بزرگوں کے کتنے ہی احوال ہیں جن میں ایک ایک سے حکمت کے ہزاروں آبدار موتی کھلے چمکتے نظر آتے ہیں۔ ضرورت تھی کہ کوئی مرد خدا اور روحانی پیشوا ان ہزاروں آبدار موتیوں کو لے کر ان کا اس طرح نشر عام کرے کہ ان کی مثال پہلی صدیوں میں کہیں نظر نہ آتی ہو۔

الحمد للہ کہ حکیم الامت حضرت مولانا اشرف علی تھانویؒ کے خلیفہ

اعتمادار: عرض ہے کہ حضرت علامہ خالد محمود صاحب زید مجدہم سے اپنی تالیف احوال سلف کے جلد ہفتم پر اپنے تاثر کے اظہار کی درخواست کی تو مولانا نے اس کو قبول فرما کر احوال کی افادیت و اہمیت پر خاصا کلام ارقام فرمایا جو قابل مطالعہ ہے۔

مگر چونکہ احوال سلف میں اختصار کو ہر موقع پر ملحوظ رکھا گیا ہے اس لئے اس کے اخیر حصہ جو ماشاء اللہ ”قل و دل“ کا مصداق ہے نقل کرنے کی سعادت حاصل کر رہا ہوں۔ وباللہ التوفیق

(مرتب عہدہ عنہ)

مصلح الامت حضرت مولانا شاہ وصی اللہ صاحب فتح پوری ثم الہ آبادی کے روحانی اور علمی جانشین پیر طریقت حضرت مولانا محمد قمر الزمان صاحب دامت برکاتہم کی دور رس نگاہ وہاں پہنچی اور آپ نے ہزاروں اقوال سلف کا ایک نہایت قیمتی ذخیرہ اپنی ضخیم کتاب ”اقوال سلف“ میں دس ضخیم جلدوں میں جمع کر دیا ہے کہ اگر وہ عام کتابی سائز میں ہوں تو اٹھارہ، بیس جلدوں تک پہنچ سکتی ہیں۔ صدیوں پہلے اقوال سلف کو یہ عزت اور شہرت دینے کی کوئی مثال نہیں ملتی، اور انگلینڈ اور امریکہ میں بسنے والے مسلمانوں کے لئے یہ بات اور لائق مسرت ہے کہ ان کا انگریزی میں ترجمہ بھی برابر ہو رہا ہے۔ یہ سب حضرت مولانا تھانویؒ کا فیض ہے جو مصلح الامت حضرت مولانا شاہ وصی اللہ صاحب کے ذریعہ پوری دنیا میں بواسطہ پھیل رہا ہے۔ اس پر شیخ طریقت حضرت مولانا محمد قمر الزمان صاحب الہ آبادی ایک تاریخی مبارکبادی کے مستحق ہیں کہ وہ کام کیا جس کا ایک مدت سے زمانے کو انتظار تھا۔ یہ چند سطور اس عظیم علمی خدمت کا تعارف نہیں کرا سکتیں لیکن راقم الحروف کو اس میں خوشی ہے کہ اسے حضرت والا کے اس والا نامہ پر عمل کرنے کا ایک اور موقع مل گیا۔

والسلام خیر ختام

خالد محمود عفا اللہ عنہ

۱۸ اکتوبر ۲۰۱۷ء

مکتوب گرامی

مشفق المکرم حضرت مولانا قاری حبیب احمد صاحب قدس سرہ المتوفی ۱۴۲۲ھ

مہتمم مدرسہ عربیہ نعمانیہ کٹرہ الہ آباد

باسمہ سبحانہ و تعالیٰ

مکرمی و معظمی جناب مولانا محمد قمر الزمان صاحب دامت برکاتہم

السلام علیکم ورحمۃ اللہ وبرکاتہ،

”اقوال سلف“ کی دو جلدیں جناب نے بہت ہی محبت سے عنایت

فرمائیں، بندہ دل سے شکر گزار ہے۔

یقیناً اقوال سلف رحمہم اللہ تعالیٰ کو ترتیب دے کر امت محمدیہ علی صاحبہا الصلوٰۃ

والتحیۃ پر بڑا احسان فرمایا، اللہ تعالیٰ آپ کو جزاء جزیل سے نوازے، آمین۔

بہت ہی نافع کتاب ہے، اس کے مطالعہ سے اولیاء کا ملین اور علماء

راستخین کی خوب خوب معرفت ہوتی ہے، اذعان و ایقان نصیب ہوتا ہے، وصول

الی اللہ کے طریقے معلوم ہوتے ہیں، تمام اکابر سلف کا بس ایک ہی راستہ ہے،

سبھی حضرات اتباع سنت و اتباع شریعت کا ہی سبق دیتے ہوئے ملے، پس

معلوم ہوا کہ اصل طریق یہی ہے۔

خلق سے گریز کو خالق سے محبت و قرب کے لیے پہلا سبق بتایا گیا ہے،

استغنا و توکل کو تمام اسلاف نے نسبت کے لیے ضروری قرار دیا ہے، محبت الہی کو

اساسِ رضا بتایا، کسل کو مغل طریق اور سبب محرومی قرار دیا ہے۔

اس کا بار بار مطالعہ قائم مقام مصاحبت مشائخِ حقانین ہے؛ بلکہ التزاماً و دواماً بطورِ وظیفہ اگر اس کو سکونِ قلب سے مطالعہ میں رکھا جائے تو ان شاء اللہ تعالیٰ اصلاحِ نفس اور ازالہِ رذائل میں بہت ہی معین ثابت ہوگا، ان بزرگوں نے اعمال کی مقبولیت کے لیے اخلاص کی تعلیم دی۔

ماشاء اللہ، اضافہٴ فوائد سے نافعیت کی تکمیل ہوئی، ان بزرگوں کی معرفت سے اپنے مشائخ و اکابر کی معرفت دو بالا ہوئی۔

ہمارے بزرگوں نے طریق اور سلوک میں جو رہنمائی فرمائی ہے وہ سلف صالحین رحمہم اللہ تعالیٰ کے بالکل طرز و طریق پر ہے۔

اندازِ ترتیب و تالیف و حسنِ سلیقہ سے حضرت رحمۃ اللہ علیہ (یعنی حضرت مصلح الامت مولانا شاہ وصی اللہ صاحب المتوفی: ۱۳۸ھ) کے فیض تام کا حصول تام ظاہر ہوتا ہے۔

اللہ تعالیٰ آپ کے حوصلہ میں ترقی عنایت فرمائے اور آپ سے اشاعتِ دین و اشاعتِ طریق کا خوب خوب کام لے اور جملہ تالیفات کو قبولیت عامہ و تامہ کا شرف بخشے، آمین یا رب العالمین۔

حبیب احمد غفرلہ

شوال المکرم / ۱۴۱۰ھ

تاثر

عزیزم مولانا مفتی جمیل احمد صاحب نذیری
 مہتمم جامعہ عربیہ عین الاسلام نوادہ، مبارک پورا عظیم گڑھ

نحمدہ و نصلی علی رسولہ الکریم۔ أما بعد۔

اللہ تعالیٰ کے نیک بندے جو صالحین، عابدین، زاہدین اور اولیاء کہلاتے ہیں وہ کئی طرح کے ہوتے ہیں، کچھ کا ولی اور عابد و زاہد ہونا، صلحاء میں شمار ہونا بالکل واضح ہوتا ہے، وہ یکسو ہو کر ان ہی کاموں اور مشاغل کو اپنی زندگی کا محور بناتے ہیں جو صالحین اور اتقیاء کے مشاغل اور کام ہوتے ہیں، ان کی ساری مصروفیات اور تنگ و دو سے ان کا صالح اور نیک ہونا ظاہر ہوتا ہے، ان کے اعمال و اشغال ان کے علاوہ کچھ نہیں ہوتے جو اولیاء کے ہوتے ہیں۔

مگر ان ہی میں کچھ نیک بندے جو یقیناً اولیاء اللہ میں شامل و داخل ہوتے ہیں؛ مگر عام لوگ پتہ نہیں پاتے کہ یہ بھی صالحین میں ہیں، ولی اللہ ہیں، ان کی زندگی کے مشاغل، ان کی مصروفیات ایسی لگتی ہیں جیسے وہ دنیا دار ہیں، دنیا میں لگے ہوئے ہیں؛ مگر ان کی زندگی کی تہ میں جانے اور حالات کو کھنگالنے سے پتہ چلتا ہے کہ وہ متنی ہیں، پرہیزگاری اور خشیت الہی کے وصف سے متصف ہیں، ان کی زندگی کے اندرونی احوال ان کے ولی اور عابد و زاہد ہونے کا پتہ دیتے ہیں۔

بادشاہت اور حکمرانی کر رہے ہیں، وزارت کے منصب پر فائز ہیں، سیاست کے گلیاروں میں جسم و جان ہلکان کیے ہوئے ہیں؛ مگر دوسری طرف

تقویٰ اور للہیت کی صفت سے بھی متصف ہیں، عبادت و ریاضت اور تسبیح و تلاوت سے بھی اُن کا مضبوط رشتہ ہے۔

”اقوالِ سلف“ کا اصل نام ”مآثر الانبیاء والصدیقین و آثار الشهداء والصالِحین“ ہے اور لقب ”اقوالِ سلف“ ہے، عربی نام کتاب کے مندرجات کی پوری عکاسی کرتا ہے۔

درحقیقت ”اقوالِ سلف“ کے سارے حصے ان محترم و مقتدر علماء اور زہاد و عباد کے احوالِ باطنی اور کیف و ذوق کا ایک خوشنما گلدستہ ہیں جن کا کسی ایک جگہ فراہم ہونا بہت مشکل ہے، انبیاء کرام علیہم السلام میں نبیوں کے سردار، سید الاولیاء والاصفیاء، امام الانبیاء، سید الاولین والآخرین حضرت محمد مصطفیٰ ﷺ (فداہِ اُمّی و اُمّی) بھی ہیں، صحابہؓ میں خلفاء راشدین بھی ہیں، دیگر صحابہ کرام رضوان اللہ تعالیٰ علیہم اجمعین بھی ہیں، تابعین عظام بھی، تبع تابعین بھی، ائمہ مجتہدین بھی، محدثین و متکلمین بھی، مصلحین و واعظین بھی، بیعت و ارشاد سے وابستہ اور تصوف و طریقت کی اشاعت میں قولاً و عملاً مصروف و مشغول اصحابِ عزیمت و دعوت بھی، مجاہدین فی سبیل اللہ بھی، دلوں میں بسالینے، عقیدت و محبت سے دماغ و اعصاب پر مسلط و حاوی کر لیے جانے کے حقدار بادشاہ، امراء، وزراء، سیاست داں اور عمائد و قائدین بھی۔

زندگی کے مختلف اطوار و انداز سے وابستہ مذکورہ سارے صالحین کے احوال و کوائف، ان کی نیک نفسی، للہیت و خشیت، ولایت کاملہ کی صفات اور ان کے ملفوظات و افادات جو مختلف کتابوں میں بکھرے ہوئے تھے اور بلا مبالغہ ہزاروں کتابوں کے ہزارہا صفحات میں نہ جانے کہاں کہاں منتشر تھے، حضرت اقدس

مدظلہ العالی کے قلم گوہر بار نے انہیں یکجا کر دیا اور خوشنما پھولوں کا ایسا گلہ دستہ بنا دیا جس کی دل آویزی، عطر بیزی اور رونق و چمک مدت دراز تک طالبین، سالکین، اللہ تعالیٰ کی محبت کے متلاشیوں، سنت نبوی کے شیدائیوں اور شریعت و طریقت سے زندگی سدھارنے اور سنوارنے کا جذبہ رکھنے والوں کے لئے مشعل راہ رہے گی، اور اس سے اپنے مشامِ جاں کو معطر و منور کرتے رہیں گے۔

اس کتاب کے مطالعہ سے یہ بات اظہر من الشمس ہو جاتی ہے کہ راہِ زندگی کا ہر مسافر خواہ اس نے زندگی برتنے اور زندگی گزارنے کا کوئی بھی طریقہ چنا ہو، وہ عابدین و صالحین میں شامل ہو سکتا ہے، اس کے لیے اس جیسا طرزِ زندگی اپنانے والوں کے بے شمار نمونے موجود ہیں، کسی طرح کے مشاغل، کسی قسم کی مصروفیات اور کسی بھی انداز سے کاروباری زندگی میں سرگرم ہونا محفل اور رُکاوٹ نہیں۔

”اقوال سلف“ میں اقوال بھی ہیں، احوال بھی، ملفوظات بھی ہیں، واردات بھی، تشریحات بھی ہیں، توضیحات بھی، نصح بھی ہیں، تنبیہات بھی، یہی نہیں؛ بلکہ تصوف و سلوک کے موضوع پر حضرت والا کے قلم سے جو بلند پایہ تصنیفات منصفہ شہود پر آرہی ہیں اور جن کا سلسلہ برابر جاری ہے، یقیناً یہ ایک زبردست کام ہے، اتنا متنوع اور اہم سلسلہ تصنیف و تالیف جو تصوف و طریقت کے مختلف گوشوں کو سمیٹے ہوئے ہو، احقر کو اس راہ سے وابستہ اشخاص کے یہاں فی الحال کہیں اور نظر نہیں آتا۔

ایں سعادت بزورِ باز نیست تا نہ بخشد خدائے بخشندہ
جمیل احمد ندیری غفرلہ

جامعہ عربیہ عین الاسلام نوادہ، مبارک پور

تبصرہ

فخر شعر و ادب حضرت ڈاکٹر کلیم احمد عاجز پٹنہ

کوئی بزم ہو، کوئی انجمن، یہ شعرا اپنا قدیم ہے

جہاں روشنی کی کمی ملی وہیں اک چراغ جلا دیا

یہ خدائی شعار ہے اور ابتداء آفرینش سے ازل تک رہے گا، اللہ تعالیٰ

اس کون و مکان کے خالق ہیں، وہ اس گھر کو دیر تک اندھیرا کیسے رکھ سکتے ہیں؟

روشنی کے جمال و جلال کو بھرپور واضح کرنے کے لیے تھوڑی دیر تاریکی رکھی جاتی

ہے، پھر آہستہ آہستہ آفتاب طلوع ہوتا ہے اور سارا جہاں منور ہو جاتا ہے۔

یہ خدائی شعرا بندوں میں بھی منتقل ہوتا ہے، انسان اللہ تعالیٰ کی صفت پر

ہے، اُسے تاریکی ناگوار ہے، روشنی خوش گوار ہے، تخلیقی طاقت و قدرت میں اللہ

تعالیٰ کا بندہ اللہ تعالیٰ کا دست و بازو ہے، قوتِ تخلیق اُسے گرم رکھتی ہے، اگر یہ

گرمی نہ نکلے تو دم نکل جائے، تخلیق کا درد اُسے بے چین رکھتا ہے، جیسے عورت

دردِ زہ میں بے چین رہتی ہے، بندہ مومن پر یہ درد ہر وقت غالب ہے، ہر تخلیق

کے بعد اُسے سکون ملتا ہے اور پھر تخلیق کا کرب اس پر سوار ہو جاتا ہے۔

تو شب آفریدی، چراغ آفریدم سفال آفریدی، ایانغ آفریدم

بیاباں و کہسار و زاغ آفریدی خیاباں و گلزار و باغ آفریدم

من آنم کہ از سنگ آئینہ سازم من آنم کہ از زہر نوشینہ آس سازم

۱۔ مٹی کا برتن ۲۔ شراب پینے کا پیالہ ۳۔ آب حیات

یہ بندہ مومن کی صفت خالقی ہے، اسی کا تماشا، اسی کا اظہار، اسی کا جلوہ اس عالم کون و مکان میں ہر وقت نمایاں ہے اور نمایاں رہے گا، تا آنکہ قیامت آجائے گی اور اللہ تعالیٰ انسان کو اس کے تخلیقی کارناموں کا اجر بخشنے کے لیے میدانِ حشر قائم فرمائیں گے، پیغمبروں کے ساتھ ان کی اُمتوں کا حشر فرما کر ان کو ان کے مقام پر پہنچادیں گے، جس کی ابتدا ہے، انتہا نہیں۔

اس پردہ دنیا پر صبح و شام، تاریکی و روشنی، ایمان و کفر اور ضلالت و ہدایت کے جلوے آتے رہیں گے، جاتے رہیں گے، انسان ٹھوکر کھائے گا، پھر سنبھلے گا، گرے گا، پھر اٹھے گا، سوئے گا، پھر جاگے گا، ٹھوکر کھانے والے کے لیے سنبھالنے والا، گرنے والوں کو اٹھانے والا اور سونے والوں کو جگانے والا پیدا ہوتا رہے گا، جو منشاءِ قدرت ہے وہ پورا ہوتا رہے گا، اسی گونا گونی سے، ڈوبنے اور اُبھرنے سے کائنات کی رونق ہے۔

حضور سرورِ کائنات سرکارِ دو عالم ﷺ کی امت کو شرف حاصل ہوا کہ نبوت کی مشقت اور سعادت اس کی فطرت میں چھپا دی گئی، اب اس کائنات میں اندھیرے اُجالے، ڈوبنے اور اُبھرنے کا، گرنے اور سنبھلنے کا نظام اس امت کو تفویض ہوا ہے، قیامت تک یہ ذمہ داری اس کے سپرد ہے، یہ امانت اس کے حوالے ہے، اس کی ادائیگی اس کے خمیر میں رکھی گئی ہے، یہ چاک امتِ مسلمہ کے حوالے کر دیا گیا ہے، یہ چاک چلتا رہے گا اور اندھیرے اُجالے کا تماشا ہوتا رہے گا، ایمانی اور عملی سطح پر رزلزلے آتے رہیں گے، جاتے رہیں گے، کانٹے اُگتے رہیں گے، پھول کھلتے رہیں گے، خزاں آتی رہے گی، بہاریں لہلہاتی رہیں گی، کوڑے کھاتے رہیں گے، مرہم لگتا رہے گا، جیل جاتے رہیں گے، رہا ہوتے رہیں گے، کاروبارِ دارورسن چلتا رہے گا، یہی زندگی ہے۔

خطر پسند طبیعت کو سازگار نہیں وہ گلستاں کہ جہاں تاک میں نہ ہو صیاد
یہ جہانِ رنگ و بوفرشے نہیں، انسان بساتے رہیں گے، آراستہ کرتے
رہیں گے، جگمگاتے رہیں گے۔

جہانِ شوق تیرے قدسیوں کے بس کا نہیں ان ہی کا کام ہے یہ، جن کے حوصلے ہیں زیاد
اس میدانِ شوق سے کفن بدوش، غزل بلب وہی گزریں گے جن کے
حوصلے زیادہ ہیں۔

کھنچی ہے شمشیر ناز، قاتل چلے ہیں مشتاق اپنے گھر سے
کفن لپیٹے ہوئے کمر سے، کوئی ادھر سے، کوئی ادھر سے
زنجیروں کی جھنکار گونجتی رہے گی، دیوانے اپنا کام کرتے رہیں گے، یہ
کاروبارِ شوق چلتا رہے گا۔

یہ مختصر تمہید اس حقیقت کی ہے کہ وارثانِ نبوت کے کندھوں پر اس
کائنات کی امانت ہے، انہیں ہر وقت کمر بستہ رہنا ہے، بجھتے چراغوں کو اپنا لہو
ڈال کر پھر روشن کرتے رہنا ہے، یہ علماء ملت کا مقدرِ مقسوم ہے، انہیں ایک ایک
لمحہ ہوشیار اور چوکنا رہنا ہے۔

خواہم کہ خارا ز پاکستان، منزل نہاں شدا ز نظر یک لمحہ غافل می شدم، صد سالہ منزل دور شد
اور اے چوکنا رہنا تاریخ ہے..... امت مسلمہ کی داستان سو! یہ کہانی کس تسلسل
سے چلی آ رہی ہے، ایک گر رہا ہے، دوسرا اٹھ رہا ہے، ایک سپر ڈال رہا ہے، دوسرا
شمشیر بکف جگہ لے رہا ہے، حضرت تھانویؒ، حضرت شاہ وحی اللہ صاحبؒ، حضرت

۱ ہوشیار اور چوکنا رہنا امت مسلمہ کی تاریخ ہے جس کی سو داستان موجود ہے۔

مولانا قمر الزمان مدظلہ العالی..... قطار لگی ہوئی ہے، یہ سلسلہ اوپر سے آ رہا ہے اور گزر رہا ہے، یہ جاگنے اور جگانے کا عمل جاری ہے اور جاری رہے گا۔ خدا درد والوں کو آباد رکھے کہ جاگے ہوئے ہیں، جگائے ہوئے ہیں یہ کفن بدوش، غزل بلب حضرات اس سلسلہ کارواں کی کڑیاں ہیں جو چودہ سو سال پہلے مدینہ منورہ سے روانہ ہوا ہے اور چل رہا ہے، سمندر آ رہے ہیں، پہاڑ آ رہے ہیں، سمندر میں کودتے پہاڑوں پر چھلانگ لگاتے یہ کارواں گزر رہا ہے اور گزرتا رہے گا، ان کا بوجھ کبھی ہلکانہ ہوگا، یہ کبھی سبک دوش نہیں ہوں گے۔ حضرت مولانا قمر الزمان صاحب کی تصنیفات پڑھ کر آنکھیں روشن ہو گئیں، دل منور ہو گیا، کس سادگی اور سلاست سے اپنا پیغام پہنچا رہے ہیں، دل میں اُتار رہے ہیں، نہ ڈھول ہے نہ باجہ ہے، نہ جلسہ ہے نہ جلوس ہے، نہ نعرہ ہے نہ ترانہ؛ لیکن سب کچھ ہے اور اس خاموشی سے ہے کہ پتہ نہیں چلتا کہ کس راہ سے بات چلی اور کس طرح شیشہ دل میں اُتر گئی، یہ سادگی اور صفائی، سلاست اور روانی زور بازو سے نہیں، عنایتِ خدائے بخشندہ ہے، اللہ تعالیٰ کام لے رہے ہیں اور لیتے رہیں گے، جسے چاہیں گے نوازیں گے، جسے چاہیں گے سرفراز کریں گے، مولانا تو کڑی سے لگے ہوئے ہیں، چراغوں کی قطار میں ایک چراغ ہیں، اس چراغ سے لو نکل رہی ہے اور دیے جل رہے ہیں، روشنی صفحہ قرطاس پر بکھر رہی ہے، آنکھوں میں سمارہی ہے، رگ و پے میں دوڑ رہی ہے، خدا کرے ”اقوال سلف“ کا سلسلہ جاری رہے، ایسے دیے اور بھی روشن ہوتے رہیں، اللہ آباد سے سلسلہ شمع افروزی چلے اور دور دور تک چراغاں ہو جائے۔

کلیم احمد عاجز

۱۷/ مارچ/ ۲۰۱۲ء

اولیاء مقربین و علماء ربانیین تیرھویں صدی ہجری

بسم اللہ الرحمن الرحیم

سراج الہند حضرت مولانا شاہ عبدالعزیز دہلویؒ متوفی ۱۲۳۹ھ

نام و نسب: نام شاہ عبدالعزیز خطاب سراج الہند اور حجتہ اللہ ہے، آپؒ حضرت مولانا شاہ ولی اللہ محدث دہلویؒ کے بڑے صاحب زادے ہیں۔

ولادت: آپؒ پچھنہ کی رات ۲۵ / رمضان / ۱۱۵۹ھ میں پیدا ہوئے، جیسا کہ آپؒ کے تاریخی نام ”غلامِ حلیم“ سے معلوم ہوتا ہے۔

تعلیم و تربیت: آپؒ نے قرآن شریف کے حفظ سے فراغت پائی اور اپنے والد ماجد شاہ ولی اللہ صاحبؒ سے تعلیم کا سلسلہ شروع کیا، آپؒ نے ان سے قراءت و سماعت کے ذریعہ پوری تحقیق و درایت اور توجہ سے علم حاصل کیا، جس سے آپؒ کو علوم میں ملکہِ راسخہ حاصل ہو گیا، جب آپ سولہ (۱۶) سال کے تھے تو آپؒ کے والد ماجدؒ نے انتقال کیا، اس کے بعد آپؒ نے شیخ نور اللہ بڈھانوی اور شیخ محمد امین کشمیری سے استفادہ کیا، آپؒ کو اجازتِ علمی شاہ محمد عاشق بن عبید اللہ پھلتی سے حاصل ہوئی، جو آپؒ کے والد ماجد کے تربیت یافتہ اور محرم راز تھے۔

پچیس سال کی عمر میں آپؒ متعدد اذیت رساں امراض مثلاً مرق، جذام اور برص میں مبتلا ہو گئے، جس کی وجہ سے آپؒ نے تدریسی ذمہ داری اپنے

دونوں بھائیوں شاہ رفیع الدین اور شاہ عبدالقادر صاحبان کے سپرد کردی، مگر اس کے ساتھ خود بھی درس دیتے تھے، تصنیف، افتا اور وعظ کا سلسلہ بھی جاری رہتا تھا، ہر سہ شنبہ کو خانقاہ جامع مسجد دہلی میں آپؒ کا ہفتہ وار وعظ قرآن مجید کی تفسیر پر مشتمل ہوتا تھا۔

اخیر عمر میں آپؒ مجلس میں تھوڑی دیر بھی نہیں بیٹھ سکتے تھے، اس لیے اپنے قدیم و جدید مدرسہ کے درمیان ٹہلتے رہتے اور لوگ بڑی تعداد میں اس حالت میں بھی استفادہ کرتے اور آپؒ کا درس وافتا اور وعظ ہوتا رہتا، اسی طرح عصر و مغرب کے درمیان دو آدمیوں کی مدد سے مدرسہ اور جامع مسجد کی درمیانی سڑک پر نکلتے تھے، لوگ راستے میں آپؒ کے منتظر رہتے اور اپنی مشکلات حل کراتے، اپنی بیماری و تکلیف کے متعلق خود امیر حیدر بن نور الحسنین بلگرامی کو خط میں لکھتے ہیں:

”اگر آپ اپنے محب کا حال پوچھتے ہیں تو وہ بہت خراب ہے اور صبح و شام اس میں اضافہ ہی ہوتا رہتا ہے اور اسے ظاہری و باطنی آلام گھیرے ہوئے ہیں، قرار و سکون چھن گیا ہے اور قلق و اضطراب بڑھ گیا ہے اور یہ سب ایسے امراض ہیں جن میں سے ایک مرض بھی آدمی کو پریشان اور غمزدہ کرنے کے لیے کافی ہے، جیسے بواسیر، معدہ اور آنتوں میں ریاح کا رُکنا، اس حد تک فقدانِ اشتہا کہ کئی رات دن کھانا چکھنے کی بھی نوبت نہیں آتی، بخارات جب قلب کی طرف چڑھتے ہیں تو دم گھٹنے کی کیفیت ہو جاتی ہے، یہ جب دماغ کی جانب پہنچتے ہیں تو تکلیف دہ درد شروع ہو جاتا ہے، جو ہاون دستہ کے ضرب کی طرح محسوس ہوتا

ہے،..... فیالی اللہ المشتکی، وهو المستعان، یہ حالت ایک لفظ بھی بولنے کی اجازت نہیں دیتی، چہ جائے کہ کوئی کتاب املا کر اسکے، یا کوئی پیغام لکھوا سکے۔“ (تاریخ دعوت و عزیمت: ۵/ ۳۵۰)

ف: اس سے معلوم ہوا کہ آدمی اپنی بیماری و کمزوری کا حال احباب سے بیان کر سکتا ہے، اس میں کچھ مضائقہ نہیں، ہاں! اس میں اللہ تعالیٰ کی شکایت کا پہلو نہ ہونا چاہیے۔ (مرتب)

فضل و کمال: آپ کو حیرت ہوگی کہ آپ ان موذی امراض کے باوجود لطیف الطبع، حاضر جواب اور خوش گفتار رہے اور تواضع و بشاشت اور مہر و محبت کی وہی ادا قائم رہی جو شروع سے تھی۔

آپ کی صحبت ذہن و فکر کو جلا بخشتی تھی، علماء علمی استفادہ کی غرض سے، شاعر و ادیب اپنا کلام دکھانے کے لیے، ضرورت مند سفارش کے مقصد سے، مریض علاج کی غرض سے اور اہل جذب و سلوک آپ سے روحانی استفادہ کے لیے حاضر ہوتے تھے، اگر آپ کے پاس کوئی مخالف یا ایسا شخص بیٹھتا جسے دینی مسائل میں کچھ اختلاف ہوتا تو آپ اپنی سحر بیانی سے اس کو مطمئن کر دیتے اور وہ آپ سے متفق اور ہم خیال ہو کر جدا ہوتا۔

آپ کی حاضر دماغی، حاضر جوابی اور قادر الکلامی تمام لوگوں میں مسلم تھی، حسن تعبیر اور خوبی تحریر میں بھی اہل نظر نے آپ کو سب پر فائق تسلیم کیا ہے، اسی طرح آپ بے مثل فراست کے حامل تھے، جس کے ذریعہ اللہ تعالیٰ نے تعبیر خواب کی امتیازی صلاحیت عطا کی تھی، مختصراً یہی کہا جا سکتا ہے کہ اللہ تعالیٰ نے

آپؐ کی ذات میں نوع بہ نوع اور گونا گوں فضائل جمع کر دیے تھے، اس صورت میں آپؐ کے مفاخر و فضائل کا شمار کون کر سکتا ہے۔ (تاریخ دعوت و عزیمت: ۳/۳۶۶)

آپؐ کے بصیرت افروز ملفوظات: ایک مرید نے عرض کیا کہ بعض وہ اعمال جو برائے رفع حاجات دینی و دنیوی جو احادیث میں آئے ہیں (مثلاً نماز حاجت یا دعائیں) وہ اعمال اس زمانہ میں اپنی تاثیر کیوں نہیں دکھاتے؟ ارشاد فرمایا کہ علماء نے اس کا جواب تین طریقے سے دیا ہے:

- (۱) شرائط قبولیت مفقود ہیں، جب شرط نہ پائی گئی تو مشروط بھی فوت ہوا۔
- (۲) ان احادیث میں آیا ہے کہ اس دعا کا یہ خاصہ ہے، یہ نہیں ہے کہ خواہ مخواہ ایسا ہی ہو جائے گا، اگر سائل کی مرضی کے مطابق ہر دعا قبول کر لی جائے تو ایک محذورِ عظیم لازم آئے گا، مثلاً ایک شخص دعا کر کے بارش چاہتا ہے، دوسرا اپنی کسی وقتی مصلحت کی وجہ سے بارش نہ ہونا چاہتا ہے، اسی پر اور باتوں کو قیاس کر لو۔
- (۳) تیسرا جواب یہ ہے اور یہی حقیقی جواب ہے کہ کثرتِ ظلماتِ گناہ کے سبب نورانیتِ دعا اپنا کھلا ہوا نتیجہ اور فائدہ برآمد نہیں کر رہی ہے۔

دیکھو! موسمِ برسات میں اگر اندر خشک جگہ میں سامان رکھا ہو تو اس میں کچھ نہ کچھ نمی اور تری کا اثر آجاتا ہے، بیوست چنداں اپنا کام نہیں کرتی، اور موسمِ گرما میں اس کے برعکس ہے، اسی طرح جب فضا ظلماتِ معاصی سے پر ہو جاتی ہے تو استجابتِ دعا کم ہوتی ہے، یا ہوتی ہے مگر مفہوم نہیں ہوتی، کبھی اللہ تعالیٰ قدرے دعا قبول کر لیتا ہے۔

ارشاد فرمایا کہ میرے دادا قوتِ نسبت اور کشف کے جامع تھے، ایسے

جامع اشخاص کم ہوا کرتے ہیں، جس کسی میں نسبت قوی ہوتی ہے اس کو کشف کم ہوتا ہے، اور جس کو کشف زیادہ ہوتا ہے نسبت کمزور ہوتی ہے۔

ایک شخص نے عرض کیا کہ باوجود اشتدادِ امراض حضرت والا کے ہوش و حواس بالکل بجا اور صحیح ہیں، یہ قوتِ ملکیہ ہے، طاقتِ بشری نہیں ہے۔ ارشاد فرمایا کہ یہ مشہور بات ہے اور تجربہ میں بھی آئی ہے کہ خادمِ علمِ حدیث کے ہوش و حواس خراب نہیں ہوتے، اگرچہ اس کی عمر سو سے بھی متجاوز ہو جائے، بندہ کا تو بچپن ہی سے حدیث کا مشغلہ رہا ہے۔

ف: کیوں نہ یہ شرف حاصل ہو جب کہ حضور ﷺ کی دعا ان کے ساتھ ہے، چنانچہ ارشادِ پاک ہے:

”نَصَرَ اللَّهُ عَبْدًا سَمِعَ مَقَالَتِي، فَحَفِظَهَا، وَوَعَاَهَا، وَآدَاهَا۔“

(مشکوٰۃ المصابیح: ۳۷ / کتاب العلم)

یعنی اللہ تعالیٰ اس بندے کو تروتازہ رکھے جس نے میرے ارشاد کو سنا اور

محفوظ کیا اور اس کو (دوسروں تک) پہنچایا۔ (مرتب)

ارشاد فرمایا: ”دوماہ ہوئے روضہ سلطان المشائخ پر حاضر ہوا تھا، عجیب

کیفیت نمودار ہوئی، وہاں کوئی شخص مزار میرے گا رہا تھا، میں اس کی طرف متوجہ

نہیں ہوا اور مجھے کوئی ظلمت بھی اس وقت محسوس نہیں ہوئی، پھر کسی نے مزار پر

سجدہ تعظیمی کیا، اس کی ظلمت مجھے محسوس ہوئی۔“

اپنے ایک خط میں تحریر فرماتے ہیں کہ میں نے جب سے ہوش سنبھالا

براہر حضرت والد ماجد کی صحبت اقدس میں رہنے اور ان کی مجلس اقدس میں بیٹھنے کا

بے حد شوق رکھتا تھا، صحبت و مجالست سے مناسبت روحانی کے محاسن اور استعدادِ علمی کے کمالات جلوہ گرہوا کرتے ہیں۔

ف: مگر افسوس کہ دریں زمانہ اہل اللہ کی مصاحبت و مجالست کا بالکل اہتمام نہیں کیا جاتا، جس کی وجہ سے اہل علم بھی باطنی کمال و نسبت سے محروم رہ جاتے ہیں۔ (مرتب)

مولانا رحیم بخش کا بیان ہے کہ ہفتہ میں دو بار مجلس و عزم منعقد ہوتی تھی، جس میں عوام و خواص کا بڑا مجمع ہوتا تھا اور آپ کی تقریروں میں وہ اثر ہوتا تھا کہ بڑے سے بڑا معترض بھی معتقد ہو کر واپس ہوتا تھا۔ فرمایا کہ مجھے قتل کیے جانے کا بھی خوف نہ رہا، صرف یہ وسوسہ رہتا ہے کہ اگر اسی حالت میں قتل کر دیا جاؤں تو جو کام پیش نظر ہے وہ ادھورا رہ جائے گا۔

ف: حضرت شاہ صاحبؒ کو لوگ نرم کہتے ہیں، مگر دیکھ لیجئے اس موقع پر کتنی ہمت و جرأت کا مظاہرہ فرما رہے ہیں کہ ”اب مجھے قتل کیے جانے کا بھی خوف نہ رہا۔“ یقیناً ہمارے اکابر کا یہی حال تھا کہ موقع پر حق کے مقابلہ میں اپنے مال و جان کی قطعاً پروا نہ کرتے تھے اور حق بات کہہ ڈالتے تھے۔ (مرتب)

حضرت شاہ صاحبؒ کی حاضر جوابی: حضرت شاہ صاحبؒ کے زمانے میں مختلف قسم کے فتنے سر اٹھائے ہوئے تھے، جن میں کا ایک فتنہ مصنوعی صوفیوں کا غلبہ تھا، جس کا اثر بادشاہ پر، شاہزادوں پر اور عوام پر تھا، اس لیے ان کی جرأت اور گستاخی اس قدر بڑھ گئی تھی کہ علماء کے پاس آکر بدکلامی کرتے تھے اور یہاں تک کہتے تھے کہ ہم کو پیسہ دو، ہم شراب پیئیں گے، بھنگ

پئیں گے، اور علماء کو مجبوراً کچھ نہ کچھ دینا پڑتا تھا، لاجول والاقوة الا باللہ۔

چنانچہ صوفیوں کا ایک فرقہ ”امام شاہی“ تھا، جو چار ابرو کا صفایا اور بیہودہ باتیں کرتا تھا، اس فرقہ کا موجد ایک شخص امام شاہ تھا، یہ فرقہ شکار پور سے نکلا تھا، چونکہ امام شاہ کی قبر باغیچے میں تھی اس لیے اس کے سلسلہ والے اپنا نام باغ کی مناسبت سے رکھتے تھے، کسی کا نام گلاب شاہ تھا، کسی کا چنبیلی شاہ، کسی کا بہار شاہ، وغیرہ وغیرہ، ان ہی میں کا ایک شخص نسیم خاں نامی تھا، جو وہاں کا سجادہ نشین ہو گیا تھا، اس کی طرف لوگوں کی کافی رجوعات تھیں، اس نے ایک مرتبہ دلی کا سفر کیا اور حضرت شاہ صاحبؒ کی خدمت میں پہنچا، چونکہ رجوعات کی وجہ سے نسیم خان کا دماغ آسمان پر پہنچ چکا تھا، اس لیے اس نے شاہ صاحبؒ کی کوئی تعظیم و تکریم نہیں کی، بلکہ آزادانہ آپ کے پاس گیا اور اپنے محاورہ کے مطابق سلام کیا اور کہا کہ شاہ صاحب! شریعت کی قید میں کب تک رہو گے؟ نکلو اس قید سے اور چھوڑو اس شریعت کو، شاہ صاحبؒ نے نہایت اخلاق سے فرمایا: ”آئیے شاہ صاحب! تشریف لائیے“، اور اپنے پاس بٹھایا اور بہت دیر تک ادھر ادھر کی باتیں کرتے رہے، اس کے بعد باتوں ہی باتوں میں شاہ صاحبؒ نے فرمایا کہ ”میاں صاحب! آپ نے قرآن بھی پڑھا ہے؟“ اس نے کہا: ”ہاں“ اس کے بعد پوچھا کہ ”کچھ فارسی بھی پڑھی ہے؟“ اس نے کہا: ”جی ہاں“، پھر پوچھا کہ ”کچھ عربی بھی پڑھی ہے؟“ اس نے کہا: ”جی ہاں“، میر قبطی تک پڑھی ہے، اس کے بعد پوچھا کہ ”کچھ گھوڑے کی سواری بھی سیکھی ہے؟“ اس نے کہا: ”جی ہاں“، پھر پوچھا: ”فنون سپہ گری بھی سیکھے ہیں؟“ اس نے کہا: ”جی ہاں، پھلکتی بکیتی اور تیر اندازی وغیرہ سب

سیکھے ہیں، پھر پوچھا کہ ”آپ پہلے کیا کام کرتے تھے؟“ اس نے کہا: ”فوج میں رسالدار تھا، پھر پوچھا کہ ”قرآن کتنے زمانے میں پڑھا؟ اور فارسی کتنے زمانے میں؟ اور عربی کتنے زمانے میں؟ اور فنونِ سپہ گری کتنے زمانے میں سیکھے؟ اور ملازمت کتنا زمانہ کی؟“ اس نے تمام باتوں کا جواب بھی دیا، پھر پوچھا کہ ”اس سلسلہ میں کب سے داخل ہوئے؟“ اس نے اس کا بھی جواب دیا، جب شاہ صاحب نے ان تمام باتوں کا اقرار لے لیا تو لاکر فرمایا کہ ”فقیر! سنہجھ کر بیٹھ اور سن، تو نومہینہ ماں کے پیٹ میں رہا اور اس سے باختیارِ خود نہ نکل سکا، اور اتنے دنوں تو ماں کے پستانوں کی قید میں رہا اور اس سے نہ نکل سکا، اور اتنے دنوں تک تو انگلی پکڑنے کی قید میں رہا، اور اتنے دن موندھوں کی قید میں رہا، اور اتنے دن تو قرآن کی قید میں رہا، استاذ نے تھپڑ بھی لگائے ہوں گے، قمچیاں بھی لگائی ہوں گی، مگر تو اس قید سے نہ نکل سکا، اور اتنے دن تو فارسی کی قید میں رہا اور اتنے دن تو عربی کی قید میں رہا، اور اتنے دن تو کشتی کی قید میں رہا، اور اتنے دن پھکیٹی کی قید میں رہا، اتنے دن بلیٹی کی قید میں رہا، اتنے دن سواری کی قید میں رہا، اتنے دن تیر اندازی کی قید میں رہا، اتنے دن تو انگریزوں کی قید میں رہا اور اب چار ابرو کی صفائی کی قید میں ہے، پھر تو اپنے آپ کو آزاد کیسے کہہ سکتا ہے؟ الحاصل اس عالم میں کوئی ایسا نہیں جو کسی نہ کسی قید میں نہ ہو، اور ہم شریعت کی قید میں ہیں، مگر یاد رہے کہ تمہاری قید کچی چاندی ہے، تم اس کی قیمت مانگو گے تو اس کو تپایا جائے گا اور بغیر تپائے کوئی نہ لے گا، اور ہماری قید پر سکہ شاہی لگا ہوا ہے، جہاں چاہیں گے بھنائیں گے، وہ فقیر نہایت شرمندہ ہوا اور اٹھ کر چلا گیا۔ (ملخص از: ارواحِ ثلاثہ)

اصلاح و تربیت کے تین طریقے: ان واقعات سے معلوم ہوتا ہے کہ شاہ صاحبؒ کا زمانہ بے حد فتنوں سے پر تھا، تاہم آپؒ نے اپنی خداداد فراست اور کمالِ صلاحیت سے دین کو سنبھالا اور امت کی اصلاح فرمائی، چنانچہ آپؒ نے اصلاح و تربیت کے لیے تین طریقے جاری فرمائے تھے:

(۱) درس و تدریس: جس کا حلقہ اتنا وسیع ہوا کہ پورے ہندوستان میں ایک عالم بھی ایسا نہ رہا جس کا تعلق براہِ راست یا بالواسطہ حضرت شاہ عبدالعزیز صاحبؒ سے نہ ہو۔

(۲) روحانی تربیت: جس کے لیے صوفیہ کے طریقے اختیار کیے جاتے تھے اور اس کا سب سے ضروری اور نمایاں پہلو یہ تھا کہ جو کچھ بتایا جاتا ہے عملی طور پر اس کا عادی بنایا جائے، خود غرضی، نفس پرستی اور اقتدار پسندی جیسی صفات سے دل کو پاک کیا جائے، صبر و ضبط، جفاکشی، محبت و شفقت اور ہر ایک مادی غرض سے بالا ہو کر مخلوقِ خدا کی خدمت اور اس کے لیے ہر قسم کی قربانی کا جذبہ پیدا کیا جائے۔

(۳) پبلک جلسوں اور عام اجتماعات میں تقریر: چنانچہ حضرت شاہ صاحبؒ کا مقررہ پروگرام تھا کہ ہفتہ میں دو مرتبہ عام اجتماع میں تقریر ضرور کیا کرتے، دہلی اور بیرونِ دہلی کے ہزاروں آدمی ان اجتماعات میں شریک ہوتے، پروگرام کی پابندی یہاں تک تھی کہ مرض الموت میں بھی جب تک بولنے کی طاقت رہی اس تقریر کے پروگرام پر عمل ہوتا رہا۔ (علماء ہند کا شاندار ماضی: ۲/۴۱)

ف: حضرت شاہ صاحبؒ کے ان طریقوں سے امت کو بے حد نفع پہنچا، جو محتاجِ بیان نہیں، مگر ان طرقِ ثلاثہ کے علاوہ تصنیف و تالیف کا سلسلہ بھی جاری

رکھا اور متعدد ایسی کتابیں تصنیف و تالیف فرمائیں کہ جن کی مثال ملنی مشکل ہے، علماء اعلام نے ان کو قبول فرمایا اور سند قرار دیا، ان میں سے تفسیر قرآن مسمیٰ بہ ”فتح العزیز“، تحفۃ اثنا عشریہ اور بستان المحدثین مشہور و معروف ہیں۔

مرشدی حضرت مولانا شاہ وصی اللہ صاحب قدس سرہ کو شاہ عبدالعزیز صاحب کے علوم و معارف سے خاص مناسبت تھی، تفسیر عزیزی کا بڑے ذوق کے ساتھ ہم لوگوں کو درس بھی دیا کرتے تھے۔ (مرتب)

تصانیف: آپ کی مشہور تصانیف میں یہ کتابیں ہیں: تفسیر قرآن مسمیٰ بہ ”فتح العزیز“ (۱) جسے آپ نے شدت مرض اور ضعف کی حالت میں املا کرایا تھا، یہ کئی بڑی جلدوں میں تھی، جس کا بڑا حصہ ۱۸۵۷ء کے ہنگامہ میں ضائع ہو گیا اور صرف شروع اور اخیر کی دو جلدیں بچ گئیں، ان ہی میں ”الفتاویٰ فی المسائل المشکلة“ بہت ضخیم تھی، مگر اب اس کا خلاصہ دو جلدوں میں ملتا ہے، ان ہی کتابوں میں ”تحفۃ اثنا عشریہ“ (جو مذہب شیعہ کی تنقید و تردید میں ہے) ایک بے مثال کتاب ہے، دوسری کتابوں میں ”بستان المحدثین“ ہے، جو کتب حدیث اور محدثین کی تفصیلی فہرست اور تذکرہ ہے، جو نامکمل رہی، ”الجمالة النافعة“ اصول حدیث میں ایک فارسی رسالہ ہے، طلبہ حدیث کے حفظ کے لیے بھی ایک رسالہ ہے، ”میزان البلاغة“ علم بلاغت کا ایک بہترین متن ہے، اسی

(۱) اس حقیر نے اپنی سعادت سمجھ کر اس نہایت مفید اور مؤثر تفسیر کا اردو میں ترجمہ شروع کر دیا ہے تاکہ حضرت کے علوم و معارف کو عام کیا جاسکے۔ اللہ تعالیٰ اس کام کو پایہ تکمیل تک پہنچائیں۔ آمین (مرتب)

طرح ”میزان الکلام“ علم کلام میں ایک متن ہے، ایک رسالہ ”السر الجلیل فی مسئلۃ التفضیل“ ہے، جس میں خلفاء راشدینؑ کے فرقی مراتب پر گفتگو ہے، ایک رسالہ ”سر الشہادتین“ جو شہادت حضرات حسنینؑ کے بیان میں ایک عمدہ رسالہ ہے، ایک رسالہ انساب میں ہے، ایک رسالہ تعبیر روایا پر ہے، ان کے علاوہ اور بھی رسائل ہیں، منطق و حکمت کی کتابوں میں ”میرزا ہدر رسالہ“ ”میرزا ہد ملا جلال“، ”میرزا ہد شرح مواقف“ پر آپؑ کے حواشی ہیں، ”حاشیہ ملا کونج“ پر ”عزیزیہ“ کے نام سے آپؑ کا حاشیہ ہے، صدر شیرازی کی ”شرح ہدایت الحکمۃ“ پر بھی آپؑ کا حاشیہ ہے، ”ارجوزہ اصمعی“ کی شرح بھی لکھی ہے، علماء و اُدباء کے نام آپؑ کے بہت سے خطوط بھی ہیں، اپنے والد ماجد کے قصائد بائییہ و ہمزئیہ کی نفیس تلمیسیں بھی کی ہیں، نظم و نثر، قوتِ تحریر، حسن انشا اور خوبیِ تعبیر میں آپؑ اپنی مثال تھے، آپؑ کی تحریریں برجستگی، بدیہہ گوئی، قلم کی روانی اور زودنوئیسی کی اچھی مثالیں ہیں۔

شاہ صاحبؒ کے خصوصی کاموں کی توسیع و تکمیل: شاہ صاحبؒ کے تجریدی کارنامہ کو، ہم پانچ شعبوں میں تقسیم کر سکتے ہیں:

(۱) قرآن مجید کی ترجمانی، مسلمانوں میں اس کی تعلیمات و مضامین کی اشاعت عام، اس کے ذریعہ سے عقائد کی اصلاح اور دینِ خالص سے عوام کے براہِ راست ربط و تعلق کی سعی جمیل۔

(۲) حدیث کی نشر و اشاعت، اس کے درس و اجازت کے سلسلہ کا احیاء، اس کے حلقہ ہائے درس کا اجرا اور اساتذہ حدیث اور شارحین کتب حدیث کی

تر بیت -

(۳) فتنہٴ رفض و تشیع کا مقابلہ، صحابہٴ کرامؓ اور قرآنِ عظیم کو مجروح و مشکوک بنانے والی کوششوں اور سازشوں کا سدِ باب۔

(۴) جہاد فی سبیل اللہ کا احیا اور ہندوستان میں اسلامی اقتدار اور مسلمانوں کی آزادی کے لیے سب سے بڑے خطرے اور چیلنج کا مقابلہ۔

(۵) اُن مردانِ کار کی تربیت جو حالات اور وقت کے تقاضوں اور دین کے حقیقی مطالبوں کے مطابق دعوت و اصلاح کا کام انجام دیں۔

اشاعت و تبلیغ قرآن: جہاں تک عوام تک قرآن مجید پہنچانے اور اس کے ذریعہ عقائد باطلہ اور رسومِ فاسدہ کی اصلاح اور ربط مع اللہ کی کوشش کا تعلق ہے حضرت شاہ عبدالعزیزؒ نے اس سلسلہ میں اپنے والد بزرگوار کے کام کو بہت ترقی دی اور اس میں بڑی عمومیت اور وسعت پیدا کر دی، شاہ ولی اللہ صاحبؒ کا درس قرآن سورہٴ نساء کی آیت {اغْدِلُوْا هُوَ اَقْرَبُ لِلتَّقْوٰی} تک پہنچا تھا کہ آپؒ کی وفات ہو گئی، شاہ عبدالعزیز صاحبؒ نے یہیں سے درس شروع کیا، سورہٴ حجرات کی آیت {اِنَّ اَكْرَمَكُمْ عِنْدَ اللّٰهِ اَتْقٰكُمْ} تک پہنچے تھے کہ یہ سلسلہ بھی آپؒ کے سلسلہٴ حیات کے ساتھ ختم ہوا، آپؒ کی وفات کے بعد آپؒ کے نواسہ (جو کلیۃً آپؒ ہی کے تربیت یافتہ اور آپؒ کے صحیح جانشین تھے) شاہ محمد اسحاق صاحبؒ نے درس شروع کیا۔

حضرت شاہ عبدالعزیز صاحبؒ کا درس قرآن ہر ہفتہ سہ شنبہ و جمعہ کے روز ہوتا تھا، جس میں خواص بطریق خاص اور عوام بڑے ذوق و شوق سے شریک

ہوتے تھے، اس درس میں آپؐ کی طبیعت اپنے پورے جوش پر ہوتی تھی اور مضامین کی آمد سیل رواں کی طرح، اس درس سے دارالسلطنت دہلی میں (جو علماء و فضلاء کا بھی مرکز تھا) قرآن مجید کا ذوق عام ہوا، اصلاح عقائد کی ایک طاقتور رو چلی اور ترجمہ قرآن اور درس تفسیر کا وہ مبارک سلسلہ شروع ہوا جو اس وقت تک اس برصغیر میں جاری ہے، اور جس سے لاکھوں انسانوں کی اصلاح ہوئی اور ان کے دل و دماغِ حلاوتِ توحید اور لذتِ قرآن سے آشنا ہوئے، خود مدارسِ عربیہ میں اسی درس کے فیض یافتہ اور تربیت یافتہ علماء کے اثر سے متن قرآن کے درس و افہام و تفہیم کا سلسلہ شروع ہوا، جس کو نصابِ درس میں مختصر تفسیر کی شکل میں تبرکاً جگہ دی گئی تھی، اور علماء دنیا کا پھیلا یا ہوا یہ طلسم ٹوٹا کہ قرآن مجید کی اشاعت عوام میں بڑے دینی خطرات، بلکہ ضلالت کا پیش خیمہ ہے، اس میں یہ مخفی اندیشہ کام کر رہا تھا کہ عوام ان پیشہ ور علماء کے ہاتھ سے نکل جائیں گے، جنہوں نے قرآن کو چستان بنا رکھا تھا اور عوام کو اس سے دور رکھنے کی کوشش کی تھی۔

حدیث کی تدریس و ترویج : جہاں تک درس حدیث اور اس کی ترویج و اشاعت کا تعلق ہے ہندوستان کی علمی و دینی تاریخ میں اس کی مثال ملنی مشکل ہے، آپؐ کے درس حدیث کی مدت تقریباً چونسٹھ (۶۴) سال کی ہے، اس مدت میں آپؐ نے نہ صرف صحاح کا درس دیا بلکہ ”بستان المحدثین“ اور ”العجالة النافعة“ جیسی مفید کتابیں تصنیف کیں، جو حدیث کا صحیح ذوق، طبقات حدیث سے واقفیت اور محدثین کا مرتبہ شناس بناتی اور اصول سے واقف کراتی ہیں، اور جن میں سیکڑوں صفحات کا عطر آگیا ہے، آپؐ نے حدیث کے ایسے اساتذہ

کالمین اور تلامذہ راشدین پیدا کیے جنہوں نے ہندوستان ہی میں نہیں حجاز میں بھی درس حدیث کا فیض عام کیا اور ایک عالم کو مستفید کیا، آپ کے ان باکمال تلامذہ کی تعداد جن کے تراجم صرف ”نزہۃ الخواطر“ کی جلد ہفتم میں موجود ہیں چالیس (۴۰) سے اوپر ہے، ان میں سے بہت سے تلامذہ وہ ہیں جن سے حدیث کے درس کے حلقے قائم ہوئے اور انہوں نے حدیث کے دوسرے شیوخ و اساتذہ پیدا کیے۔

نصرتِ سنت و ردِّ شیعیت: جہاں تک فتنہٴ رفض و تشیع کے مقابلہ اور اس کے اثر سے اہل سنت کو محفوظ رکھنے کے کارنامہ کا تعلق ہے اور جس کی ابتدا حضرت شاہ ولی اللہ صاحبؒ نے اپنی بے نظیر کتاب ”ازالۃ الخفائی“ سے کی تھی، اس کی تکمیل اور تقویت حضرت شاہ عبدالعزیزؒ نے اپنی نادرہ روزگار تصنیف ”تحفۃ اثنا عشریہ“ سے کی، جو ان کتابوں میں ہے جن کو تاریخ ساز کہا جاسکتا ہے، اور جس طرح ملاحب اللہ بہاریؒ کی تصانیف ”سلم العلوم“ اور ”مسلم الثبوت“ نے تقریباً سو برس تک علماء ہند کو اپنی شرح و تحشیہ میں مشغول رکھا اور ان کی بہترین ذہانتوں اور توانائیوں کو مرکوز کر لیا، اسی طرح اس کتاب کے جواب نے ممتاز ترین شیعہ علماء کو تصنیف و تالیف میں مشغول کر دیا۔

انگریزی اقتدار کی مخالفت اور مسلمانوں کا ملی تحفظ: جہاں تک ہندوستان میں اسلامی اقتدار کی حفاظت اور مسلمانوں کی آزادی کی راہ میں پیش آنے والے خطرے اور چیلنج کے مقابلہ کا تعلق ہے تو شاہ صاحبؒ نے اس سلسلہ میں حالات کے اس حقیقت پسندانہ جائزہ، بیدار مغزئی، دور بینی اور شان

عزیمت کا وہ نمونہ پیش کیا جو ایک صاحب بصیرت و فراست عالم دین، داعی و مصلح اور اپنے وقت کے دینی رہنما کے شایان شان ہے، حضرت شاہ ولی اللہ صاحبؒ کے زمانہ میں وقت کا سب سے بڑا مسئلہ مرہٹوں کی تاخت اور ان کی اس فوج کشی و غارت گری کو روکنا تھا جو ایک روزمرہ کا واقعہ بن گیا تھا، اور جس سے ایک طرف سلطنت مغلیہ بے بس، بے اثر اور ذلیل ہو رہی تھی، دوسری طرف مسلمانوں کی عزت و ناموس محفوظ نہیں رہے، اور شہروں کی معمول کے مطابق زندگی باقی نہیں رہی تھی، اس وقت اس خطرے کو دور کرنا اور اس کے روکنے کے لیے کسی امکانی امداد کو حاصل کرنا ایسا ہی تھا جیسے کسی گھریا حملہ میں آگ لگنے کے وقت آگ بجھانے والے انجن و دستہ (Fire Brigade) کو طلب کیا جاتا ہے، اور شاہ صاحبؒ کی نظر میں احمد شاہ ابدالی اور اس کی فوج کی یہی حقیقت تھی، اور ان سے یہی شرط ہو گئی تھی کہ اس آگ کو بجھانے کے بعد واپس چلے جائیں گے، شاہ صاحبؒ کی نظر میں یہ سلطنت مغلیہ کو سنبھالنے کا موقع دینے کے لیے اور کسی بہتر نظام کو اس کی جگہ لینے کے لیے (اگر اس کے بغیر چارہ نہیں ہے) ایک عارضی انتظام اور تدبیر کے درجہ کی چیز تھی، جو اس وقت کے مغل تاجدار شاہ عالم کی دوں ہمتی اور کوتاہ نظری کی وجہ سے کامیاب نہیں ہو سکی، اس وقت تک ایسٹ انڈیا کمپنی کے ہندوستان کی زمام اقتدار سنبھالنے، پھر اس وسیع ملک پر سات سمندر پار کی ایک ملک کی حکومت قائم ہو جانے کے وہ آثار ظاہر نہیں ہوئے تھے جو شاہ صاحبؒ کی توجہ کو پورے طور پر اس پر مرکوز کر دیتے۔

ع خدارحمت کندایں عاشقانِ پاکِ طینت را

مردانِ کار کی تربیت : جہاں تک ان مردانِ کار کی تربیت کا تعلق ہے جو حالات اور وقت کے تقاضوں اور دین کے حقیقی مطالبوں کے مطابق دعوت و اصلاح کا کام انجام دیں اور جہد و جہاد کا بیڑہ اٹھائیں تو یہ تقدیر اور حکمت الہی کی بات ہے کہ اس میں شاہ عبدالعزیز صاحبؒ کا حصہ اپنے بہت سے مشائخ و اسلاف اور بعض ایسے حضرات سے بھی بڑھا ہوا ہے جن کا درجہ ممکن ہے (اور قرآن اس پر دلالت کرتے ہیں) کہ اللہ تعالیٰ کے یہاں ان سے بڑھا ہوا ہو، شاہ صاحبؒ کے ذریعہ اللہ تعالیٰ نے ایسے متعدد عالی استعداد اور بلند ہمت و عزیمت رکھنے والے صاحبِ تاثیر نفوس کی تربیت کا کام لیا، جنہوں نے ہزاروں انسانوں کی زندگیوں میں انقلاب برپا کر دیا اور ایک پوری صدی سنبھالی، شاہ صاحبؒ کے علم اور زندگی کے دریا کی سطح ساکن تھی، لیکن بقول اقبال :

اسی دریا سے اُٹتی ہے وہ موجِ تندِ جولاں بھی
نہنگوں کے نشیمن جس سے ہوتے ہیں تہ و بالا

(تاریخ دعوت و عزیمت: ۵/ ۳۵۴)

کارپردازانِ حکومت کا سلوک : مغل بادشاہ عموماً اس خاندان کا احترام کرتے رہے ہیں، مگر افسوس ہے کہ بادشاہ خود اپنے اختیار میں نہیں تھے، اور جو کارپرداز بااختیار تھے ان میں عموماً وہ تھے جن کو یہ اصلاحات پسند نہیں تھیں۔

چنانچہ شاہ عبدالعزیز صاحبؒ اور آپؒ کے ساتھیوں کو طرح طرح کی تکلیفیں پہنچانی گئیں، مثلاً:

غنڈہ گردی : حضرت شاہ صاحبؒ کا خود بیان ہے کہ جب میں پرانے شہر

میں تھا تو خود اپنوں کے ہاتھوں مجھے تکلیف پہنچائی جاتی تھی، آبرو باختہ، آوارہ گردوں کو اُکسادیا جاتا تھا، وہ میرے مکان کے قریب چھت پر تعزیہ رکھ دیتے تھے اور تبرا وغیرہ کی ایذا رساں حرکتوں سے ناطقہ بند کر دیتے تھے، رمضان شریف میں تراویح ہو رہی تھی، ایک بازاری عورت کو شراب پلا کر وہاں پہنچا دیا گیا، وہ حافظ شیرازی کا ایک شعر پڑھ رہی تھی اور غنڈوں کا ہجوم ڈھول بجا رہا تھا اور طرح طرح کی آوازیں کس رہا تھا، ان غنڈوں کا اگر جواب دیا جاتا تو بلوہ کی نوبت آتی، جو مقاصد تحریک کے لیے خطرناک تھا۔

ضبیطیٰ جان داد : غنڈہ گردی سے کامیابی نہ ہوئی تو حضرت شاہ صاحبؒ کا مکان ضبط کر لیا گیا اور ان کو دہلی سے نکال دیا گیا، حضرت شاہ فخر الدین صاحبؒ نے اس وقت خاص طور پر مدد فرمائی اور آپؒ کے قیام کا انتظام کیا، پھر اپنے تعلقات کو کام میں لا کر بادشاہ کے ذریعہ حویلی واپس دلوائی۔

شہر بدری : یہ قصہ رفع دفع ہو تو کوئی نیا قصہ کھڑا کیا گیا اور آپؒ کو مع اہل و عیال شہر بدر کر دیا گیا، اس مرتبہ حضرت شاہ فخر الدین صاحبؒ کے تعلقات بھی کام نہ آسکے، چنانچہ حضرت شاہ عبدالعزیز صاحبؒ اور آپؒ کے بھائیوں کو شاہدرہ تک مع متعلقین پیدل جانا پڑا، شاہدرہ سے حضرت شاہ فخر الدین صاحبؒ نے متعلقین کے لیے سواری کا انتظام کر دیا۔

قتل کی سازش : صرف اسی پر قناعت نہ کی گئی، بلکہ دومرتبہ آپؒ کو زہر بھی دیا گیا، اللہ تعالیٰ کے فضل و کرم سے زہر ناکام رہا، مگر جسمانی صحت پر بڑا اثر پڑا، یہ بھی روایت ہے کہ آپؒ کے بدن پر چھکلی کا اُپٹن مل دیا گیا تھا، جس سے برص ہو گیا تھا۔

بہر حال ان تمام سزاؤں کے نتیجہ میں (۱) بینائی جاتی رہی (۲) برص ہو گیا (۳) خون میں حدت آگئی (۴) مختلف امراض پیدا ہو گئے۔

(علماء ہند کا شاندار ماضی: ۲/۳۷)

ف: افسوس صد افسوس، حضرت شاہ صاحبؒ جیسے عالم ربانی، شیخ نورانی، ولیٰ کامل کے ساتھ ان کے ہم عصر اور حکومت کے کارپردازوں کا یہ جور و ستم، توبہ توبہ، کیا ان کو یہ معلوم نہ تھا کہ حدیث قدسی ہے: ”مَنْ عَادَى لِي وَلِيًّا فَقَدْ آذَنْتُهُ بِالْحَرْبِ“ یعنی جو میرے کسی ولی سے عداوت کرتا ہے تو میں خود اس سے اعلانِ جنگ کرتا ہوں۔

مگر افسوس کہ فُساق و فجار اور ظالم حکام پر جب نفسانیت و شیطنت کا بھوت سوار ہوتا ہے تو صالحین کی تحقیر و تذلیل اور ایذا رسانی ہی کو اپنا کمال سمجھتے ہیں اور اپنی عاقبت کو خراب و برباد کرتے ہیں، اعاذنا اللہ منہ۔ (مرتب)

وفات: آپؐ نے نمازِ فجر کے بعد ۷/ شوال المکرم/ ۱۲۳۹ھ بروز یکشنبہ اسی (۸۰) سال کی عمر میں انتقال فرمایا اور شہرِ دہلی مہدیان میں اپنے والد محترم کے

جوار میں مدفون ہوئے، نور اللہ مرقدہم۔ (تاریخ دعوت و عزیمت: ۵/۳۵۴)

خوش نصیبی: الحمد للہ! متعدد بار آپؐ کے مزار پر حاضری کی سعادت حاصل ہوئی، اللہ تعالیٰ اپنے فضل و کرم سے ان حضرات کے علوم و معارف اور فیوض و برکات سے مستفیض فرمائے، آمین۔ (مرتب)

حضرت مولانا شاہ رفیع الدین دہلویؒ متوفی ۱۲۳۳ھ

نام و نسب: علامہ رفیع الدین عبدالوہاب، والد کا نام حجۃ الاسلام شاہ ولی اللہ بن شاہ عبدالرحیم عمری دہلوی ہے، آپؒ اپنے وقت کے مشہور محدث، متکلم، اصولی، مسند وقت، فرید عصر اور نادرہ دہر تھے، آپؒ شاہ صاحبؒ کے دوسرے نمبر کے صاحبزادے ہیں۔

ولادت: آپؒ کی ولادت ۱۱۶۳ھ مطابق: ۱۷۴۹ء کو دہلی میں ہوئی۔

تعلیم و تربیت: صغریٰ میں سایہٴ پدری سے محروم ہو گئے تھے، اس لیے برادر اکبر شاہ عبدالعزیز صاحب محدث دہلویؒ سے تحصیل علم کی اور ایک مدت تک ان کے ساتھ رہے، طریقت میں شاہ محمد عاشق بن عبید اللہ پھلتی سے استفادہ کیا، بیس سال کی عمر میں علم و افتا اور درس میں امتیاز و شہرت حاصل کی اور اکابر علماء میں شمار ہونے لگے، شاہ عبدالعزیزؒ کے آنکھوں سے معذور ہونے کے بعد درس و تدریس کا کام آپؒ نے سنبھال لیا، طلبہ کا ہجوم ہوا اور انہوں نے بقدر استطاعت آپؒ کے علمی افادات سے فائدہ اٹھایا، علماء آفاق نے آپؒ کے علم و فضل کا اعتراف کیا۔ (تاریخ دعوت و عزیمت: ۵/۳۸۲)

آپؒ کے برادر معظم شاہ عبدالعزیز صاحبؒ نے شیخ احمد بن محمد شردانی کو شاہ رفیع الدین صاحبؒ کے بارے میں لکھا تھا:

”اب برادر یگانہ اور خلیق زمانہ کا وقت ہے، جو نسباً میرے حقیقی بھائی ہیں اور فنونِ علم و ادب میں (جن کا لوگ مجھ سے انتساب کرتے ہیں) میرے

شریک ہیں، وہ عمر میں مجھ سے کچھ ہی چھوٹے ہیں، مگر فن و حکمت میں میرے برابر ہیں، اللہ تعالیٰ نے اپنی مہربانی سے ان کی پرورش میرے ہاتھوں کی اور ان کی تکمیل کا مجھے ذریعہ بنا کر مجھ پر احسان کیا، وہ چند دنوں کے سفر کے بعد واپس آئے تو مجھے ایک مختصر مگر قیمتی رسالہ کا تحفہ دیا، جو ایسے لطائف و نکات پر مشتمل ہے جن میں وہ منفرد ہیں اور ان سے پہلے انہیں کسی نے نہیں لکھا، ان کی یہ انفرادیت آیت نور کی تفسیر اور اس کے اندر پوشیدہ معانی کی رونمائی کے سلسلہ میں ہے، میں پورے یقین کے ساتھ کہتا ہوں کہ اس باب میں ان کے بیانات ایسے حیرت انگیز ہیں جن کے ذریعہ انہوں نے مغز سخن کو ظاہر کر دیا اور دلوں کے چراغ روشن کر دیے اور اپنے اسلوب کی انفرادیت سے سعید روحوں کو تازہ دم کر دیا ہے۔“ (تاریخ دعوت و عزیمت: ۵/ ۳۸۲)

ف: سبحان اللہ! حضرت شاہ صاحبؒ کے اندر کس قدر للہیت اور فنایت تھی کہ اپنے شاگرد اور برادرِ خورد کی اس درجہ مدح و ستائش اور ان کے کمالات کا برملا اعتراف فرما رہے ہیں، جو کہ اس زمانہ میں تو یقیناً نادرا لوقوع ہے۔ (مرتب)

آپؒ کا ایک رسالہ بزبان فارسی ”رسالہ بیعت“ ہے، جس سے ایک فارسی عبارت کا ترجمہ نقل کرتا ہوں، جو خالی از نفع نہیں:

”بہر حال بیعت شریعت، پس اس کی حقیقت یہ ہے کہ کوئی عامی شخص جس نے اپنی عمر کو غفلت اور معصیت کے کاموں میں صرف کیا ہو، جب اس کو اپنے اس حال پر تنبہ ہو (یعنی اس کی درستگی کا خیال آئے) اور حالاتِ گذشتہ پر نادم ہو کر تقویٰ اور طاعت کے کاموں کی جانب رجوع کرنا چاہے تو یہ چیز بدون

کسی عالم کے جو ظاہر و باطناً متقی ہو اپنے اوپر حاکم بنائے ہوئے یوں ہی بطورِ خود عادتاً وقوع پذیر نہیں ہوا کرتی، کیوں کہ شریعت کی کتابوں کا مطالعہ ایسا ہی ہے جیسا کہ کسی طب کی کتاب کی مراجعت کی جائے، (اور یہ سب جانتے ہیں کہ) بیمار کے لیے بغیر اس کے کہ طب اور معالجہ میں اس کو ملکہ اور مہارت حاصل ہو، محض کتبِ بینی کے ذریعہ اصلاح کر لینا اور مرض کا دفع کرنا دشوار ہے۔“

اس کے بعد انتخابِ شیخ کے بارے میں ارشاد فرماتے ہیں:

”اسی طرح سے ہر عالم کے قول پر عمل کر لینا تحیّر اور تشنّت کا سبب ہے، کیوں کہ ہر عالم بھی توحیحِ الفکر اور صحیحِ الحواس نہیں ہوا کرتا، لہذا اس ضرورت کے تحت کسی کو اپنا شیخ اور مصلح بنانے کے لیے کسی ایسے شخص کا انتخاب کرنا چاہیے جو علاوہ علم و تقویٰ کے دو اور اوصاف سے متصف ہو، ایک یہ کہ امر بالمعروف اور نہی عن المنکر کے باب میں تساہل اور مداہنت کو روانہ رکھتا ہو، دوسرے یہ کہ طالب کے مناسب حال اسہل اور افضل جو امور ہوں ان کی شناخت میں ماہر ہو۔ پس ایسے شخص کا انتخاب کر کے اپنے تمام امور کی لگام اس کے ہاتھ میں

دے دے اور اس کی اتباع کو اپنے اوپر لازم پکڑے، تاکہ اپنی مراد کو پہنچے اور اس کا ثمرہ اور نتیجہ آخرت میں نجاتِ کلی ہے اور اللہ تعالیٰ کی بارگاہ میں رسائی اور مولیٰ تعالیٰ کی رضا کا حصول ہے۔ (رسالہ بیعت/صفحہ: ۲۷، منقول از تالیفات مصلح الامت: ۴/۱۱۸)

ف: سبحان اللہ! کس قدر مفید مضمون ہے، جو آپ زر سے لکھے جانے کے قابل ہے، خصوصاً یہ بات تو عجیب فرمائی اور سچ فرمائی کہ ”ہر عالم صحیحِ الفکر اور صحیحِ الحواس نہیں ہوا کرتا۔“ اور یہ حقیر کہتا ہے کہ بہت سے عالم توحیحِ العقیدہ بھی نہیں، تو اس کی

اصلاح کیسے کریں گے؟ (مرتب)

علم ریاضی میں مہارت : حضرت شاہ رفیع الدین دہلوی صاحبؒ تفسیر قرآن، حدیث، فقہ، منطق، فلسفہ اور عربی زبان و ادب میں مہارتِ تامہ کے ساتھ ساتھ علم ریاضی میں بھی حیرت انگیز دستگاہ رکھتے تھے، آپؒ کو تو اس مشکل فن میں ”موجد“ ہونے کی حیثیت حاصل تھی، آپؒ کے معاصرین نے آپؒ کے اس وہی کمال کا کھلے لفظوں میں اعتراف کیا ہے، خود شاہ عبدالعزیز صاحبؒ نے لکھا ہے کہ ”مولوی رفیع الدین در ریاضیات چنداں ترقی کردہ اندکہ شاید موجد آں نہ کردہ باشند۔“ مولوی رفیع الدین نے ریاضیات میں اس قدر ترقی کی کہ اس فن کے موجد نے بھی اس سے زیادہ نہ کی ہوگی۔ (ملفوظات شاہ عبدالعزیزؒ/صفحہ: ۴۰، کمالاتِ عزیزی/صفحہ: ۵۶)

ایک دوسری جگہ فرماتے ہیں: ”در فن ریاضی نظیر مولوی رفیع در ہند و ولایت نخواہد بود۔“ مولوی رفیع الدین کا فن ریاضی میں ہند اور ولایت میں مثل نہ تھا۔ (کمالاتِ عزیزی/صفحہ: ۳)

قرآن مجید کا اُردو ترجمہ : شیخ الاسلام حضرت شاہ ولی اللہ محدث دہلویؒ نے ترجمہ کلام پاک کی جو انقلابی تحریک چلائی اسے آپؒ کے جلیل القدر صاحب زادگان نے آگے بڑھایا، شاہ صاحبؒ کے بعد سب سے پہلے حضرت شاہ عبدالقادر دہلویؒ نے قرآن مجید کا با محاورہ اُردو ترجمہ کیا، ان کے بعد حضرت شاہ رفیع الدین دہلویؒ نے تحت اللفظ اُردو ترجمہ فرمایا۔

شاہ عبدالقادر محدث دہلویؒ اور شاہ رفیع الدینؒ کے ترجموں میں جو واضح فرق ہے اس کو بڑی حد تک ظاہر کرتے ہوئے بابائے اُردو مولوی

عبدالحق رحمہ اللہ لکھتے ہیں:

”یوں تو دونوں ترجمے لفظی ہیں، لیکن شاہ رفیع الدین نے ترجمہ میں عربی جملے کی ترکیب اور ساخت کی بہت زیادہ پابندی کی ہے، ایک حرف ادھر سے ادھر نہیں ہونے پایا، ہر عربی لفظ بلکہ ہر حرف کا ترجمہ خواہ اردو زبان کے محاورے میں کچھے یا نہ کچھے انہیں کرنا ضروری ہے۔“

شاہ عبدالقادر کے ترجمہ میں اس قدر پابندی نہیں کی گئی ہے، بلکہ وہ مفہوم کی صحت اور اصل لفظ کے حسن کو برقرار رکھنے کے علاوہ اردو زبان کے روزمرے اور محاورے کا بھی خیال رکھتے ہیں۔ دوسری خوبی ان کے ترجمہ میں ایجاز کی ہے، یعنی وہ ہمیشہ اس بات کو مد نظر رکھتے ہیں کہ جہاں تک ممکن ہو کم سے کم الفاظ میں پورا مفہوم صحت کے ساتھ ادا ہو جائے۔“

مذکور الصدر مولوی عبدالحق صاحب کی بات میں ذرا بھی شبہ نہیں کہ شاہ رفیع الدین صاحب نے زیادہ تر لفظی ترجمہ کا اہتمام کیا ہے، لیکن اس کا یہ معنی نہیں کہ با محاورہ ترجمہ بالکل نہیں کیا ہے، بلکہ کہیں کہیں با محاورہ ترجمہ بھی کیا ہے اور بڑا ہی دل چسپ کیا ہے۔

تصنیف و تالیف: شاہ رفیع الدین رحمۃ اللہ علیہ کثیر التصانیف عالم دین اور شیخ طریقت تھے، آپ کی گراں قدر تصانیف و تالیفات حسب ذیل ہیں:

اردو ترجمہ قرآن مجید، مقدمۃ العلم، تکمیل الاذہان، اسرار الحجۃ، قیامت نامہ، دماغ الباطل، اثبات شق القمر، تحقیق الوان، حجاب، برہان تمناع، عقد انامل، رسالہ میرزا ہد پر حاشیہ اور تکمیل الصناعتہ وغیرہ۔

حضرت شاہ رفیع الدینؒ کی اکثر کتابیں اس دور میں کم یاب ہی نہیں بلکہ نایاب بھی ہیں، حقیقت تو یہ ہے کہ اس دور میں ایسی علمی اور تحقیقی کتابوں کی کھپت نہیں، مکتبہ والے بھی ان کتابوں کی اشاعت و ترویج کی طرف توجہ نہیں دیتے۔

شیخ محسن بن یحییٰ تریہتی رحمۃ اللہ علیہ ”الیانح الجنی“ میں شاہ رفیع الدین صاحبؒ کے کمالات علمیہ اور تصانیف ائیکہ پر روشنی ڈالتے ہوئے لکھتے ہیں:

”ان مروجہ علوم کے علاوہ حضرت شاہ صاحبؒ کو علومِ اوائل میں بھی مہارتِ تامہ حاصل تھی، جو ان کی طرح بہت کم اہل علم کے حصہ میں آتی ہے، ان کی تصانیف بہت عمدہ اور مرصع ہیں..... میں نے بعض کتابیں دیکھیں تو آپؒ کی علمی و فنی عبارتوں میں ایسے اسرار و رموز نظر آئے جن کے رمز آشنا کم ہی ہوتے ہیں، تھوڑے لفظوں میں آپؒ بہت سے مسائل جمع کر دیتے ہیں، جس سے آپؒ کی علمی گہرائی اور دقت فہم کا اندازہ ہوتا ہے۔“ (الواح الصنادید: ۱/۱۷۶، بحوالہ: تاریخ دعوت و عزیمت: ۵/۳۸۳)

وفات: آپؒ نے اپنے برادرِ بزرگ شاہ عبدالعزیزؒ کی حیات ہی میں ۶/شوال ۱۲۳۳ھ کو دہلی میں وفات پائی اور شہرِ دلی میں اپنے والد ماجد و جد امجد کے پاس

مہدیان میں مدفون ہوئے۔ رحمہ اللہ تعالیٰ۔ (تاریخ دعوت و عزیمت: ۵/۳۸۵)

شاہ عبدالعزیزؒ کی کیفیت: شاہ رفیع الدینؒ جیسے جلیل القدر شیخ طریقت اور امام وقت کو جب لوگ دفن کر کے فارغ ہوئے تو اس وقت شاہ عبدالعزیزؒ پر عجیب و غریب کیفیت طاری تھی اور بڑے سوز و درد کے ساتھ ارشاد فرمایا:

”رفیع الدین سے میرا چار طرح کا رشتہ تھا، ایک تو حقیقی بھائی تھے، دوسرے یہ کہ قبلہ گا ہی (والد ماجد) نے ایک تقریب میں انہیں میرے سپرد کر

کے کہا تھا کہ ”یہ تمہارا لڑکا ہے۔“ تیسرے ہم نے اور انہوں نے ایک ہی دائی کا دودھ پیا تھا، چوتھے وہ میرے شاگرد تھے۔“

کسی نے اس سلسلہ میں ان سے عرض کیا کہ شاہ رفیع الدینؒ سے اس خاندان کی بڑی عزت تھی، شاہ عبدالعزیز صاحبؒ نے اس وقت برجستہ فرمایا اور حقیقت یہ ہے کہ ایک سچی اور خالص محبت کی اس سے اچھی تعبیر نہیں ہو سکتی ”اگر وہ جاہل بھی ہوتے تو مجھے اُن کا اسی قدر درد ہوتا۔“ (تذکرہ حضرت شاہ ولی اللہؒ / صفحہ: ۲۸۳)

اولاد: شاہ رفیع الدینؒ محدث دہلویؒ کے چار صاحب زادے تھے، مولوی محمد موسیٰ، مولوی عیسیٰ، مولوی مخصوص اللہ اور مولوی حسن جان رحمہم اللہ، اور یہ چاروں صاحب زادگان بھی فضل و کمال میں ولی اللہی خاندان کی یادگار تھے۔

ف: بجاطور پر کہا جاسکتا ہے کہ ”اس خانہ ہمہ آفتاب است۔“ کثر اللہ اجرہم۔ (مرتب)

حضرت مولانا شاہ عبدالقادر دہلویؒ متوفی ۱۲۳۰ھ

نام و نسب: نام شاہ عبدالقادر، والد کا نام حضرت حکیم الامت شاہ ولی اللہ بن شاہ عبدالرحیم عمری دہلوی ہے، آپؒ وقت کے شیخ، عالم کبیر اور عارف شہیر تھے، آپؒ کی ولایت اور جلالت پر لوگوں کا اتفاق ہے، آپؒ حضرت شاہ صاحبؒ کے تیسرے نمبر کے صاحب زادے ہیں۔

ولادت: آپؒ کی ولادت ۱۱۶۷ھ کو دہلی میں ہوئی۔

فضل و کمال: جب آپ کے والد ماجد کی وفات آپ کے بچپن میں ہو گئی تو آپؒ نے اپنے برادر بزرگ شاہ عبدالعزیز صاحبؒ سے تحصیل علم کیا اور شاہ عبدالعدل دہلویؒ سے طریقت کی تعلیم پائی اور علم و عمل، زہد و تواضع اور حسن سلوک میں امتیاز کے مالک ہوئے، ان فضائل کے سبب اللہ تعالیٰ نے اپنے بندوں کے دلوں میں آپؒ کی محبت پیدا کر دی اور آپؒ اپنے شہر میں مرجع عام بن گئے اور علم و روایت و درایت، اصلاحِ نفس اور روحانی تربیت میں آپؒ سے رجوع کیا جانے لگا۔

آپؒ کے تلامذہ: آپؒ درس و افادہ میں مشغول اور دہلی کی اکبر آبادی مسجد میں مقیم رہتے تھے، آپؒ سے مولانا عبدالحی بن ہبہ اللہ بڑھانویؒ، مولانا محمد اسماعیل بن شاہ عبدالغنی دہلویؒ، مولانا فضل حق بن فضل امام خیر آبادیؒ، مرزا حسن علی شافعی لکھنویؒ، شاہ اسحاق بن شاہ افضل عمری دہلویؒ (مدفون مکہ مکرمہ) مولانا سید محبوب علی جعفریؒ، مولانا سید اسحاق بن عرفان رائے بریلویؒ (برادرِ معظم

حضرت سید احمد شہیدؒ) اور بہت سے لوگوں نے استفادہ کیا۔
 آپؒ کا تفسیری کارنامہ: آپؒ پر اللہ تعالیٰ کی سب سے بڑی عنایت یہ تھی کہ آپؒ کو ہندوستانی زبان میں قرآن کریم کے ترجمہ و تفسیر کی توفیق ملی، علماء نے اس کی بڑی قدر دانی کی اور اسے معجزاتِ نبوی میں سے ایک معجزہ قرار دیا، والد ماجدؒ نے ”مہر جہاں تاب“ میں لکھا ہے کہ شاہ عبدالقادرؒ نے یہ ترجمہ لکھنے سے پہلے خواب دیکھا تھا کہ آپؒ پر قرآن نازل ہوا، اسے آپؒ نے اپنے بھائی شاہ عبدالعزیزؒ سے بیان کیا تو انہوں نے فرمایا کہ یہ سچا خواب ہے، مگر چوں کہ اب نبی صلی اللہ علیہ وسلم کے بعد وحی آنے کا سلسلہ موقوف ہو گیا ہے تو اس کی تعبیر یہ ہے کہ اللہ تعالیٰ تم سے قرآن کی بے مثال خدمت لے گا، چنانچہ یہ بشارت ”موضح القرآن“ کی صورت میں پوری ہوئی۔

اس کی خصوصیت میں سے یہ ہے کہ انہوں نے زبان کے مقابلہ میں ایسی زبان اختیار کی ہے جس میں عموم و خصوص، اطلاق و تقييد اور محل استعمال کا پورا لحاظ ہے، یہ اللہ تعالیٰ کی ایسی عنایت ہے جس کے لیے وہ چند ہی لوگوں کو مخصوص کرتا ہے۔ (تاریخ دعوت و عزیمت: ۵/۳۸۶)

حضرت شاہ صاحبؒ نے قرآن پاک کے متعلق اپنے مقدمہ ”موضح القرآن“ میں نہایت سادہ اور دل نشین انداز میں جس اہم حقیقت کا اظہار فرمایا ہے وہ درج ذیل ہے:

”بتانے والے بہتیرا بتائیں، جیسا اللہ تعالیٰ نے قرآن شریف میں آپ بتایا ہے ویسا کوئی نہیں بتا سکتا اور جیسا اثر اور راہ پانا اللہ تعالیٰ کے کلام میں ہے کسی

کے کلام میں نہیں۔“ (تاریخ دعوت و عزیمت: ۵/۱۳۱)

ف: سبحان اللہ! کتنا جامع اور بصیرت افروز ارشاد ہے، جو شاہ صاحبؒ کے کلامِ الہی سے غایت مناسبت اور کمال معرفت پر دل ہے، اللہ تعالیٰ ہم سب کو اس سے بہرہ ور فرمائے، آمین۔ (مرتب)

شاہ عبدالقادر صاحبؒ کے بعد اُن ہی کے برادرِ بزرگ شاہ رفیع الدین رحمۃ اللہ علیہ (م: ۱۲۳۳ھ) نے قرآن مجید کا تحت اللفظ ترجمہ کیا، جو اپنی احتیاطوں اور مصنفؒ کے علمی تجر و اخلاص کی وجہ سے بہت مقبول ہوا اور بعض حلقوں میں شاہ عبدالقادر صاحبؒ کا با محاورہ ترجمہ اور بعض حلقوں میں شاہ رفیع الدین صاحبؒ کا تحت اللفظ ترجمہ رائج اور قابل ترجیح پایا۔

یہ دونوں ترجمے مسلمانوں کے گھروں میں ایسے عام ہوئے اور قرآن مجید کی تلاوت کے ساتھ اس کے پڑھنے کا ایسا رواج ہوا جس کی مثال کسی دوسری دینی کتاب کے بارے میں نہیں مل سکتی، جہاں تک اصلاح عقائد اور عقیدہ توحید کی اشاعت کا تعلق ہے ان دونوں ترجموں سے فائدہ اٹھانے والوں کی کوئی تعداد نہیں بیان کی جاسکتی کہ وہ لاکھوں سے متجاوز ہوگی، حقیقت میں کوئی اسلامی حکومت بھی اپنے وسائل کے ساتھ دعوت و اصلاح کا اتنا بڑا کام انجام نہیں دے سکتی تھی جو ان تینوں ترجموں نے انجام دیا۔ (مراد اس سے حضرت شاہ ولی اللہ صاحبؒ کا فارسی ترجمہ اور دوم شاہ عبدالقادر صاحبؒ اور سوم شاہ رفیع الدین صاحبؒ کا اردو ترجمہ۔ مرتب) جو ایک ہی شجرہ طوبیٰ کی شاخیں ہیں۔ ذلک فَصَّلَ اللَّهُ يُؤْتِيهِ مَنْ يَشَاءُ۔ (تاریخ دعوت و عزیمت: ۵/۱۳۹)

درس و تدریس : حضرت شاہ عبدالقادرؒ نے تصنیف و تالیف اور عبادت و ریاضت کے ساتھ درس و تدریس کا مشغلہ بھی ہمیشہ جاری رکھا، اس لیے آپؒ نے دہلی کی اکبر آبادی مسجد کا انتخاب فرمایا، آپؒ نے اس تاریخی مسجد میں ایک عرصہ تک بیٹھ کر ظاہری و باطنی علوم و معارف کے دریا بہائے اور طالبانِ علم و معرفت کو سیراب کرتے رہے، آپؒ کی اس ایمانی و روحانی درسگاہ سے فیض یاب ہونے والوں میں دنیائے اسلام کی مشہور و مقتدر شخصیتیں شامل ہیں، مولانا عبدالحی بن ہبۃ اللہ بڑھانوی، مولانا محمد اسماعیل شہیدؒ بن شاہ عبدالغنی دہلویؒ، مولانا فضل حق بن مولانا فضل امام خیر آبادیؒ، مرزا حسن علی شافعی لکھنویؒ، شاہ اسحاق محدث دہلویؒ، مولانا سید محبوب علی جعفریؒ، مولانا سید اسحاق بن عرفان رائے بریلویؒ جیسی شہرہ آفاق شخصیتیں خاص طور پر قابل ذکر ہیں، جو حضرت کے فیضانِ علم کی بدولت دین اسلام کے صحیح مبلغ اور مکتبِ ولی اللہی کے امین بن کر اُفقِ عالم پر چمکے اور پورے عالم کو علومِ ولی اللہی سے منور کر دیا۔

زہد و ورع : حضرت شاہ عبدالقادر دہلویؒ خاندانِ ولی اللہی میں مسلم الثبوت صوفی اور ولی اللہ تھے، آپؒ زہد و ورع اور اخلاص و للہیت میں اپنے بھائیوں میں بھی ممتاز و منفرد حیثیت کے مالک تھے۔

حضرت شاہ فضل رحمان گنج مراد آبادیؒ فرماتے تھے کہ ”شاہ صاحبؒ کے صاحب زادوں میں صاحب نسبت بزرگ شاہ عبدالقادرؒ تھے۔“ اور صاحب نسبت ہونے کی تشریح کرتے ہوئے فرماتے ہیں کہ ”صاحب نسبت وہ ہے کہ جس بات کا ارادہ کر لے اللہ تعالیٰ اسے پورا فرمائے۔“ (مقالاتِ پروفیسر خلیق احمد نظامی)

کشف و کرامات: اس کے ساتھ ساتھ آپؑ کا شمار زبردست صاحب کشف بزرگوں میں ہوتا تھا، جس کے معتقد آپؑ کے برادرِ محترم اور استاذ و مربی اور صاحب کشف و کرامات بزرگ شاہ عبدالعزیز صاحبؒ بھی تھے، جیسا کہ مولانا امیر شاہ خان تحریر فرماتے ہیں کہ ”اس کا پتہ چلانے کے لیے کہ عید کا چاند تیس کا ہوگا یا اُنتیس کا، ہمیشہ حضرت شاہ عبدالعزیز صاحبؒ رمضان کی پہلی تاریخ کو آدمی بھیج کر دریافت کراتے: ”میاں عبدالقادر نے آج کتنے سپارے پڑھے ہیں؟“ اگر آدمی آکر یہ کہتا کہ آج دو پڑھے ہیں، تو شاہ صاحبؒ فرماتے کہ عید کا چاند تو اُنتیس ہی کا ہوگا، یہ بات دوسری ہے کہ ابر وغیرہ کی وجہ سے دکھائی نہ دے اور صحت شرعی نہ ہونے کی وجہ سے ہم رویت کا حکم نہ لگا سکیں۔“

(امیر الروایات/صفحہ: ۱۰۵)

کیوں کہ شاہ عبدالقادر صاحبؒ کو رمضان کا چاند ہوتے ہی اپنے کشف صادق سے پتہ چل جاتا تھا کہ یہ رمضان ۲۹ دن کا ہوگا یا ۳۰ دن کا، اور پہلی شب میں آپؑ اسی اعتبار سے تراویح میں قرآن پڑھتے۔ اور آپؑ کا یہ مکاشفہ زبان زِدْخا ص و عام تھا، حتیٰ کہ دہلی کے دھوبی اور درزی بھی حضرتؒ کی پہلی تراویح کو اپنے کام کے نظم کی بنیاد قرار دیتے۔

شاہ صاحبؒ کے کشف و کرامات بیان کیے جائیں تو ایک مستقل کتاب تیار ہو جائے گی۔ ایک مختصر واقعہ مولانا امیر شاہ خانؒ کے لفظوں میں ملاحظہ فرمائیے جس سے اندازہ ہو جائے گا کہ شاہ عبدالقادرؒ کس قدر صاحب کشف بزرگ تھے، امیر شاہ خانؒ بیان فرماتے ہیں کہ ”سلام کرنے والے کے سلام

سے ہی آپؑ پر منکشف ہو جاتا کہ سلام کرنے والا شخص شیعہ ہے یا سنی، لہذا جب بھی آپؑ کو کوئی سلام کرتا تو آپؑ زبانی جواب کے ساتھ ساتھ شیعہ صاحبان کو بائیں ہاتھ اور سنی صاحبان کو دائیں ہاتھ سے اشارہ فرماتے اور اکثر شیعہ صاحبان بطور آزمائش آپؑ کو سلام کرتے اور بعض شیعہ صاحبان تو اس آزمائش پر ہی اپنے عقیدے سے توبہ کر کے سنی بن گئے تھے۔“

جلالتِ شان: اگرچہ آپؑ بے پناہ متواضع و منکسر المزاج تھے، مگر آپؑ کی جلالتِ شان اور قدرتی رعب کا یہ عالم تھا کہ بڑے بڑے اُمراء اور رؤساء بھی آپؑ کی جلالتِ شان کے آگے مرعوب ہوئے بغیر نہیں رہتے تھے، اور استغنا بھی اتنا تھا کہ اُمراء اور اُغنیاء آپؑ کی زیارت کو آتے اور تحفے و تحائف پیش کرتے تو آپؑ باوجود تہی دست ہونے کے نہ صرف یہ کہ ان کا ہدیہ قبول نہیں کرتے تھے؛ بلکہ ان اُمراء کی مدارات اس طرح فرماتے کہ اُن کو آپؑ کے تہی دست ہونے کا احساس بھی نہ ہوتا، جیسا کہ ”آثار الصنادید“ میں سرسید احمد خانؒ لکھتے ہیں:

”باوجود اس کے کہ بسبب کثرتِ اخلاق کے کسی کے حق میں کچھ ارشاد نہ کرتے اور کسی کو نہ فرماتے کہ ادھر بیٹھ یا ادھر، لیکن من جانب اللہ لوگوں کے دل میں آپؑ کا ایسا رعب چھایا ہوا تھا کہ رؤسائے شہر جب آپؑ کی خدمت میں حاضر ہوتے بسبب ادب کے دور دور خاموش بیٹھتے اور بدون آپؑ کی تحریک کے مجالِ سخن نہ پاتے اور ایک یا دو بات کے سوا یا راند دیکھتے کہ کچھ اور کلام کریں۔“

(آثار الصنادید/صفحہ: ۵۷۴، الواح الصنادید: ۱/۱۸۸)

وفات: آپؑ کی وفات چہار شنبہ/۱۹/رجب/۱۲۳۰ھ میں ہوئی اور اپنے

والد کے پاس دفن ہوئے، اس وقت شاہ عبدالعزیز صاحب اور شاہ رفیع الدین صاحب حیات تھے، اس لیے قدرتی طور پر انہیں بہت صدمہ ہوا، وہ حضرات ان کے دفن کے وقت کہہ رہے تھے کہ ہم ایک انسان کو نہیں؛ بلکہ سراپائے علم و عرفان کو دفن کر رہے ہیں۔ رحمہم اللہ رحمة واسعة۔

عجوبہ قدرت: یہ عجائب زمانہ میں سے ہے کہ شاہ ولی اللہ صاحب کے چار صاحب زادے ارادت خاتون بنت سید ثناء اللہ صاحب سے تھے، جن میں بڑے صاحب زادے شاہ عبدالعزیز صاحب، پھر شاہ رفیع الدین صاحب، پھر شاہ عبدالقادر صاحب، پھر سب سے چھوٹے شاہ عبدالغنی صاحب (مولانا محمد اسماعیل کے والد) تھے، مگر سب سے پہلے چھوٹے بھائی شاہ عبدالغنی صاحب کی وفات ہوئی، پھر ان کے بعد شاہ عبدالقادر صاحب کی، پھر شاہ رفیع الدین صاحب کی، پھر شاہ عبدالعزیز صاحب کی وفات ہوئی، یہ سب بھائی علم و عمل، افادہ اور فیض رسانی میں (شاہ عبدالغنی صاحب کے سوا، کیوں کہ ان کی وفات عنفوان شباب میں ہو گئی تھی) فضلائے زمانہ میں ممتاز تھے، شاہ عبدالغنی صاحب کے صاحب زادہ گرامی قدر حضرت مولانا محمد اسماعیل شہید کو اللہ تعالیٰ نے ایسی توفیق عطا کی جس سے انہوں نے اپنے والد ماجد کی طرف سے پوری تلافی کر دی۔ (تاریخ دعوت و عزیمت: ۵/۳۸۷)

حضرت شاہ عبدالغنی محدث دہلویؒ متوفی ۱۲۰۳ھ

نام و نسب: نام شاہ عبدالغنی، آپ حکیم الامت شاہ ولی اللہ محدث دہلویؒ کے سب سے چھوٹے صاحب زادے ہیں اور شاہ اسماعیل شہیدؒ کے والد ہیں۔
ولادت: آپ کی ولادت ۱۱۷۱ھ مطابق: ۱۷۵۸ء یا ۱۷۵۹ء کو دہلی میں ہوئی۔

تعلیم و تربیت: حضرت شاہ ولی اللہؒ کی وفات کے وقت آپ کی عمر پانچ سال کی تھی، شاہ عبدالغنی رحمۃ اللہ علیہ نے اگرچہ درسیات کی تمام کتابیں اپنے بھائیوں سے پڑھی تھیں؛ مگر حدیث مسلسل بالاولیہ کی اجازت اور سند خود حضرت شاہ ولی اللہ صاحبؒ سے حاصل کی تھی۔ (شاہ ولی اللہ کے اجداد گرامی/صفحہ: ۱۳۰)

زہد و ورع: حضرت شاہ عبدالغنی محدث دہلویؒ ذہانت، فطانت، زہد و ورع اور صبر و قناعت میں بے نظیر تھے، اتباع سنت میں آپ کا قدم بہت آگے بڑھا ہوا تھا، وضع قطع اور لباس و پوشاک میں اپنے والد بزرگوار حضرت شاہ ولی اللہ محدث دہلویؒ کے بے حد مشابہ تھے، آپؒ میں بہت سے اخلاق ایسے تھے جو کہ دوسروں میں بہت کم پائے جاتے ہیں۔

علم و کمال: شاہ عبدالغنی صاحبؒ علم و فضل میں فخر روزگار ہونے کے ساتھ ساتھ باطنی فیض میں بھی شہرت عام رکھتے تھے، آپؒ اکثر اوقات درس و تدریس، دعوت و ارشاد اور طلبہ کی تربیت میں مصروف رہتے تھے۔

مفتی الہی بخش کاندھلویؒ کا شرفِ تلمذ: حضرت مفتی الہی بخشؒ نے جو ہندوستان کے جلیل القدر عالم دین اور فقیہ تھے، شاہ رفیع الدینؒ اور شاہ عبدالقادرؒ کے رفیق و ہم درس تھے، انہوں نے حضرت شاہ عبدالغنی رحمۃ اللہ علیہ سے بھی مسلسل بالاولیۃ کی اجازت حاصل کی تھی، جیسا کہ مفتی صاحبؒ کی بیاض میں یادداشت تحریر ہے:

”حدیث مسلسل بالاولیۃ: و هو أول ما سمعته من الحدیث، حدَّثنا الشیخ عبدالغنی رحمہ اللہ عن أبیہ الشاہ ولی اللہ المحدث، و هو أول ما سمعته منه، و هو یروی عن السید عمر بن الشیخ عبداللہ البصری المکی۔“ (حضرت شاہ ولی اللہ کے اجدادِ گرامی اور اخلافِ کرام/صفحہ: ۱۳۰)

ازدواج و نکاح: شاہ عبدالغنی صاحب محدث دہلویؒ کا نکاح مولوی علاء الدین پھلتی رحمۃ اللہ علیہ کی صاحب زادی بی بی فضیلت سے ہوا تھا، جن سے دو صاحب زادیاں رقیہ اور اُم کلثوم اور ایک بلند اقبال و فخر زمانہ فرزند حضرت شاہ محمد اسماعیل شہیدؒ تھے۔

شیخ محمد اکرامؒ لکھتے ہیں کہ ”شاہ ولی اللہ کے چوتھے بیٹے شاہ عبدالغنیؒ تھے، ان کے حالات بہت کم ملتے ہیں، لیکن اگر وہ باقی بھائیوں کی طرح مشہور نہیں ہوئے تو ان کی کمی ان کے صاحب زادے شاہ محمد اسماعیل شہیدؒ نے پوری کر دی، جنہوں نے شاہ عبدالعزیزؒ سے شاہ ولی اللہ کا علم و فضل سیکھ کر جمہور میں عام کیا اور ہندوستانی مسلمانوں کی مذہبی تاریخ میں ایک نئے دور کا آغاز کر دیا۔“

(رود کوثر/صفحہ: ۵۹۷)

شاہ عبدالغنی محدث دہلوی رحمۃ اللہ علیہ، شاہ عبدالعزیزؒ، شاہ رفیع الدین اور شاہ عبدالقادرؒ ہی کی طرح محدث، مفسر، فقیہ، معلم اور روحانی شخص تھے، لیکن افسوس! آپؒ کی عمر نے زیادہ وفانہ کی۔

وفات : آپؒ ۱۶ / رجب / ۱۲۰۳ھ مطابق : ۱۲ / اپریل / ۱۷۸۹ء کو ۲۸ سال کی عمر میں اس جہانِ فانی سے رخصت ہو گئے، حضرت شاہ ولی اللہؒ کے قریب ہی دہلی، مہدیان میں آسودہٗ راحت ہیں۔ نور اللہ مرقدہ۔

(الواح الصنادید: ۱/ ۱۹۲)

حضرت مولانا شاہ محمد اسماعیل شہید دہلویؒ متوفی ۱۲۳۶ھ

نام و نسب: نام محمد اسماعیل، والد کا نام مولانا شاہ عبدالغنی ابن حکیم الامت حضرت شاہ ولی اللہ دہلویؒ ہے، آپ شاہ عبدالعزیز محدث دہلویؒ، شاہ عبدالقادر دہلویؒ اور شاہ رفیع الدین صاحب دہلویؒ کے نامور اور محبوب بھتیجے اور مایہ ناز شاگرد ہیں۔

ولادت: آپ کی ولادت ۱۱۹۳ھ کو دہلی میں ہوئی۔

تعلیم و تربیت: آپ کے والد حضرت مولانا شاہ عبدالغنی صاحب کا انتقال آپ کی کمر عمری میں ہو چکا تھا، اس لیے آپ اپنے چچا شاہ عبدالقادر دہلویؒ کی تربیت میں رہے اور ان سے تعلیم حاصل کرتے رہے، ساتھ ہی اپنے دونوں چچا شاہ عبدالعزیزؒ اور شاہ رفیع الدین دہلویؒ سے بھی فیض یاب ہوتے رہے، اس طرح یہ فن منقول و معقول میں بحرِ ذخار بن گئے۔ (نزہۃ الخواطر: ۷/ ۱۲۵)

فضل و کمال: آپ نے گوارہ علم و فضل میں آنکھیں کھولیں اس وقت آپ کے خاندان کا سکہ پورے ہندوستان میں رائج تھا، آپ ان اولو العزم، عالی ہمت، ذکی، جبری اور غیر معمولی افراد میں سے ہیں جو صدیوں میں پیدا ہوتے ہیں، چنانچہ آپ اپنی ممتاز صلاحیتوں، مجتہدانہ دماغ اور غیر معمولی ذکاوت و ذہانت کی وجہ سے اپنے خاندان میں بہت جلد ممتاز ہو گئے، معقول و منقول اور تقریر و تحریر میں آپ کی امامت مسلم ہے، جس کی شہادت آپ کی بے نظیر

کتائیں: ”منصب امامت ”عقبات“ اور ”تقویۃ الایمان“ دیتی ہیں۔

اس کے ساتھ ہی اللہ تعالیٰ نے آپؐ کو غیر معمولی دینی غیرت و اسلامی حمیت سے نوازا تھا اور آپؐ کے اندر دعوت و تبلیغ کا بے پناہ جذبہ، امر بالمعروف اور نہی عن المنکر کا سلیقہ اور کتاب و سنت سے استدلال کی بے نظیر صلاحیت و استعداد پیدا فرمائی تھی۔

ان فنون (سپہ گری، شہسواری اور تیر اندازی وغیرہ) میں بھی آپؐ کے کمالاتِ علمی و دماغی کم نہیں تھے، سرحدی جنگوں میں آپؐ کی مردانگی اور پختگی کے جوہر کھلے اور معلوم ہوا کہ یہ شخص مفسر و محدث اور فقیہ و صوفی ہونے کے ساتھ ساتھ کتنا بڑا جرنیل اور کتنا ہی بہتر سپاہی ہے، چنانچہ آپؐ لشکر مجاہدین کے سپہ سالار تھے۔

آپؐ سید احمد شہیدؒ کی خدمت میں: غایت مناسبت اور باطنی موافقت کی بنا پر بجائے اپنے بڑے والد شاہ عبدالعزیزؒ کے حضرت سید احمد شہید رائے بریلویؒ سے بیعت ہوئے، اور یہ بیعت محض رسمی نہ تھی؛ بلکہ بیعت کے بعد آپؐ کا حال یہ تھا کہ سید صاحبؒ کی جو تیاں اُٹھاتے، پالکی کے پیچھے پیدل چلتے، رِکاب تھامتے، شکار بند پکڑ کر چلتے، بلکہ رائے بریلی کے قیام سے لے کر بالا کوٹ کی شہادت تک آپؐ کا یہی طور و طریقہ رہا، مولوی عبداللہ صاحب بیان کرتے ہیں کہ بالا کوٹ میں مولوی محمد اسماعیلؒ نے حضرت سید صاحبؒ سے میدانِ جنگ میں جانے کی اجازت چاہی، حضرت سید صاحبؒ نے فرمایا: ”اس لڑائی میں ہماری فتح نہیں ہے، آپ نہ جائیے، آپ کے جہادِ لسانی سے بندگانِ خدا کو بہت

فائدہ پہنچے گا۔“ مولوی صاحب نے ہاتھ جوڑ کر عرض کیا کہ ”حضرت! یہ سرتصدق کرنے کو لایا ہوں، آپ مجھ کو اجازت ہی دے دیجیے۔“ سید صاحب خاموش ہو گئے، آپ میدانِ جنگ میں کودے اور ایک گولی انگوٹھے پر لگی، سید صاحب نے اپنی بات دہرائی، لیکن باصرار اجازت چاہی اور تشریف لے گئے، مجھے یاد ہے کہ سید صاحب نے تین مرتبہ روکا، آخر کو مولانا اسماعیل صاحب کی پیشانی پر ایک زخم کاری لگا اور بروز جمعہ ۱۲۴۶ھ میں آپ شہید ہو گئے۔ رحمہ اللہ تعالیٰ رحمة واسعة۔

جو تجھ بن نہ جینے کو کہتے تھے ہم سو اس عہد کو ہم وفا کر چکے مقالاتِ حکمت : آپ اللہ تعالیٰ کے ارشاد { اذْعِ اِلَى سَبِيْلِ رَبِّكَ بِالْحِكْمَةِ وَ الْمَوْعِظَةِ الْحَسَنَةِ } (یعنی آپ اپنے رب کی راہ کی طرف علم کی باتوں اور اچھی نصیحتوں کے ذریعہ بلائیے) پر پورے طور پر کار بند تھے۔

آپ کی جرأتِ ایمانی کا واقعہ : چنانچہ ایک روز آپ دہلی میں جامع مسجد کے حوض پر بیٹھے وعظ فرما رہے تھے، اتنے میں تبرکات نکلے اور لوگ ان کے ساتھ بہت زور و شور سے نعت پڑھتے ہوئے آئے، مگر مولانا نے التفات نہ فرمایا اور برابر وعظ کہتے رہے، یہ بات لوگوں کو ناگوار ہوئی، یہاں تک کہ بادشاہ اکبر ثانی کو اس کی شکایت پہنچی، بادشاہ نے مولانا کو بلوایا اور ان سے واقعہ دریافت کیا، مولانا نے واقعہ بیان کیا اور فرمایا کہ یہ تبرکات مصنوعی ہیں اور ان کی تعظیم ہمارے ذمہ نہیں ہے، بادشاہ نے تیز لہجہ میں کہا کہ عجب بات ہے کہ آپ مصنوعی کہتے ہیں، مولانا نے مسکراتے ہوئے نرم لہجے میں کہا: ”میں تو کہتا ہی ہوں اور

آپ اس کو مصنوعی سمجھتے بھی ہیں اور معاملہ بھی ان کے ساتھ ایسا ہی کرتے ہیں، اکبر شاہ نے تعجب سے پوچھا کہ ”یہ کیسے؟“ مولانا نے فرمایا کہ ”اس کا ثبوت یہ ہے کہ سال بھر میں دو دفعہ وہ تبرکات آپ کی زیارت کے لیے آتے ہیں اور آپ ایک دفعہ بھی اس کی زیارت کے لیے نہیں جاتے“ یہ سن کر اکبر شاہ چپ ہو رہے، پھر آپ نے کسی سے کہا: ”ذرا قرآن شریف اور بخاری لاؤ“ آپ نے ان کو ہاتھ میں رکھ کر واپس کر دیا، اس کے بعد فرمایا کہ ”ان تبرکات میں اول تو یہی کلام ہے کہ وہ مصنوعی ہیں یا اصلی؟ لیکن اگر ان کو اصلی مان بھی لیا جائے تب بھی اکثر تبرکات جیسے چادر اور قدم وغیرہ ایسے ہیں جن میں کوئی شرف ذاتی نہیں؛ بلکہ ان میں محض تلبسی شرف آیا ہے، لیکن قرآن کے شرف ہونے میں کسی کوشش نہیں، اسی طرح بخاری شریف بھی قریب قریب بالاتفاق اصح الکتب بعد کتاب اللہ ہے، اس لیے اس کا بھی کلام رسول صلی اللہ علیہ وسلم ہونا ناقابل انکار ہے، اور کلام اللہ اور کلام رسول کا جناب رسول اللہ صلی اللہ علیہ وسلم اور صمی ہوئی چادر وغیرہ سے اشرف ہونے میں بھی کسی کو کلام نہیں ہو سکتا، مگر باوجود ان تمام ناقابل انکار باتوں کے کلام اللہ اور کلام رسول صلی اللہ علیہ وسلم آپ کے سامنے آیا، مگر آپ نے کوئی تعظیم نہ کی، اس سے معلوم ہوتا ہے کہ آپ حضرات تبرکات کی تعظیم ان کے شرف کی وجہ سے نہیں کرتے؛ بلکہ محض ایک رسم پرستی ہے اور اس کے سوا کچھ بھی نہیں ہے۔

ایک سبق آموز واقعہ: اس قسم کا ایک اور واقعہ ملاحظہ فرمائیے اور آپ کی موعظت و حکمت کی داد دیجیے!

آپؐ بی بی فاطمہ رضی اللہ عنہا کے نام کے کونڈوں کو منع فرمایا کرتے

تھے، شاہی خاندان کی ایک بڑی بی بی بڑی سُنند خوتھیں، ان سے لوگوں نے جا کر کہا، انہوں نے حضرت شہیدؒ کو بلا کر کہا: ”بیٹا! ہم نے سنا ہے کہ تم بی بی فاطمہؓ کے کونڈوں کو منع کرتے ہو“ حضرت شہیدؒ نے فرمایا: ”میری کیا مجال کہ حضرت بی بی صاحبہؓ کے کونڈوں کو منع کروں، میں نے منع نہیں کیا، کسی نے آپ سے غلط کہا؛ بلکہ بی بی صاحبہؓ کے ابا جان منع کرتے ہیں“ کہنے لگیں: ”کس طرح؟“ مولاناؒ نے کہا: ”كُلُّ بَدْعَةٍ ضَلَالَةٌ۔“ اور اسی پر ایسی تقریر کی کہ بڑی بی بی نے اس بری رسم سے ہمیشہ ہمیش کے لیے توبہ کر لی۔

جذبہ دعوت و تبلیغ: مولاناؒ کے اندر دعوت الی اللہ کا بے پناہ جذبہ تھا، جس کی وجہ سے ان کو کسی کروٹ چین نہ آتا تھا جب تک کہ دعوت و تبلیغ کا کام نہ کر لیں۔ چنانچہ آپؒ کا مشہور واقعہ ملاحظہ فرمائیں، صاحب ”ذکر جلی“ مولوی حیدر علی رامپوری کی زبانی تحریر فرماتے ہیں:

”ایک روز مولوی محمد اسماعیل صاحبؒ مولوی شاہ عبدالعزیزؒ کے مدرسہ کے دروازہ پر کھڑے تھے، آپؒ نے دیکھا کہ بہت سی جوان اور خوبصورت عورتیں بلا پردہ چلی جا رہی ہیں، مولوی صاحبؒ نے پوچھا کہ یہ کون عورتیں ہیں؟ اس شخص نے کہا کہ یہ سب کسبیاں (طوائف) ہیں، فلانی بڑی کسی کے گھر کچھ تقریب ہے، وہاں جا رہی ہیں، مولوی صاحبؒ نے دریافت کیا کہ کیا یہ مسلمان ہیں؟ اس شخص نے کہا کہ ہاں، مسلمان ہیں، تو مولاناؒ نے فرمایا کہ تب ہماری بہنیں ہیں، کیا اللہ تعالیٰ ہم سے نہیں پوچھے گا کہ اس قدر مسلمان عورتیں بدکاری میں مبتلا تھیں، تم نے انہیں نصیحت نہیں کی؟ جب شام ہوئی تو مولانا صاحبؒ

درویشوں کا بھیس بدل کر اس کسی کے مکان پر پہنچے اور صدالگائی، ان چھو کر یوں نے دروازہ پر آ کر پوچھا: کون ہے؟ آپ نے جواب دیا: فقیر ہے، کچھ صداسنائے گا اور تماشا دکھائے گا، وہ سمجھیں کہ کوئی تماشاگر فقیر ہے، دروازہ کھول کر اندر بلا لیا، مولانا صاحبؒ اندر تشریف لے گئے، دیکھا کہ بڑی بی بی صاحبہ بڑے تزک و شان سے مہمانوں کے ساتھ جشن کر رہی ہیں، مولانا چوں کہ نامی گرامی گھرانے سے تعلق رکھتے تھے اس لیے باوجود بھیس بدلنے کے وہ پہچان گئیں اور مؤدب آ کر بیٹھ گئیں اور بولیں کہ حضرت! آپ نے کیوں تکلیف کی؟ مولانا نے فرمایا: گھبراؤ نہیں، میں کچھ صداسنانے کو آیا ہوں، مولانا صاحبؒ نے قرآن شریف کھول کر ایسی خوش الحانی سے تلاوت کی کہ وہ سب لوٹ پوٹ ہو گئیں، پھر دنیا کی بے ثباتی بیان کی کہ یہاں نہ حسن و جوانی کو قیام ہے، نہ مال و زندگی کو، یہاں کی ہر چیز فانی اور زوال پذیر ہے، یہ بیان ایسا گرم ہوا کہ کسبیوں کی ہچکیاں بندھ گئیں، پھر توبہ کی فضیلت اور نکاح کی برکت نہایت خوبی سے بیان کی، نتیجہ یہ ہوا کہ جس قدر جوان عورتیں تھیں انہوں نے توبہ کر کے نکاح کر لیے، اور جو بوڑھی نانکہ وغیرہ تھیں انہوں نے محنت و مزدوری سے اپنی گذران شروع کر دی۔“

ارواحِ ثلاثہ میں قدرے فرق کے ساتھ یہ قصہ مذکور ہے، مگر مفہوم ایک ہی ہے، اخیر میں اتنا اضافہ ہے کہ جب مولانا اس اہم کام سے فارغ ہو کر جامع مسجد کی سیڑھیوں پر پہنچے ہیں تو میں نے (یعنی مولانا محمد یعقوب صاحبؒ) مولانا سے کہا کہ میاں اسماعیل! تمہارے دادا ایسے تھے اور تمہارے چچا ایسے تھے اور

تم ایسے خاندان کے ہو جس کے سلامی بادشاہ رہے ہیں، مگر تم نے اپنے آپ کو بہت ذلیل کر لیا، اتنی ذلت ٹھیک نہیں ہے، اس پر مولانا نے ایک ٹھنڈی سانس بھری اور حیرت سے میری طرف دیکھا اور کھڑے ہو گئے اور مجھ سے فرمایا کہ آپ نے یہ کیا فرمایا؟ آپ اس کو میری ذلت سمجھتے ہیں؟ یہ تو کچھ بھی نہیں، میں تو اس روز سمجھوں گا کہ آج میری عزت ہوئی ہے جس روز دلی کے شہدے میرا منہ کالا کر کے اور گدھے پر سوار کر کے مجھے چاندنی چوک میں نکالیں گے اور میں کہتا ہوں گا کہ ”قال الله كذا وقال رسول الله ﷺ كذا۔“ (یعنی اللہ تعالیٰ نے یہ فرمایا اور رسول اللہ ﷺ نے یوں فرمایا) یہ سن کر میری یہ حالت ہوئی کہ میں کہنے کو تو کہہ گیا، مگر مارے شرم کے پانی پانی ہو گیا اور زبان بند ہو گئی اور اس کے بعد کبھی مجھے آنکھ ملا کر بات کرنے کی ہمت نہ ہوئی۔

ف: اس سے معلوم ہوا کہ ہمارے اکابر نے اللہ تعالیٰ کے دین کے لیے نہ عزت و آبرو کی پروا کی اور نہ جان کی۔ فہنیاً لہم۔ (مرتب)

اقتباس از منصب امامت: حضرت شہید اپنی معرکہ آرا تصنیف ”منصب امامت“ میں امامت کی حقیقت کو بیان کرتے ہوئے ارشاد فرماتے ہیں:

امامت کی حقیقت: ”امام نائب رسول ﷺ ہے اور امامت ظل رسالت ہے، نائب کے احکام کی حقیقت نایب (اصل) کے احکام سے پہچانی چاہیے اور سایہ کی حقیقت اصل کی حقیقت سے جانی چاہیے۔ بنا بریں اس مقام پر حضرات انبیاء علیہم السلام کے چنداں کمالات کا ذکر جن کا معنی امامت میں دخل ہے لازم آیا، نظر بر آں گذارش کرتا ہوں کہ مقامات انبیاء اور کمالات مرسلین اگرچہ بہت

زیادہ بلکہ حد شمار سے خارج ہیں اور ہم جیسے آدمیوں کے لیے جو آحاد (افراد) امت سے ہیں ان کا احاطہ اور احصاء دشوار ہے، لیکن چند وہ کمالات کہ معنی امامت کی تحقیق میں دخل رکھتے ہیں (جن کا مرجع وجاہت، ولایت، بعثت، ہدایت و سیاست ہے) پانچ تنبیہات میں بیان کیے جاتے ہیں۔“

مگر ہم یہاں اختصار کو ملحوظ رکھتے ہوئے نمونہ کے طور پر صرف وجاہت کے معنی کی نقل پر اکتفا کرتے ہیں، جس کو تفصیل مطلوب ہو اس کو اصل کتاب کی طرف رجوع کرنا چاہیے، واللہ ولی التوفیق۔ (مرتب)

(تنبیہ اول) وجاہت کے بیان میں:

”باید دانست کہ انبیاء علیہم السلام را
بمحدود حضرت رحمان بہ نسبت جمیع
افراد انسان نوعی از امتیاز ثابت
است کہ بنگاہ مہربانی منظور اند و
بلطف ربانی مسرور، و بمزیت
انعام سرفراز اند و بمزید اکرام ممتاز،
یا سمین چمن محبوبیت اند و اورنگ
نشین انجمن مقبولیت، اختران
افلاک انس اند، افسرانِ املاک
قدس اند، بہ تفویض مناصب عظیمہ
لائق اند و در سرانجام مہماتِ فحیمہ

ترجمہ : جاننا چاہیے کہ انبیاء علیہم
السلام کو بحضور حضرت رحمان بہ
نسبت جمیع افراد انسان ایک نوع کا
امتیاز ثابت ہے کہ منظورِ نظر عنایات
خداوند ذوالجلال ہیں اور بہ لطف
ربانی مسرور و خوش حال ہیں، بہ
ازدیادِ انعام الہی ممتاز ہیں اور بہ
ترقیِ اکرام نامتناہی سرفراز، محبوبیت
کے چمن کے یا سمین ہیں اور
مقبولیت کی انجمن کے اورنگ نشین،
انس کے افلاک کے اختر ہیں

فائق، سردارانِ محافل کرو بیاں اند
 وهران عسا کر قدوسیاں، ہمت
 ایشاں مفتاحِ اغلاقِ ابواب است و
 دعاءِ ایشاں بلا ریب مستجاب، محب
 ایشاں محبوبِ حضرت رب الارباب
 است، و مبغضِ ایشاں مبغوضِ آں
 جناب، محبت ایشاں باعثِ رفع
 درجات است و توسلِ ایشاں وسیلہٴ
 نجات، انسلاک در سلک ایشاں
 جالب عطیات است و انہماک در
 اتباعِ ایشاں دافعِ بلیات، منعِ فیضِ
 غیب اند، مخزنِ اسرار بلا ریب،
 ادنائے مساعی متوسلِ ایشاں
 بغایت مشکور است و اقیحِ معاصی منع
 ایشاں فی الحال مغفور، بسیار
 ریاضت شاقہ است کہ از مرتاضِ
 بے گانہ بہ نسبت ایشاں بظہور می
 رسد آخر بمشابہ ”کوہ کندن و گاہ
 برآوردن“ می شود، و بسا اعمالِ سہل
 اور قدس کے افلاک کے سردنتر،
 مناصبِ عظیمہ کی تفویض ان ہی کی
 ذاتِ بابرکت کوزیبا ہے اور مہماتِ
 فحیمہ کا سرانجام ان ہی کے انفاسِ
 قدسیہ کے ساتھ خوش نما ہے، کرو
 بیاں کی محفل کے سردار ہیں اور
 قدوسیوں کے لشکر کے سربراہِ کار
 ہیں، ان کی ہمت اور اولو العزمی
 درہائے بستہ کی کلید ہے اور ان کی
 دعا بلا ریب مقبول بارگاہِ ربِ مجیب
 ہے، ان کا دوست محبوبِ حضرتِ
 رب الارباب ہے اور ان کا دشمن
 دشمنِ آں جناب ہے، ان کی محبت
 باعثِ ترقیِ درجات ہے اور ان کا
 توسلِ وسیلہٴ نجات ہے، ان کے
 سلسلہ سے منسلک ہو جانا جالب
 عطیات ہے اور ان کا اتباعِ دافع
 بلیات ہے، منعِ فیضِ غیب ہیں،
 مخزنِ اسرارِ لا ریب ہیں، ان کے

است کہ از متوسل ایشاں سر برمی
زند بلا ریب مٹم شمراتِ جزیلہ درد دنیا
و آخرت می گردد، و تقرب الی اللہ
بتوسل ایشاں شاہراہ است کہ سلوکِ
آں بر راہِ نور دان طریق اطاعت
بغایت سہل است و آسان، و بدون
توسل ایشاں محض ہرزہ گردی ست
بے سرو سامان۔ پس مراد از
وجاہت ہمیں است کہ مذکور
گردید۔“ (منصب امامت/صفحہ: ۴)

متوسلین کی ادنیٰ سی سعی بدرجہ غایت
مشکور ہے، ان کے متبعین کا بڑے
سے بڑا گناہ فی الحال مغفور ہے، بہت
سے ریاضاتِ شاقہ جو ان کے
بریگانوں سے عمل میں آتے ہیں آخر
کار ”کوہ کنڈن و کاہ بر آوردن“ (پہاڑ
کھودنا اور گھاس حاصل کرنا) کے
مصدق کہلاتے ہیں، اور بہت سے
آسان اور سہل اعمال جو کہ ان کے
متوسلین کی ذات سے صدور پاتے
ہیں وہ بلا ریب مٹم شمراتِ نجات دنیا
و آخرت بن جاتے ہیں، بارگاہِ
خداوندی کا قرب ان کے توسل سے
وہ شاہراہ ہے جس کا طے کرنا ساکانِ
طریقت پر نہایت سہل اور آسان
ہے، اور بدون ان کے توسل کے محض
ہرزہ گردی و کوچہ نوردی اور بے سرو
سامانی ہے۔ پس مراد وجاہت سے
یہی ہے جو مذکور ہوا۔

ف: پوری کتاب نہ سہی، اگر کوئی حسد و عناد کی عینک کو علیحدہ کر کے صرف مندرجہ بالا عبارت ہی کا مطالعہ کر لے تو ان شاء اللہ مولانا شہید کے علم و معرفت اور انبیاء علیہم السلام کے ساتھ آپ کی محبت و نسبت کی بلا توقف شہادت دے گا، مگر افسوس کہ حاسدین اور معاندین نے ان علمی و عملی کمالات اور دینی و ملی خدمات کے باوجود کن کن برائیوں بلکہ بد اعتقادیوں سے آپ کو متمم و مطعون کیا کہ اللہ کی پناہ، اس لیے مخدوم مکرم حضرت مولانا سید ابوالحسن علی ندوی نے ”سیرت سید احمد شہید“ حصہ دوم میں نہایت درد دل و سوز جگر سے درد انگیز الفاظ میں حضرت شہید کے متعلق جو کچھ لکھا ہے درج کرتا ہوں، ملاحظہ فرمائیں: (مرتب)

افسوس ناک اظہار حقیقت: ”مولانا کی دوسری خصلتیں تو رہیں برطرف، ان کی شہادت مسلم ہے اور شہداء کی مغفرت مسلم، لیکن ۲۴ / ذوالقعدہ ۱۲۶۶ھ سے لے کر آج تک کم و بیش ایک سو چھتیس سال کے عرصے میں شاید ہی کوئی ایسا دن ہوا ہو جس کی صبح کو اس شہید اسلام کی تکفیر و تضلیل کا کوئی فتویٰ نہ نکلا ہو، لعنت اور سب و شتم کا کوئی صیغہ نہ استعمال کیا گیا ہو، فقہ و فتاویٰ کی کوئی دلیل ایسی نہیں جو اس کے کفر کے ثبوت میں پیش نہ کی گئی ہو، وہ ابولہب اور ابو جہل سے زیادہ دشمن اسلام، خوارج و مرتدین سے زیادہ مارق من الدین، خارج از اسلام، فرعون اور ہامان سے زیادہ مستحق نار، کفر و ضلالت کا بانی، بے ادبوں اور گستاخوں کا پیشوا، شیخ نجدی کا مقلد بتایا گیا، یہ ان لوگوں نے کہا جن کے جسم نازک میں آج تک اللہ کے لیے ایک پھانس بھی نہیں چھبی، جن کے پیروں میں اللہ کے راستے میں کبھی کوئی کاٹنا نہیں گڑا، جن کو (خون چھوڑ کر کہ اس کا ان کے یہاں کیا ذکر؟) اسلام

کی صحیح خدمت میں پسینے کا ایک قطرہ بہانے کی سعادت بھی حاصل نہیں ہوئی، یہ ان لوگوں نے کہا جن کی ماؤں، بہنوں اور بیٹیوں کی عزت و عصمت بچانے کے لیے اس نے سر کٹایا، کیا اس کا یہی گناہ تھا؟ اور کیا دنیا میں احسان فراموشی کی اس سے بڑھ کر نظیر مل سکتی ہے؟ جس وقت پنجاب میں مسلمانوں کا دین و ایمان، جان و مال اور عزت و آبرو محفوظ نہ تھی، سکھ اپنے گھروں میں مسلمان عورتیں ڈال لیتے تھے، مساجد کی بے حرمتی ہو رہی تھی اور ان کے گھوڑے باندھے جاتے تھے، اس وقت یہ غیرتِ ایمانی اور حمیتِ اسلام کے مدعی کہاں تھے؟“

رکھیو غالب مجھے اس تلخ نوائی میں معاف آج کچھ درد میرے دل میں سوا ہوتا ہے

(سیرت سید احمد شہید: ۲/۴۵۱)

تالیف تقویۃ الایمان کے اسباب: آپ کی شہرہ آفاق کتاب ”تقویۃ الایمان“ پر مفکر اسلام حضرت مولانا ابوالحسن علی ندویؒ نے جو بصیرت افروز تعارف تحریر فرمایا ہے اس کو بصیرت کے لیے نقل کرتا ہوں:

”پیش نظر کتاب ”تقویۃ الایمان“ ایسی کتاب ہے جو توحید کی دعوت اور

حقیقت توحید کو بے لاگ طریقہ پر بیان کرنے کا رمز و شعار بن گئی ہے، برصغیر ہندوستان میں اللہ تعالیٰ نے اس کتاب سے اتنی بڑی تعداد کو فائدہ پہنچایا جس کا شمار محال ہے، ان کی تعداد بلاشبہ (جیسا کہ بعض اہل نظر نے لکھا ہے) لاکھوں انسانوں تک پہنچتی ہے، جس زمانہ میں یہ کتاب لکھی گئی تھی دینی تعلیم یکسر نایاب نہ تھی؛ لیکن ہندوستان کے مسلمانوں کی کثیر تعداد یہاں کی اکثریت کے خیالات، عادات، اطوار اور رسوم سے متاثر ہو چکی تھی، دوسری طرف جرات مندانہ اور عام

فہم طریقہ پر دینِ خالص کی دعوت و تفہیم کی کوششیں اگر نایاب نہیں تو کم یاب ضرور ہو گئی تھیں۔

اسی صورتِ حال کو دیکھ کر مصنف کتاب کا دل زخمی اور پارہ پارہ ہوتا تھا، کتاب کی تاثیر و مقبولیت کو اسلام پر آنسو بہانے والی ان آنکھوں اور اس دین کو زندہ کرنے کی راہ میں بہائے جانے والے ان کے پاکیزہ خون اور مسلم معاشرہ کو جاہلیت کے اثرات سے پاک کرنے والی کوششوں اور ایسی شرعی حکومت کے قیام کی (جو شریعت کی اساس پر ہو) ان کی ان کاوشوں نے بھی بڑھا دیا، مصنف کتاب نے دعوت کے ساتھ دعا و انابت، الحاح و تضرع، جہاد کے ساتھ کوشش و کاوش اور اعلانِ حق کے ساتھ راہِ حق میں جانِ عزیز تک جان آفریں کو پیش کر دی، یہی توحید کی اصل روح، اخلاص کا منتہا، کمال صداقت اور تمنغہ و فاداری ہے، ایسے ہی وعدوں کے سچوں اور عہد کے پکوں کے بارے میں اللہ تعالیٰ کا ارشاد ہے:

{ مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَضَىٰ نَحْبَهُ وَمِنْهُمْ مَن يَنْتَظِرُ وَمَا بَدَلُوا مَا بَدَلُوا } (الأحزاب: ۲۳)

مومنوں میں کتنے ہی شخص ایسے ہیں کہ جو اقرار انہوں نے اللہ سے کیا تھا اس کو سچ کر دکھایا، تو ان میں بعض ایسے ہیں جو اپنی نذر سے فارغ ہو گئے اور بعض ایسے ہیں کہ انتظار کر رہے ہیں اور انہوں نے (اپنے قول کو) ذرا بھی نہیں بدلا۔

اس کتاب کو وہ مقبولیت اور تاثیر حاصل ہوئی جو کبارِ مخلصین، علماء ربانیین اور تجدیدی کام کرنے والے داعیوں کی کتابوں کو حاصل ہوتی ہے۔“

کتاب کی قوتِ تاثیر کا سبب حقائق کو بے لاگ اور دو ٹوک طریقہ پر

بیان کرنا اور معاشرہ میں پھیلے ہوئے امراض، مشرکانہ رسوم اور دین سے انحراف کی شکلوں کی نشان دہی ہے، جو دکھتی رگ پر ہاتھ رکھتی ہے، اخیر زمانہ میں مشائخ اور بزرگوں کی تقدیس و تعظیم میں مسلمان جس غلو، جہالت اور ہمسایہ اقوام کی نقل و تقلید کے جس فتنہ میں مبتلا ہو گئے تھے، کتاب ان ساری کمزوریوں کو خوب کھول کر بیان کرتی ہے، لوگوں کا یہ مزاج بن گیا تھا کہ وعظ و تقریر یا علمی مضامین میں شرک و توحید کا جو اجمالی اور عمومی ذکر ہوتا تھا وہ خود کو اس کا مخاطب نہیں سمجھتے تھے، ضرورت تھی کہ ان کمزوریوں اور بیماریوں کو کھول کر بیان کیا جائے، جن میں یہ مبتلا تھے اور ان غلطیوں کی نشان دہی کی جائے جن کے وہ عادی ہو گئے تھے، ان شخصیتوں، جگہوں اور رسوم و رواج کی حقیقت کو جن کو انہوں نے مقدس قرار دے رکھا تھا واضح کیا جائے، جب تک ایسا نہ کیا جائے گا سمجھیں گے کہ اس تردید و تنقید کا تعلق پرانے زمانے کے مشرکین اور زمانہ جاہلیت کے لوگوں سے ہے۔

لیکن یہ واعظ و مضمون نگار جب ان کی زندگی کے اندر اتر کر غلط باتوں کو بیان کرتا ہے اور ان کے غلط عقیدوں اور بیماریوں کی نشان دہی کرتا ہے، متعین طور پر ان فتنوں کو اس طرح بتاتا ہے کہ اس سے انکار کی گنجائش نہیں رہ جاتی ہے، تو وہ اس مقرر اور واعظ کے مخالف ہو جاتے ہیں اور کھلم کھلا اس سے دشمنی کرنے لگتے ہیں، یہ خطرہ وہی داعی مول لے سکتا ہے جو مخلص ہو اور دعوت اس پر طاری ہو جائے، احساسِ فرض کا اس پر غلبہ ہو، اس کو قرآنِ کریم اور انبیاءِ کرام علیہم السلام کے طریقِ دعوت کا حقیقی لطف آنے لگے، پھر اس کو اس کی پرواہ نہیں ہوتی کہ لوگ پسند کریں گے یا ناراض و خفا ہوں گے، اس کو بس اس کی فکر دامن

گیر رہتی ہے کہ قرآن کا پیغام سنائے اور اللہ تعالیٰ کی خوشنودی حاصل کرے، اپنے ضمیر کو مطمئن کرے اور ادائیگیِ نغرض سے سبکدوش ہو۔

اس موقع پر ”تاریخ دعوت و عزیمت“ میں دوسری صدی ہجری کے شروع میں حضرت حسن بصریؒ کی قوتِ تاثیر اور اس وقت کے معاشرہ پر ان کے گہرے اثرات کے بارے میں جو کچھ راقم نے لکھا ہے اس کو نقل کرنا مناسب ہوگا، اس کا کیا راز تھا کہ اس وقت کا معاشرہ اس سے تجاہل نہیں برت سکا۔

”خواجہ حسن بصریؒ کی دعوت و اصلاح کی طاقت و تاثیر میں اس بات کو بڑا دخل ہے کہ انہوں نے زندگی کا ایک سرا پکڑ لیا اور سوسائٹی کی اصل بیماری کی طرف توجہ کی، ان کے زمانہ میں بہت سے واعظ اور داعی تھے؛ لیکن اس زمانہ کے معاشرہ نے کسی کے وجود اور کسی کی دعوت کو اس طرح محسوس نہیں کیا جس طرح حسن بصریؒ کے وجود اور ان کی دعوت کو محسوس کیا، اس لیے کہ ان کی تقریروں اور ان کے درسوں سے اس بگڑے ہوئے معاشرہ پر زد پڑتی تھی، وہ نفاق کی حقیقت بیان کرتے تھے اور یہ نفاق ایک مرض تھا جو اس سوسائٹی میں پھیل رہا تھا، وہ منافقین کے اوصاف و اخلاق بیان کرتے تھے اور یہ اوصاف و اخلاق بہت سے لوگوں میں پائے جاتے تھے جو حکومت، فوج اور تجارت میں پیش پیش تھے اور زندگی میں نمایاں تھے، وہ آخرت فراموشی اور دنیا طلبی کے بحران کی مذمت کرتے تھے اور بکثرت لوگ اس وبا کا شکار تھے، وہ موت اور آخرت کی تصویر کھینچتے تھے اور ان حقیقتوں کو مستحضر کراتے تھے اور مترفین اور غافلین کا ایک ایسا طبقہ پیدا ہو گیا تھا جس کی زندگی ان چیزوں کے بھلائے رکھنے میں تھی۔

غرض ان کی دعوت، ان کے مواعظ اور ان کے اصلاحی درس اس زمانے کی خواہشات و اغراض سے اس طرح متصادم تھے کہ اس زمانہ کی سوسائٹی کے لیے ان سے غیر متعلق رہنا مشکل ہو گیا تھا، اس کا نتیجہ تھا کہ بکثرت لوگ ان کی تقریروں اور مجلسوں سے چوٹ کھا کر پچھلی زندگی سے تائب ہوتے تھے اور نئی زندگی اختیار کرتے تھے۔“

کتاب میں جن رسوم و عادات اور مقامات کا تذکرہ آتا ہے ان کی تشریح کردی گئی ہے، اس لیے کہ مرورِ زمانہ اور بُعدِ مکانی کی وجہ سے اس عہد اور نسل کے اکثر لوگ ان سے ناواقف ہیں۔

ہم نے بعض دیگر علماء کرام اور ائمہ عظام کی وہ عبارتیں بھی نقل کر دی ہیں جن سے اس کتاب میں مندرج بعض ان عبارتوں اور اندازِ بیان کی تائید ہوتی ہے، جن کے بارے میں بعض حلقوں کی طرف سے سخت اعتراض اور مخالفت کی آواز بلند ہوئی اور فتوے بھی جاری ہوئے، تاکہ لوگوں کو معلوم ہو کہ زمانہ ماضی کی مستند اور متفق علیہ شخصیتوں نے بھی اس میں صاف بیانی سے کام لیا۔

ہندوستان کی اسلامی تاریخ اور دینی اصلاح و تجدید کی تحریکوں اور کوششوں سے واقفیت رکھنے والے اصحابِ نظر و اہل علم کو معلوم ہے کہ ہندوستان کی پچھلی صدیوں میں قرآن مجید کی تعلیم و تفہیم (عربی زبان سے ناواقفیت کی بنا پر اور معقولات و فنون کی تعلیم و تدریس کے غلبہ کی وجہ سے) اور حدیث کی کتابوں کی تعلیم و تدریس میں سخت انحطاط آ گیا تھا، پھر وہ وقت آیا کہ اللہ تعالیٰ نے کھل کر دین و عقیدہ کی دعوت دینے، حق و باطل میں فرق کرنے اور مغز و پوست میں تمیز

پیدا کرنے کے لیے کچھ مخلص علماء دین اور مصلح داعیوں کو کھڑا کیا، جن میں سب سے پیش پیش امام ربانی مجدد الف ثانی حضرت شیخ احمد بن عبدالاحد سرہندی اور ان کے خلفاء تھے، ان کے بعد حکیم الاسلام شاہ ولی اللہ (بن شاہ عبدالرحیم دہلوی) اور ان کا خاندان تھا، پھر وہ علماء کبار، فقہاء اور محدثین بھی اس قافلہ میں شامل ہوئے جنہوں نے اس خاندان سے اکتساب فیض کیا تھا۔

یہ وہ اسباب و محرکات تھے جنہوں نے مؤلف کتاب کو جو خالص ہندوستانی ماحول اور اس تہذیب کے مرکز میں پلے بڑھے تھے اس بات پر آمادہ کیا کہ وہ ذکاوتِ حس اور صاف گوئی سے کام لیں اور دین کی بات پوری قوت کے ساتھ پیش کریں، کسی کی تنقید و ملامت اور خواص و عوام کی ناراضگی کی کوئی پرواہ نہ کریں، اگر ان کی زندگی وفا کرتی اور ان کو ہندوستان میں رہنے اور دعوت دینے کا موقع ملتا تو وہ یہ کام تدریجاً انجام دیتے اور آہستہ آہستہ ذہنوں کو تیار کرتے اور مناسب خوراک دیتے؛ لیکن وہ ہندوستان چھوڑنے پر مجبور تھے، راہِ خدا میں جہاد و شہادت کا حُدی خواں شوق آگیاں آواز میں انہیں آواز دے رہا تھا، لہذا تمام حجت اور ادائیگی نرض کے احساس نے ان سے یہ کتاب لکھوائی اور انہوں نے اپنے پیچھے یہ یادگار چھوڑی کہ اس کے ذریعہ لوگ حق کی طرف لوٹیں۔‘ (پیش لفظ تقویۃ الایمان: ۹)

شہادت : آپ کی شہادت مشہدِ بالا کوٹ میں ۲۴ / ذوالقعدہ ۱۲۳۶ھ کو ہوئی، نور اللہ مرقدہ۔ اور وہیں مدفون ہیں۔ رحمہ اللہ تعالیٰ۔

حضرت مولانا شاہ محمد یعقوب دہلویؒ متوفی ۱۲۸۲ھ

نام و نسب: نام محمد یعقوب، والد کا نام شاہ محمد افضل ہے، آپ شاہ عبدالعزیز بن شاہ ولی اللہ محدث دہلویؒ کے نواسہ ہیں۔

ولادت: ماہ ذی الحجہ/ ۱۲۰۰ھ کو دہلی میں آپؒ کی ولادت ہوئی۔

تعلیم و تربیت: آپؒ اپنے نانا حضرت شاہ عبدالعزیز صاحبؒ کے ذوقِ خاص اور علومِ دینیہ کی نشر و اشاعت میں آپؒ کے جانشین تھے، شرح جامی کے تین سبق شاہ عبدالعزیزؒ سے پڑھے، شاہ صاحبؒ نے ٹہلتے ہوئے ان کو جلالین بھی پڑھا دی تھی، باقی کتبِ درسیہ شاہ رفیع الدین صاحبؒ کے پاس پڑھیں، حدیث کی سند شاہ عبدالعزیز صاحبؒ نے عنایت فرمائی۔ آپؒ نے دہلی میں ایک مدت تک درس و افادہ کا سلسلہ جاری رکھا۔ فجزاھم اللہ أحسن الجزاء۔

ہجرتِ مکہ: آپؒ نے ۱۲۵۸ھ میں اپنے بڑے بھائی شاہ محمد اسحاق دہلویؒ کے ساتھ مکہ مکرمہ کی طرف ہجرت فرمائی اور وہیں متوطن ہو گئے۔

آپؒ سے نواب صدیق حسن خان قنوجی والی بھوپال اور حضرت مولانا سید خواجہ احمد حسنی نصیر آبادیؒ اور ایک جم غفیر نے استفادہ کیا ہے۔

وفات: بروز جمعہ ۲۷/ ذوالقعدہ/ ۱۲۸۲ھ مکہ معظمہ میں آپؒ کا انتقال ہوا، -إنا لله وإنا إليه راجعون- اور جنتِ المعلیٰ میں مدفون ہوئے۔

رحمہ اللہ تعالیٰ و نور مرقدہ۔ (تاریخ دعوت و عزیمت: ۵/ ۳۸۰)

حضرت مولانا شاہ محمد اسحق دہلویؒ متوفی ۱۲۶۲ھ

نام و نسب : نام شاہ محمد اسحاقؒ، والد کا نام شاہ محمد افضلؒ ہے اور حضرت شاہ عبدالعزیز محدث دہلویؒ کے نواسے ہیں۔

ولادت : آپؒ کی ولادت ۸ / ذی الحجہ / ۱۱۹۶ھ مطابق : ۱۷۸۱ء اور ایک روایت کے مطابق ۸ / ذی الحجہ / ۱۱۹۷ھ مطابق : ۱۷۸۲ء کو دہلی میں ہوئی، آپؒ نسباً فاروقی ہیں۔

تعلیم و تربیت : آپؒ نے کتب صرف اور کافیہ تک علم نحو کی کتابیں حضرت مولانا عبدالحی بڑھانویؒ سے پڑھیں، باقی درسی کتابوں کی تکمیل حضرت شاہ عبدالقادرؒ اور شاہ رفیع الدینؒ کے حلقہٴ درس میں کی، علم حدیث کے لیے ان دونوں بزرگوں کے علاوہ حضرت شاہ عبدالعزیز محدث دہلویؒ کے سامنے بھی زانوئے تلمذتہ کیا اور فارغ التحصیل ہونے کے بعد حدیث کی سند ان سے لی۔

راہِ سلوک : آپؒ نے سلوک کے منازل حضرت شاہ عبدالعزیز محدث دہلویؒ کی خدمت میں رہ کر طے کیے اور ان ہی سے اجازت و خلافت حاصل کی اور آپؒ کے جانشین ہوئے۔

درس و تدریس : حضرت شاہ عبدالعزیز دہلویؒ نے اپنی زندگی ہی میں آپؒ کو تدریس علم حدیث پر مامور فرما دیا تھا، چنانچہ پورے بیس سال آپؒ نے شاہ صاحبؒ کے سامنے اور ان کی نگرانی میں یہ اہم خدمت انجام دی، آپؒ نے

۱۲۴۰ھ میں ارضِ حجاز کا عزم کیا اور حج و زیارت کی سعادت حاصل کی، بعد ازاں اپنے وطن ہندوستان کو مراجعت فرمائی اور پہلے کی طرح دہلی میں حضرت شاہ عبدالعزیز دہلویؒ کی مسندِ درسِ حدیث پر رونق افروز ہوئے، حج سے واپسی کے بعد پورے سولہ سال تک یہ عظیم الشان خدمت انجام دیتے رہے، پھر ۱۲۵۸ھ میں اپنے بڑے بھائی حضرت مولانا محمد یعقوبؒ و دیگر افرادِ خانہ کے ساتھ ہندوستان سے ہجرت کر کے مکہ معظمہ کے لیے رخت سفر باندھا اور فریضہٴ حج ادا کرنے کے بعد مستقل طور پر وہیں سکونت اختیار کر لی، آپؒ کے تلامذہ میں حضرت مولانا محمد یعقوبؒ، حضرت مولانا نذیر حسن دہلویؒ، حضرت مولانا شاہ فضل رحمن گنج مراد آبادیؒ، قاری عبدالرحمن پانی پتیؒ اور حضرت مولانا عبدالغنی مجددی دہلویؒ جیسے نامور علماء شامل ہیں۔

آپؒ کا علمی کارنامہ: آپؒ کے علمی کارناموں میں ”مأتہ مسائل“ ”مسائل اربعین“ اور ”تذکرۃ الصوم“ مشہور و معروف ہیں۔

(تذکرہ اکابر/صفحہ: ۴۱)

فضل و کمال: حضرت مولانا سید ابوالحسن علی ندویؒ نے ”تاریخ دعوت و عزیمت“ میں تحریر فرمایا ہے کہ آپؒ حجاز مقدس میں حدیث کی تدریسی خدمت میں سر تاپا غرق و منہمک رہے اور ہندوستان کے صد ہا علماء نے آپؒ سے حدیث کا درس لیا اور بڑے بڑے علماء اور اساتذہٴ حدیث نے مختلف بلاد و امصار سے آکر آپؒ سے استفادہ کیا اور حدیث کی سند لی، جن میں شیخ عبداللہ سراج کلبیؒ اور دوسرے کبار علماء شامل ہیں، حضرت شاہ عبدالعزیزؒ اس پر اللہ تعالیٰ کا شکر ادا

کرتے تھے کہ اللہ تعالیٰ نے ان کو شاہ اسماعیلؒ (بھتیجا) اور شاہ محمد اسحاقؒ
(نواسہ) کی شکل میں دو قوتِ بازو اور عصائے پیری عطا فرمائے اور اکثر یہ آیت
پڑھتے:

{ اَلْحَمْدُ لِلّٰهِ الَّذِيْ وَهَبَ لِيْ عَالِي الْكِبَرِ اِسْمَعِيْلَ وَاِسْحٰقَ }

(ابراہیم: ۳۹)

وفات: ماہِ رجب المرجب ۱۲۶۲ھ مطابق: ۱۸۴۵ء میں مکہ معظمہ میں آپؒ
کا انتقال ہوا، جنۃ المعلیٰ مکہ میں مدفون ہیں۔ نور اللہ مرقدہ۔

(تاریخ دعوت و عزیمت: ۵/۳۸۰)

مولانا شاہ اسد اللہ قادری برہان پوریؒ متوفی ۱۲۰۵ھ

نام و نسب : شاہ اسد اللہ بن شاہ فتح محمد بن شاہ ولی اللہ بن شاہ فرید الدین گنج معرفت بن شاہ درویش محمد چشتی بن شاہ عبدالحکیم ابوالمعالی بن شاہ بہاء الدین باجن علیہ الرحمۃ۔ آپ اپنے والد ماجد کے مرید و خلیفہ تھے، آپ کا اصلی وطن برہان پور ہے۔

تعلیم و تربیت : آپ کے خاندان میں چشتیہ سلسلہ سات پشت سے نسلاً بعد نسل جاری تھا، آپ کے والد ماجد طریقہ قادریہ شطاریہ میں حضرت شاہ برہان الدین راز الہی کے مرید ہوئے، آپ اوائل عمر سے علم دوست تھے اور مشائخ کی صحبت میں رہتے تھے، ہر ایک مقام سے فیض یاب ہوتے تھے، والد ماجد کے مرید و خلیفہ ہوئے، خادمانہ و طالبانہ والد کی خدمت میں حاضر و کمر بستہ رہتے تھے، علی الصبح ہمیشہ حضرت کو وضو کراتے تھے، ایام سرما میں ہر وقت پانی گرم رکھتے تھے، جب آپ کی عمر بیس برس کی ہوئی تب آپ کے والد فوت ہوئے، نہایت غمگین ہوئے، مزار شریف کی مجاوری اختیار کی، دن کو روزہ رکھتے تھے اور شام کو افطار کے بعد ایک آنجورہ پانی اور قدرے غذا تناول فرماتے تھے، اسی طرح آپ نے دو چلے بسر کیے۔

بیعت و اجازت : پھر آپ کو عالم رویا میں والد ماجد سے بشارت ہوئی کہ آپ کا حصہ مخدوم شاہ محمد قادریؒ کی خدمت میں ہے، آپ علی الصبح ملک ارکاٹ قصبہ میلا پور میں جو مخدوم صاحب کی سکونت گاہ تھا روانہ ہوئے، اور مخدوم صاحب کو حضرت محبوب سبحانیؒ کی طرف سے ارشاد ہوا کہ اسد اللہ نامی شخص آپ کی خدمت میں آ رہا ہے، جو کچھ نعمت آپ کے پاس ہے اس کو عنایت کیجیے، یہاں

مخدوم صاحبؒ آپ کے منتظر تھے، آپؒ مخدوم صاحبؒ کی خدمت میں پہنچے، دیکھتے ہی مخدوم صاحبؒ نے پہچان لیا، استقبال فرمایا، پھر آپؒ نے اسد اللہ صاحبؒ کو ازسرنو بیعت میں لیا اور خلافت کا خرقة عطا فرمایا، اور اپنے فرزندوں کو وصیت کی کہ اگر تم کو شوقِ الہی ہو تو میاں اسد اللہ سے طلب کرو، مخدوم صاحبؒ کے دو صاحب زادے مسلمی ناصر صاحب و احمد صاحب دونوں اسد اللہ صاحبؒ کے مرید و خلیفہ ہوئے، پھر اسد اللہ صاحبؒ نے برہان پور کی جانب مراجعت فرمائی۔

”انوار الاخیار“ کے مؤلف نے لکھا ہے کہ اسد اللہ صاحبؒ قطبِ زمانہ تھے، جب شہر میں کفار کی حکومت قائم ہوئی تب برہان پور سے حیدرآباد میں آئے، یہاں دوسری شادی کی اور شہر میں سکونت اختیار کی۔

علمِ تصوف میں کمال: جناب السید غلام علی الموسوی القادریؒ نے ”مشکوٰۃ النبوۃ“ میں لکھا ہے کہ میں حضرتؒ کی خدمت میں چار سال تک رہا، علمِ تصوف میں آپؒ سے چند کتابیں پڑھیں، آپؒ تصوف و تعرف میں کامل تھے، حقائق و دقائق کے عارف تھے، ایک ہندو لڑکے نے آپؒ سے مثنوی پڑھی، عقائد باطلہ سے منحرف ہوا اور دائرۃ اسلام میں داخل ہوا، شہر میں اکثر علماء و فضلاء آپؒ سے تصوف میں سند لیتے تھے، صاحب تصانیف تھے، مثنوی وغیرہ کتب کی شروح اور سوانح لکھی ہیں، مگر فی زمانہ نادر الوجود ہیں۔

وفات: آپؒ کی وفات ۲۸ / جمادی الاولیٰ / ۱۲۰۵ھ میں ہوئی، اور آپؒ اندرون شہر حیدرآباد محلہ حسین علم کی مسجد کے صحن میں مدفون ہوئے، جو زیارت گاہ عوام و خواص ہے۔ نور اللہ مرقدہ۔ (محبوب التواتر: ۱/ ۹۹)

حضرت مولانا سید محمد رضی بلگرامی ثم زبیدیؒ متوفی ۱۲۰۵ھ

(مؤلف: تاج العروس، اتحاد السادة المتقين شرح احياء العلوم للغزالی اسم)
 نام و نسب: نام سید محمد رضی، کنیت ابوالفیض، لقب محی الدین یا محب الدین
 ہے، والد کا نام محمد حسینی ہے، دادا کا نام سید قادری ہے، جو سیر و سلوک، تصوف
 و حقائق میں شیخ کامل تھے، فقہ و تفسیر اور حدیث میں بھی بلند مقام رکھتے تھے۔

ولادت: آپؒ کی ولادت ۱۱۴۵ھ مطابق: ۱۸۳۲ء میں قصبہ بلگرام ضلع قنوج
 یوپی میں ہوئی، آپؒ کو یمن کے مشہور قصبہ زبیدی کی طرف نسبت کرتے ہوئے
 زبیدی کہا جاتا ہے، لیکن حقیقت یہ ہے کہ آپؒ کی ولادت بلگرام میں ہوئی، متعدد
 سال زبیدی میں بغرض تحصیل علوم گزارے، اس لیے ”زبیدی“ سے مشہور ہوئے۔
 تعلیم و تعلم: کئی کتابوں میں اسی بات کی صراحت ملتی ہے کہ سید محمد رضی
 بلگرامی زبیدیؒ نے اپنی ابتدائی تعلیم اپنے وطن میں حاصل کی، اور بعض نے یہ بھی
 لکھا ہے کہ اپنے شہر کے معروف اساتذہ سے تعلیم حاصل کرنے کے بعد سندیلہ
 اور خیر آباد میں آکر وہاں کے اساتذہ سے پڑھا۔

مقبول احمد صدائی بھی اپنی تصنیف میں لکھتے ہیں کہ ”ابتدائی تربیت و تعلیم
 کے مدارج وطن میں طے ہوئے۔“ صاحب برنامج نے تین سوشیوخ و اساتذہ

۱۔ الحمد للہ یہ دونوں معرکہ آرا کتابیں اس حقیر کے کتب خانہ دارالمعارف الاسلامیہ الہ آباد میں
 دستیاب ہیں۔

کے نام تحریر کیے ہیں جن سے سید مرتضیٰ نے استفادہ کیا تھا، محدث علامہ محمد فاخر بن یحییٰ الہ آبادی المتخلص بہ زائر اور شیخ ولی اللہ دہلوی صاحب حجۃ اللہ البالغہ اور مولوی خیر الدین سورتی کے نام نامی ان میں ممتاز ہیں، خانوادہ قادریہ میں سید سلیمان جموی کے مرید تھے، شیخ جعفر علوی مدنی سے بھی سند اجازت پائی تھی، یہ بزرگ دمشق سے ہندوستان آئے تھے۔

بغرض علم الہ آباد ودہلی آمد: سید مرتضیٰ بلگرامی کے تعلیمی سفر سے متعلق سید سلیمان ندوی اپنے مقالہ میں لکھتے ہیں:

”سید مرتضیٰ نے وطن کو خیر باد کہا، اور شروع شروع میں الہ آباد پہنچے، یہاں اس وقت مولانا فاخر الہ آبادی المتخلص بہ زائر کے درس و تدریس کا طوطی بول رہا تھا، کچھ دن ان سے پڑھتے رہے۔“

”الہ آباد کے بعد وہ دہلی پہنچے، دہلی اس زمانہ میں حضرت شاہ ولی اللہ محدث دہلوی کی دہلی تھی، حکیم الہند کے درس میں تحقیق و تدقیق کا دریا موجیں مار رہا تھا، سید مرتضیٰ زانوائے تلمذتہ کر کے بیٹھ گئے، اپنی ایک یادداشت میں نہایت جوش و مسرت کے ساتھ شاہ ولی اللہ رحمۃ اللہ علیہ کی خدمت میں حاضر ہونے کا ذکر کیا ہے، صحیح طور پر اگرچہ یہ معلوم نہیں ہے کہ دہلی کے علمی حلقہ میں سید علامہ کب تک رہے، تاہم ان کی تالیفات میں جو تحقیق و جامعیت کا رنگ پایا جاتا ہے اس میں ولی اللہ مذاق کا بہت کچھ دخل ہے۔“

سفر حج: ابھی عنقوانِ شباب ہی تھا کہ حج کا شوق مستولی ہوا اور نوعمری میں حجاز کے لیے روانہ ہوئے، چنانچہ مولانا صدیق حسن خان نے لکھا ہے کہ آپ

۱۶۴ھ میں حرمین شریفین کی زیارت سے مشرف ہوئے۔
 سفر یمن: دیگر مؤلفین و مصنفین نے بھی سید مرتضیٰ زبیدیؒ کے یمن جانے اور
 وہاں علم حاصل کرنے کا ذکر کیا ہے، مقبول احمد صدائی لکھتے ہیں:
 ”علم کا شوق بلکہ عشق سید مرتضیٰؒ کو وطن سے یمن لے گیا، وہ مقام زبید
 (فتح الزائی) میں عرصہ تک رہے، جو یمن میں ساحل مغرب کے قریب ایک
 مشہور اور قدیم شہر ہے، وہاں اتنی مدت گزار دی کہ خود ”زبیدی“ کے لقب سے
 مشہور ہو گئے۔

بیعت و اجازت: آپ زبید سے مکہ مکرمہ بہ ارادہ حج آئے ہوئے تھے کہ
 عیدروسی طریقہ کے ایک ”حبیب“ سید عبدالرحمن بن مصطفیٰ العیدروسیؒ کی زیارت
 نصیب ہوئی، اللہ تعالیٰ ہی جانتا ہے کہ سید محمد مرتضیٰ بلگرامی نے ان میں کیا دیکھا
 کہ بلگرام، الہ آباد، دہلی اور زبید کی گلیوں میں گھوم گھوم کر جو سرمایہ اتنی طویل مدت
 میں جمع کیا تھا اس کو اس عیدروسی درویش کے قدموں پر نثار کر دیا۔

چنانچہ شیخ عبدالرحمن العیدروسیؒ سے مختصر السعد پڑھی، اور ان کے ساتھ ہر
 وقت رہنے لگے، شیخ رحمۃ اللہ علیہ نے ان کو خرقہ پہنایا اور اپنی مرویات
 و مسموعات کی اجازت دی، وہ فرماتے ہیں کہ شیخ عبدالرحمنؒ نے مصر کے علماء،
 ادباء اور وہاں کے مشاہدات اور اچھی تاریخی یادگاروں کا ذکر کر کے مجھے وہاں
 جانے کا شوق دلایا، تو میرا اشتیاق بڑھ گیا۔

چنانچہ سید سلیمان ندویؒ اپنے مقالہ میں لکھتے ہیں:
 ”میں کہہ چکا ہوں کہ سید علامہؒ پر بیعت کے بعد دوسرا رنگ چڑھ گیا تھا،

وہ اپنی مرضی اور ارادہ سے دست بردار ہو چکے تھے، اب ان کی ہر جنبش اور ہر سکون پیر کے اشارہٴ چشم کے ساتھ وابستہ تھا۔“

سفرِ مصر: ”تاج العروس“ کے خاتمہ نگار کا بیان ہے کہ سید مرتضیٰ اپنے پیر کے حکم و ترغیب سے بجائے ہندوستان کے جو ان کا وطن تھا عرب سے سیدھے مصر کی طرف روانہ ہوئے، مصر آنے کے وقت ان کی عمر بائیس سال تھی، وہ ۹/ صفر/ ۱۱۶۷ھ میں قاہرہ پہنچے، اور ایک زمانہ تک خان الصانمہ کی سرانے ان کی قیام گاہ تھی، درویش پیر نے اپنے مرید مخلص کو مصر کس لیے بھیجا تھا اس کو کون جان سکتا ہے؟ لیکن سید مرتضیٰ نے اپنے اس قیام کو غنیمت خیال کیا، اپنے ایک خط میں لکھتے ہیں:

”اللہ تعالیٰ کے مجھ پر جو احسانات ہیں ان میں ایک بڑا احسان یہ ہے کہ میں جب مصر پہنچا تو بے کار پڑا نہ رہا، بلکہ فرصت نکال کر میں یہاں بھی طلبِ علم میں منہمک رہا، اور اس کے رموز و اسرار کے حل میں مصروف ہو گیا۔“

بہر حال اب سید علامہ نے کسی خاص مقام پر جم کر کام کرنے کا ارادہ کیا، ان کے پیر و مرشد کا حکم مصر میں رہنے کا تھا، پھر وہ مصر کے سوا کہاں جاتے؟ مصر ہی میں مقیم ہو کر تعلیم و تدریس اور افادہ و استفادہ میں مصروف ہو گئے، مسندِ ارشاد و تلقین کو زینتِ بخشی، اور اخیر وقت تک مسندِ درس پر متمکن رہے۔

اس شہر میں آپ ”شیخ الشیوخ محدث“ کے خطاب سے شہرت رکھتے تھے، وہاں کے لوگ ان کے ساتھ بہت محبت کرتے تھے، جب ان کی شہرت خوب پھیل گئی تو بہت سے لوگ قریب شہروں اور قصبات سے ان کے پاس پہنچنے

لگے، قیمتی ہدایا پیش کرنے لگے، آپؐ کا حال اچھا ہو گیا، لباسِ فاخرہ زیب تن کرنے لگے، سواری کے گھوڑے خرید لیے، آپؐ دُبلے پتلے سُرخ و سفید رنگت کے تھے، متناسب الاعضاء، حجازی پوشاک علماء ازہر کی پوشاک کے خلاف پہنتے تھے، ان کی پوشاک کی ندرت و غرابت بھی لوگوں کے ان کی طرف متوجہ ہونے کا ایک سبب تھی۔

علامہ سید سلیمان ندویؒ اپنے مقالہ میں لکھتے ہیں کہ ”آپؐ لباسِ عمدہ پہنتے تھے، اچھے لباس کے وہ بہت شوقین تھے، بدن پر ہمیشہ صاف ستھرا جامہ ہوتا تھا، انہیں ادبی اور علمی لطائف بکثرت یاد تھے، برجستہ جواب دینے اور بر محل گفتگو کرنے میں ماہر تھے، عقلِ رساپائی تھی، معلومات کا دائرہ وسیع تھا، ترکی اور فارسی زبان سے واقف تھے، اکابر اور رؤساء کے اس محلے کے لوگ ان سے واقف ہو گئے تھے اور انہیں ان سے اُنس پیدا ہو گیا تھا، وہ ان کی بہت قدر و منزلت کرنے لگے تھے، علامہ موصوفؒ ان کے سامنے وعظ کہتے تھے، اور ان کی سیرت و کردار سنوارنے والی باتیں کرتے تھے، انہیں اور ادوا حزاب (مخصوص قرآنی آیات) کی تلقین کرتے تھے، اس طرح سید مرتضیٰ زبیدیؒ بلگرامی عوام الناس میں بہت مشہور ہو گئے، اب انہوں نے سلف کے طریقہ پر احادیث بیان کرنا اور املا کرانا شروع کر دیا، وہ اپنے حافظہ سے راویوں کے نام اور مختلف اسناد سے احادیث بیان کرتے تھے۔

حدیث کے درس کے زمانہ میں جامعۃ الازہر کے کچھ عالم ان سے ملے اور حدیث میں فضیلت کا اجازہ (سند) مانگا، انہوں نے کہا کہ اجازت اس وقت

دوں گا جب آپ لوگ اوائل کتب حدیث میری نگرانی میں پڑھ لیں، اس کے لیے طے ہوا کہ ہر پیر اور جمعرات کے دن شیخوں کی جامع مسجد میں اجتماع ہوا کرے، سید علامہ نے وہاں صحیح بخاری سے ابتدا کی، اس درس میں جامعۃ الازہر کے دوسرے علماء بھی شریک ہونے لگے، صحیح بخاری کی چند احادیث کے درس کے بعد وہ فضائل اعمال سے متعلق حافظہ سے کچھ احادیث اور ان کی اسناد بیان کرتے، پھر علماء کو کچھ اچھے اشعار بھی سناتے، حاضرین ان کی لیاقت، خوش بیانی اور علم پر گہری نظر رکھنے پر سر دھنتے، ان کی شہرت، وجاہت اور قدر و منزلت میں برابر اضافہ ہوتا گیا۔“

سید علامہ نے محلہ ”عاطفۃ الغسال“ میں ایک مستقل مکان لے لیا اور وہیں سکونت اختیار کی، اچانک آپ نے ”دمیاط“ کے ایک بزرگ ذوالفقار دمیاطی جو غالباً ان کے عقیدت مندوں میں سے تھے ان کی دختر نیک اختر سے جن کا نام زبیدہ تھا نکاح کر لیا، اور تصنیف و تالیف کو اپنا خاص موضوع شغل قرار دیا، عاطفۃ الغسال میں رہنے کے باوجود بھی ”خانِ صاغہ“ سے ان کا تعلق ختم نہیں ہوا، بلکہ مسلسل جاری رہا۔

قاموس کی شرح بنام ”تاج العروس“: ”قاموس“ فن لغت میں گویا ایک متن متین ہے، کیوں کہ علامہ محمد مجتبیٰ الدین فیروز آبادی نے نہایت مختصر الفاظ میں زیادہ سے زیادہ معانی و مطالب کو سمیٹنے کی کوشش کی ہے، سید علامہ کی غالباً سب سے پہلی نگاہ انتخاب اسی پر پڑی، اور کامل چودہ سال گوشہ تہائی میں بیٹھ کر آپ نے اس ٹھوس اور جامع کتاب کی ایک ضخیم شرح نو جلدوں میں لکھی، اور

تقریباً ہر جلد کے صفحات پانچ سو سے کم نہیں ہیں، حالاں کہ اس کتاب کا طول و عرض بے حد غیر معمولی ہے، اگر چھوٹی تقطیع پر شائع کی جائے تو اس کی ضخامت نو جلدوں کے بجائے اٹھارہ جلدوں تک پہنچ جائے گی۔

”تاج العروس“ کی تکمیل : جب ”تاج العروس“ شرح قاموس مکمل ہوگئی اور اس کا کام ختم ہو گیا تو آپ نے قدیم دستور کے مطابق مصر کے تمام اعیان و اشراف کی دھوم دھام سے ایک دعوت کی، جس میں علماء، صلحاء، مشائخ، طلبہ علم اور ادباء غرض ہر طبقہ کے لوگ شریک تھے۔

دعوت کے بعد آپ نے سب کو ایک مجلس میں جمع کیا اور اپنی محنت ان کے سامنے پیش کی، لوگ انکشت بدنداں تھے، انہیں حیرت تھی کہ ہندوستان کے غریب الوطن مسافر نے یہ کیا کارنامہ انجام دیا، اور بالاتفاق سبھی حاضرین نے ان کی جلالت قدر کا اعتراف کیا، مصر کے مسلم الثبوت اساتذہ اور سربراہان علماء نے نہایت فراخ دلی کے ساتھ اس پر اپنی تقریباتیں مثبت کیں۔

الحمد للہ یہ تقریب ۱۸۱۷ھ میں ”غیظ المعدیہ“ میں ہوئی، زبان حال پر اس وقت بلند پایہ قدیم شاعر کا یہ مشہور و معروف شعر آ گیا ہوگا: ے

أنا ابن جلا و طلاع الثنایا متنی أضع العمامة تعرفونی
ترجمہ: میں اس شخص کا بیٹا ہوں جس کا ہر امر واضح تھا اور گھاٹیوں کو پار کرنے والے کا بیٹا ہوں، جب میں اپنے سر پر عمامہ (خود) رکھوں گا تب تم مجھے پہچانو گے۔

آپ کی تالیف مفکر اسلام کی نظر میں : مولانا سید ابوالحسن علی حسنی

ندویؒ نے حیدرآباد شہر میں ۱۱/ اکتوبر/ ۱۹۸۲ء میں منعقد عمر یک سیمینار میں اپنی تقریر میں سید مرتضیٰ زبیدیؒ بلگرامی کی معرکہ آرا تصنیف ”تاج العروس“ کی افادیت اور اس کے محرک کے سلسلہ میں کہا ہے:

”میں نے ابھی آپ کے سامنے قاموس کا نام لیا ہے، میں جن زبانوں سے واقف ہوں ان میں میری معلومات میں کسی لغت کی اتنی مفصل شرح نہیں ملتی جیسے ”قاموس“ کی شرح ”تاج العروس“ ہے، جس کے مصنف ہمارے جوار (اودھ، یوپی) کے ایک فرزند فخر ہندوستان علامہ سید مرتضیٰ بلگرامیؒ ہیں، جو ”زبیدی“ کی نسبت سے مشہور ہیں، یہاں تک کہ بہت سے اچھے پڑھے لکھے لوگ ان کو یمنی سمجھتے ہیں، اس کتاب کو مصنف ہی کی زندگی میں (مجازاً نہیں حقیقتاً) سونے میں تو لا گیا، اس وقت کے عظیم ملوک و سلاطین نے ان کو اپنے ملک میں آنے کی دعوت دی اور ان سے سندلی۔

ف: ”تاج العروس“ کی اس قدر دانی کو معلوم کر کے دل باغ باغ ہو گیا، مگر افسوس کہ جماعت علماء اس کی عظمت و منزلت سے واقف ہی نہیں تو قدر کیا کریں گے؟ واللہ الموفق۔

اللہ تعالیٰ کا فضل ہے کہ حضرت مصلح الامت مولانا شاہ وصی اللہ ایک ادب کی کتاب ”کفایۃ المتحفظ“ کے درس کے سلسلہ میں ہر کلمہ کی تحقیق کے لیے قاموس و صراح کے مطالعہ کی تاکید فرماتے تھے۔ افسوس کہ ”تاج العروس“ آپ کے کتب خانہ میں موجود نہ تھی، ورنہ اس کو خود بھی دیکھتے اور ہم سب کو اس کا امر فرماتے۔ اللہ تعالیٰ نے اپنے فضل سے اس اہم کتاب کا انتظام اس حقیر

کے کتب خانہ دارالمعارف الاسلامیہ میں فرمادیا ہے۔ (مرتب)
 ”شرح احیاء العلوم“ لکھنے کے اسباب: سید علامہ نے شرح احیاء
 العلوم کے لکھنے کے اسباب اپنی شرح ”اتحاف السادة المتقين“ کے جزء
 اول میں بیان کیا ہے، چنانچہ علامہ موصوف رقم طراز ہیں:

”اس کتاب کی شرح لکھنے کے تین اسباب ہیں: (۱) سب سے بڑا سبب
 تو یہ ہے کہ اس کتاب میں اہل دین اصحابِ خیر صالحین کے تذکرے ہیں،
 اور ان کی محبت ہی اس کتاب کی شرح لکھنے کی سب سے بڑی محرک ہے۔

(۲) دوسرا اہم سبب اس کتاب کی شرح لکھنے کا یہ ہے کہ جو بھی اس کتاب
 کا مطالعہ کرے وہ اس سے نفع حاصل کرے، اس لیے کہ اس میں اعمالِ صالحہ اور
 امورِ مہمہ کا ذکر ہے، اور جناب نبی کریم صلی اللہ علیہ وسلم نے اعمالِ خیر پر ثواب کا وعدہ فرمایا
 ہے، موت کے بعد آنے والی صدیوں پر مشتمل زندگی میں نفع پہنچانے والے
 اعمال کا ذکر ہے۔

(۳) تیسرا سبب اس تالیف کا نفس کو آمادہ کرنا ہے ان صالح امور پر چلنے
 اور ان کی حمایت کرنے پر اور اخلاقِ سینہ سے باز رہنے پر، ان باتوں کو گرہ میں
 باندھ لینے پر جو اللہ تعالیٰ سے قرب کا سبب بنتی ہوں، محنت اور کوشش پر جو
 آخرت کے فوز و فلاح پر منتج ہو، اُمید ہے کہ یہ معاملہ اللہ تعالیٰ کے وہاں نفع بخش
 ثابت ہو، اس لیے کہ نفس تو برائی ہی کا حکم دیتا ہے، دعا ہے کہ اللہ تعالیٰ اپنی
 رحمت کاملہ سے اس کا تدارک فرمادے، اور شیطان دھوکہ سے نفس کی ہلاکت پر
 حریص ہے، اللہ تعالیٰ کا لطف و اعانت اور طاعت میں مجاہدہ برنفس، امورِ حسنہ میں

مخالفت پیش آجانے سے نفس کا رُک جانا بجاؤ کا ذریعہ بن سکتا ہے، اللہ تعالیٰ کا ارشاد ہے:

{ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا }

ترجمہ: جن لوگوں نے ہماری راہ پر چلنے کی کوشش کی ہم ان کو اپنی راہوں کی ہدایت عطا کر دیتے ہیں۔

آپؐ کی طرف عام رجوعات: چنانچہ محبین و شائقین ہر چہا طرف سے اڈتے آتے تھے، مختلف آرزوئیں، مختلف سوالات اور مختلف مشکلات لے کر آتے اور تشریفی حاصل کر کے جاتے، ارشاد و ہدایت، درس و تدریس، وعظ و تذکیر اور خط و کتابت کا دریا بہہ رہا تھا، اور تشنہ کام اپنی تشنگی کو دور کر رہے تھے، وفات کے کچھ روز پیشتر تک اللہ تعالیٰ کی توفیق عمیم کا یہ بحرِ ذخا اسی طرح موجیں مار رہا تھا، کہ یکا یک اللہ جانے آپؐ نے کیا محسوس کیا کہ ”تاج العروس“ کا خاتمہ نگار لکھتا ہے:

”لَرِمَ دَارَهُ وَ احْتَجَبَ عَنْ اَصْحَابِهِ، وَ اعْتَكَفَ بِدَاخِلِ الْحَرِيمِ، وَ اَغْلَقَ الْبَابَ، وَ تَرَكَ الدُّرُوسَ وَالْاِقْرَائِىَ۔“

آپؐ نے اپنے گھر کو لازم کر لیا، اپنے اصحاب سے پردہ فرمایا، گھر کے اندرون میں رہے اور دروازہ بند کر لیا، اور پڑھنا پڑھانا چھوڑ دیا۔

وفات: اسی کے کچھ دن بعد قاہرہ میں طاعون کی وبا آئی، یہ ۱۲۰۵ھ کے شعبان کا مہینہ تھا، ”جامع الکبریٰ“ جو سید علامہ کے مکان کے روبرو واقع تھی وہیں جمعہ کی نماز پڑھنے کے لیے تشریف لے گئے، نماز سے فارغ ہوئے کہ

طاعون کا اثر محسوس کیا، وہاں سے لوٹے تو طاعون نے پوری طرح گھیر لیا، گھر لائے گئے، ان کی زبان بند ہو گئی، ہفتہ کا دن اسی خاموشی میں گزرا، اور اتوار کے روز علم و عرفان کا وہ آفتاب جو گنگا کے ساحل پر طلوع ہوا تھا نیل کی وادی میں غروب ہو گیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

”تاج العروس“ کے خاتمہ نگار نے لکھا ہے کہ سید علامہ نے اپنی زندگی میں مصر کے اندر ایک قبر اپنے لیے درسگاہِ سیدہ رقیہ میں بنوائی تھی، اور وہ اسی میں مدفون ہوئے۔ نور اللہ مرقدہ۔

(ماخوذ از: ”سید مرتضیٰ بلگرامی زبیدی“، مؤلفہ: ڈاکٹر خسانہ نکہت اور ام ہانی)

حضرت خواجہ نور محمد صاحب مہارومیؒ متوفی ۱۲۰۵ھ

شاہ نور محمد صاحب مہارومیؒ شاہ فخر الدین صاحبؒ کے محبوب ترین خلفاء میں سے تھے، مولانا غلام سرورؒ کا بیان ہے کہ حضرت مولانا کی جو عنایت بے غایت اور بے حد لطف و کرم ان پر تھا اتنا اپنے خلفاء میں سے کسی پر نہ تھا۔
ولادت اور خاندان: شاہ نور محمد صاحبؒ ۱۲/ رمضان المبارک ۱۲۰۲ھ مطابق: ۲/ اپریل ۱۷۳۰ء کو چوٹالہ میں پیدا ہوئے تھے، ان کے والد کا نام ہندال تھا، قوم سے کہل تھے۔

ابتدائی تعلیم اور بچپن کے حالات: شاہ نور محمدؒ کے والد چوٹالہ سے مہار آگئے تھے اور وہیں مستقل قیام فرمایا تھا، جب شاہ نور محمدؒ کی عمر پانچ سال کی ہوئی تو والد ماجد نے قرآن پاک پڑھنے کے لیے حافظ محمد مسعود کے پاس بٹھایا، ان ہی کی خدمت میں رہ کر شاہ صاحبؒ نے قرآن پاک حفظ کیا، اس کے بعد والد اور بھائیوں کی رائے سے طے ہوا کہ ان کو کسی کاروبار میں لگایا جائے، لیکن ان کی قسمت میں علم و عرفان اور سلوک و باطن کے اعلیٰ منازل مقدر ہو چکے تھے، اس لیے انہوں نے اس رائے کو پسند نہیں کیا اور تعلیم جاری رکھنے پر اصرار کیا، اور موضع بڈھیران تشریف لے گئے، وہاں کچھ عرصہ تحصیل علوم کے بعد موضع بہلانہ آئے، یہاں شیخ احمد کھوکھر سے چند کتابیں پڑھیں، اس کے بعد ڈیرہ غازی خان چلے گئے، یہاں شرح جامی تک علم حاصل کیا۔

لاہور میں تحصیل علم : ڈیرہ غازی خان کچھ عرصہ قیام کے بعد شاہ صاحبؒ لاہور آگئے، جب شاہ صاحبؒ لاہور آئے تو ان کے والدین کو اس کی خبر نہ تھی، چنانچہ بہت عرصہ تک ان کو سخت پریشانی رہی، انہوں نے لاہور میں سخت تکلیفیں اٹھائیں، بعض اوقات گدائی کر کے پیٹ پالنا پڑا، لیکن شوق و ذوق میں کمی نہیں آئی، بلکہ اور زیادہ انہماک کے ساتھ کسبِ علوم میں مشغول ہو گئے۔

دہلی میں آمد : لاہور سے شاہ نور محمدؒ نے تکمیلِ تعلیم کے لیے دہلی کا رخ کیا، اس زمانہ میں نواب غازی الدین خان کے مدرسہ کی بہت شہرت تھی، چنانچہ اسی مدرسہ میں داخل ہو گئے اور حافظ برخوردار جی سے کافی پڑھنا شروع کر دیا، شاہ فخر صاحبؒ ابھی اورنگ آباد سے دہلی نہیں آئے تھے، میاں برخوردار جی اس مدرسہ میں درس دیتے تھے، ان کے متعلق شاہ نور محمد صاحبؒ فرمایا کرتے تھے کہ ”میاں برخوردار جیؒ اچھے آدمی تھے اور صاحبِ نسبت تھے۔“ وہ چشتیہ سلسلہ میں بیعت تھے، شاہ نور محمدؒ پر خاص التفات تھا، دن میں ایک مرتبہ کھانا کھاتے تھے اور شاہ نور محمدؒ کو ساتھ کھلاتے تھے، انہوں نے اپنے اس عزیز شاگرد کو قطبی کا درس دینا شروع کیا، ابھی تکمیل نہ ہوئی تھی کہ ان کو گھر جانا پڑا اور شاہ نور محمدؒ کا سلسلہٴ تعلیم یک لخت منقطع ہو گیا۔

شاہ فخر صاحبؒ سے تحصیل علم : شاہ نور محمد صاحبؒ اب طالب کی حیثیت سے شاہ فخر صاحبؒ کی خدمت میں حاضر ہونے لگے، آپ شاہ فخر صاحبؒ کے بحرِ علمی کو دیکھ کر حیرت زدہ سے ہو گئے، اب تک آپ چھوٹے چھوٹے مدرسوں میں معمولی معمولی استاذوں سے پڑھ رہے تھے، اب ایک ایسے عالم کے پاس پہنچنے

کی سعادت حاصل ہوئی تھی جو علم کا ایک بحر ذخار تھا، چنانچہ ایک مرتبہ ان کے تخر علمی کا ذکر کرتے ہوئے بے اختیار پکار اٹھے تھے: ”سبحان اللہ، بحر علوم بودند۔“
 شاہ نور محمدؒ نے قطبی کا سبق لینا شروع کیا، ابھی کتاب ختم نہ ہوئی تھی کہ شاہ صاحبؒ نے فرمایا: ”تم علم ظاہری میں اپنا وقت ضائع نہ کرو، جتنا پڑھ لیا ہے وہ ضرورت کے لیے کافی ہے، اب اُس علم میں مشغول ہو جاؤ جس کے تم لائق ہو۔“
 اس بیان سے یہ خیال ہوتا ہے کہ شاہ صاحبؒ نے علوم ظاہری کا خاتمہ قطبی ہی پر کر دیا تھا، لیکن ”تکملہ سیر الاولیاء“ سے معلوم ہوتا ہے کہ شاہ نور محمد صاحبؒ نے اور زیادہ اکتسابِ علوم کیا تھا اور حدیث کی سند بھی لی تھی۔

بیعت: شاہ نور محمد صاحبؒ نے ۱۱۶۵ھ مطابق: ۱۷۵۱ء میں شاہ فخر صاحبؒ کے دستِ حق پرست پر بیعت کی، شاہ فخر صاحبؒ کے دہلی تشریف لانے کے بعد وہ پہلے شخص تھے جس نے ان سے بیعت کی۔

پاک پٹن اور مہار میں قیام: بیعت کرنے کے کچھ عرصہ بعد شاہ فخر صاحبؒ نے پاک پٹن کا قصد کیا، شاہ نور محمد صاحبؒ اس سفر میں ان کے ہمراہ روانہ ہوئے، جب دونوں پاک پٹن پہنچ گئے تو شاہ فخر صاحبؒ نے شاہ نور محمدؒ کو مہار جا کر اپنی والدہ سے ملنے کا حکم دیا، تعمیل ارشاد میں وہ وطن روانہ ہو گئے، کچھ دن یہ قافلہ پاک پٹن میں مقیم رہا، اس کے بعد شاہ فخر صاحبؒ دہلی تشریف لے آئے اور یہ لوگ وطن واپس ہو گئے۔

مہار میں قیام کی ہدایت: ایک دن شاہ فخر الدین صاحبؒ نے شاہ نور محمدؒ سے فرمایا: ”اے نور محمد! خلق رابا تو کارخواہ بود۔“ یہ سن کر آپؒ کی حیرت و تعجب

کی انتہانہ رہی، عرض کیا: ”میں ایک کمترین پنجابی ہوں، کس طرح اس اعلیٰ مرتبہ کے لائق سمجھا گیا؟“، لیکن وہ مرشدِ کامل جس کی نظر میں کیمیا کا اثر تھا اس پنجابی کی صلاحیتوں سے واقف تھا، اس نے اپنے مرید کے تعجب کو دیکھا اور خاموش ہو گیا، کچھ دنوں بعد خلافت عطا فرما کر مہار میں قیام کا حکم دیا، مرید نے فوراً تعمیل کی اور مہار روانہ ہو گئے۔

مہار میں قیام خانقاہ: مہار پہنچ کر شاہ نور محمد صاحبؒ نے مسندِ ارشاد بچھائی، خلوص و حقانیت کا اثر یہ ہوا کہ بہت ہی جلد خلقت کا ہجوم ہونے لگا، ایک مرتبہ ایک شخص مہار سے دہلی آ رہا تھا، شاہ نور محمدؒ نے اس سے کہا کہ شاہ فخر صاحبؒ کی خدمت میں حاضر ہونا، سلام عرض کرنا اور کہنا کہ آں جناب کی توجہ سے یہاں خوب روشنی دیکھی، وہ شخص دہلی آیا، اور جب شاہ فخر الدینؒ کی خدمت میں حاضر ہو کر پنجابی زبان میں سلام عرض کرتے ہوئے کہا کہ آپ کی توجہ سے خوب روشنی دیکھی، اپنے مرید کی کوششوں کی کامیابی کا حال سن کر شاہ فخر صاحبؒ پر ایک عجیب کیفیت طاری ہو گئی، کئی مرتبہ یہ جملہ دوہرا کر سنا، پھر فرمایا: ”میاں نور محمد مریدِ خوب است و نسبتِ شائستہ بہم رسانیدہ۔“ (میاں نور محمد بہت اچھے آدمی ہیں، اور انہوں نے مناسب نسبت مع اللہ حاصل کی ہے۔)

شاہ نور محمد صاحبؒ کی خانقاہ کے متعلق ”نافع السالکین“ میں لکھا ہے کہ

ہزاروں آدمی وہاں حاضر ہوتے ہیں اور زیارت کرتے ہیں۔

درستیِ اخلاق و اتباعِ شریعت کی عظمت: شاہ نور محمدؒ اپنے مریدوں کو درستیِ اخلاق اور اتباعِ شریعت کا درس دیتے تھے، ان کے ملفوظات میں ان ہی

دو چیزوں پر جگہ جگہ زور دیا گیا ہے، اخلاقی تعلیم میں خاص طور سے ان باتوں پر زور دیتے تھے:

(۱)..... اوّل یہ کہ کسی پر غصہ نہ کریں، غصہ باطن میں جو ہر ہے، اس کے اظہار سے نورِ معرفت ختم ہو جاتا ہے۔

ف: سبحان اللہ، کیسی حقیقت آشکارا فرمائی، جو ہر وقت یاد رکھنے کے لائق ہے۔ مرتب۔

(۲)..... دوسرے یہ کہ اگر کوئی کسی کی شکایت کرے تو اس کو خیر کی طرف مائل کرنا چاہیے۔ (یعنی اس کی اچھی تاویل کرنی چاہیے۔ مرتب)

(۳)..... عام امور میں محاسبہ نہیں کرنا چاہیے۔ (یعنی معاملات میں لوگوں سے محاسبہ کرنے سے وحشت و اجنبیت پیدا ہوگی، جو یقیناً باہم دوری کا سبب ہوگا۔ واللہ اعلم۔ مرتب)

ان تینوں ہدایتوں میں اخلاقی اصلاح کا راز مضمّن تھا، اور تمام اخلاقی زندگی ان ہی کے گرد گھومتی ہے۔ خواجہ گل محمد احمد پورئی نے ان اصولوں کی تشریح کی ہے، ان کی حقیقت و ماہیت کو سمجھایا ہے۔

ف: کاش کہ اس کی تشریح کا علم ہوتا تو بصیرت حاصل ہوتی۔ (مرتب)

شاہ نور محمد صاحب[ؒ] اتباعِ شریعت کی بھی خاص تلقین فرمایا کرتے تھے، ان کے دل میں شریعت کا بڑا اہتمام تھا، آپ کے اتباعِ شریعت کا یہ حال تھا کہ کہا کرتے تھے کہ ”جو چیز حضور صلی اللہ علیہ وسلم سے مروی نہ ہو اس پر بغیر ضرورت کیوں عمل کیا جائے؟“

ف: ماشاء اللہ، کیا خوب بات ارشاد فرمائی۔ (مرتب)۔

شاہ نور محمد صاحبؒ اپنے مریدوں کو اللہ تعالیٰ کی مخلوق کے درمیان رہ کر اصلاحی جدوجہد کرنے کی ہدایت فرمایا کرتے تھے، افاضہٴ خلق ان کی نظر میں اہم ترین کام تھا، ایک مرتبہ ایک بزرگ کا قصہ سنایا کہ ان کے دل پر عنایاتِ الہی نازل ہونی شروع ہوئیں، تو اس خیال سے کہ تنہائی میں شاید اس میں اور ترقی ہو گوشہ نشین ہو گئے، فوراً قلبی کیفیات بند ہو گئیں، شاہ صاحبؒ اپنے مریدوں کو سمجھایا کرتے تھے کہ ”عوام میں رہ کر ان کی اصلاح کی کوشش کرنا سب سے بڑی عبادت ہے۔“

ف: ماشاء اللہ، کتنی اچھی تعلیمات و ہدایات ہیں، جن پر ہم سب کو عمل کرنا موجب سعادت و کرامت ہے۔ واللہ الموفق۔ (مرتب)۔

وحدت الوجود کے متعلق شاہ صاحبؒ کا مسلک وہی تھا جو شاہ کلیم اللہ صاحبؒ کا تھا، اس مسئلہ میں عوام کی گفتگو کو ناپسند فرماتے تھے۔

ف: حضرت حکیم الامت مولانا اشرف علی تھانویؒ اور مصلح الامت حضرت مولانا شاہ وصی اللہ صاحبؒ کا بھی یہی مسلک تھا۔ (مرتب)۔

قبلہٴ عالم کے ارشاد و تلقین کا اثر مریدوں پر بہت گہرا ہوتا تھا، ایک مرتبہ فرما رہے تھے کہ ”جو کسی سے ناخوش ہو تو اسے خوش کرنا چاہیے۔“ حافظ محمد جمالؒ پر ان کلمات کا ایسا اثر ہوا کہ فوراً وہاں سے اٹھ کر اپنے دشمن کے قدموں پر سر رکھ دیا۔

ف: سبحان اللہ! یہ عمل ہے تعلیم شیخ پر، لیکن اب ایسا نہیں ہے، بلکہ جس قدر شیخ

اخلاقیات پر کلام کرتا ہے اس کا کوئی اثر مریدین قبول نہیں کرتے، بلکہ برعکس حال دیکھا جاتا ہے، تو پھر باطنی ترقی کیسے ہو؟ (از: مرتب عفی عنہ)

”مناقب المحبوبین“ میں ایک عورت کا واقعہ درج ہے کہ تھوڑی دیران (حضرت شیخ مذکور الصدر) کی مجلس میں بیٹھ کر اس کی یہ حالت ہو گئی کہ وہ کلام عرفان تو حید بیان کرنے لگی۔

وفات: ۳ / ذی الحجہ / ۲۰۵ھ مطابق ۹۰ء کو ان کی روح قفسِ عنصری سے پرواز کر گئی۔ اناللہ وانا الیہ راجعون۔

کسی نے تاریخِ وفات کہی ہے: ”حیف واویلا! جہاں بے نور گشت۔“

۱۲۰۵ھ

مزار مبارک تاج سرور میں ہے، وہاں حضرت بابا فریدؒ کے پوتے اور شیخ بدرالدین سلیمانؒ کے تاج الدین سرور آسودہ ہیں، اور ان ہی کی نسبت سے اس جگہ کا نام تاج سرور ہو گیا، فریدی خانوادہ کے لوگ بکثرت وہاں آباد ہیں، اس بنا پر اسے بستی چشتیاں بھی کہا جاتا ہے، شاہ نور محمد صاحبؒ کو تاج سرور صاحبؒ کے مزار سے بڑی عقیدت تھی، ہر جمعہ کو وہاں جاتے تھے، اور وہیں خانقاہ بھی قائم کر لی تھی۔ (تاریخ مشائخ چشت/صفحہ: ۲۲، مؤلفہ پروفیسر خلیق احمد نظامی)

حضرت سید علی رمزا الہی حیدر آبادی متوفی ۱۲۱۰ھ

نام و نسب: آپؒ ساداتِ حسینٰی میں سے تھے، نسب کا شجرہ اس طرح ہے: سید علی بن سید عبدالحسین راز بن سید مرتضیٰ اصفہانی بن سید علی المشہدی عرف مرزا بزرگ۔ ایران سے ہند میں آمد: آپؒ کے نانا سید محمد بن سید ابراہیم ایران سے ہمایوں بادشاہ کے ہمراہ ہند میں آئے تھے، آپؒ کے آبا و اجداد امامیہ مذہب سے متعلق تھے، اوائل جوانی میں اللہ تعالیٰ کی رحمت و عنایت سے آپؒ کے دل میں فقراء کی محبت پیدا ہوئی کہ آپؒ والدین کے عقائد کے منکر ہوئے، رفتہ رفتہ والد کو یہ بات معلوم ہوئی، سخت ناخوش ہوئے، فرمایا: ”کیا کروں؟ محبت پدری مانع ہے، نہیں تو ابھی اس کا کام تمام کر دیتا“ اور فرمایا: ”اگر کوئی یہ کام کرے تو میں اس سے قصاص نہیں چاہوں گا“ تمام اعزہ و اقارب جانی دشمن بن گئے، آپؒ کے والدین حضرت بندہ علی قادری سے محبت و اعتقاد رکھتے تھے۔

بیعت و خلافت: ایک روز وہ اتفاقاً حضرتؒ کی خدمت میں آئے اور آپؒ بھی ہمراہ تھے، حضرتؒ نے آپؒ کے حال پر ایسی مہربانی اور شفقت کی کہ آپؒ حضرت پر فریفتہ ہو گئے، کبھی کبھی حضرت کی خدمت میں آمد و رفت کرتے رہے، حضرتؒ کی صحبت کی برکت سے تصوف و معرفت الہی کا شوق دل میں موجزن ہوا، یہاں تک کہ آپؒ ۱۱۷۴ھ ماہ رمضان شب جمعہ کو حضرتؒ کی بیعت سے مشرف ہوئے، آپؒ کی توجہ کی برکت سے منازل سلوک طے کرنے لگے،

آہستہ آہستہ غضب و غصہ سے خارج ہوئے، پھر آپؐ کو استخارہ کی اجازت ملی۔ آپؐ کے وظائف: چند روز کے بعد وظیفہ استغفار پر مامور ہوئے، پھر چند مدت تک درود شریف کا وظیفہ جاری رکھا، پھر ذاکرین کے حلقہ میں شریک ہوئے، یعنی اسم ذات ”اللہ“ کا شغل شروع کیا، پھر ذکر قلبی ”اللہ“ یا جس دم کا وظیفہ کرتے رہے، اس ریاضت شاقہ و محنت شدیدہ کے بعد آپؐ کو کشفِ باطن و تصفیہٴ دل حاصل ہوا، آپؐ کے پیر نے فرمایا: ”با خدا دیوانہ و با مصطفیٰ ہشیار باش۔“ یعنی شریعت کے طریقہ پر ثابت قدم و راسخ دم رہ، ہشیاری سے یہی مراد ہے، اور اللہ تعالیٰ کی محبت میں دیوانہ و آشفتمند رہ، آپؐ سے منقول ہے کہ آپؐ رات دن میں اٹھارہ ہزار مرتبہ ذکر اللہ کرتے تھے، سات سال تک برابر مداومت فرماتے رہے، اور غذائے قلیل ایک وقت کی کھاتے تھے۔

ف: حضرت مصلح الامتؐ اسم ذات کے ذکر کی تلقین ہی نہیں؛ تاکید فرماتے تھے، چھ ہزار کم از کم، اوسط بارہ ہزار اور اعلیٰ درجہ چوبیس ہزار فرماتے تھے، یوں اس سے بھی زیادہ ہمارے مشائخ کا ورد ہوا ہے، اللہ تعالیٰ ہم سب کو ذکر کثیر کی توفیق مرحمت فرمائے، تاکہ تصفیہ و تزکیہٴ نفس کی دولت نصیب ہو۔ (مرتب)

زیارتِ قبور کی عادت: مرشد کی اجازت سے قبور کی زیارت کو جایا کرتے، بعض وقت آپؐ کو کشفِ قبور بھی ہوتا تھا، آپؐ ایک روز ایک قدیم قبر کے پاس بیٹھے، معلوم ہوا کہ قبر میں آگ کے شعلے افروختہ ہیں، یہ حالت دیکھ کر آپؐ مکان پر لوٹ آئے اور مرشدؒ سے اس کا ذکر کیا، مرشدؒ نے فرمایا: ”تعجب ہے کہ آپؐ نے کچھ نہیں کیا، وہاں کچھ پڑھنا، تلاوت کرنا چاہیے تھا اور توجہ دینا چاہیے

تھا، تا کہ قبر کی آگ فرو ہوتی، پس وہاں جاؤ۔“ آپؑ متواتر تین روز تک آتے رہے، مگر کچھ نہیں ہوا، آخر چوتھی مرتبہ میں فرمایا کہ ”قبر کے پائیں رہو اور قرأت کرتے جاؤ، ایک ہفتہ تک اسی طرح عمل کیا، پھر آپؑ کے مرشدؒ رونق افزا ہوئے اور قبر پر بیٹھے، خوب گریہ وزاری کی، قبر کی آگ اس روز سے فرو ہو گئی، آپؑ نے ۱۲۰۲ھ میں عالم رویا میں چند اشغالِ قادریہ حضرت سید عبدالقادر ملکا پوریؒ سے پائے، اور ”مشکوٰۃ النبوة“ کے مؤلف آپؑ کی خدمت میں فیض یاب ہوئے ہیں، ”مشکوٰۃ النبوة“ میں آپؑ کے واقعات و حالات شرح و بسط سے لکھتے ہیں۔

عبرت ناک واقعہ: مؤلف مذکور ایک مقام میں لکھتے ہیں کہ میں ایک روز جناب رمز الہی کا رسالہ نقل کر رہا تھا، حضرتؒ کے نام کے ساتھ جو لقب تھا اس کو تخفیفاً ترک کر دیتا تھا، ایک روز آپؑ آئے اور کہا کہ ”اے علی پیراں! میں نے مکتوباتِ مجددیہ میں دیکھا ہے کہ مجددِ رحمۃ اللہ علیہ نے حضرت باقی باللہؒ کے لقب میں اختصار فرمایا، اس رات آں حضرت صلی اللہ علیہ وسلم کی مجلس میں باریاب نہیں ہوئے، دوسرے دن مشرف ہوئے، آں حضرت صلی اللہ علیہ وسلم نے فرمایا: ”اے احمد! تو نے ہمارے شیخ کے نام کو سہواً ترک کر دیا، اس لیے ہماری مجلس سے محروم رہا۔“ آپؑ نے سہو کی مغفرت چاہی، علی پیراں کہتے ہیں کہ میں یہ نقل سنتے ہی نادوم و پشیمان ہوا اور اپنے قصور کا معترف ہوا، اور یہ امر حضرت رمز الہیؒ کی کرامات سے تھا۔

ف: مگر افسوس کہ عموماً ہم لوگ القابِ شیخ میں اختصار کو اختیار کرتے ہیں، اس واقعہ سے خوب معلوم ہوا کہ اس سے اجتناب کرنا چاہیے، اس لیے کہ یہ فیض باطن سے حرمان کا سبب بن سکتا ہے۔ (مرتب)

ارشادات: ”مشکوٰۃ النبوة“ میں مذکور ہے کہ آپؐ نے فرمایا کہ ”کشفِ قبور دو قسم کا ہے، ایک علمِ دعوت سے متعلق ہے، اور یہ اہل قبور کے معاینہ اور مشاہدہ پر موقوف ہے، دوسرا تصفیۂ باطن و مکاشفہٗ روحانی سے متعلق ہے، یہ قسم صرف دوستانِ حق کو نصیب ہوتی ہے۔

تصانیف: آپؐ صاحبِ تصانیف تھے، آپؐ کے چند رسائلِ تصوف میں ہیں، مثلاً ”کنزِ مخفی، واعظ الجانین، فتاویٰ العشاق، توحید نامہ“ وغیرہ۔

وفات: ۱۲ / محرم الحرام / بروز پنجشنبہ ۱۰۲۱ھ میں آپؐ کی وفات ہوئی۔ انا لله وانا اليه راجعون۔ مکہ مسجد میں نمازِ جنازہ ادا کر کے بیرونِ شہر حیدرآباد دکن محلہ یاقوت پور میں مشرقی جانب رستم دل خان مرحوم کے احاطہ کے اندر صحن مسجد میں مدفون ہوئے، بعد میں علیحدہ مسجد کے صحن میں بطریق اہل سنت والجماعت دفن کیے گئے۔ نور اللہ مرقدہ۔ (محبوب التواریخ: ۱/۵۴۹)

حضرت مجاہد ملت سراج الدولہ شہیدؒ متوفی ۱۷۱۵ھ

نام و نسب: نام مرزا محمد، خطاب سراج الدولہ، والد کا نام زین الدین احمد خان، نانا کا نام علی وردی خان ہے، جو حاکم بنگال تھے۔

ولادت: بعض حضرات نے تاریخ ولادت ۱۷۱۹ء کہی ہے، لیکن اغلب یہ ہے کہ ۱۷۳۸ء میں ولادت ہوئی۔

تعلیم و تربیت: سراج الدولہ کے نانا علی وردی خان نے سراج الدولہ کو گود لے کر ان کی پرورش اور تعلیم و تربیت اپنے ذمہ لی، بہترین اساتذہ مقرر کیے، اور وہ تھوڑے ہی عرصہ میں تمام علوم مروّجہ سے فارغ ہو گئے، فن سپہ گری کے نکات خود علی وردی خان نے انہیں سکھائے تھے، تدبیر اور تنظیم کے امور ذہن نشین کرائے اور ہر معرکہ میں انہیں ساتھ رکھا، میدان داری کی عملی ترتیب دی، پھر ملک کی عنان ان کے سپرد کر کے خود ان کے حسن انتظام کا مشاہدہ کیا اور جب سمجھ لیا کہ یہ نوعمر شہزادے حکومت کا بوجھ اٹھا سکتے ہیں تو اپنے جانشین بنا کر سند دے دی۔

علی وردی خان کی حکومت کے آخری چار برس میں سراج الدولہ ملک کے عملی حکمراں تھے، ان کا انداز حکومت بالکل علی وردی خان کے طرز پر تھا، اور علی وردی خان اپنے لگائے ہوئے پودے کو سرسبز ہوتا دیکھ کر مطمئن تھے، انہوں نے آپ کے لیے ”سراج الدولہ“ کا خطاب عالم شہزادگی میں دربارِ دہلی سے حاصل کیا تھا اور آپ اسی نام سے مشہور ہوئے، آپ کا نکاح ایرج خان کی لڑکی لطف النساء سے ہوا تھا۔

شاہی لباس میں درویشِ کامل : سراج الدولہؒ ایک نہایت خوبصورت نوجوان تھے، آپؒ کو علی وردی کبھی اپنی آنکھوں سے دور نہ ہونے دیتے، انہوں نے آپؒ کی پرورش اپنے بیٹے کی طرح کی، ہر معاملہ میں ان کو فوقیت دیتے، اسی خصوصی تربیت کی وجہ سے سراج الدولہؒ میں وہ تمام خصائل موجود تھے جو خود علی وردی خان میں تھے، وہ جس بات کا ارادہ فرماتے اس کی تکمیل میں تمام صلاحیتیں صرف فرما دیتے، آپؒ غریبوں کے ہمدرد تھے، آپؒ سے کسی کی تکلیف برداشت نہ ہوتی، دشمنوں پر بھی رحم کے قائل تھے، اپنے جانی دشمنوں کو بھی آپؒ نے امان دی تھی، ہمیشہ بزرگوں کا ادب کرتے، حتیٰ کہ میرجعفر جیسے شخص کو بھی آپؒ نے معاف کر دیا اور یہی آپؒ کی بربادی کا سبب ہوا۔

ف: ممکن ہے کہ بفضلہ تعالیٰ یہی عمل آخرت کی شادابی کا سبب ہو جائے۔ وما ذلک علی اللہ بعزیز۔ (مرتب)

دیگر شہزادوں یا حکمرانوں کی طرح آپؒ عورتوں کی مجلس منعقد نہیں کرتے تھے، نہ ہی آپؒ کو رقص و سرود سے کوئی دل چسپی تھی، آپؒ ابتداء ہی سے ان تمام باتوں کو نفرت کی نگاہ سے دیکھتے تھے، نظم و نسق میں علی وردی خان کی طرح بڑی فیاضی سے کام لیتے تھے، نماز، روزے اور تلاوت کے پابند تھے، آپؒ کے حسن تدبیر اور شجاعت کے دشمن بھی قائل تھے، انگریزوں کو بھی آپؒ کی قابلیت کا احساس تھا، جہی انہوں نے اندرونی سازشیں کر کے آپؒ کے دور حکومت کو ناکام بنانے کی کوششیں کی تھیں۔

نواب سراج الدولہؒ کا دربار: نواب سراج الدولہؒ نے جب ۱۰/ اپریل/ ۱۷۵۶ء کو زمام حکومت سنبھالی اور صوبہ داری کی مسند پر بیٹھے تو آپؒ کے دربار میں

ملکی اور غیر ملکی امراء و عہدہ دار اور تاجرسب حاضر تھے، حاسدوں کو سراج الدولہ کی مسند نشینی ناگوار تھی، مگر کچھ نہ کر سکتے تھے، چوں کہ سراج الدولہ ان کی توقعات کے خلاف مسند پر بیٹھے تھے اس لیے سب کے چہرے اترے ہوئے تھے۔

رسم مسند نشینی: رسم مسند نشینی کا قاعدہ یہ تھا کہ ہر امیر باری باری سراج الدولہ کے حضور علی وردی خان کی موت کی تعزیت کرتا، پھر مسند نشینی کی مبارک باد دے کر نذر پیش کرتا، امراء کے بعد تاجروں نے بھی نواب کی خدمت میں نذریں گزاریں، جن میں فرانسیسی کمپنیوں کے نمائندے بھی تھے، لیکن ایسٹ انڈیا کمپنی کا کوئی آدمی دربار میں شریک نہیں ہوا، سراج الدولہ کو جب یہ بات محسوس ہوئی تو آپ نے میر جعفر کو مخاطب کیا اور سوال کیا کہ انگریزوں کا نمائندہ کیوں نہیں آیا؟ چوں کہ سراج الدولہ نے بھرے دربار میں صرف میر جعفر کو مخاطب کیا تھا اس لیے میر جعفر کو احساس ہوا کہ شاید سراج الدولہ پر اس کی خفیہ حرکات کا انکشاف ہو چکا ہے۔ (سراج الدولہ / صفحہ: ۴۴)

ف: چنانچہ پلاسی کی جنگ کے دوران ننگ ملک و قوم میر جعفر کا انگریزوں کے ساتھ رابطہ عیاں ہو گیا اور اس نے کھل کر انگریزوں کا ساتھ دیا اور ملک و قوم کو تباہ و برباد کیا۔ اسی کو علامہ اقبال نے یوں کہا ہے:۔

جعفر از بنگال و صادق از دکن ننگ آدم، ننگ دین، ننگ وطن
اور یہ کوئی تعجب کی بات نہیں ہے، چوں کہ ہر زمانہ میں مارا آستین منافقین
اور اعداء ملک و قوم پیدا ہوتے رہے ہیں، جنہوں نے معمولی دنیوی وجاہت و
دولت کے لیے ایمان اور دین و دیانت کو برباد کر دیا، نیز آخرت کو بھی تباہ کر دیا۔
چنانچہ سید الانبیاء صلی اللہ علیہ وسلم کے ساتھ غزوہ اُحد کے موقع پر منافقین بھی گئے،

مگر راستہ سے واپس ہو گئے، جس کی نحوست سے شاید ابتدائی مرحلہ میں شکست کی صورت پیدا ہوئی، مگر اللہ تعالیٰ کی رحمت اور نبی کریم ﷺ کی برکت سے مبدل بہ فتح ہو گئی، اسی طرح منافقت و خیانت کا معاملہ بادشاہ عادل سراج الدولہ کے ساتھ میر جعفر نے کیا، جس کی وجہ سے سراج الدولہ کی فوج شکست کھا گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ (مرتب)

اب عبرت و نصیحت کے لیے ذرا پلاسی کی جنگ کی روئداد پڑھئے:

پلاسی کی جنگ: ۲۳ / جون ۱۷۵۷ء کو سراج الدولہ مع اپنے لشکر کے پلاسی (بنگل) کے میدان میں خیمہ زن تھے، آپ کے ساتھ اٹھارہ ہزار سوار، پچاس توپیں اور کچھ فرانسسی سپاہی تھے، کلایو کی فوج دریا کے اُس پار تھی، لیکن خوف زدہ تھی، اس معمولی سی فوج کا سراج الدولہ کے لشکر سے ٹکراؤ ظاہر کر رہا تھا کہ فرنگیوں کی مٹی خراب ہونے والی ہے، کلایو بار بار میر جعفر کے بھاری لشکر کو دیکھ رہا تھا، وہ جانتا تھا کہ جنگ کی صورت میں اس کی فوج سراج الدولہ کے لشکر کے سامنے چند گھنٹے بھی نہ ٹھہر سکے گی، اس کا دل خوف کے مارے دھڑک رہا تھا، اس کے پاس صرف ۳۲۰۰ سپاہی تھے، جن میں ۱۱۰۰ گورے اور ۱۰ توپیں تھیں، وہ بہت پریشان تھا، اسی پریشانی میں اس نے اپنی فوج کو حکم دیا کہ دریا پار کیا جائے، ابھی فوجیں دریا پار کر رہی تھیں کہ اسے میر جعفر کا ذب کا پیغام ملا، اس نے پیغام پڑھا تو یاس کے اندھیروں میں کچھ روشنی نظر آئی، میر جعفر نے اطلاع دی تھی کہ سراج الدولہ کا ارادہ منصورہ گنج جانے کا ہے، وہ وہیں مورچہ بنائے گا، اب تساہل کا وقت نہیں ہے، عجلت سے کام لیا جائے، جنگ میں جب آپ ہمارے قریب پہنچیں گے

تو میں اپنی فوجوں کے ساتھ آپ سے آملوں گا اور آپ کی پوری مدد کروں گا، چنانچہ یہ باتیں ہو رہی تھیں کہ اسی درمیان نواب سراج الدولہ کی فوج نے گولہ باری شروع کر دی، کلائیو انگریز کی فوجیں مقابلہ کے لیے تیار نہیں تھیں، لہذا ادھر ادھر منتشر ہونے لگیں، کلائیو نے ان کو روکا اور چھوٹی توپوں سے جوابی گولہ باری کرائی، اتفاقاً نواب کا قابل اعتماد سالار میرمدن جو انگریزوں کے سروں پر پہنچ چکا تھا کہ ایک گولی کا نشانہ بن گیا اور وہیں اس کی وفات ہو گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

چنانچہ اس کی وفات کے فوراً بعد اچانک جنگ کا نقشہ بدل گیا اور بارش کی وجہ سے توپ خانے کی بارود بے کار ہو گئی، ایسے میں غدار میر جعفر اپنے مقصد کی تکمیل کے لیے آگے بڑھا، اس نے ان سرداروں کو طلب کیا جن کو اس نے رشوت دے رکھی تھی، وہ سب کے سب سردار میر جعفر کے خیمے میں آگئے اور میدان خالی ہو گیا، میر جعفر کے سپاہی پہلے ہی ہٹ چکے تھے، اب سراج الدولہ نے حملہ کا حکم دیا تو سوائے چند جاں نثاروں کے کوئی آگے نہ بڑھا، فرنگیوں نے ان کو قتل کرنا شروع کر دیا اور آگے بڑھ کر نواب سراج الدولہ کے تمام مورچوں پر قبضہ کر لیا، خیمے خالی ہو چکے تھے، غداروں نے نواب سراج الدولہ پر بڑی کاری ضرب لگائی تھی، مگر وفادار فریز فرانسسی اور موہن لال مصروف جنگ تھے، سراج الدولہ لڑتے لڑتے دور نکل گئے تھے، بعد میں جب آپ نے پیچھے مڑ کر دیکھا تو کوئی نہیں تھا، اب سراج الدولہ کو بڑی مایوسی ہوئی، آپ نے ساتھ رہ جانے والے چند مشیروں سے مشورہ کیا اور جنگ کے میدان سے خیمے کا رخ کیا تو معلوم ہوا کہ فرنگیوں نے خیمے پر قبضہ کر لیا ہے، آخر کوئی صورت نہ دیکھ کر وہ ایک اونٹنی پر چند جاں نثاروں کے ساتھ

مرشد آباد روانہ ہو گئے، ۲۳ / جون ۱۷۵۷ء مطابق: ۱۱۷۱ھ شام تک حاکم بنگال بے یار و مددگار ہو چکے تھے۔ **إِنَّا لِلّٰهِ وَإِنَّا إِلَيْهِ رَاجِعُونَ**۔ (سراج الدولہ / صفحہ: ۸۳)

سراج الدولہ کی گرفتاری: آخر کار مرشد آباد پہنچ کر آپ نے اپنی بیوی لطف النساء اور اپنی لڑکی کو ساتھ لیا اور بھیس بدل کر ہجرت کا ارادہ کیا، نواب نے ایک غریب مزدور کا لباس پہنا اور آپ کی زوجہ نے فقیر کا چولا اختیار کیا، دونوں مرشد آباد کو خیر باد کہہ کر رات کی تاریکی میں دریا کے کنارے آ پہنچے، جہاں ایک وفادار خواجہ سرانے ان کے لیے کشتی کا انتظام کر رکھا تھا، وہ اس کشتی میں سوار ہو گئے اور چند دن بعد راج محل جا پہنچے، میاں، بیوی، لڑکی اور خواجہ سرا دریا کے کنارے کنارے جا رہے تھے، بھوک اور پیاس نے بہت پریشان کیا تو ایک باغ میں ٹھہر گئے، چونکہ تین روز سے بھوکے پیاسے تھے لہذا خواجہ سرانے کھجڑی پکائی اور اس چھوٹے سے قافلے نے کھائی، کھانا کھا کر کمریں سیدھی کرنے کو لیٹے ہی تھے کہ ایک راہ گیر نے پہچان لیا، جس نے راج محل کے حاکم میر جعفر کے چھوٹے بھائی کو خبر کر دی اور اس نے ان سب کو گرفتار کر لیا، میر جعفر کے داماد میر قاسم نے ان کے جواہرات چھین لیے اور انہیں زنجیروں میں جکڑ کر مرشد آباد پہنچا دیا، یہ زنجیریں ان کے ہاتھ پیروں میں نہیں بلکہ پوری قوم کے بچوں، بوڑھوں، جوانوں اور عورتوں کو پہنائی گئی تھیں، جن کی جھنکار دو سو برس تک ہندوستان کے گوشے گوشے میں سنی گئی۔ **فیا ویلاہ ویا حسرتاہ۔**

سراج الدولہ کے خواب و خیال میں بھی نہ تھا کہ میر جعفر قرآن پاک پر ہاتھ رکھ کر غداری کرے گا اور کلانیوں سے مل جائے گا، آپ کو اس قوم پر رونا آ رہا

تھا جس میں میر جعفر جیسے غدار بھرے ہوئے تھے، مرکزی حکومت کا آخری حصار گر چکا تھا، اس لیے کلائیوں نے غدار میر جعفر کو سراج الدولہ کی جگہ نواب بنا دیا اور اس سے انعامات کے علاوہ سارے جنگی اخراجات وصول کیے۔

سراج الدولہ کا قتل اور بنگال کی بد لیبی: جب ۱۴ / رمضان المبارک ۱۱۱۷ھ مطابق: ۲ / جولائی ۱۷۵۷ء کو میر جعفر کے سامنے دربار میں سراج الدولہ کو پیش کیا گیا تو آپ نے درباریوں سے کہا کہ میر جعفر غدار ہے، جس نے انگریزوں سے ملک و ملت کا سودا کیا ہے اور آج نواب بن کر ہمارے سامنے بیٹھا ہے، اگر اس کو یہی خواہش تھی تو مجھ سے کہہ دیتا، میں اس کے حق میں تخت سے دست بردار ہو جاتا، تاکہ یہ معصوموں کی آہوں کا سودا نہ کر سکتا، قوم کی عورتوں کی عصمت نہ لٹی، جوانوں کا خون نہ بہتا، دوستو! ابھی وقت ہے کہ ہم سب متحد ہو جائیں اور دشمنوں کو نکالنے کی کوشش کریں، سراج الدولہ کچھ اور کہنا چاہتے تھے کہ میر جعفر نے اپنے بیٹے میرن کی طرف اشارہ کیا، اس نے یہ سمجھ کر کہ کہیں آپ کی تقریر سے بغاوت نہ ہو جائے سراج الدولہ کے قتل کا حکم دے دیا۔

احسان فراموش قاتل: میرن نے جب سراج الدولہ کے قتل کا حکم دیا تو لوگوں میں ایک ہیجان پیدا ہو گیا، کوئی شخص خونِ ناحق کرنے پر رضامند نہ تھا، ہر ایک نے قتل کرنے سے انکار کر دیا اور اس امر پر نفرت کا اظہار کیا، آخر بڑی جدو جہد کے بعد ایک شخص ملعون مہدی بیگ آمادہ ہوا، جس پر ہر شخص نے لعنت بھیجی، یہ وہی تھا جوزین الدین احمد خان کے ٹکڑوں پر پلا تھا اور جس پر علی وردی خان نے بھی کافی عنایتیں کی تھیں، اس کی شادی بھی اشرف النساء بیگم زوجہ علی وردی

خان نے کی تھی اور اس پر ہمیشہ شفقت کا اظہار کیا تھا۔

قید خانہ میں جب وہ سراج الدولہ کے سامنے آیا تو سراج الدولہ نے اس سے پوچھا کہ کیا وہ اسے قتل کرنے کا ارادہ رکھتا ہے؟ اس پر اس ملعون نے نہایت حقارت سے اثبات میں جواب دیا، نواب موت کو سر پر منڈلاتے دیکھ کر آخری سجدے میں جا گرے اور اللہ تعالیٰ سے اپنے گناہوں کی معافی مانگنے لگے، پھر مہدی بیگ سے کچھ کہنا چاہتے تھے کہ اس نے تلوار کا وارکرا دیا، نواب مجروح ہو کر سر کے بل گر گئے اور سر سجدے میں رکھ کر بارگاہِ باری میں آہ و بکا کرتے رہے، ادھر بد بخت مہدی بیگ نے پے در پے وار کر کے آپ کو شہید کر دیا۔

آپ شہادت کی سعادت سے مشرف ہو گئے اور اللہ تعالیٰ کے ارشاد: {وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَ لَكِن لَّا تَشْعُرُونَ} کے بموجب حیاتِ جاویدانی سے نوازے گئے۔ اِنَّا لِلّٰهِ وَاِنَّا اِلَيْهِ رَاجِعُونَ۔

تدفین: آپ کی تدفین مرحوم علی وردی خان کے قبرستان خوش باغ، مقام لال باغ، ضلع مرشدآباد، مغربی بنگال میں ہوئی۔ نور اللہ مرقدہ۔ (سراج الدولہ: مؤلفہ مکرم رئیس احمد بدایونی)

ف: حضرت سراج الدولہ صادق کی شرافت و نجابت اور میر جعفر کا ذب کی رزالت و منافقت کے حالات پڑھ کر دلی صدمہ و قلق ہوا، کہ کریم و شریف اور لئیم و رذیل کے احوال و خصال میں کس قدر تفاوت ہوتا ہے، چوں کہ سراج الدولہ کی علمی و دینی تربیت ان کے نانا علی وردی خان نے کی تھی، اور میر جعفر اس سے بالکل نابلد تھا، تو پھر ہر ایک سے وہی ثمرہ عیاں ہوا جو فطرت و سرشت میں پنہاں تھا۔ اللہ تعالیٰ ہم سب کو ریا اور حب دنیا جیسی باطنی بیماریوں سے پناہ میں رکھے، آمین۔ (مرتب)

مجاہد آزادی والی میسور حیدر علیؒ متوفی ۱۹۶۱ھ

نام و نسب: نام حیدر علی، والد کا نام فتح محمد اور دادا کا نام محمد علی ہے، صحیح روایت کے مطابق آپ کے مورث اعلیٰ جزیرۃ العرب میں مکہ مکرمہ کے باشندے تھے، سوہویں صدی عیسوی میں ہجرت کر کے ایران و بغداد ہوتے ہوئے گل برگہ کو اپنا مستقر بنایا، اس کے بعد محمد علیؒ بیجاپور میں مقیم ہو گئے۔

ولادت: حیدر علیؒ کی تاریخ ولادت میں کئی اقوال ملتے ہیں، زیادہ مشہور ۱۳۴ھ مطابق: ۲۲ء ہے۔

ابتدائی حالات: حیدر علیؒ کی پیدائش کے چار پانچ سال بعد تک اس خاندان میں بڑی خوشحالی رہی، اس لیے کہ اس وقت فتح محمد خان صوبہ سرائی میں ڈوڈابالا پور کے قلعہ کی کمان سنبھالے ہوئے تھے، فتح محمد خانؒ کے انتقال کے بعد حالات نے پلٹا کھایا اور اچانک خوشحالی و آرام کی زندگی تنگ دستی و عسرت سے بدل گئی، اپنے والد فتح محمدؒ کے قرض کی ادائیگی کے لیے حاکم سرائی کے وارثوں کے دباؤ اور ظلم و ستم سے تنگ آ کر یہ خاندان میسور منتقل ہو گیا، اس وقت حیدر علیؒ کی عمر چھ (۶) سال اور شہباز کی گیارہ (۱۱) سال تھی، اس طرح بچپن ہی سے یہ دونوں لڑکے اپنے والد کی تربیت سے محروم رہے، والدہ ناسازگار حالات میں پھنس چکی تھیں، مالی وسائل بھی نہ ہونے کے برابر تھے، نتیجہ یہ ہوا کہ ان بچوں کی ابتدائی تعلیم کا نظم بھی نہیں ہو سکا، حالاں کہ اس زمانہ میں مسلم خاندانوں کے اندر تعلیم کا رواج

عام تھا۔

کوئی مشغلہ نہ ہونے کی وجہ سے حیدر علیؒ اپنا زیادہ تر وقت شکار میں گزارتے تھے، گھوڑ سواری و سپہ گری ان کا محبوب مشغلہ تھا، اس طرح تعلیم میں نہ سہی جنگی فنون میں حیدر علیؒ کو مہارت حاصل ہونے لگی، تیرہ (۱۳) سال کی عمر تک یہ سلسلہ چلتا رہا، اس خاندان کے معاشی حالات میں کوئی قابل ذکر سدھار نہیں آیا۔ (سیرت سلطان ٹیپو شہیدؒ / صفحہ: ۸۶)

ملازمت: سری رنگا پٹنم میں ایک چھوٹے سے فوجی دستے کی کمان آپؒ کو سونپ دی گئی، ۴۹ء میں میسوری افواج کی طرف سے دیون ہلی کے محاصرہ کے دوران حیدر علیؒ نے اپنی غیر معمولی قابلیت و مہارت کا مظاہرہ کیا، جس سے متاثر ہو کر نندراج نے آپؒ کو ترقی دی اور ”خان“ کا خطاب دے کر باقاعدہ دو سو پیادہ اور سو سواروں کا افسر مقرر کر دیا، اس طرح جلد ہی حیدر علیؒ نے اپنی فطری صلاحیتوں و قابلیتوں کا مظاہرہ کر کے میسور کی فوج میں اپنا ایک مقام بنا لیا، راجہ اور اس کے وزیروں کے دلوں میں بھی آپؒ کی قابلیت و صلاحیت کا سکھ بیٹھ گیا۔

معمولات: زندگی کا ایک بڑا حصہ بالخصوص میسور کی حکمرانی کے بعد جنگوں اور اسفار میں گزرا، اس لیے روزانہ کے معمولات طے نہیں تھے، حالات اور تقاضوں کے لحاظ سے ان میں تبدیلی ہوتی رہتی تھی، البتہ جب اپنے مستقر سری رنگا پٹنم میں مقیم ہوتے تو عام طور پر صبح صادق کے وقت ہی اوّل وقت میں بیدار ہوتے اور آٹھ بجے تک اپنی ذاتی ضروریات و معمولات سے فارغ ہو کر اپنے وزراء و فوجی افسران سے گذشتہ رات سے اب تک کے حالات سننے، موصولہ

خطوط اور درخواستوں کو پڑھ کر اسی وقت اُن کے جوابات لکھواتے، پھر ناشتہ کے بعد محل میں پالے گئے ہاتھیوں و چیتوں وغیرہ کو دیکھتے، پیار سے ان کی بیٹھ پر ہاتھ پھیرتے اور ان کی حرکتوں سے کچھ دیر تک محظوظ ہوتے رہتے، ساڑھے دس بجے ایک شامیانہ میں دربارِ عام لگتا، خود اس میں ایک طلائی کرسی پر جلوہ افروز ہوتے، عوام حاضر ہو کر اپنے مسائل بیان کرتے، جن کو سن کر اسی وقت اُن کے حل کے لیے احکامات بھی جاری کرتے، سفراءِ سلطنت سے بھی اسی دوران ملاقات ہوتی، یہ سلسلہ ۲/۳ بجے ظہر تک چلتا، ۳ سے ۵ بجے تک آرام کرنے کے بعد فوجیوں کا معائنہ کر کے ضروری احکامات جاری کرتے، پھر گھوڑے پر تفریح کے لیے نکلتے، واپس آ کر پھر دربار میں بقیہ درخواستوں کو سنتے، مغرب کے بعد کھانا ہوتا، تھوڑی دیر چہل قدمی کرتے، رات کو ۸ بجے سے ۱۱ بجے تک محفلِ جمعی، جس میں شعر و شاعری کا سلسلہ چلتا، اس محفل میں نواب صاحب کے رشتہ دار و وزراء بھی حاضر رہتے، ہفتہ میں دو تین مرتبہ حسب سہولت شکار کے لیے بھی جاتے، کھانے میں عام طور پر سادہ کھانا پسند کرتے، رائی کی روٹی پسندیدہ غذا تھی، سفر میں عام طور پر چاول کو ترجیح دیتے، جب کہیں جاتے یا سری رنگا پٹنم واپس آتے تو ان کا شاہانہ جلوس عوام کے لیے سب سے زیادہ کشش کا باعث ہوتا۔ (سیرتِ ٹیپو سلطان شہیدؒ / صفحہ: ۱۳۶)

ہمت و بہادری: ہندوستان ہی میں نہیں بلکہ پوری دنیا کی تاریخ میں اس کی مثالیں بہت کم ملتی ہیں کہ حاکم سلطنت یا بادشاہِ وقت نے خود میدانِ جنگ میں آ کر اپنے دشمنوں کا دوش بدوش مقابلہ کیا ہو، حیدر علیؒ اپنے بیٹے ٹیپو کی طرح دنیا

کے ان چند سلاطین میں سرفہرست ہیں جنہوں نے خود کو اپنی فوج و سپاہیوں کے ساتھ میدان جنگ میں ہمیشہ آگے رکھا، میسور کی حکمرانی سے پہلے اور اس کے بعد جتنے مقابلے سلطنت میسور کے دوسری اقوام و افواج کے ساتھ ہوئے اس میں آپؑ نہ صرف شریک رہے بلکہ دشمنوں کی صفوں میں گھس کر ان کا مقابلہ کیا، آپؑ کی اسی بہادری و شجاعت کو آپؑ کے چہرے سے بھانپ کر راجہ میسور نے ۱۷۵۲ء میں صرف ۲۹ سال کی عمر میں میسور کے قریب ڈنڈیگل کا ان کو گورنر مقرر کیا تھا۔

انسانی ہمدردی و انصاف پسندی: نظام حکومت کو چلانے میں آپؑ جہاں ایک طرف سخت گیر منتظم تھے تو دوسری طرف رحم دل حکمران بھی تھے، یتیموں اور بیواؤں کے ساتھ خصوصی شفقت و محبت کا معاملہ کرتے، دربار میں امیر و غریب کی کوئی تفریق نہیں تھی، مذہب و مسلک کی بنیاد پر کسی کے ساتھ امتیاز نہیں برتا جاتا تھا، رعایا پر محاصل کی وصولی کے سلسلہ میں کوئی جبر نہیں کیا جاتا تھا، عوام کی مدد کے لیے ہر جگہ پولس چوکیاں قائم کر دی گئی تھیں، رعایا کو اس بات کی اجازت تھی کہ وہ اپنے علاقوں کے گورنروں کے خلاف کسی وقت بھی دربار میں حاضر ہو کر شکایت کریں، عدل و انصاف کا یہ عالم تھا کہ اپنے چہیتے شہزادہ ٹیپو کو بھی ایک دفعہ کسی غلطی پر کوڑے لگوائے، مرہٹوں پر فوج کشی کے بعد مال غنیمت کی رپورٹ تاخیر سے دینے پر خود ٹیپو کی جیب خاص سے چھ ہزار روپے بطور جرمانہ وصول کیے، مال دیپ پر حملہ کے بعد جب امیر البحر نے وہاں کے راجہ کو گرفتار کر کے اس کی آنکھیں نکلوائیں تو اس کی اس حرکت پر اس کو اس کے عہدہ سے فوراً معزول

کر دیا، راجہ سے اس پر خود معافی مانگی اور اس کی تلافی کے لیے اس کو ایک بڑی جاگیر بھی دی۔

غرض یہ کہ حیدر علیؒ کو ہمیشہ اس بات کا بڑا خیال رہتا کہ ان کی سلطنت میں کسی بھی شخص کے ساتھ نا انصافی اور ناروا سلوک نہ ہو، اگر کوئی مجرم جرم کر کے بھاگ جاتا تو محکمہ خفیہ کی پولس اس کو تلاش کر کے حیدر علیؒ کے پاس حاضر کرتی، جس کے بعد اس کو سزا دی جاتی۔

مذہبی رواداری : مذہبی رواداری اور دوسرے مذاہب کی تحقیر نہ کرنا عین اسلامی اصول ہے، مسلم سلاطین کو اسلام نے ہدایت دی کہ وہ اپنے عہد حکومت میں دوسرے مذاہب کے ماننے والوں کو جبراً اسلام میں داخل نہ کریں، اسی طرح ان کے معبودانِ باطلہ کو برا بھلا بھی نہ کہیں، ارشادِ خداوندی ہے :

{ وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ }

کہ ”تم ان کے معبودانِ باطلہ کو برا بھلا مت کہو، کہیں وہ جہالت میں اللہ کو بھی گالی نہ دیں۔“ مجموعی طور پر اسلامی تاریخ اس اسلامی اصول و ہدایت پر عمل کی شاہد ہے، حیدر علیؒ نے بھی بحیثیت ایک مسلم حکمران کے ان اصولوں کا پاس رکھا۔

مسلمانوں کی شکست باہمی نا اتفاقی کی وجہ سے ہوتی ہے: آپؐ کا مشہور مقولہ تھا کہ مسلمانوں کی شکست و کمزوری ان کی آپسی نا اتفاقی کی وجہ سے ہوتی ہے، اس لیے آخری دم تک خود بھی اس بات کی کوشش کی کہ مسلم حکمرانوں کے خلاف ان کی فوج صف آرا نہ ہو، بلکہ انگریزوں کے خلاف ان مسلم ریاستوں کا

آپس ہی میں اتحاد ہو جائے، نواب ارکاٹ محمد علی اور نظام حیدر آباد سے ہمیشہ صلح کی کوشش کرتے رہے، لیکن افسوس کہ ذاتی مفادات نے ہمیشہ ان دونوں کو حیدر علی کے خلاف اسلام دشمن انگریزوں کا حلیف بنائے رکھا۔ العیاذ باللہ۔

سیاسی تدبر و فوجی حکمت عملی: مغربی مورخین نے بھی اس بات کا اعتراف کیا ہے کہ سیاسی تدبر و فوجی حکمت عملی میں اُس وقت پورے ملک میں آپ کا کوئی مقابل نہیں تھا، آپ انگریزوں کے سخت دشمن تھے، لیکن نواب محمد علی اور نظام حیدر آباد سے آپ کی دشمنی انگریزوں کے ساتھ ان کے تعاون کی وجہ سے وقتی تھی، آپ کی خواہش تھی کہ ہندوستان کی تمام چھوٹی بڑی سلطنتیں متحد ہو کر ملک کی سرزمین سے انگریزوں کو نکال باہر کر دیں، لیکن ہزار کوششوں کے باوجود آپ کی یہ خواہش پوری نہیں ہو سکی، آپ ہمیشہ اپنے دوستوں سے کہتے تھے کہ اگر اللہ تعالیٰ نے توفیق دی تو میں اپنے وطن کو مشرک فرنگیوں سے پاک کر کے ہی رہوں گا، آپ کو انگریزوں کی فوجی طاقت اور جنگی صلاحیت کا بخوبی احساس تھا، آپ چاہتے تھے کہ مغربی فوج کا توڑ مغربی فوج ہی سے کیا جائے، اسی لیے فرانسیسیوں سے فوجی مدد لی، اس وقت عالمی سطح پر فرانس اور برطانیہ ایک دوسرے کے سیاسی حریف تھے، ان دونوں کے درمیان جنگ تک کی نوبت پہنچ گئی تھی، انگریزوں کی طرح فرانسیسیوں کے بھی ہندوستان میں کچھ مقبوضات تھے۔ (سیرت ٹیپو سلطان شہید / صفحہ: ۱۵۷)

حیدر علی نے جب ۱۷۶۱ء میں میسور کا تخت سنبھالا تو اس وقت انگریز بنگال کے علاقہ پر نواب سراج الدولہ کو شکست دے کر قابض ہو چکے تھے، اس

طرح ہندوستان میں انگریزوں کا سیاسی دور شروع ہو کر ان کا وجود اب ایک مُسَلَّم حقیقت بن چکا تھا، چنانچہ میسور میں بھی انگریزوں کے ساتھ کئی مرتبہ جنگ ہوئی اور حیدر علیؒ کے ہاتھوں انگریزوں کو پسپائی کا سامنا کرنا پڑا۔

حیدر علیؒ کی بیماری : نومبر/۸۲ء میں جب کہ انگریزوں کے ساتھ مقابلہ جاری تھا حیدر علی بیمار ہو گئے، آپؒ کے بدن پر دنبل نکل آئے تھے، معالجوں نے اس کو معمولی پھوڑا سمجھ کر علاج کیا، لیکن یہ پھوڑے درحقیقت سرطان (کینسر) کا پیش خیمہ تھے، جس کا اس وقت تک کوئی علاج دریافت نہیں ہوا تھا، یہی آپؒ کی وفات کا سبب بن گئے۔

وفات : یکم محرم الحرام/۱۱۹۶ھ مطابق : ۱۷۸۲ء کی شب اپنی جان جاں آفریں کے سپرد کر دی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

آپؒ کی تدفین سری رزگا پٹنم، لال باغ، صوبہ کرناٹک میں ہوئی۔

رحمہ اللہ تعالیٰ۔ (سیرت سلطان ٹیپو شہیدؒ / صفحہ: ۱۴۲)

مجاہد ملت اسلامیہ سلطان ٹیپو شہید[ؒ] متوفی ۱۲۱۳ھ

نام و نسب: آپ کے والد نے آپ کا نام ارکاٹ کے ولی ٹیپو مستان شاہ کے نام پر ٹیپو اور اپنے والد فتح محمد کے نام پر ”فتح علی“ رکھا، لیکن مقدم الذکر نام ہی سے آپ نے شہرت پائی اور بعد میں ”سلطان“ کا اضافہ ہوا، والد کا نام حیدر علی بن فتح محمد ہے۔

ولادت: ٹیپو سلطان کی ولادت ۲۰ / ذی الحجہ ۱۲۱۳ھ مطابق: ۱۰ / نومبر ۱۷۵۰ء سینچر کی صبح کو کولار کے شمال مغرب میں بنگلور سے ۳۳ کلومیٹر دور شمال میں دیون ہلی نامی قصبہ میں ہوئی۔

تعلیم و تربیت: نواب حیدر علی نے خود ناخواندہ ہونے کے باوجود اپنے فرزند اور جانشین شیر میسور، سلطان ٹیپو مجاہد کی تعلیم کا خصوصی بندوبست کیا اور بچپن ہی میں ہرن کی دینی و دنیاوی تعلیم اس کے ماہر اساتذہ سے دلوائی، ایک فوجی ماہر غازی خان کی نگرانی میں فوجی و جنگی تعلیم و تربیت کا انتظام کیا، نتیجہ یہ تھا کہ وہ آغازِ جوانی ہی سے کسی بھی علمی موضوع یا فن پر کھل کر بول سکتے تھے، اس طرح ان کا شمار بھی چوٹی کے علماء اور تعلیم یافتہ طبقہ میں ہوتا تھا، علم نجوم، سائنس، طب، انجینئرنگ اور موسیقی سے بھی ان کو بڑی حد تک واقفیت تھی، خطاطی میں بھی وہ

۱۔ مولانا محمد الیاس صاحب ندوی نے آپ کی سیرت تحریر کی ہے، جس کا نام ”سیرت سلطان ٹیپو“ ہے، اسی سے یہ مضامین مقتبس ہیں۔

مہارت رکھتے تھے، مختلف موضوعات پر انہوں نے پینتالیس سے زائد کتابیں خود لکھیں یا اپنی سرپرستی میں دوسروں سے لکھوائیں، کھانے کے دسترخوان پر فضول گفتگو کے بجائے وہ ہمیشہ کوئی اچھی دینی کتاب پڑھواتے، اُن کے دربار میں بھی مسلم علماء کی ایک بڑی تعداد ہمیشہ موجود رہتی تھی، وہ عام گفتگو اور خط و کتابت کے لیے بالعموم فارسی ہی کو استعمال کرتے تھے، لیکن کٹر، مراٹھی، تیلگو اور عربی میں بھی ان کو دسترس حاصل تھی، اردو تو وہ اچھی طرح جانتے ہی تھے، فرانسسی بھی انہوں نے سیکھ لی تھی، انگریزی بھی وہ ایک حد تک جانتے تھے، اس طرح وہ متعدد یورپی زبانوں میں گفتگو کر سکتے تھے، مذہب و تصوف کی کتابوں سے ان کو بڑی دل چسپی تھی، منطق، فلسفہ، تاریخ، تفسیر، حدیث و فقہ کی کتابیں بھی ان کے زیر مطالعہ رہتی تھیں، رات کے وقت بستر پر لیٹ کر نیند آنے تک وہ کوئی کتاب ضرور پڑھتے رہتے تھے، خود ان کے محل میں ان کا ذاتی کتب خانہ موجود تھا۔

ف: ماشاء اللہ! نہایت اعلیٰ علمی ذوق کی علامت ہے، مگر افسوس کہ عموماً علماء کرام کے اندر بھی یہ ذوق مفقود ہوتا جا رہا ہے، اس لیے عموماً علم میں ترقی نہیں ہو رہی ہے، حالاں کہ حضورِ پاک صلی اللہ علیہ وسلم کو زیادتی علم کی طلب کا امر فرمایا گیا ہے، جیسا کہ ارشادِ باری ہے: {قُلْ رَبِّ زِدْنِي عِلْمًا} (آپ کہیے کہ اے میرے رب! میرے علم کو زیادہ فرمائیے۔) (مرتب)

تقویٰ و دین داری: ذاتی طور پر آپ کی دین داری اور تقویٰ کا یہ عالم تھا کہ جنگوں میں مسلسل مصروف رہنے کے باوجود بلوغ کے بعد آپ کی کوئی نماز قضا نہیں ہوئی، جنگ کے ایام ہوں یا امن کے، انہوں نے فجر کے بعد کی تلاوت کا

کبھی ناغہ نہیں کیا، عام حالات میں ایک گھنٹہ قرآن مجید کی تلاوت کے لیے خاص تھا، آپؐ نے فوج میں بھی مسلمان سپاہیوں کے لیے نماز باجماعت کا حکم جاری فرمایا تھا، خود ہمیشہ با وضو رہنے کے عادی تھے، سر پر سرخ عمامہ رہتا تھا، لیکن اخیر میں علماء کے کہنے پر آپؐ نے سبز عمامہ پہننا شروع کر دیا تھا، جہاں تک چہرے پر داڑھی کا سوال تھا خود آپؐ کے معاصر ”نشانِ حیدری“ کے مصنف میر حسین علی کرمائی کا کہنا تھا کہ آپؐ کے چہرے پر بال نہ ہونے کے برابر تھے، حضورِ اکرم ﷺ راہل بیت سے عشق کی حد تک لگاؤ تھا، خاص کر حضرت علی رضی اللہ عنہ سے بڑی عقیدت تھی، اپنے تمام ہتھیاروں پر ان کا لقب ”اسد اللہ الغالب“ کندہ کروایا تھا، انبیاءِ کرام علیہم السلام سے بھی بڑی محبت تھی، حضرت الیاس علیہ السلام اور حضرت خضر علیہ السلام کے نام پر دو جہاز خضریٰ والیاسی بنا کر اپنے بحری بیڑہ میں شامل کر دیے تھے، اپنی حکومت کو سلطنت حیدری یا سلطانی کے بجائے سرکارِ احمدی یا سرکارِ اسد اللہی اور زیادہ تر سلطنت خداداد سے موسوم کرتے تھے، آپؐ کا عقیدہ تھا کہ مجھے یہ سلطنت میری کسی ذاتی صلاحیت یا قابلیت کی وجہ سے نہیں، بلکہ محض اللہ تعالیٰ کے فضل سے ملی ہے۔

ف : یہ نہایت معرفت کی بات ہے کہ اپنے کسی کمال پر نظر نہ ہو، بلکہ اس کو اللہ تعالیٰ کے فضل و کرم کا ثمرہ سمجھیں۔ (مرتب)

تمام سرکاری خطوط و فرامین کے اوپر خود اپنے ہاتھ سے بسم اللہ الرحمن الرحیم لکھتے تھے، علمِ تصوف سے بھی بڑی دل چسپی تھی، آپؐ کے کھانے کے دسترخوان پر بھی وقت ضائع کرنے کے بجائے کوئی دینی کتاب ہمیشہ پڑھی جاتی

تھی، آپؐ کی زبان سے کبھی کسی نے کوئی فحش کلمہ نہیں سنا، آپؐ کے دشمنوں نے خود گواہی دی ہے کہ آپؐ نے کبھی کسی کا ناحق خون نہیں کیا۔

سادگی کا یہ عالم تھا کہ ۹۲ء میں انگریزوں کے ہاتھوں اپنی شکست کے بعد چارپائی پر سونا چھوڑ دیا تھا، اور شہادت تک زمین پر سادہ ٹاٹ بچھا کر سوائے، اس وقت پورے ہندوستان میں یہ رواج تھا کہ بادشاہ مسجد میں آتے تو وہاں بھی لوگ ان کی تعظیم میں کھڑے ہوتے تھے، آپؐ نے اس سے بچنے کے لیے ہی ایک الگ دروازہ اپنے محل سے مسجد آنے کے لیے بنوایا تھا، تاکہ مسجد میں آپؐ کی آمد کا لوگوں کو علم بھی نہ ہو۔ ہر سال سرکاری مصارف پر سینکڑوں لوگوں کو حج بیت اللہ کے لیے روانہ کیا جاتا تھا، مکہ و مدینہ جا کر عمرہ کرنے والوں کے لیے بھی سال بھر بحری جہازوں کی سہولیات فراہم کی گئی تھیں۔

وہ خود بھی اپنی نجی زندگی میں صاف ستھرے رہتے تھے اور دوسروں کو بھی اس کی نصیحت فرماتے تھے، زنا سے اس قدر نفرت تھی کہ زانی کے لیے بلا تفریق مذہب موت کی سزا مقرر تھی، آپؐ کے حرم میں کبھی کوئی غیر شادی شدہ عورت نہیں رہی، عام حکمرانوں کی طرح آپؐ نے کثرت سے شادیاں بھی نہیں کیں، بیک وقت آپؐ کے نکاح میں دو سے زائد بیویاں نہیں رہیں، مالا بار کے فوج دار ارشد بیگ کی جب ایک عورت سے شناسائی ہوگئی تو آپؐ نے اس پر اس کی تنبیہ فرمائی اور اس عورت کو قید کر کے شہر بدر کر دیا، انگریز سپاہیوں کے ساتھ جب چند مسلم خواتین کے ناجائز تعلقات کا ثبوت ملا تو ان سب مسلم خواتین کو پھانسی دے دی گئی، جنگ کے دوران جب آپؐ کے مسلم سپاہیوں نے دشمن کی خواتین کے ساتھ

بدسلوکی کی تو ان کو بھی موت کے گھاٹ اُتار دیا گیا، شاہی محل کے جس کمرہ میں آپؑ کے گھر کی خواتین رہتی تھیں وہاں جانے والے راستے میں شیر بندھے رہتے تھے، تاکہ بدنیّتی کے ساتھ کوئی ادھر جانے کے بارے میں سوچ بھی نہ سکے۔

ف : ماشاء اللہ، کس قدر حزم و احتیاط کی علامت ہے، جو مؤمن صادق کی خاص صفت ہے۔ (مرتب)

کرامائی نے آپؑ کے زہد و تقویٰ کا ایک عجیب و غریب واقعہ لکھا ہے کہ ایک دفعہ آپؑ کے محل میں کام کرنے والی دونو جوان اور حسین ملازماؤں کی نیت بگڑ گئی، اور وہ رات کے وقت سلطانؒ کے حجرہ میں داخل ہو کر آپؑ کے پیردبانے لگیں، جب سلطانؒ کی آنکھ کھلی تو آپؑ غضب سے لال پیلے ہو گئے، اور آپؑ نے ان دونوں کو ان کی اس نازیبا حرکت پر سخت سزائیں دینے کا حکم دے کر ملازمت سے بھی بے دخل فرما دیا، شعائر دین اور اسلام کی نسبت سے ہر چیز کی آپؑ کے دل میں بڑی عظمت تھی، ۸۶ء میں حیدرآباد کے ایک امیر محمد خان بہادر نے آپؑ کو ایک تسبیح اور جانماز بھیجی تو آپؑ نے ان کو شکریہ کا خط یوں لکھا کہ ہدایا سے خوشی ہوئی، اگرچہ اللہ تعالیٰ کے فضل سے ہمارے پاس دنیاوی تحائف بہت ہیں، لیکن یہ تحفہ دینی ہونے کی وجہ سے ہمیں نہایت عزیز ہے، آپؑ کے حکم سے ہر گاؤں میں سرکاری خرچ پر ایک ایک مسجد اور بڑے شہروں میں بقدرِ ضرورت مساجد تعمیر کی گئی تھیں، ہر مسجد میں دینی تعلیم کے مدرسے بھی قائم تھے، مؤذن، امام اور اساتذہ کی تنخواہیں سرکاری خزانہ سے دی جاتی تھیں۔

ف : دل سے دعا ہے کہ اللہ رب العزت آپؑ کو ان تمام کارہائے خیر کا خوب ہی خوب

اجرو ثواب مرحمت فرمائے اور اپنے قربِ خاص و قبول سے نوازے۔ آمین۔ (مرتب) حیا: سلطان کی طبیعت میں حیا کا یہ عالم تھا کہ آپ کی زندگی میں آپ کے جسم کے کسی بھی حصہ کو سوائے ہاتھ پیر اور چہرہ کے کسی نے کھلا نہیں دیکھا، خود آپ کے اہل خانہ کا کہنا تھا کہ حمام کے اندر بھی آپ اپنے پورے جسم کو ڈھانک کر غسل فرماتے تھے، ملیبیا میں گرمی کی وجہ سے ہندو عورتیں اپنا سینہ کھلا رکھ کر گھر سے نکلتی تھیں، آپ نے اس پر سختی سے پابندی لگا دی تھی اور سرکاری حکم جاری فرمایا تھا کہ کوئی بھی عورت خواہ ہندو ہی کیوں نہ ہو سوائے چہرہ اور ہاتھوں کے اپنے جسم کا کوئی بھی حصہ کھلا رکھ کر گھر سے نہ نکلے، اس کی خلاف ورزی پر سزاؤں کا بھی اعلان کیا تھا، خود آپ کے معاصرین کا کہنا تھا کہ آپ نے زندگی میں کبھی ایسا کپڑا نہیں پہنا جس سے نماز جائز نہ ہوتی ہو، مطلب یہ کہ آپ باریک اور پتلا کپڑا پہننے کے عادی نہ تھے۔

مبارک خواب: ۹۴ء میں سلطان نے ایک رات آنحضرت صلی اللہ علیہ وسلم کو خواب میں دیکھا کہ آنحضرت صلی اللہ علیہ وسلم کو شہادت کی خوش خبری سنارہے ہیں، صبح بیدار ہو کر نماز شکرانہ ادا کی اور اللہ تعالیٰ کا اس پر شکر ادا کیا۔ عمامہ کی سنت کے نہ صرف خود آخر تک پابند رہے بلکہ اس کو اپنے فوجیوں کے لباس میں بھی شامل فرما دیا تھا، اپنے والد حیدر علی کی وفات کے بعد جب آپ نے اپنا پہلا دربار لگایا تو اس کا آغاز تلاوتِ کلامِ پاک سے کرایا، جب قاری نے سورہ حشر کی آخری آیات:

{ لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمْ الْفَائِزُونَ }

پڑھیں تو آپؐ کی آنکھوں سے بے اختیار آنسو نکل پڑے، اس کے بعد سلطنت کا تاج بھی اپنے سر پر ایک بڑے عالم کے ذریعہ ہی رکھوایا، اس کے بعد فقراء اور مساکین پر صدقات و خیرات کی بارش کی گئی۔

غرض یہ کہ سلطان ٹیپوؒ تقویٰ و زہد میں نہ صرف اپنے دور کے مسلم حکمرانوں بلکہ ماضی کے اکثر بادشاہوں میں بھی ممتاز و نمایاں تھے۔

حضرت ٹیپو سلطانؒ کی ولایت کا ظہور: ۱۲۰۴ھ مطابق: ۱۷۹۰ء کو عید الفطر کے دن سلطانؒ کی خاص مسجد کا باقاعدہ افتتاح کیا گیا، سلطانؒ کی دعوت پر پوری سلطنت کے علماء و مشائخ بھی وہاں جمع تھے، سلطانؒ کی خواہش تھی کہ کوئی ایسا بزرگ اس مسجد کا افتتاح کرے جو صاحب ترتیب ہو، یعنی بلوغ کے بعد جس کی کوئی فرض نماز قضا نہ ہوئی ہو، حاضرین جن میں علماء و مشائخ وقت کی بھی ایک بڑی تعداد موجود تھی کسی کو بھی خود کے متعلق اس بات کا یقین نہیں تھا کہ وہ صاحب ترتیب ہے، جب کوئی صاحب ترتیب نہیں نکلا تو خود سلطانؒ نے آگے بڑھ کر امامت فرمائی اور کہا کہ الحمد للہ، میں صاحب ترتیب ہوں۔ اس بات کو معلوم کر کے لوگوں کی حیرت کی انتہا نہ رہی۔

ف: یقیناً آپؐ کو اللہ تعالیٰ کی توفیق سے فرائض کی ادائیگی کا اہتمام نصیب ہوا، جو آپؐ کی ولایت کی خاص علامت ہے۔ اللہ تعالیٰ ہم سب کو اس کی توفیق عطا فرمائیں۔ (مرتب)

حیدر علیؒ کی وفات اور سلطان ٹیپوؒ کی جانشینی: سلطان ٹیپوؒ ملیبار کی اس مہم میں مصروف ہی تھے کہ حیدر علیؒ کو ایک مختصر بیماری کے بعد پیغامِ اجل آ گیا،

اس طرح جس عظیم اسلامی سلطنت کی بناء ان کے والد نواب حیدر علیؒ نے رکھی تھی اس کی آبیاری اب ان کے لائق فرزند ٹیپو سلطانؒ کے ذمہ ہو گئی، وفات کے وقت حیدر علیؒ نے اپنے امراء سلطنت کو وصیت کی تھی کہ جس وفاداری سے آپ لوگ میری خدمت انجام دے رہے تھے اسی طرح میرے بعد ٹیپو کا بھی تعاون کریں، وفات سے ایک روز قبل واپس آنے کے لیے ٹیپو کو حیدر علیؒ نے خط بھی لکھا تھا، لیکن اس سے پہلے کہ وہ پہنچتے ان کی وفات ہو گئی۔

بروزِ سنچر ۲۰ / محرم الحرام ۱۱۹۶ھ مطابق: ۲۷ / دسمبر ۱۸۲۷ء کو باضابطہ تختِ شاہی پر بیٹھنے سے قبل آپؒ نے اپنی والدہ کی خدمت میں حاضری دی، ان کی دعائیں لیں اور دو رکعت نفل پڑھ کر اللہ تعالیٰ سے بارِ امانت کو سنبھالنے کے لیے توفیق کی دعا مانگی، پھر دربار میں آ کر تختِ شاہی پر رونق افروز ہوئے، دربارِ شاہی کی پہلی مجلس کا آغاز تلاوتِ کلام پاک سے ہوا، قاری نے سورہ حشر کے آخری رکوع کی تلاوت کی، قاری نے جب { لَوْ أَنزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ } کی تلاوت کی تو چوں کہ آپؒ عالم تھے اور عربی زبان سے واقف بھی، اس لیے ان آیات کو سن کر آپؒ کی آنکھوں سے بے اختیار آنسو جاری ہو گئے، پوری مجلس پر بہت دیر تک سکتہ طاری رہا، پھر اس کے بعد اس مجلس میں موجود ایک بڑے عالم کے دست مبارک سے تاجِ سلطنت کو اپنے سر پر رکھا، اس وقت پوری سلطنت کے گورنروں کے نام آپؒ نے فرمان جاری فرمایا کہ اقتدار کی منتقلی کے باوجود نظمِ سلطنت میں کوئی تبدیلی نہیں ہوگی، ہر شخص پہلے کی طرح اپنی جگہ اپنی ذمہ داری کو ادا کرے، تخت نشینی کے دیگر مراسم

جنگ کے جاری رہنے کی وجہ سے ادا نہیں کیے جاسکے، اس کی نوبت ۸۴ء کے اختتام پر آئی، جب میسور کی دوسری جنگ مکمل ہو چکی تھی۔

عوام کے نام پہلا سلطانی فرمان: عنانِ حکومت سنبھالنے کے بعد حضرت ٹیپو سلطان شہید نے اپنی رعایا کے نام جو پہلا سرکاری فرمان جاری فرمایا اس میں آپ کے نیک عزائم اور رعایا کی خدمت کے جذبات اور حسن نیت اور ہمدردی کی عکاسی تھی، فرمان کا مضمون کچھ یوں تھا:

(۱) میں سلطان ٹیپو بحیثیت حکمران ریاستِ میسور سلطنتِ خداداد اس بات کو اپنا فرض منصبی سمجھتا ہوں کہ بلا تفریق مذہب و ملت اپنی رعایا کی اخلاقی اصلاح کروں۔

(۲) ان کی خوش حالی اور معاشی و سیاسی ترقی کے لیے ہمیشہ کوشاں رہوں۔

(۳) آخری دم تک سلطنتِ خداداد کی ایک ایک انچ زمین کی حفاظت کروں۔

(۴) مسلمانوں کی دینی و اخلاقی بنیادوں پر اصلاح کے لیے خصوصی قدم

اٹھاؤں۔

(۵) انگریزوں کو اس ملک سے باہر کرنے کے لیے جو ہمارے حقیقی دشمن

ہیں پورے ہندوستان کے لوگوں کو متحد کروں۔

(۶) مظلوم و بے بس عوام کو جاگیرداروں اور زمینداروں کے ظلم و ستم سے

نجات دلاؤں اور عدل و انصاف کی بنیاد پر ہر ایک کے ساتھ یکساں سلوک کروں۔

(۷) ملک کے باشندوں کے درمیان پائی جانے والی مذہبی، لسانی

و طبقاتی عصبیت کو ختم کر کے ملک کے دفاع کے لیے ان سب کو متحد کروں۔

(۸) بوقتِ ضرورتِ مادرِ وطن کی حفاظت کے لیے غیر ملکیوں سے بھی فوجی تعاون سے دریغ نہ کروں، سلطنتِ میسور میں غیر ملکی تجارت و مصنوعات کو ممنوع قرار دے کر خود یہاں کے تاجروں کی ترقی و خوش حالی کی فکر کروں۔

روزانہ کی عبادات اور کارہائے سلطنت کے معمولات: جنگ کے حالات ہوں یا امن کے ایام، سلطانؒ ہمیشہ علی الصبح بیدار ہونے کے عادی تھے، غسل کے بعد نمازِ فجر محل سے متصل مسجدِ اعلیٰ ہی میں جماعت کے ساتھ ادا فرماتے، اس کے بعد ایک گھنٹہ تلاوتِ کلامِ پاک میں مصروف رہ کر کچھ دیر ورزش بھی کرتے، جس کے بعد ہلکا سا ناشتہ ہوتا، جس میں عام طور پر پرندوں کا گوشت وغیرہ ہوتا، پھر کچھ دیر بعد دربار میں حاضر ہوتے، جہاں فوج کے اعلیٰ افسران سے مختصر ملاقات ہوتی، اس دوران آپؐ کے ہاتھ میں برابر تسبیح بھی رہتی، جس سے آپؐ اپنے روزانہ کے اوراد و وظائف مکمل فرماتے، دربار سے سیدھے محل کے کمروں میں تشریف لے جاتے، جہاں قیمتی ہیرے و جواہرات وغیرہ رکھے ہوتے، ان کی حفاظت پر مامور لوگوں سے ان کے بارے میں اطمینان حاصل کر لینے کے بعد ان کو مختلف ہدایات دے کر چہل قدمی کے لیے نکلتے، تھوڑی دیر سیر کر کے پھر واپس دربار میں آجاتے، جہاں اپنے چند اعلیٰ افسران اور دو تین شہزادوں کے ساتھ مل کر ناشتہ کرتے، جس میں عام طور پر پھل اور دودھ کے علاوہ اخروٹ اور بادام وغیرہ ہوتے، ناشتہ کے دوران ہی ماضی کے تجربات کو سامنے رکھتے ہوئے مستقبل کے لیے فوجی منصوبے تیار کیے جاتے، اور مختلف محکموں کے سکریٹریوں کے نام ہدایات پر مشتمل خطوط بھی املا کرائے جاتے، اس کے بعد فوج کا معائنہ کرتے ہوئے دوبارہ

دربار میں پہنچتے، اعلیٰ افسران اس موقع پر حاضر ہوتے، پھر ڈاکیہ حاضر ہو کر خطوط و عرضیوں پر مشتمل ایک تھیلا پیش کرتا، جس کو وہیں کھولا جاتا، مختلف شعبوں کے ذمہ داران بھی حاضر ہو کر گذشتہ روز کی کارروائی سناتے، ان کے مالی حسابات کو سلطانؒ خود دیکھتے، عام طور پر خطوط فارسی، اردو، کترہ اور تیلگو وغیرہ میں ہوتے، اسی کے حساب سے دربار میں ان زبانوں پر عبور رکھنے والے سکریٹری مقرر تھے، جو اپنے حصوں کے خطوط نکال کر باری باری سلطانؒ کو سناتے، جس کے بعد آپؐ اسی وقت مطلوبہ زبانوں میں جوابات خود املا کراتے، یہ سلسلہ دوپہر کے ڈھائی تین بجے تک چلتا رہتا تھا، عام لوگ اپنی درخواستیں دربار میں موجود ایک عرضی بیگ کے ذریعہ سلطانؒ کی خدمت میں پیش کرتے تھے۔

جب دربار برخاست ہوتا تو سلطانؒ اپنے حجرہ میں آ کر ظہر کی نماز ادا فرماتے، دوپہر کے کھانے کا معمول نہیں تھا، دن میں صرف دو وقت غذا یعنی صبح کا ناشتہ اور شام کے کھانے کے عادی تھے، نمازِ ظہر کے بعد آرام کیے بغیر شہر کے فوجی اسلحہ کے کارخانوں میں جا کر خود ان کا معاینہ فرماتے، فوج کا جائزہ لیتے اور ان کے لیے پیش آمدہ مسائل میں فوری احکام بھی جاری فرماتے، اگر اس دن دارالسلطنت کے قلعہ کی مرمت و اصلاح چل رہی ہوتی تو اس کو بھی دیکھتے، عصر کی نماز پڑھ کر بازار کا رخ فرماتے، جہاں سے محل کو واپسی مغرب کے بعد ہی عام طور پر ہوتی تھی، بعد مغرب محل میں پھر دربار لگتا، بقیہ خطوط کی پیشی ہوتی، ان کے جوابات لکھوائے جاتے، یہاں تک کہ رات کے کھانے کا وقت آ جاتا۔

رات کے کھانے پر بھی کچھ افسران فوج، وزراء، سلطنت اور بعض شہزادے

سلطانؒ کے ساتھ شریک دسترخوان ہوتے، کھانے کے دوران اکثر و بیشتر علمی و دینی گفتگو چلتی، اچھے اشعار سنائے جاتے، یا کوئی دینی کتاب پڑھوائی جاتی، کھانے سے فارغ ہو کر تنہا چہل قدمی کے لیے نکلتے، عشاء کی نماز کے بعد اپنے کمرہ میں آ کر بستر پر لیٹ جاتے، اور جب تک نیند نہ آتی کسی کتاب کا مطالعہ کرتے رہتے، علی الصبح بیداری سے لے کر رات کو بستر پر جانے تک آپؐ کسی بھی وقت آرام نہیں فرماتے تھے، بلکہ روزانہ مسلسل سولہ گھنٹے مصروفِ عمل ہی رہتے تھے۔

شکایتی خط کا اصولی جواب: ۸۶ء میں ایک دفعہ تربیت علی خان نائط نے سلطانؒ کو شکایتی خط لکھا کہ خطوط کے جوابات بہت تاخیر سے دیے جاتے ہیں، اس پر سلطانؒ نے اس کو لکھا کہ ”آپ لوگوں کو سوائے سونے، کھانے اور خوش گپیوں کے کوئی کام نہیں، ہم صبح سے رات گیارہ بجے تک مسلسل امورِ سلطنت میں مشغول رہتے ہیں، اور جب بھی فرصت ملتی ہے خطوط کے جوابات لکھے جاتے ہیں۔“

جب کسی دن سلطانؒ بہت تھک جاتے تو آرام کرنے کے بجائے دربار ہی میں لوگوں سے تفریح طبع کے لیے قصے یا لطیفے سنتے، عام لوگوں کی طرح آپؐ کے پاس تفریحی مشاغل کے لیے وقت ہی نہیں تھا، اور آپؐ دوسروں کے لیے بھی اس چیز کو پسند نہ فرماتے تھے، ناچ گانے اور رقص و سرود کی محافل کے لیے آپؐ کے پاس کوئی گنجائش نہ تھی، آپؐ خود اپنے ہاتھ سے فارغ اوقات میں اپنا روزنامہ تحریر فرماتے، جس میں عام طور پر رات میں دیکھے جانے والے خوابوں کی تفصیلات اور ان کی تعبیر ہوتی تھی، اپنی اس ذاتی ڈائری کو سلطانؒ بڑی حفاظت سے دوسروں بلکہ خود اپنے گھر والوں کی نظروں سے بھی چھپائے رکھتے تھے۔

اسلامی معاشرہ کے قیام کی کوشش: سلطانِ اپنی سلطنت میں ایک مثالی اسلامی معاشرہ کا قیام چاہتے تھے، آپؐ عام مسلمانوں کو اسلامی شریعت کی پابندی کے ساتھ جس حالت میں دیکھنا چاہتے تھے اس کا ایک ہلکا سا خاکہ اس حکم نامہ میں آگیا ہے جو آپؐ نے اپنی سلطنت کے تمام قاضیوں کے نام بڑے اہتمام کے ساتھ جاری فرمایا تھا:

بسم اللہ الرحمن الرحیم

از: سلطنتِ خداداد سلطانِ ٹیپو

یہ حکم نامہ شہرِ بنگلور اور اس کے ماتحت علاقوں کے تمام موجودہ اور آنے والے قاضیوں اور خطیبوں کے لیے ہے:

- (۱) آپ کو منصبِ قضا اور ایک شرعی عہدہ پر مقرر کیا گیا ہے، چاہیے کہ آپ خود نماز روزہ کی پابندی کریں، اور نواہی سے اجتناب کریں۔
- (۲) کسی کی بے جا رعایت اور طرف داری نہ کریں۔
- (۳) رشوت نہ لیں۔
- (۴) لوگوں کو طاعات کی ترغیب دیں۔
- (۵) نشہ آور چیزوں کے استعمال سے منع کریں۔
- (۶) زانیوں اور شرابیوں کو سزائیں دیں۔
- (۷) نمازِ جمعہ و عیدین میں جمہورِ مسلمین کو جمع کریں۔
- (۸) اہل دنیا و دین، بوڑھے، جوان اور بچوں کو دینی و دنیاوی علوم و فنون

سکھائیں۔

(۹) مردوں اور عورتوں کی ان کی مرضی معلوم کرنے کے بعد ہی شادی کریں۔
 (۱۰) مساجد کو آباد کریں، ان میں اذان و نماز کا پوری طرح اہتمام کریں۔
 ان تمام کاموں میں جزء سے لے کر کل تک کسی کام میں اس قانونِ اعظم کے مطابق جس کا نام شرعِ محمدی (علی صاحبہ الصلوٰۃ والسلام) ہے، کسی بھی حال میں رعایت و تعطل نہ ہو، ان نیک کاموں کو بجالانا افضل طاعات ہے۔

اہل دین و دنیا کا حال و مال درست کرنا اس دولتِ خداداد کی ترقی و پائیداری کا باعث ہوگا، اسی بنا پر خلق اللہ کی بہتری و بہبودی کے لیے بعض احکام ذیل میں لکھے جاتے ہیں، انہیں بغیر کسی کوتاہی کے فوراً عمل میں لائیں، آپ کی گزراوقات کے لیے سرکار سے معاش (وظیفہ) مقرر ہے، لہذا آپ کو سرکاری احکام کے مطابق اپنے کام میں ہمیشہ مستعد و سرگرم رہنا چاہیے۔

(۱) مسجد کے استاذ کو چاہیے کہ تمام اہل اسلام کے بچوں کو جمع کر کے ہر روز سبق دے اور مشق کرائے۔

(۲) تمام مسلمان بچوں کے نام مع ولدیت اور ان کی کتابوں کی تفصیلات کے ساتھ جو پڑھتے ہیں حضوری میں بھیج دیے جائیں۔

(۳) اگر کوئی بچہ ناغہ کرے یا پڑھنے نہ آئے تو استاذ اس کی اطلاع دے اور اس علاقہ کا تعلق دار بچوں کو طلب کر کے استاذ کے حوالہ کرے۔

(۴) اس قسم کے مدارس و مساجد اور دوسری جگہوں پر قائم کیے جائیں۔

(۵) بچوں کو پہلے پہاڑے، پھر حساب سکھائے جائیں۔

(۶) اگر خود استاذ حساب سے ناواقف ہو تو پہلے وہ خود کسی محاسب سے

اس کو سیکھے، پھر بچوں کو سکھائے۔

(۷) اس کے بعد بچوں کو علمِ انشا اور لکھنا پڑھنا سکھائے۔

(۸) مسجدوں کے خطیب اور مؤذن اپنے مقررہ کام سے فراغت کے

بعد بچوں کو درس دیں۔

(۹) پانچ آدمیوں کو ختم قرآن کے لیے جمعہ کے روز مقرر کریں، جو ایک

دن اور رات میں پورا قرآن ختم کریں، ختم قرآن کے بعد جمعہ کی شب میں وہ

مملکت کی ترقی اور اس کے دشمنوں کی شکست کے لیے دعا کریں۔

(۱۰) قاضی کو چاہیے کہ جمعہ کے دن تمام اہل اسلام کو اعلان کے ساتھ

نماز کے لیے طلب کرے، اگر کوئی بلا وجہ حاضر نہ ہو تو اس پر ایک روپیہ جرمانہ

عائد کرے، اگر وہ جرمانہ کی بھی استطاعت نہ رکھتا ہو تو حدیث شریف کے مطابق

اس پر جو سزا مقرر ہے اس کے مطابق اس پر حد شرعی جاری کرے۔

(۱۱) قاضی کو چاہیے کہ اس امر کا پورا اہتمام کرے اور تاکید کرے کہ کوئی

بھی شخص زنا جیسے فعلِ شنیع کا مرتکب نہ ہو، کیوں کہ اس کی وجہ سے شہروں اور ملکوں

پر بلائیں اور آفتیں آتی ہیں، اولاد ناجائز پیدا ہوتی ہے، اور مختلف قسم کے مذموم

فعل لوگوں میں پھیل جاتے ہیں، کیوں کہ زنا و شراب نوشی امِ الخبائث ہیں اور

افعالِ شنیعہ میں سب سے بدتر ہیں، اگر خود قاضی ان کاموں سے لوگوں کو منع

کرنے اور ان چیزوں کو بند کرنے کا اہتمام نہ کرے تو شریعت کے مطابق خود

اس کو بھی سزا دی جائے گی۔

(۱۲) قاضی اپنے علاقہ کی مردم شماری کرائے، جس میں مکانات،

مردوں، عورتوں اور بچوں مع ان کے مشاغل کی پوری تفصیلات ہوں، پھر اس سے سرکار کو مطلع کرے، اور اس کی ایک نقل اپنے پاس بھی رکھے۔

(۱۳) اگر کسی مسلمان کے گھر بچہ پیدا ہو تو قاضی کو چاہیے کہ وہ اس کو اپنے سامنے طلب کرے، اس کا نام رکھے، چار سال چار ماہ بعد اس کی بسم اللہ خوانی بھی کرائے۔

(۱۴) ماہ رمضان المبارک میں سرکار کی طرف سے مفت کھانا پکوا کر محتاجوں اور مسکینوں میں مفت تقسیم کیا جائے، اس کے لیے ایک شخص کو اس جگہ ذمہ دار بھی مقرر کیا جائے، ان تمام اخراجات کے لیے ایک محاسب بھی ہو، جو پورا حساب و کتاب رکھے، اور اس کی اطلاع کے بغیر ایک آنہ بھی خرچ نہ کیا جائے۔

(۱۵) قاضی کو چاہیے کہ ہر ماہ خطیب، ملا، استاذ قرآن وغیرہ کی حاضری کی کیفیت سے سرکار کو مطلع کرے۔

(۱۶) اگر قاضی چوری، زنا، رشوت اور شراب وغیرہ کے باب میں شرعی حدود کو جاری نہ کرے تو اس کو عہدہ قضا سے معزول کیا جائے گا۔

(۱۷) اگر قاضی خود رشوت لے یا نانا انصافی کا مرتکب ہو تو وہ بھی جہنم کی وعید میں داخل ہے، اس پر اس کو منصب قضا سے معزول کر کے اس کی جگہ دوسرے کو مقرر کیا جائے گا، اسی طرح اگر وہ حلال کو حرام اور حرام کو حلال کر دے تو وہ کافر گردانا جائے گا۔

(۱۸) قاضی کو چاہیے کہ اپنے علاقہ کے تمام اہل اسلام کے کسب اور ذریعہ معاش کی پوری تحقیق کرے، اگر کوئی شخص تجارت کر سکتا ہو، لیکن اپنی

ناداری کی وجہ سے تجارت نہ کرے تو اس کو سرکار کی طرف سے پچاس سے سو روپے تک دلائے جائیں۔

(۱۹) زراعت پیشہ لوگ اگر تنگ دستی کی وجہ سے کاشتکاری نہ کرتے ہوں تو ہر ایک کو دو بل اور بیلوں کے علاوہ بالائی خرچ کے لیے بیس سے تیس روپے سرکار کی طرف سے دیے جائیں، اس علاقہ کا عامل اس کو قابل کاشت جگہ بھی دے، اور بیج بھی اس کو بقدر ضرورت فراہم کیے جائیں، اگر دو سال بعد اس کی حالت اچھی ہو تو وہ سرکار کا قرض قسط وار ادا کرے، ان کاموں کے لیے جو روپیہ عامل سے لیا جائے اس کی رسید خود قاضی اپنی دستخط اور مہر کے ساتھ اس کو دے۔

(۲۰) قاضی کو چاہیے کہ مساجد و عبادت گاہوں کو گرد و غبار سے پاک رکھے، سفیدی کرائے، فرش صاف رکھے، صحن مسجد کو جھاڑ دے، اس کو خنس و خاشاک سے پاک رکھے، مختلف قسم کے پھول کے درخت لگا کر مساجد کو مزین و منور رکھے، تاکہ اس سے نہ صرف مسلمانوں کو ترغیب ہو، بلکہ غیر مسلموں کے لیے بھی یہ مساجد کشش کا باعث بنیں، قاضی خود مسلمانوں کی عبادت کی نگرانی کرے، اس طرح کہ وہ ضلالت و گمراہی کے طریقوں کو چھوڑ کر شریعت و دین ہدیٰ کی طرف رجوع ہوں۔

(۲۱) قاضی ہمیشہ غیر مسلم مردوں و عورتوں کی خبر گیری رکھے، ان سے ہمدردی کا اظہار کرے، پند و نصیحت اور شیریں کلام سے ان کے دلوں کو مسخر کرے، اور بالکل رازداری سے اس طور پر کہ ان کے گھر والوں کو بھی خبر نہ ہو ان کو اسلام کی دعوت دے، اور جو لوگ مسلمان ہونا چاہیں ان کو اسلام میں داخل

کرے، اگر تالیفِ قلب کے لیے ان نو مسلموں کو قرض کی بھی حاجت ہو تو سرکار کی طرف سے اس کا بندوبست کرے، جو نو مسلم تجارت کر سکتا ہو اس کو پچاس سے سو روپے دے، زراعت میں دل چسپی رکھنے والوں کو دو ہل اور بیل اور بالائی خرچ کے لیے بیس سے تیس روپے تک اور زراعت کے لیے بیج کے علاوہ قابل کاشت زمین کا بھی انتظام کرے۔

(۲۲) اگر قاضی خود کو اپنے منصب کا اہل نہ پائے یا امر و نہی کے احکام جاری کرنے میں تغافل سے کام لے تو حکومت کو اس سے آگاہ کرے۔

(۲۳) بچوں کی تعلیم کے لیے ہر گھر سے ماہانہ پاؤ فلیم (سکہ) وصول کیا

جائے۔ (اس زمانہ میں اس میں مناسب ترمیم کی جاسکتی ہے۔ مرتب)

(۲۴) نکاح خوانی، بسم اللہ خوانی اور بچوں کا نام رکھنے کے لیے بھی ایک

ایک روپیہ وصول کرے۔

(۲۵) ہر مسلمان کے گھر سے قاضی سالانہ ایک فلیم وصول کرے۔

(۲۶) قاضی کی طرف سے گائے کو ذبح کرنے کے لیے پاؤ فلیم اور

بکرے کے لیے ایک آنہ لیا جائے۔

ف: سبحان اللہ! کیسی خوبی کے ساتھ پند و نصائح اور احکام و قوانین کی تشریح

فرمائی، جو آبِ زر سے لکھے جانے کے قابل ہیں، بلکہ انہیں اس ملک میں

اداروں کے علماء، مشائخ اور دارالقضا کے مفتیوں اور قاضیوں کو پیش نظر رکھنا

چاہئے۔ (مرتب)

ملت فروشوں کی خفیہ سرگرمیاں: ایک طرف انگریز ٹیپو سلطان کو اپنے

راستے سے ہٹانے کے لیے کمر بستہ تھے اور اپنی تیاریاں مکمل کر چکے تھے، تو دوسری طرف انگریزوں، ہی کی ہدایت پر سلطان کے نمک خوار بعض وزراء و افسران خود اپنے محسن آقا کے خاتمہ کے لیے انگریزوں کو مواقع فراہم کرنے کے منصوبوں پر غور و خوض کر رہے تھے، اس میں ان سب کی قیادت وزیر اعظم سلطنت خداداد میر صادق کر رہا تھا، ملت فروشی کی ان خفیہ سرگرمیوں میں اس کے ساتھ میر معین الدین، میر قمر الدین، غلام علی لنگڑا اور پورنیا وغیرہ شامل تھے، ان کی اکثریت شیعہ مذہب سے تعلق رکھتی تھی، ان میں سے ہر ایک ایسا تھا کہ ٹیپو سلطان نے ان کی کسی بھی ناک غلطی یا سازش کی وجہ سے ان کے عہدوں سے ان کو معزول کر دیا تھا، یا پھر بعض کو کچھ دنوں کے لیے نظر بند بھی کر دیا تھا، لیکن بعد میں اپنے حسن اخلاق اور انسانی سلوک کی وجہ سے ان میں سے اکثر کو معاف کر کے ان کے سابقہ عہدوں پر بحال کر دیا تھا، یہی وجہ تھی کہ اپنی توہین کو لے کر سلطان کے سلسلہ میں ان کے دلوں میں اب بھی رنجش باقی تھی، چنانچہ انتقام لینے کے لیے اس سلسلہ میں چند مخصوص افراد کی ایک خفیہ مشاورتی نشست بھی ہوئی، جس کے بعد انگریزوں کو یہ بات اچھی طرح سمجھا دی گئی کہ حملہ کے لیے کون کون سے راستے محفوظ ہیں، اور کن کن قلع داروں کو رشوت دے کر خریداجا سکتا ہے۔

شاعر مشرق علامہ اقبال نے پوری ملت کی طرف سے اپنے اشعار میں

اس کی یوں ترجمانی فرمائی ہے:

جعفر از بنگال و صادق از دکن ننگِ آدم، ننگِ دیں، ننگِ وطن
 ناقبول و نا امید و نامراد ملتے از کارِ شان اندر فساد

معرکہِ حق و باطل کا فیصلہ کن دن : ۹۹ء مئی کی چوتھی تاریخ تھی، سلطان نے آج بھی حسب معمول نماز فجر مسجد اعلیٰ ہی میں ادا کی، نماز کے بعد سلطان کے پرائیویٹ سکریٹری میر حبیب اللہ نے عرض کیا کہ وقت کا تقاضا ہے کہ حضور جان عزیز پر رحم فرمائیں اور اپنے شہزادوں کی یتیمی و اسیری کا تصور کریں، دوسرے الفاظ میں وہ یہ کہنا چاہتا تھا کہ دشمنوں سے صلح کر لیں، سلطان نے جواب دیا کہ ہم سالوں سے اس سلطنتِ خداداد کو جو ہماری رعایا بالخصوص مسلمانوں کی ملکیت ہے، بچانے کی فکر کر رہے ہیں، لیکن وزراء و افسرانِ سلطنت ہی درپردہ اس کی تباہی کے درپے ہیں، انسان کو صرف ایک دفعہ موت آتی ہے، اس سے ڈرنا لا حاصل ہے، اس کی کوئی اہمیت نہیں کہ وہ کب آئے اور کہاں آئے؟ میں اپنی ذات کو مع اپنی اولاد کے دین محمدی علی صاحبہ الصلوٰۃ والسلام پر نثار کرنے کا فیصلہ کر چکا ہوں، یہ سن کر میر حبیب اللہ خاموش ہو گیا۔

ادھر آفتاب معمول کے مطابق طلوع ہو رہا تھا، لیکن ادھر سلطان کا بیڑ اقبال ڈوب رہا تھا، آج تاریخ انسانی خودداری و آزادی کا ایک باب ختم کر کے غلامی کا ایک نیا باب شروع کرنے والی تھی، سرزمین سری رنگا پٹنم بھی اپنے مالک حقیقی سے گریہ کننا تھی کہ آج سے اس کی پشت پر پاک روحوں کی جگہ ناپاک روحوں کی حکمرانی کا آغاز ہونے والا ہے، انگریز اپنے منصوبے کے مطابق اپنی تمام تیاریوں کو پایہ تکمیل تک پہنچا چکے تھے، ابلیس لعین اپنے چیلوں کے ذریعہ اپنے ناپاک عزائم کو عملی جامہ پہننے دیکھ کر خوشی سے پھولے نہیں سمارہا تھا، قلعہ کے اندر اور باہر ہر جگہ سازشیں مکمل ہو چکی تھیں، ضمیر فروشی و ملت فروشی کا سودا مکمل ہو

چکا تھا، اور غدارانِ ملک و ملت کی طرف سے سلطانؒ کی تیاریوں کی تمام خبریں بھی پوری تفصیل کے ساتھ ویلزلی کو مل رہی تھیں، میر صادق اپنے اخوان الشیاطین کے ساتھ مل کر انگریزوں کو قلعہ پر حملہ کا پورا منصوبہ سمجھا چکا تھا، اس خبیث ننگِ دین و ننگِ وطن کی باتوں اور وعدوں پر انگریزوں کے بھروسہ نہ کرنے کی سابقہ تجربات کی روشنی میں کوئی وجہ بھی نہیں تھی، انگریزوں کو اس سلسلہ میں خود اپنے سپاہیوں سے زیادہ سلطانی افواج کے ان ضمیر فروشوں پر بھروسہ تھا، جو سلطانؒ کی پیٹھ میں پہلے ہی چھرا گھونپ چکے تھے، نا اُمیدی و ماپوسی کے اس گھٹا ٹوپ اندھیرے میں بھی اُمید کی ایک شمع ابھی بھی روشن تھی، یہ سلطانؒ کے وفادار و جاں نثار سپاہیوں کا وہ دستہ تھا جس نے اپنے وطن و مذہب کی حفاظت کے لیے آخری دم تک آپؒ کے شانہ بشانہ لڑنے کا اپنے رب سے عہد کیا تھا، ان کے رب نے بھی ان کے ارادوں کو ان کی منشا و دعا کے مطابق اب تک غیر متزلزل ہی رکھا تھا، وقت کے گزرنے کے ساتھ ساتھ ان میں اپنے رب سے ملنے اور جنت میں پہنچنے کا اشتیاق بڑھ ہی رہا تھا، یہ سید عبدالغفار کی کمان والی وہ جمعیت تھی جس کے بعض سپاہیوں کے ناموں سے خود سلطانؒ بھی ناواقف تھے، لیکن ان کے چہروں کی نورانیت و بشاشت یہ گواہی دے رہی تھی کہ یہ اپنے خون کے آخری قطروں سے ملت و وطن کی ایک سنہری تاریخ لکھنے جارہے ہیں، اس طرح آج نہ صرف تاریخِ اسلامی بلکہ تاریخِ انسانی کا ایک اہم حادثہ وقوع پذیر ہونے والا تھا، اور وہ وطن کی مکمل صبحِ آزادی کا خواب دیکھنے والے اس کے فرزندِ جلیل کی زندگی کا تقدیر الہی کے مطابق آخری دن بھی تھا۔ رحمہ اللہ تعالیٰ رحمة و اوسعہ۔

سلطانؒ کا شوقِ شہادت و بے قراری: دوپہر کا وقت تھا، سلطانؒ قلعہ کی مختلف فصیلوں کا معاینہ کر کے ایک سایہ دار درخت کے نیچے تشریف فرما تھے، کھانا لایا گیا، بسم اللہ پڑھ کر آپؒ نے اس میں سے پہلا لقمہ لیا ہی تھا کہ ایک سپاہی نے آ کر اطلاع دی کہ سید عبدالغفار شہید ہو گئے ہیں اور انگریزی افواج قلعہ میں داخل ہو گئی ہیں، سلطانؒ تو قلعہ میں دشمن کی افواج کے داخلہ کا انتظار کر رہے تھے اور اپنی شہادت کے یقین کے ساتھ صبح ہی سے اس کے منتظر تھے، آپؒ نے اپنے رفقاء سے فرمایا کہ ”لگتا ہے کہ ہم بھی اب کچھ ہی دیر کے مہمان ہیں۔“ یہ فرما کر آپ اٹھے اور بغیر ہاتھ دھوئے اپنے طاؤس نامی گھوڑے کو منگوا یا، تلوار سنبھالی، دونالی بندوق تھامی، جسم پر قبائلی، بغیر کسی توقف کے گھوڑے پر سوار ہوئے اور دشمن کی طرف چل پڑے، راستہ میں نمک حرام و ضمیر فروش وزراء ملے، اس میں میر صادق بھی تھا، اس سے پہلے کہ وہ کچھ کہتا سلطانؒ نے کہا کہ ایسی بات نہیں ہے کہ ہم تمہاری غداری سے واقف نہیں، تم اپنی اس بے وفائی کا جلد ہی مزہ چکھو گے، تمہاری آئندہ آنے والی نسلیں تمہارے ان سیاہ کارناموں کی نحوست سے ایک ایک دانہ کی محتاج ہوں گی، میر صادق نے فوراً دشمنوں کو اطلاع بھیجی کہ سلطانؒ محل سے نکل کر فلاں دروازے کے قریب پہنچ رہے ہیں، ایک روایت کے مطابق سلطانؒ نے اس صبح کو غداروں کی ایک فہرست تیار کی تھی، جن کو دوسرے دن پھانسی دینی تھی، اس میں سرفہرست میر صادق کا نام تھا، اس کی اطلاع میر صادق کو بھی ہو چکی تھی۔

خس کم جہاں پاک، میر صادق موت کے گھاٹ: سلطانؒ تیزی سے ڈوڈی دروازہ سے باہر نکلے اور دہلی دروازہ کے پاس پہنچے، اور بڑی دیر تک

انگریزی افواج سے مقابلہ کرتے رہے، جب دشمنوں کا ہجوم بڑھتا گیا، تو ڈوڈی دروازہ سے واپس شہر میں سلطانؒ نے داخل ہونے کی کوشش کی، لیکن میر صادق اس طرف سلطانؒ کو واپس آتے ہوئے دیکھ کر اس دروازہ کو بند کر کے خود کمک لانے کے بہانے باہر نکل چکا تھا، سلطانؒ کے کڑپہ کے ایک وفادار سپاہی احمد خانؒ سے اس کی یہ مکینہ حرکت دیکھی نہیں گئی، اس نے فوراً میر صادق پر یہ کہتے ہوئے وار کیا کہ سلطانؒ کو دشمنوں کے منہ میں دے کر خود کہاں بچ کر جا رہا ہے؟ ایک ہی وار میں اس کا سرتن سے جدا ہو گیا، چار دن تک اس کی لاش اسی جگہ پڑی سڑتی رہی، پورا حلیہ بگڑ گیا تھا، بعد میں چند لوگوں نے بدبو سے پریشان ہو کر اس کی لاش کو زمین میں دفن کر دیا، اس کی قبر کے پاس سے جب بھی کوئی گزرتا تو اس پر ضرور تھوکتا، غدار میر معین الدین بھی اسی دن ایک خندق میں گر کر مر گیا۔

سلطانؒ کی شہادت کے آخری لمحات: شہر میں دوبارہ داخل ہونے کے لیے جب سلطانؒ نے ڈوڈی دروازہ کو بند پایا، تو شمالی دروازہ کی طرف بڑھے، لیکن معلوم ہوا کہ میر معین الدین کی غداری سے دشمن اس دروازہ کے علاوہ مشرقی و جنوبی فصیل پر بھی قبضہ کر چکے ہیں، قلع دار سے آپؒ نے اس دروازہ کو کھولنے کی درخواست کی، لیکن اس بد بخت نے بھی سنی ان سنی کر دی، اس طرح اب سلطانؒ تینوں طرف سے محصور ہو گئے تھے، پھر بھی آپؒ نے دشمنوں پر فائر کیا، جس سے پانچ سپاہی اسی وقت مارے گئے، ہر طرف سے آپؒ پر بھی گولیوں کی مسلسل بوچھاڑ ہو رہی تھی، جس سے سلطانؒ کو کئی زخم آچکے تھے، لیکن اب تک آپؒ دشمنوں کے سامنے ڈٹے ہوئے تھے۔

مغرب کا وقت تھا، گھمسان کی لڑائی جاری تھی، مرد تو مرد، ہندو و مسلم
 خواتین تک بڑھ بڑھ کر دشمنوں پر حملہ کر رہی تھیں، ایک ایک کر کے اکثر جاں نثار
 شہید ہو کر اپنی وفاداری کا ثبوت دے چکے تھے، اور ان کی لاشیں ہر جگہ بکھری
 پڑی تھیں، اسی دوران سلطانؒ کے ایک نو مسلم خادم راجہ خان نے سلطانؒ کو آواز
 دی کہ حضور! اگر اب بھی اپنی جان کی حفاظت کے لیے خود کو دشمن کے حوالہ کریں تو
 وہ آپ کے منصب کا پاس رکھ کر آپ کی جان کو بخش دیں گے، سلطانؒ یہ الفاظ سن
 کر جلال میں آگئے، غصہ سے کانپتے ہوئے پلٹ کر بلند آواز سے فرمانے لگے کہ
”میرے نزدیک شیر کی ایک دن کی دم کی گیدڑ کی سوا دم کی سے بہتر ہے۔“

کچھ ہی دیر میں سلطانؒ کے گھوڑے طاؤس کی پیٹھ میں گولی لگی، جس
 سے وہ گر گیا، اور سلطانؒ بھی اب زمین پر آگئے اور آپؐ کی دستار بھی سر سے الگ
 ہو گئی، اب سلطانؒ پیدل ہی لڑ رہے تھے، دیکھتے ہی دیکھتے کئی انگریز افسر سلطانی
 تلوار کی زد میں آ کر جہنم رسید ہو گئے، گولیوں کے دوشدید زخموں سے اب سلطانؒ
 کی طاقت جواب دے رہی تھی، نقاہت و کمزوری کا اثر لمحہ بہ لمحہ ظاہر ہو رہا تھا، پھر
 بھی شیر دل سلطانؒ تھک کر بیٹھنے کے بجائے لڑ ہی رہے تھے، آپؐ کے جاں نثار
 سپاہی جو گولے دشمن کی ناپاک فوج پر پھینک رہے تھے ان میں بارود کے بجائے
 خبیث، منافق میر صادق کی سازش کے مطابق مٹی بھری ہوئی تھی، جس کی وجہ
 سے دشمنوں کو کوئی نقصان نہیں ہو رہا تھا، منافقوں اور غداروں کی مخبری کی بنا پر
 دشمنوں کی پوری طاقت اس جگہ سمٹ کر آگئی تھی جہاں مجاہد ملت حضرت سلطان ٹیپو
 خبیثوں سے لڑ رہے تھے، آخر دشمن کے ایک سپاہی نے دور سے سلطانؒ کی کن

پٹی کو نشانہ بنایا، جس سے آپؐ زمین پر گر گئے اور اسی وقت ان کی پاکیزہ روح دارِ آخرت کی طرف پرواز کر گئی۔ اِنَاللّٰهُ وَاِنَا اِلَيْهِ رَاجِعُونَ۔

یہ مغرب کا وقت تھا، تاریکی پھیل رہی تھی، ہر طرف لاشوں کا انبار تھا، بارہ ہزار سلطانی سپاہی صرف اسی دن وطن کی حفاظت کے خاطر اپنی جان نثار کر چکے تھے، جس کے ثمرات سے وہ اپنے مزاروں میں خوش و خرم ہوں گے۔

ملت اسلامیہ کی تاریخ کا یہ المناک حادثہ ۲۸ / ذوالقعدہ ۲۱۳ھ مطابق: ۴ / مئی ۹۹ء کو پیش آیا۔ فیما ویلاہ ویاحسرتاہ۔ اس وقت سلطان کی عمر سن عیسوی کے لحاظ سے ۴۹ سال تھی اور سن ہجری کے اعتبار سے ۵۰ سال، جو یقیناً ہم جیسے نیکوں کی عمروں سے لاکھوں گنا بہتر ہے۔

کیوں کہ ع ثابت است بر جریدۃ عالم دوام ما..... اور

{ هَلْ اَذَلُّكُمْ عَلَىٰ تَجَارَةٍ تُنْجِيكُمْ مِنْ عَذَابِ اَلَيْمٍ }

اور اپنی اس تجارتِ راجحہ کے ثمرات پر دارِ آخرت میں شاداں و فرحاں ہے۔

چنانچہ مجاہد ملت سلطان ٹیپوشہیدؒ اور آپؐ کے سپاہیوں کے لیے اس آیت

مبارکہ میں مژدہ جاں فزا ہے:

{ وَلَا تَقُولُوا لِمَنْ يُقْتَلُ فِي سَبِيلِ اللّٰهِ اَمْوَاتٌ بَلْ اَحْيَاءٌ وَّلٰكِنْ لَا تَشْعُرُوْنَ }

اللہ تعالیٰ سے دعا ہے کہ اس مجاہد ملت کے طفیل اس ملت میں آپؐ جیسے

مجاہد بار بار پیدا فرماتا رہے جو احقاقِ حق اور ابطالِ باطل کی خدمت انجام دیتے

رہیں۔ واللہ الموفق۔ (سیرت سلطان ٹیپوشہید)

ف: الحمد للہ، یہ فقیر آپؐ کے مزار پر حاضر ہوا ہے۔ (مرتب)

حضرت شاہ موسیٰ قادری حیدر آبادیؒ متوفی ۱۲۱۵ھ

نام و نسب : سید شاہ موسیٰ قادریؒ کے نسب کا سلسلہ ایکسویں پشت میں حضرت غوثِ صمدانیؒ محبوبِ سبحانیؒ قدس سرہ سے ملتا ہے۔

ولادت و پرورش : آپؒ کی ولادت باسعادت ۱۱۵۲ھ میں ہوئی، آپؒ کے والد ماجد نے آپؒ کو اپنی ہمیشہ صاحبہ کی فرزندگی میں عطا کیا، آپؒ پھوپھو صاحبہ کی آغوشِ شفقت میں پرورش پائے، ایامِ شباب تک پھوپھو صاحبہ کی خدمت میں رہے۔

بیعت و ارشادِ امت : آپؒ ۱۱۶۶ھ میں اپنے والد ماجد کے مرید و خلیفہ ہوئے، خلائق کو ہدایت و ارشاد فرمانے لگے، ۲۱/ ماہ ذی الحجہ ۱۱۷۱ھ میں انیس سال کی عمر میں والد ماجد کے سجادہ نشین ہوئے، سجادہ نشینی کے بعد چودہ سال والد ماجد کی خدمت میں رہے، نمازِ پنجگانہ والد ماجد کے ساتھ جماعت سے ادا کرتے تھے، ہر وقت درود شریف پڑھتے رہتے تھے، فرائض و سنن اور تہجد و نوافل کا اہتمام فرماتے تھے، آپؒ زیورِ صدق و صفا سے آراستہ اور لباسِ تسلیم و رضا سے پیراستہ تھے، فرشتہ خصال، شیریں کلام، صاحبِ اخلاق، خوش مزاج، پسندیدہ صورت اور فرخندہ سیرت تھے، قناعت و توکل کے میدان میں ثابت قدم اور ریاضت و عبادتِ الہی میں اولوالعزم و مستحکم تھے، سخی تھے، غرض کہ آپؒ کی ذاتِ بابرکات جامع الصفت تھی، آپؒ کی سخاوت اس درجہ تھی کہ اگر کوئی سائل

بار بار بھی آتا تھا تو آپؐ اُسے ہر وقت دیتے جاتے تھے، کبھی سائل کو مایوس نہیں فرماتے تھے اور اُسے اُف تک بھی نہیں کہتے تھے، گویا آپؐ {وَأَمَّا السَّائِلَ فَلَا تَنْهَى} کے مضمون پر پوری طرح عمل پیرا تھے، توکل و قناعت کی وہ شان تھی کہ کبھی کسی سے سائل نہیں ہوئے، اور نہ اپنی حاجت روائی کے خواہاں ہوئے، جو کچھ چاہا اللہ جل شانہ سے چاہا، جو کچھ ملا اس پر اللہ تعالیٰ شکر ادا کیا، کبھی شکایت کا حرف زبان پر نہیں لائے، بڑے حلیم و صابر تھے، ہر چند دنیا میں مصائبِ شدیدہ کا سامنا ہوتا رہا، لیکن آپؐ کبھی بھی سراسیمہ و بے قرار نہیں ہوئے، ثابت قدمی و استقلال سے راضی برضاءِ حق رہے، خندہ رو و کشادہ پیشانی تھے، نورانی چہرہ سے تبسم معلوم ہوتا تھا، حسن خلق کا وہ عالم تھا کہ ایک عالم مسخر تھا، سب کے ساتھ نرمی و مدارا سے پیش آتے تھے، آپؐ کے نزدیک دوست ہو یا دشمن، دونوں مساوی تھے، حلم و بردباری کی وہ عظمت تھی کہ مدۃ العمر کسی کی طرف قہر و غضب سے نہیں دیکھا، اگر کسی نے گستاخی و شوخی کی تو اسے درگزر کر دیا، اس شوخ گستاخ کو نرمی و شیریں زبانی سے مسخر فرمایا، آخر شوخ اپنی شوخی سے باز آیا اور آپؐ سے معافی کا خواہاں ہوا، قدموں میں گرا، گویا آپؐ حافظ شیرازی کے اس شعر کے مصداق تھے:

آسائشِ دو گیتی تفسیرِ این دو حرفِ ست بادوستاں تلطیف، بادشمنانِ مدارا
ف: آپؐ کے اخلاقِ حسنہ پڑھ کر رشک ہو اور حضرت شاہِ موسیٰ قادریؒ سے دل میں بہت عقیدت و عظمت جاگزیں ہوئی، دل سے دعا ہے کہ اللہ تعالیٰ ہمیں اپنے فضل سے اُن اخلاقِ حمیدہ سے مشرف فرمائے جو صوفیہ صافیہ کی خاص شان و علامت

ہے۔ واللہ ولی التوفیق۔ (از: مرتب، ۶، ذوالحجہ/ ۱۳۳۶ھ، وصی آباد)
 آپؐ کا علمی کمال: آپؐ نے علم ظاہری میں معمولی تعلیم پائی تھی، فارغ
 التحصیل نہ تھے، لیکن تائیدِ وہبی سے مذاکرہ علمیہ میں مسائل مشککہ کو اس طرح
 حل فرماتے تھے کہ تمام علماء حیران ہوتے تھے۔

آپؐ کے اخلاقِ فاضلہ: آپؐ خوش مزاج و خوش کلام تھے، ہر ایک کے
 ساتھ نرمی و خوش کلامی سے پیش آتے تھے، آپؐ کے نزدیک جوان اور پیر سب
 مساوی تھے، یہاں تک کہ بچوں کو بھی نہایت محبت و اُلفت سے چاہتے تھے،
 دعائیں دے دے کر خوش کرتے تھے، صاحبِ دل تھے، دل شکنی سے بہت
 ڈرتے تھے اور فرماتے تھے: ”دل بدست آور، کہ حج اکبر است۔“ یعنی کسی کے
 دل کو خوش کرنا حج اکبر کا ثواب رکھتا ہے۔ آپؐ نواب مغفرت مآب آصف جاہ
 ثانی کے زمانہ میں زندہ تھے، اکثر اُمراء دولت آپؐ کی خدمت میں حاضر ہوتے
 تھے، نذر و تحفہ پیش کرتے تھے، جو کچھ آتا تھا حضرت اس کا نصف حصہ فقراء
 و غرباء پر تقسیم فرمادیتے تھے، نصف متعلقین کے لیے نکال لیتے تھے، غرباء و فقراء
 کی پرورش آپؐ کے مد نظر رہتی تھی۔

دیکھو! اس وقت کے بزرگوں کی کیا شان تھی کہ غرباء کی حاجت روائی
 اپنے مطالب و مقاصد پر مقدم جانتے تھے، آپؐ کی تصنیفات میں سے دیوان
 موسوی، ایک رقعات عربی اور چند رسائل تصوف ہیں، دیوان کے دیکھنے سے
 محبت الہی کا دل میں جوش و ولولہ پیدا ہوتا ہے۔

کرامات: آپؐ صاحبِ خرقِ عادات و کرامات تھے، مریدوں کی تعداد

قریب تیس سے چالیس ہزار تک تھی، ہر ایک مرید آپؐ کی تازہ تازہ کرامت بیان کرتا تھا، ممکن نہیں کہ وہ سب کرامتیں اس مختصر میں لکھی جائیں، مگر تیرکا ایک نقل کرتا ہوں:

منقول ہے کہ نواب سردار الملک عرف گھانسی میاںؒ آپؐ کے مرید و معتمد تھے، ایک وقت انہوں نے دوسو روپیہ نذرانہ بھیجا، آپؐ کے برادرزادہ سید غلام علی الموسویؒ نے اس میں سے امتحاناً پانچ روپیہ نکال کے حضرت کی خدمت میں پہنچائے، حضرت نے خلافِ عادت فرمایا: ”روپے کتنے ہیں؟“ برادرزادہ نے عرض کیا: ”دسو“ فرمایا: ”شمار کرو“ آپؐ کے برادرزادہ لکھتے ہیں کہ اس وقت میرے ہوش باختہ ہوئے، میں نے حکمتِ عملی سے پانچ روپے ان روپیوں میں ڈال دیے، اس وقت آپؐ نے فرمایا: ”اب شمار کی ضرورت نہیں۔“

ف: یقیناً یہ آپؐ کی کرامت ہی کہی جائے گی جو عین حق و صواب ہے۔ (مرتب)

وفات: آپؐ نے اس دارِ فانی سے عالمِ جاودانی کی طرف ۲۱ / ذوالقعدہ ۱۲۱۵ھ میں رحلت فرمائی، والد ماجدؒ کے روضہ میں دفن ہوئے، آپؐ کا روضہ حیدرآباد پرانے پل کے قریب اندرونِ شہر واقع ہے۔ نور اللہ مرقدہ۔

(محبوب التواریخ: ۲/ ۹۶۸)

حضرت مولانا محمد خلیل اللہ بالاپوریؒ متوفی ۱۲۲۱ھ

نام و نسب: آپ کا نام محمد خلیل اللہ اور والد کا نام مولوی سید کلیم اللہ بن عنایت اللہی بالاپوری ہے۔

تعلیم و تربیت: آپ نے ابتدائی پرورش کے بعد اپنے والد ماجد و غیرہ علماء سے کتبِ درسیہ پڑھیں، آپ نے ”عنایت اللہی“ کے تکملہ میں لکھا ہے کہ ”مولوی نور الہدیٰ صاحب ۱۲۰۱ھ میں بالاپور آئے، چند روز قیام پذیر رہے، اس وقت میں نے مولانا سے میزان وغیرہ شروع کیں۔“

فضل و کمال: کتبِ درسیہ کے ختم ہونے کے بعد آباء کرام کے موروثی طریقہ مشیخت میں والد ماجد سے بیعت کی اور خلافت کا خرقة لیا، ہدایت و ارشاد کے دروازہ کو کشادہ کیا، اور خلاق کو مستفید فرماتے رہے، نیک خلق، رحم دل، پاک طینت اور فرشتہ سیرت تھے، مہمان دوست و فقراء پرورد تھے، علماء و فضلاء کی صحبت کو غنیمت جانتے تھے، خانقاہ میں آپ کی ذاتِ بابرکات سے رونق تھی، واردین و صادرین کی خبر گیری رکھتے تھے، نمازی و پرہیزگار تھے، متشرع، دیندار، حلیم الطبع و سلیم الوضع تھے، درویشانہ مزاج تھا، سیدھی سادی وضع رکھتے تھے، تکلف و تصنع سے دور رہتے تھے، ہمیشہ اسلاف کے طریقہ کا پاس و لحاظ رکھتے تھے۔

وفات: آپ نے ۱۲۲۱ھ میں اس دارِ فانی سے بہشتِ بریں کو رحلت فرمائی۔ اور ظہیر الدین کے مقبرہ میں مدفون ہوئے۔ نور اللہ مرقدہ۔ (محبوب التواریخ: ۲/۱۰۷۹)

حضرت مولانا سید کلیم اللہ بالاپوریؒ متوفی ۱۲۲۲ھ

نام، نسب اور ولادت: آپؒ مولانا سید شاہ معصوم صاحب نقشبندیؒ کے چوتھے صاحب زادے ہیں، آپؒ کی ولادت ۱۲۶۲ھ میں ہوئی، آپؒ کے تولد کے قبل میرزین العابدین نقشبندی دختر زادہ مولانا شیخ مظفر نقشبندی برہان پوریؒ بالاپور میں مولوی شاہ الدینؒ کی ملاقات کے لیے آئے، اور میر موصوفؒ نے شاہ صاحبؒ سے فرمایا کہ ”یہ ہماری آخری ملاقات ہے، آئندہ نہ ہوگی، میں چاہتا ہوں کہ آپ کے بھائی کے گھر میں فرزند زینہ کا تولد ہوگا تو اس کو میرے نام سے مسمیٰ کیجیے گا۔“ سید امام الدینؒ نے میر موصوفؒ کے ارشاد کی تعمیل کی، آپؒ کا لقب زین العابدین اور نام کلیم اللہ رکھا، اور مولود کو اپنی فرزندگی میں لیا، آپؒ کی تعلیم و تربیت کے کفیل ہوئے۔

ابتدائی تعلیم: پرورش کے بعد آپؒ کی بسم اللہ خوانی کا زمانہ آیا، اُس وقت مولوی امام الدین صاحبؒ جو آپؒ کے مربی اور بجائے والد تھے فوت ہو گئے، آپؒ کے والد کو سخت اندوہ و غم لاحق ہوا، اسی وجہ سے بسم اللہ خوانی کی تقریب موقوف ہوئی، پھر مولوی سید شمس الدین صاحبؒ اورنگ آباد سے آئے اور آپؒ کے لیے پارچہ ملبوس وغیرہ ہمراہ لائے، بسم اللہ خوانی کی رسم ادا کی، تسمیہ کے بعد آپؒ نے سات سال کی عمر میں قرآن پاک مکمل کیا، پھر والد ماجد اور شریف چچاؤں سے کتبِ درسیہ کی تحصیل کی۔

عقد نکاح اور بیعت: تحصیل کے بعد ۱۱۸۱ھ میں جناب مولانا سید قمر الدینؒ کی دختر دوم حور النساء بیگم سے منسوب ہوئے، عقد نکاح شرعی طور سے ہوا، آپؒ کو ابتداءً عمر سے خدا طلبی اور معرفتِ الہی کا شوق تھا، اس بنا پر ۱۱۸۳ھ میں والدؒ کے مرید ہوئے، طریقہ نقشبندیہ میں بیعت کی، ریاضت و عبادت میں مصروف ہوئے اور وظائف میں مشغول ہوئے، چند روز کے بعد آپؒ کو والد ماجد نے چاروں طریق نقشبندیہ، چشتیہ، قادریہ اور سہروردیہ کی خلافت عطا کی، آپؒ طالبین کو والد ماجد کے سامنے توبہ کرا کے طریقہ میں داخل فرماتے تھے، والد کی خدمت گزاری میں کوئی دقیقہ فرو گذاشت نہیں کرتے تھے، والد آپؒ سے بہت ہی خوش تھے اور فرماتے تھے: ”اللہ تعالیٰ فرزند دے تو ایسا دے جیسا کہ میرا فرزند کلیم اللہ ہے، جو دارین میں سعید ہے۔“ (اللہ الموفق والمعطي)

آپؒ کے والد محترم نے آپؒ کو شہر برہان پور کسی مزار کی تعمیر کے لیے بھیجا، جب یہ خدمت انجام دے کر بالا پور مراجعت فرمائی تو ۱۱۸۸ھ میں والد ماجد نے آپؒ کو حضرت سید ظہیر الدینؒ کی خانقاہ کا متولی بنایا، اور مرحوم کا خرقہ اور اپنی کلاہ عنایت کی، اور نصیحت فرمائی کہ اعزہ واقارب سے حسن سلوک و محبت رکھنی چاہیے، آپؒ نے ان ہی ایام میں مولانا قمر الدینؒ سے حزب البحر وغیرہ اعمال کی اجازت حاصل کی۔

فضل و کمال: آپؒ متقی و پرہیزگار، صوم و صلوة کے پابند اور تہجد و اشراق گزار تھے، ماہ رمضان کے سوا صیام نوافل بھی برابر ادا کرتے تھے، مدۃ العمر ناغہ و قضا نہیں کیے، مثلاً عشرہ محرم، نوروز ذی الحجہ، سہ ایام بیض اور ہفتہ میں دو شنبہ

وجعہ، آپؑ دنیا داروں سے نہایت نفرت کرتے تھے، صبح کی نماز کے بعد ظہر تک گھر میں عبادت خانہ میں دروازہ بند کر کے بیٹھتے تھے، اور ظہر کے بعد سے عشاء تک مولانا سید ظہیر الدینؒ کے روضہ میں تشریف فرما ہوتے، آپؑ کی یہ عادت مستمرہ تھی، کبھی اعزہ و اقارب سے تنازع و خصومت نہیں کی، سبحان اللہ! کیا بزرگانِ اسلاف ملائکہ صفات و پاکیزہ ذات تھے، اب بخلاف بزرگانِ کرام پس ماندگانِ اخلاف جو باہم تنازع و خصومت کر رہے ہیں حالات دیکھ کر افسوس ورنج ہوتا ہے، اللہ تعالیٰ سب کو باہم اتفاق سے رکھے، غنیمت ہیں یہ سب گلزارِ عنایت الہی کے شگوفے ہیں اور چمن سیادت کے پھول ہیں۔

وفات: آپؑ نے ۲۶ / ماہ شوال / بروز شنبہ ۱۲۲۲ھ میں خلد بریں کی جانب رحلت فرمائی، آپؑ کا مدفن بالا پور میں ہے، سید ظہیر الدینؒ کے پائیں کے حصار میں مدفون ہوئے، آپؑ کی زوجہ محترمہ ۲ / رمضان المبارک / بروز جمعہ ۱۲۲۹ھ میں اس دارِ فانی سے دار البقا کو روانہ ہوئیں، آپؑ کے صاحب زادے مولوی خلیل اللہ نے آپؑ کا علیحدہ مقبرہ اور والدہ کا بھی علیحدہ مقبرہ تعمیر کرایا، آپؑ کے احاطہ میں چار قبور ہیں، مولوی سید مجاہد الدینؒ، دوم آپؑ کی قبر، سوم مولوی مجاہد الدینؒ کی زوجہ، چہارم سید ابوالبقا کی زوجہ، اور دوسرے مقبرہ میں بھی چار قبریں ہیں: ایک زوجہ سید خلیل اللہ، دوم زوجہ سید کلیم اللہ، سوم ہمیشہ کلیم اللہ، چہارم عمہ بزرگوار۔ نور اللہ مرقدہم۔ (محبوب التواریخ: ۲ / ۷۲۳)

حضرت مولانا قاضی ثناء اللہ پانی پتیؒ متوفی ۱۲۲۵ھ

نام و نسب: نام قاضی ثناء اللہ، لقب علم الہدیٰ ہے، آپؒ شیخ جلال الدین کبیر الاولیاء پانی پتی رحمۃ اللہ علیہ کے خاندان سے ہیں، آپؒ کا سلسلہ نسب حضرت سیدنا عثمان غنی رضی اللہ عنہ، تک پہنچتا ہے، یہ خاندان ہمیشہ علم و فضل کا گہوارہ رہا اور اس خاندان میں یکے بعد دیگرے بہت سے افراد زینت آرائی منصبِ قضا رہے۔

ولادت: آپؒ کی ولادت ۱۱۴۳ھ کو پانی پت میں ہوئی۔

تعلیم و تربیت: قاضی صاحبؒ پر آغاز ہی سے وہ آثار نمایاں تھے جو آپؒ کے علم و فضل کا پتہ دے رہے تھے، ذہانت و ذکاوت، قوتِ فکر اور سلامتیِ عقل میں قدرت نے آپؒ کو غیر معمولی حصہ عطا فرمایا تھا، سات سال کی عمر میں آپؒ نے حفظ مکمل کر لیا تھا اور سولہ سال کی عمر میں قاضی صاحبؒ تفسیر، حدیث، فقہ، اصولِ فقہ اور تمام علومِ عقلیہ و نقلیہ کے عالم باعمل تھے، علومِ ظاہری کے حصول کے بعد آپؒ نے علومِ باطنی کی طرف توجہ فرمائی۔ (ظفر المصلین / صفحہ: ۷۷)

کمالات: آپؒ علماء ربانی اور مقربانِ بارگاہِ یزدانی میں سے تھے، علومِ عقلیہ و نقلیہ میں آپؒ کو کمال تجربہ تھا، فقہ و اصول میں اجتہاد کے رتبہ تک پہنچے تھے، آپؒ کی تصنیفات مثلاً تفسیر مظہری، مالا بدمنہ اور تحفۃ السالکین معروف و مشہور ہیں اور امت نے تلمیذی بالقبول فرمایا ہے، آپؒ حضرت شاہ ولی اللہ قدس

سرہ کے خاص شاگرد ہیں، مگر اخذ طریقہ ابتداء میں آپ نے حضرت شیخ الشیوخ
خواجہ محمد عابد سنائی قدس سرہ سے کیا اور ان کی خصوصی توجہات سے فنا قلبی کے
مقام تک پہنچے، بعد ازاں ان ہی کے ایما سے حضرت مرزا مظہر جان جاناں شہیدؒ
کی خدمت اقدس میں حاضر ہوئے اور کسب فیض شروع کیا اور بکمال سرعت تمام
سلوک طریقہ احمدیہ میں حاصل کیا، غرض اٹھارہ سال ہی کی عمر میں تحصیل علوم
ظاہری و باطنی سے فارغ ہوئے، حضرت مرزا صاحب قدس سرہ نے آپ کو علم
الہدیٰ کا خطاب مرحمت فرمایا تھا۔

نیز حضرت مرزا شہیدؒ فرمایا کرتے تھے کہ ”اگر اللہ تعالیٰ نے قیامت کے
روز مجھ سے دریافت کیا کہ میری درگاہ میں تو کیا تحفہ لایا؟ تو قاضی ثناء اللہ کو پیش
کروں گا۔“

منقول ہے کہ جس وقت حضرت قاضی صاحبؒ حضرت مرزا صاحبؒ کی
مجلس میں آنے کو ہوتے تھے تو مرزا صاحبؒ پہلے ہی سے ان کے واسطے اپنے
قریب کی جگہ خالی کر دیتے تھے، یہاں تک کہ اسی اثناء میں تشریف لاتے اور
اُس جگہ بیٹھ جاتے، ایک روز کسی نے حضرت مرزا صاحبؒ سے دریافت کیا
کہ ”آپ کو از روئے کشف ان کے آنے کی خبر معلوم ہو جاتی ہے کہ آپ ان کے
واسطے جگہ خالی کرائے رکھتے ہیں؟“ فرمایا: ”نہیں؛ بلکہ جب میں دیکھتا ہوں کہ
فرشتے تعظیماً کھڑے ہونے لگتے ہیں تو میں سمجھ جاتا ہوں کہ قاضی صاحب آ رہے
ہیں، اس لیے ان کے واسطے جگہ خالی کر دیتا ہوں۔“ (ماخوذ از: مشائخ نقشبندیہ)

ف: نظر کشفی سے حضرت مرزا صاحبؒ کا فرشتوں کو دیکھنا ان کے اللہ تعالیٰ

کے نزدیک قربِ الہی پر دال ہے اور حضرت قاضی صاحبؒ کے عند اللہ فضل و کمال پر شاہد ہے۔ فللہ الحمد۔ اس واقعہ کو مرشدی حضرت مولانا محمد احمد صاحبؒ گاہے گاہے بعض خاص مواقع پر بیان فرماتے تھے۔ (مرتب)

آپؒ کے نام مرزا صاحبؒ کے خطوط: نیز حضرت مرزا صاحبؒ کے خطوط سے بھی اندازہ ہوتا ہے کہ حضرت قاضی صاحبؒ کی عظمت و حرمت آپؒ کے قلب مبارک میں بے حد تھی، مثال کے طور پر آپؒ کا ایک مکتوب گرامی جو حضرت قاضی صاحبؒ کو تحریر فرمایا ہے وہ درج ذیل ہے، ملاحظہ فرمائیں:

(۱) ”حمد و صلاۃ کے بعد! فقیر جانِ جاناں کی طرف سے جناب فضیلت و ولایت مآب مولوی صاحب سلمہ الرحمن مطالعہ کریں، اللہ تعالیٰ (آپ جیسے) شریعت کو رواج دینے والے، طریقت کو منور کرنے والے اور دین و دیانت کے نورِ مجسم کو سلامت رکھے۔ کثر اللہ أمثالکم ویسیر أمانکم۔

آپ کا اچھا برا بعینہ فقیر کا اچھا برا ہے، فقیر کا اعتقاد ہے کہ تمام موجودات میں آپ کا وجود عزیز ترین ہے اور بہت سے انوار و برکات کا مصدر ہے، مردوں میں تم سے زیادہ عزیز اور عورتوں میں بہو جیو یعنی تمہاری بیوی سے زیادہ ہمارا کوئی مخلص نہیں ہے، اہل دنیا سے کوئی توقع نہیں ہے، خالی زبانی جمع خرچ کرتے ہیں، اور اگر وعدہ پورا کر دیتے ہیں تو گردن پر احسان کا بہت بڑا بوجھ رکھ دیتے ہیں اور لڑتے ہیں، میں دیوانہ آدمی ان مکروہات کی تاب نہیں رکھتا۔“

ف: اللہ اللہ، اتنے بڑے شیخ کے ساتھ جب اس زمانہ کا حالِ زاریہ تھا تو اس زمانہ میں جو نہ ہو جائے سب کم ہے، اللہ تعالیٰ محفوظ فرمائے، آمین۔ (مرتب)

”برخوردار احمد اللہ کی بیماری کی خبر سے سخت تشویش ہوئی، میری عمر طبعی آخر ہو چکی ہے، ورنہ میں خود اپنی زندگی اس برخوردار کو بخش دیتا، اللہ تعالیٰ اس کی عمر دراز کرے، پیر علی کی قسمت میں دنیا نہیں ہے، حالاں کہ لاکھ ہاتھ پیر مارتا ہے، علی رضا خان نے فقیر سے طریقہ حاصل کیا ہے اور لطائفِ خمسہ کا ذکر جاری ہو گیا ہے اور انہوں نے نفی و اثبات شروع کر دیا ہے، آپ کی خدمت میں پہنچیں گے اور آپ کے حلقہ میں شامل ہوں گے، ان کے لطیفہٴ قلب پر توجہ ضروری ہے، پہلے یہی لطیفہ منظور ہے، پریشانیاں اور فتوحات ظاہری کا انسداد تحریر میں نہیں آتا اور شکر باطنی بھی نہیں کیا جاتا۔“ ”ہرچہ بشود، یا سلامت ماند“

یارانِ حلقہ مقصد کی طرف متوجہ ہیں اور ترقی کر رہے ہیں اور مخصوصانِ غائب فیوض و برکات کے حاصل کرنے میں حکمِ حاضران رکھتے ہیں۔ والسلام۔“

(مرزا مظہر جانِ جاناں کے خطوط/صفحہ: ۱۹۷)

ف: ظاہر ہے کہ یہ مکتوب قاضی صاحبؒ کی عظمت و حرمت پر بین ثبوت ہے، نیز حضرت مرزا صاحبؒ کی تعلیمات کی جھلک اور ان کے تجربات کی روئداد پر مشتمل ہے، اس لیے اس کا مستحضر رکھنا ہر طالبِ صادق بلکہ مرشدِ کامل کے لیے مفید ہے۔ اس کے بعد ایک اور خط نقل کرنا چاہتا ہوں جس سے معلوم ہوگا کہ حضرت مرزا صاحبؒ نے اصلاح و تربیت کے باب میں حضرت قاضی صاحبؒ جیسے مفسر، محدث اور فقیہ کو جوان کی اصلاح کے لیے ضروری سمجھا بلا تکلف تحریر فرمایا اور ذرا بھی رعایت نہ فرمائی، اور حضرت قاضی صاحبؒ نے بھی ان کی ہر فرمائش کو قبول فرمایا، جس کی وجہ سے ان کے علو مرتبت کی شہادت خود ان کے شیخ علیہ الرحمہ نے دی، جیسا کہ مذکور ہوا۔

اب وہ مکتوب ملاحظہ فرمائیں:

(۲) ”میرے بھائی! عجیب بات ہے، پانی پت کا ہر شخص تمہاری شکایتوں سے بھرا ہوا آتا ہے، معلوم نہیں تم کیا کرتے ہو؟ اگر تمہاری سچائی اور دیانت لوگوں کی تکلیف کا سبب ہے تو ایسے راستے سے باز آؤ، لوگوں کی دل جوئی اور حفظِ حرمت کے لیے تاویل سے کام لیا کرو، کیوں کہ (تمہارے عمل سے) طریقہ اور پیرانِ طریقہ بدنام ہوتے ہیں اور کمالاتِ ظاہری اور باطنی کے باوجود لٹیٹیوں کی خاطر دوسروں کو آزرہ کرنا اور خود کو بدنام کرنا عقل سے دور ہے، لوگوں کی ناراضگی رُشد و ہدایت کے سلسلہ کو نقصان پہنچاتی ہے۔“..... الخ (خطوطِ مرزا مظہر جان جاناں / صفحہ: ۲۰۰)

ف: اس مکتوبِ گرامی کے مضمون کا خلاصہ یہ ہے کہ اصلاح و تربیت کے باب میں عنف و سختی کے بجائے رفق و نرمی اختیار کرنا چاہیے، اس لیے کہ اس میں نفع و کامیابی زیادہ ہے، قرآنِ پاک اور احادیث نیز کتب تصوف مثلاً احیاء العلوم وغیرہ کے مطالعہ سے اسی کی تائید ہوتی ہے؛ بلکہ اس کی ترغیب و تاکید پائی جاتی ہے۔

نیز یہ عقلی بات ہے کہ آدمی حق کو اس کی تلخی کی وجہ سے ترک کرتا ہے، پس اگر مصلح کی بات شیرینی سے خالی ہوگی تو وہ شخص حق سے مزید دوری اختیار کرے گا، لہذا حق کی کڑواہٹ کو دعوت کی مٹھاس سے دور کرنا چاہیے، تاکہ مدعو داعیِ حق کے قریب ہو اور حق کو قبول کرے۔

ہاں، عنف و سختی کے بھی مواقع ہیں اور اس کی ضرورت بھی پڑا کرتی ہے، مگر شاذ و نادر، اس لیے ہم جیسے قاصر البصیرت کو تو رفق کو اپنا شعار بنانا چاہیے۔

واللہ ولی التوفیق۔ (مرتب)

اقتباسات : اب ہم آپؐ کی تصنیفات سے چند عبارتیں نقل کرتے ہیں، جو درحقیقت طریق کی جان ہیں اور حضرت مصلح الامت مولانا شاہ وصی اللہ صاحبؒ اکثر و بیشتر جنہیں سنایا کرتے تھے اور اپنی تصنیفات میں درج فرمایا ہے۔
 تاثیر صحبت کا ثبوت : ”ارشاد الطالین“ ترجمہ ”تحفۃ السالکین“ میں تحریر فرماتے ہیں:

”بے شمار لوگوں کی ایک جماعت جن کا جھوٹ پر متفق ہونا عقل محال سمجھتی ہے اور وہ اس قسم کی جماعت ہے کہ اس کا ہر ایک فرد بشر تقویٰ و علم کے سبب ایسا درجہ رکھتا ہے کہ اس پر جھوٹ کی تہمت لگانا جائز نہیں ہے، زبان قلم سے اور قلم زبان سے خبر دیتی ہے کہ ہم کو مشائخ کی صحبت کی وجہ سے جن کی صحبت کا سلسلہ رسول اللہ صلی اللہ علیہ وسلم پہنچتا ہے عقائد اور فقہ کے سوا (جن سے ان کی صحبت سے پیشتر بھی بہرہ یاب تھے) باطن میں ایک نئی حالت پیدا ہو گئی ہے اور اس حاصل شدہ حالت سے ان کے دل میں اللہ اور اللہ کے دوستوں سے محبت اور اعمالِ صالحہ کا شوق اور نیکیوں کی توفیق اور سچے اعتقادات اور زیادہ راسخ ہو گئے ہیں، یہی حالت ہے جس کو کمال کہنا چاہیے اور یہی حالت بہت سے کمال کی موجب ہے۔“ (ارشاد الطالین)

ف: حضرت مصلح الامتؒ نے فرمایا کہ ”حضرت قاضی صاحبؒ نے کمال کی کتنی عمدہ شناخت بتلا دی، جو شاید ہم میں سے اکثر کو معلوم نہ ہو، اس سے ایک بات یہ بھی سمجھ لیجیے کہ یہ کمال یعنی اللہ تعالیٰ، اس کے رسول صلی اللہ علیہ وسلم کے اولیاء سے محبت اور اعمالِ صالحہ کے ذوق و شوق کا دوسروں میں پیدا کرنا تکمیل کہلاتا ہے، اور اس خدمت کے انجام دینے والے کو مکمل کہا جاتا ہے۔“ (مرتب)

صحبت کی فضیلت: قاضی صاحب فرما رہے ہیں: ”الْعُزْلَةُ خَيْرٌ مِنْ جَلِيسِ السُّوِيِّ، وَ الْجَلِيسُ الصَّالِحُ خَيْرٌ مِنْ الْعُزْلَةِ“ یعنی گوشہ نشین برے ہم نشین سے اچھی ہے، اور نیک ہم نشین کی صحبت گوشہ نشین سے بہتر ہے۔“ نیز فرمایا کہ ”صوفیوں، اصحابِ دل اور ولیوں کی ہم نشینی و صحبت اللہ تعالیٰ کے ذکر و عبادت سے بھی زیادہ مفید ہے، صحابہ کرامؓ کہا کرتے تھے: ”اجلس بنا نُؤْمِنُ سَاعَةً“ یعنی ہمارے ساتھ بیٹھو، تاکہ ہم آپس میں ایمان تازہ کریں۔“ (بخاری شریف / کتاب الایمان / باب قول النبی ﷺ: ”بنی الإسلام علی خمس) (الإسلام علی خمس)

ولایت کی علامت: حضرت قاضی صاحبؒ اپنی مشہور فقہ کی کتاب ”ملا بدمنہ“ میں ارقام فرماتے ہیں:

ولی در قرآن متقی را فرمودہ، و در حدیث اولیاء اللہ را فرمودہ کہ در صحبتِ او خدا یاد آید، یعنی محبتِ دنیا در صحبتِ او کم شود، و محبتِ حق زیادہ گردد۔ واللہ اعلم۔

ہو وے۔ واللہ اعلم۔

ہر کسے کہ متقی نباشد او ولی نباشد۔ اور جو شخص متقی نہیں ہے وہ اللہ کا ولی

بھی نہیں ہے۔

اے بسا ابلیس آدم روے ہست پس بہر دستے نشاید داد دست

ترجمہ: ہر آدمی کے ہاتھ میں ہاتھ نہیں دینا چاہیے، اس لیے کہ بہت سے اہلیس آدمی کی صورت میں رونما ہیں۔

خرقِ عادات لازمِ ولایت نہیں: اس سلسلہ میں قاضی صاحبؒ ”تحفۃ السالکین“ میں یوں رقم طراز ہیں: ”خرقِ عادات لوازمِ ولایت نیست۔“ الخ یعنی خرقِ عادات لوازمِ ولایت سے نہیں ہیں۔ بہت سے اولیاء اللہ اور مقربانِ بارگاہ سے کرامت کا ظہور نہیں ہوا ہے، چنانچہ اکثر صحابہؓ سے خرقِ عادات و کرامات کا ثبوت نہیں ہے۔

کہا گیا ہے کہ کشف و خرقِ عادات اور عالم میں تصرفِ ریاضت سے بھی حاصل ہو جاتا ہے، اسی لیے اشراقی اور ہندوستان کے جوگی بھی اس سے بہرہ ور ہوتے ہیں، مگر یہ کمالات اہل اللہ کے نظر اعتبار سے ساقط ہیں اور یہ حضرات اسے جو اور منقی کے عوض بھی خریدنے کو تیار نہیں، ہاں، اگر وہ خرقِ عادات شرع کی متابعت اور اس پر استقامت کے ساتھ ہو تو ولایت پر دلیل بن سکتا ہے۔

ف: اگر کوئی کہے کہ بددین شخص بھی تو خرقِ عادات کے ساتھ دھوکہ دینے کے لیے شرع کی متابعت کر سکتا ہے؟ اس کا جواب حضرت مصلح الامتؐ نے یہ دیا کہ ایسے بددین شخص کو اس پر قدرت ہی نہ ہوگی، یعنی اللہ تعالیٰ اس کو شریعت و سنت کے اتباع کی توفیق ہی نہ دیں گے۔

مگر قوی دلیل وہی ہے جو حدیث سے ثابت ہے کہ اس کے دیکھنے سے اللہ تعالیٰ کی یاد آجائے۔ (مسند احمد / مسند الشامیین / حدیث عبدالرحمن بن

غنم الأشعری) (مرتب)

درویشوں کی صحبت کی ترغیب: چنانچہ حضرت قاضی صاحب رحمۃ اللہ علیہ اپنی کتاب ”مالا بدمنہ“ میں یوں رقم طراز ہیں:

بداں - اسعدک اللہ تعالیٰ - ایں ہمہ
جان لو! - اللہ تعالیٰ تم کو سعادت
کہ گفتہ شد صورتِ ایمان و اسلام
بخشے - یہ جو کچھ کہا گیا ہے وہ ایمان و
و شریعت ست، و مغز و حقیقت او در
اسلام اور شریعت کی فقط صورت ہے،
خدمت درویشاں باید جست،
رہی اس کی حقیقت اور مغز، تو اس کو
و خیال نباید کرد کہ حقیقت خلافِ
درویشوں کی خدمت میں ڈھونڈنا
چاہیے اور یہ خیال نہ کرنا چاہیے کہ
شریعت است کہ ایں سخن جہل و کفر
حقیقت خلافِ شریعت ہے، اس
است -
لیے کہ یہ بات جہالت اور کفر ہے۔

چند سطور کے بعد یوں رقم طراز ہیں:

نورِ باطن پیغمبر صلی اللہ علیہ وسلم را از سینہ
حضور صلی اللہ علیہ وسلم کے نورِ باطن کو
درویشاں باید جست، و بداں
درویشوں کے سینہ سے حاصل کرنا
نورِ سینہ خود را روشن باید کرد، تا ہر خیر و
چاہیے اور اس نور سے اپنے سینہ کو
شر بفرست صحیحہ دریافت شود۔
روشن کرنا چاہیے، تاکہ فراست صحیحہ
(مالا بدمنہ) سے ہر خیر و شر کی دریافت ہو سکے۔

اور اگر صدق و خلوص کے ساتھ کسی درویش کی خدمت میں رہنے کے
باوجود صحبت سے جو نفع مطلوب ہے محسوس نہ ہو اور باطنی فیض جو مقصود ہے
حاصل نہ ہو تو پھر ایسے شخص سے کنارہ کشی لازمی و ضروری ہے، جیسا کہ قاضی

صاحبؒ ہی ”ارشاد الطالبین“ میں یوں تحریر فرماتے ہیں:

مسئلہ: اگر کوئی شخص ایک مدت تک کسی شیخ کی خدمت میں حسن اعتقاد کے ساتھ رہا اور اس کی صحبت میں تاثیر نہیں پائی، تو اس پر واجب ہے کہ اس شیخ کو چھوڑ دے اور دوسرا شیخ تلاش کرے، ورنہ اس کا مقصود و معبود وہ شیخ ہوگا، نہ کہ اللہ تعالیٰ، اور ظاہر ہے کہ یہ شرک ہے۔

حضرت عزیزان علی رامیتنی رحمۃ اللہ علیہ جو طریقہ نقشبندیہ کے شیخ ہیں فرماتے ہیں:

باہر کہ نشستی و نہ شد جمع دلت و ز تو نہ رمید محبت آب و گلت
 ز نہار ز صحبتش گریزاں می باش ورنہ نکند روح عزیزاں بجلت
 جس کے ساتھ تو بیٹھے اور تجھ کو دل جمعی حاصل نہ ہو اور تیرے دل سے دنیا کی محبت دور نہ ہو تو اس کی محبت سے قطعاً دور بھاگ، ورنہ عزیزان کی روح تجھ کو معاف نہ کرے گی۔ مگر اُس شیخ سے حسن ظن رکھے، اس لیے کہ ممکن ہے وہ شیخ کامل و مکمل ہو؛ لیکن اس کا حصہ اس کے پاس نہ رہا ہو۔ اسی طرح کوئی شیخ کامل و مکمل ہو اور اس دنیا سے رحلت فرما جائے اور مرید درجہ کمال تک نہ پہنچا ہو تو اس مرید کے لیے واجب ہے کہ دوسرے شیخ کی صحبت تلاش کرے، اس لیے کہ مقصود اللہ تعالیٰ ہے، نہ کہ غیر۔

حضرت مجددِ الفِ ثانی رحمۃ اللہ علیہ فرماتے ہیں کہ ”صحابہ کرامؓ نے رسول اللہ صلی اللہ علیہ وسلم کی وفات کے بعد حضرت ابو بکر صدیق، حضرت عمر فاروق، حضرت عثمان اور حضرت علی رضی اللہ عنہم سے جو بیعت کی تھی وہ محض دنیوی نہیں؛ بلکہ ان حضرات

خلفاء سے کمالاتِ باطنی کی تحصیل بھی مقصود تھی، اگر کوئی کہے کہ اولیاءِ کرام کا فیض ان کی وفات کے بعد بھی باقی رہتا ہے، اس لیے دوسرے شیخ کی تلاش بے کار ہے، تو اس سے کہا جائے گا کہ وفات کے بعد اولیاء کا فیض اس درجہ نہیں رہ جاتا کہ ناقص کو درجہ کمال تک پہنچادے، مگر شاذ و نادر۔ (والنادر کالمعدوم)۔

اگر وفات کے بعد بھی فیض اسی طرح جاری رہتا جیسا کہ حیات میں ہوتا ہے تو حضور صلی اللہ علیہ وسلم کے وقت سے لے کر اب تک کے تمام اہل مدینہ صحابہ کرامؓ کے برابر ہوتے اور کوئی شخص اولیاء اللہ کی صحبت کا محتاج نہ ہوتا، اور مردہ کا فیض مثل زندہ کے کیسے ہو سکتا ہے؟ جب کہ فیض پہنچانے والے اور فیض حاصل کرنے والے کے درمیان مناسبت شرط ہے، جو رحلت کے بعد مفقود ہو جاتی ہے، البتہ فنا و بقا کے بعد جب کہ مناسبت باطنی حاصل ہو جائے تو قبور سے فیض حاصل کیا جاسکتا ہے، مگر وہ بھی اس قدر نہیں ہو سکتا جتنا کہ حیات میں ہوتا ہے۔ واللہ تعالیٰ اعلم۔ (ارشاد الطالین)

بیعت کی حقیقت فتاویٰ رشیدیہ سے: نیز قطب عالم حضرت مولانا رشید احمد گنگوہیؒ ”فتاویٰ رشیدیہ“ میں بیعت کی حقیقت و منزلت کی وضاحت کرتے ہوئے فرماتے ہیں: ”اگر ایک شخص سے کوئی مرید ہوا، پھر معلوم ہوا کہ وہ بدعتی ہے، یا کسی وجہ سے قابل بیعت کرنے کے نہیں ہے، تو اس کی بیعت کا فسخ کرنا واجب ہے، اگر بیعت نسخ نہ کرے گا تو گنہگار ہوگا۔“

حدیث میں آیا ہے: ”الْمَرْءُ مَعَ مَنْ أَحَبَّ“ آدمی اسی کے ساتھ ہوگا جس سے وہ محبت کرتا ہے، سو اگر بدعتی سے محبت کرے گا تو اس کے ہی ساتھ جائے گا، اور بدعتی سے محبت حرام ہے، اور وہ پیر جو قابل بیعت کرنے کے ہے، مگر مرید کو

اس سے فائدہ نہیں پہنچتا، تو بھی دوسرے پیر سے مرید ہونا درست ہے، مگر پہلے پیر سے بھی اعتقاد رکھے، اور جو پہلے پیر سے باوجود فائدہ ہونے کے بیعتِ فسخ کر دے اور دوسرے سے مرید ہو جائے تو بھی گناہ نہیں، پیری مریدی دوستی ہے، آدمی جس سے چاہے دوستی دین کی کر لیوے، کوئی گناہ نہیں، مگر اچھے پیر اہل سنت کو چھوڑنا بلا وجہ اچھا نہیں، کہ ایسے مرید پر مشائخ التفات نہیں کرتے، لہذا اس کو فائدہ نہیں ہووے گا، ورنہ کوئی گناہ کی بات نہیں، یہ سب کتب تصوف میں مشائخِ صوفیہ نے لکھا ہے، اور پہلے پیر کے چھوڑنے کو کفر کہنا (یا کوئی اور فتویٰ صادر کرنا) تو یہ کسی نے بھی نہیں لکھا ہے، یہ مقولہ بالکل کسی جاہل ناواقف کا ہے کہ اپنے دنیا کمانے کے لیے مکر پھیلا یا ہے، یہ قول بالکل غلط اور مردود ہے، مشائخِ قدیمہ دودو، تین تین اور زیادہ سے بیعت ہوئے ہیں، چنانچہ کتب سلاسل سے ظاہر ہے، اس شخص کے قول پر سب پر کفر عائد ہووے گا۔“ (فتاویٰ رشیدیہ کامل/صفحہ: ۲۱۰)

ف: غور فرمائیے کہ یہ طریق کی کتنی اہم باتیں ہیں، جن کو علماء اعلام اور مشائخِ عظام نے جمع فرما دیا ہے، جن سے طریق حق بالکل واضح ہو چکا ہے، اب کوئی اپنی جہالت و ناواقفیت سے نہ مانے تو یہ اس کا قصور ہے۔

اس لیے عوام تو عوام، خواص کے لیے بھی ضروری ہے کہ ایسی کتابوں کو اپنے مطالعہ میں رکھیں، تاکہ خود غلط فہمیوں کے شکار نہ ہوں اور عوام کو صحیح باتوں کی تعلیم کر سکیں۔ (مرتب)

وفات: آپ کی وفات ۱۲۲۵ھ میں ہوئی اور شہر پانی پت میں مدفون ہیں۔

رحمہ اللہ تعالیٰ رحمة واسعة۔ (مقاماتِ مظہری)

بحر العلوم حضرت مولانا عبدالعلی لکھنویؒ متوفی ۱۲۲۵ھ

ولادت و نام و نسب: آپؒ کی ولادت ۱۲۲۲ھ مطابق ۲۹ مئی ۱۸۰۷ء میں استاذ الہندؒ کی زوجہ ثانیہ کے بطن سے ہوئی۔ آپؒ کا نام عبدالعلی ہے، آپؒ استاذ الہند مولانا محمد نظام الدین صاحبؒ کے فرزند ہیں۔ آپؒ کو ”بحر العلوم“ کا خطاب ملا۔

تعلیم و تربیت: آپؒ نے تمام کتبِ درسیہ والد سے پڑھیں اور اٹھارہ سال کی عمر میں فارغ التحصیل ہو گئے، اسی سال استاذ الہند نے آپؒ کا نکاح قصبہ کاکوری میں کر دیا اور چھ مہینے کے بعد ان کی وفات ہو گئی۔

مولانا عبدالعلیؒ اگرچہ نہایت ذی استعداد طالب علم تھے اور تمام درسی کتب انہماک سے ختم کی تھیں، لیکن شروع شروع میں طبیعت میں لاپرواہی تھی، اور آپؒ کو آبائی مشاغل (تدریس، تصنیف، تحقیق) سے دل چسپی نہیں تھی، لیکن ایک واقعہ ایسا ہوا جس نے مولانا عبدالعلیؒ کی زندگی کا رخ بدل دیا اور انہیں بحر العلوم بننے پر مجبور کر دیا۔

واقعہ کی تفصیل مولانا عنایت اللہ صاحب فرنگی محلیؒ نے یہ بیان فرمائی ہے:

”میں نے اپنے اکابر سے سنا ہے کہ چوں کہ استاذ الہند (علامہ نظام الدین)

۱۔ ”مشائخ علماء فرنگی محل اور ان کی علمی خدمات“ کے عنوان سے جو مجموعہ مولانا خالد رشید فرنگی

محلی نے تیار کیا ہے، اس سے اقتباس نقل کر رہا ہوں۔ (مرتب)

کے یہی ایک صاحب زادے تھے، اور آخر عمر میں پیدا ہوئے تھے، اس لیے محبت اور پیار زیادہ ملا، والد ماجد کے انتقال کے وقت گو کتبِ درسیہ کی تحصیل سے فارغ ہو چکے تھے، مگر علم کی جانب رغبت نہ تھی، اس زمانے میں دستور تھا کہ فاتحہ الفراع پڑھنے والے شاہ پیر محمد صاحب کے عرس کے موقع پر حاضر ہوتے، اور اس عرس میں اکابر علماء وقت موجود ہوتے، ان کے سامنے دستار بندی ہوتی، استاذ الہند کی زندگی میں استاذ الہند ہی اس مجلس کے صدر و مسند نشین ہوتے، جس سال حضرت استاذ الہند کی وفات ہوئی اسی سال آپ کی وفات کے بعد جب یہ دستار بندی کا موقع آیا تو حضرت بحر العلوم بھی معمول کے مطابق وہاں گئے، مگر صرف تماشا دیکھنے کی غرض سے، چنانچہ بٹیروں کی ”کابک“ ہاتھ میں تھی، جس وقت دستار بندی کی رسم ادا ہونے لگی تو کسی نے زور سے ان کو دھکا دیا اور کہا کہ ”کہاں بڑھے چلے جا رہے ہو؟“ علامہ بحر العلوم نے جواب دیا کہ ”مجھ کو نہیں جانتے؟ میں علامہ نظام الدین کا لڑکا ہوں،“ اس شخص نے کہا: ”سبحان اللہ، اگر تم استاذ الہند کے بیٹے ہوتے تو مسند صدارت پر ہوتے یا یہاں بٹیروں کی ”کابک“ ہاتھ میں لیے پھر رہے ہوتے؟“ تیر نشانہ پر لگا اور بحر العلوم کا بحر حمیت جوش میں آ گیا، کابک وہیں توڑ ڈالی، بٹیریں اڑادیں، گھر آ کر کتاب بغل میں لی اور والد بزرگوار کے مزار پر حاضر ہو کر دیر تک گریاں رہے۔

(تذکرہ علماء فرنگی محل / صفحہ: ۱۳۸)

مولانا بحر العلوم جب اپنی سابقہ لاپرواہیوں پر متنبہ ہو کر آبائی شغل کی طرف متوجہ ہوئے تو ان کے استاذ ثانی ملا کمال الدین سہالوی نے ان کی عمر کے

لحاظ سے ان کی عظیم لیاقت کی داد دی، بلکہ دوسرے مورخین بھی جنہوں نے علامہ بحر العلوم کو دیکھنا تھا صرف ان کا زمانہ پایا تھا یہ کہتے دکھائی دیتے ہیں:

”وہ اپنے والد ماجد کے سوا اس جماعت (مذکورہ گروہ علماء) میں سے کسی کے شاگرد نہ تھے، انہوں نے شرح سلم کے سلسلہ میں مولوی حمد اللہ سندیلوئی پر بہت سے اعتراضات کیے ہیں، وہ علامہ کمال الدین کو بھی خاطر میں نہیں لاتے تھے، کہتے ہیں کہ جو تخران میں تھا وہ ان کے والد میں بھی نہ تھا۔“

ف: اس کے بعد آپ نے شاہجہاں پور، رامپور اور بنگال کا سفر فرمایا، جس کی تفصیل اصل کتاب میں دیکھی جاسکتی ہے۔ اب ہم مدراس کے سفر کا مضمون نقل کرتے ہیں، ملاحظہ فرمائیں۔ (مرتب)۔

مدراس کا سفر: بہر حال اس شان و شوکت کے ساتھ مدرسہ منشی صدر الدین میں علامہ بحر العلوم درس و تدریس کا فرض ادا کرتے رہے، اور بالآخر وہاں تلامذہ کی کثرت اور دور دور سے طالبین علم کی آمد منشی صدر الدین کے ذرائع آمدنی کے لیے بھی وجہ آزمائش بن گئی، اس صورت حال کی شہرت ہوتے ہی نظام حیدرآباد، سلطان ٹیپو شہید اور نواب ارکاٹ (مدراس) تینوں نے بیک وقت مولانا بحر العلوم کی خدمت میں اپنے اپنے یہاں قدم رنجہ فرمانے کی درخواستیں بھیجیں، مولانا نے نواب ارکاٹ کی عرض داشت کو شرف قبولیت اس لیے بخشا کہ وہ اصلاً قصبہ گوپامو (ضلع ہردوئی، اودھ) کے رہنے والے تھے، اور ان کو حق جوار حاصل تھا، مولانا کے اس فیصلہ پر نواب والا جاہ ارکاٹ (مدراس) کو کتنی مسرت ہوئی اور ہم چشموں میں انہوں نے خود کو کتنا سر بلند اور سرخ رو محسوس کیا اس کا

اندازہ اس اندازِ پذیرائی سے کیا جاسکتا ہے جو بحر العلومؒ کے وہاں پہنچنے پر نواب والا جاہ نے اختیار کیا۔

مدرس پہنچے تو بیرونِ شہر آ کر علماء و اعیانِ دولت نے استقبال کیا، آپؒ (علامہ بحر العلومؒ) پاکی پر سوار اور تمام اعیانِ دولت پایادہ ہمراہ، اس شان سے نواب کے دولت خانہ پر پہنچے، نواب نے دروازے پر مع شاہزادوں کے استقبال کیا، آپؒ نے پاکی سے اترنے کا ارادہ فرمایا، نواب نے کسی طرح اترنے نہ دیا اور خود پاکی کو کاندھا دے کر صدر مقام تک لے گیا، مولانا کو صدر میں بٹھایا اور خود مؤدبانہ سامنے بیٹھا۔

(تذکرہ علماء فرنگی محل، از مولانا عنایت اللہ فرنگی محل ص: ۱۳۹)

خانوادہ قاضی بدرالدولہ کے مصنف نے علامہ بحر العلومؒ اور ان کے ہمراہی اعزہ و اقارب کے سلسلہ میں ایک جگہ لکھا ہے:

”نواب محمد علی والا جاہ کا جب ۱۲۱۰ھ میں انتقال ہوا اور نواب عمدۃ الامراء بہادر سریر آرائے سلطنت ہوئے تو انہوں نے ملا عبدالعلی بحر العلومؒ کو ملک العلماء کا خطاب دیا اور نذر کی پہلی تھالی ان کے دامن میں ڈال دی، نواب عمدۃ الامراء نے ضلع چنگل پیٹھ میں چنور اور جعفر پیٹھ کے دو قریہ بطور جاگیر عنایت کیے تھے، جو نواب کی وفات ۱۲۱۶ھ مطابق ۱۸۰۱ء کے بعد ضبط ہو گئے تھے، ان کے بدلے ماہوار رقم مقرر کر دی گئی تھی، بحر العلومؒ نے انگریزوں کے سامنے دستِ سوال دراز نہیں کیا، اور جب ۱۳ / رجب ۱۲۲۵ھ کو بحر العلومؒ کا انتقال ہو گیا تو دو دن بعد ۱۵ / رجب کو ان کے داماد مولوی علاء الدین احمدؒ کو

”ملک العلماء“ کا خطاب دے کر مدرسہ کلاں کا صدر مدرس بنا دیا تھا، اس مدرسہ میں سلطان العلماء مولوی عبدالرب (بن بحر العلوم) اور قطب العلماء مولوی عبدالواجد بن مولوی عبدالاعلیٰ (بن بحر العلوم) کے علاوہ اور کئی اساتذہ کام کرتے رہے تھے۔ (خانوادہ قاضی بدرالدولہ/صفحہ: ۴۰۸، مطبوعہ: ۱۹۶۳ء)

ملک العلماء علامہ علاء الدین احمدؒ بھی مدراس میں آخر عمر تک مقیم رہے اور علامہ بحر العلومؒ کی جانشینی کے فرائض انجام دیتے رہے، ان کے انتقال کے بعد ان کے اکلوتے بیٹے علامہ جمال الدین احمد فرنگی محلیؒ مدراس میں آخر عمر تک قیام پذیر رہے، علامہ جمال الدین احمد فرنگی محلیؒ نے لکھنؤ میں اپنے چچا ملانور الحق سے درسیات کی تکمیل کی تھی، پھر مدراس چلے گئے تھے، جہاں مدرسہ والا جاہی میں مدرس ہوئے اور درس و تدریس کے فرائض انجام دینے لگے، اور اپنے والد (ملک العلماء علامہ علاء الدین احمدؒ) کا رتبہ پایا اور ان کے جانشین ہوئے۔

۱۲۷۶ھ مطابق: ۱۸۶۰ء میں علامہ جمال الدین احمد فرنگی محلیؒ کے انتقال کے بعد مدراس میں علامہ بحر العلومؒ کی مسند تدریس ان کے گھرانے کے افراد سے خالی ہو گئی، لیکن علامہ بحر العلومؒ کے ذریعہ بانی درس نظامی علامہ نظام الدین فرنگی محلیؒ کا دریا ئے فیض جو رواں ہوا تھا وہ جنوبی ہند میں شاگردوں اور شاگردوں کے شاگردوں کے ذریعہ پھیلتا رہا۔

تصنیف و تالیف: درس و تدریس، وعظ و ارشاد اور قضا و افتا کے علاوہ ملا بحر العلومؒ کی خدمات کا ایک اور میدان بھی ہے، جسے ہم تصنیف و تحقیق سے تعبیر کر سکتے ہیں، حقیقت یہ ہے کہ خاندان فرنگی محل میں ملا مبینؒ تک کثرت تصانیف

میں آپؐ کا کوئی ہمسر نہیں ہے، آپؐ کے بعد خانوادہٴ فرنگی محل میں کثرتِ تصانیف میں ملا مبینؒ مولانا ولی اللہؒ، علامہ عبدالحیؒ اور مولانا عبدالباریؒ کو آپؐ کی یادگار سمجھا جاسکتا ہے، کثرت سے قطع نظر میدانِ تصنیف میں آپؐ کی بڑی خصوصیت اعلیٰ معیاری تحقیق و تدقیق ہے، اس وصف میں آپؐ علماء متقدمین جیسے ابن ہمامؒ، جلال دوانیؒ اور صدر الشریعہؒ سے لگا لگاتے نظر آتے ہیں۔

ف : آپؐ کی مفید و مشہور تصانیف کے اسماءِ اصل کتاب میں ملاحظہ فرما سکتے ہیں۔ (مرتب)

وفات : آپؐ کی وفات ۱۳ / رجب ۱۲۲۵ھ مطابق ۱۸۱۰ء کو مدراس میں ہوئی اور مدراس میں ”والاجاہی“ کے فناء مسجد میں مدفون ہوئے۔ رحمہ اللہ تعالیٰ رحمۃً واسعۃً۔ (مشاہیر علماء فرنگی محل اور ان کی علمی خدمات / صفحہ: ۳۷)

حضرت مولانا حافظ محمد جمال ملتانی[ؒ] متوفی ۱۳۲۶ھ

فضل وکمال: حافظ محمد جمال صاحب[ؒ] کا ابتدائی زمانہ تھا کہ مرشد کی تلاش شروع ہوئی، اسی جستجو اور فکر میں حضرت شیخ رکن الدین ملتانی کے مزارِ مقدس پر حاضر ہوئے اور عبادت و ریاضت میں مشغول ہو گئے، ہر شب کو ایک کلامِ پاک ختم کرتے تھے اور پیرِ کامل کے لیے دعا مانگ کر سو جاتے تھے، ایک رات کو خواب میں اشارہ پایا کہ حضرت شیخ نور محمد مہاروی[ؒ] کی خدمت میں حاضر ہو، چنانچہ فوراً مہار کو روانہ ہو گئے اور قبلہ عالم کی خدمت میں حاضر ہو کر مرید کرنے کی درخواست کی، قبلہ عالم نے پوچھا: ”تم نے کچھ ظاہری علم بھی حاصل کیا ہے؟“ کسرِ نفسی سے عرض کیا کہ ”قرآنِ پاک اور نماز و روزہ سے متعلق کچھ مسائل پڑھے ہیں۔“ قبلہ عالم کا یہ اصول تھا کہ علماء کو اپنے ساتھ کھانا کھلاتے تھے، کھانے کے وقت جب مولوی محمد حسین[ؒ] نے (جو قبلہ عالم کے عزیز مرید اور محرمِ راز تھے) حافظ صاحب[ؒ] کو دیکھا تو کھڑے ہو گئے، معانقہ کیا اور حالات دریافت کیے، قبلہ عالم نے یہ دیکھا تو فوراً دریافت کیا: ”کیا تم ان کو جانتے ہو؟“ مولوی محمد حسین[ؒ] نے عرض کیا: ”ہم دونوں نے ایک ہی استاذ سے پڑھا ہے، یہ بڑے جید عالم ہیں، ہم لوگ جوان کے ہم جماعت تھے ان کو اپنی طالب علمی کے زمانے میں ”علامۃ العصر“ کہا کرتے تھے۔“ یہ سن کر قبلہ عالم حافظ صاحب[ؒ]

۱۔ ”از: تاریخ مشائخِ چشت“ مرتبہ پروفیسر خلیق احمد نظامی۔

کی طرف مخاطب ہوئے اور فرمایا: ”آپ نے اپنا علم ہم سے کیوں چھپایا تھا؟“
عرض کیا:

”قبلہ من! شنیدہ ام کہ گروہ فقراء از فرقہ علماء نفرت دارند، لہذا علم خود را
از حضور پنهان داشتیم۔“

ترجمہ: قبلہ من! میں نے سنا ہے کہ فقراء علماء سے نفرت رکھتے ہیں، لہذا
میں نے اپنے علم کو حضور سے پوشیدہ رکھا۔
قبلہ عالم نے جواب دیا:

”حافظ صاحب! مایاں طالبان عالمانیم، مارا علماء می شناسند، جاہل چه
خواہد شناخت؟ مایاں از فرقہ علماء بسیار خوشیم۔“

ترجمہ: حافظ صاحب! ہم تو علماء کے چاہنے والے ہیں، ہمیں تو علماء ہی
سمجھ سکتے ہیں، جاہل بے چارہ کیا سمجھے گا؟ ہم فرقہ علماء سے بہت خوش ہیں۔

اسی دن سے حافظ صاحب قبلہ عالم کی خدمت میں حاضر رہنے لگے، پیر
سے تعلق رفتہ رفتہ عشق کی حد تک پہنچ گیا، اور سفر و حضر تک میں اپنے شیخ سے جدا نہ
ہوتے تھے، عرصہ تک انہوں نے وضو کرانے کی خدمت انجام دی، قبلہ عالم کی
خانقاہ میں لنگر کا اہتمام ان ہی کے سپرد تھا، آپ خواجہ صاحب کے عظیم المرتبت
خليفة ہوئے، ایک طرف علمی و روحانی اعتبار سے ان کا پایہ بلند تھا، تو دوسری
طرف شجاعت، مجاہدانہ جذبات اور سرفروشی میں لاثانی تھے، ملتان میں سلسلہ
چشتیہ کی ترویج و تبلیغ کے لیے بھیجے گئے تھے۔

علمی تبحر اور درس و تدریس کا شغل: حضرت حافظ صاحب کے علمی تبحر

اور علمی دل چسپیوں کا اندازہ ملفوظات سے ہوتا ہے، وہ قرآنِ پاک کی آیات اور احادیث کے فقرے پڑھتے تھے، مریدوں سے معنی پوچھتے تھے اور خود سمجھاتے تھے، ان کے علم و فضل کا یہ حال تھا کہ باریک سے باریک اور دقیق سے دقیق مسائل ان سے پوچھے جاتے تھے، اور وہ نہایت شافی اور مکمل جواب دیتے تھے، مسئلہ وحدت الوجود سے خاص دل چسپی تھی، شیخ اکبرؒ اور مولانا جامیؒ کی تصانیف پر خاص عبور تھا، جس وقت ان کے غوامض و رموز کو سمجھاتے تو ایسا محسوس ہوتا تھا کہ گویا ایک سمندر موجیں مار رہا ہے۔

حضرت حافظ صاحبؒ نے ملتان میں اپنا مدرسہ بھی قائم کیا تھا، یہ مدرسہ علم و فضل کا اعلیٰ مرکز تھا، خواجہ گل محمد احمد پورئیؒ نے دو سال تک اس مدرسہ میں پڑھا تھا اور حافظ صاحبؒ کے سامنے زانوئے تلمذ طے کیا تھا۔

ف: الحمد للہ، ہمارے صوفیہ صافیہ عموماً علم و عمل کے جامع ہوتے تھے اور تعلیم و تدریس کی خدمت بھی انجام دیتے تھے اور تزکیہٴ نفس کا فریضہ بھی بخوبی ادا فرماتے تھے۔ فہینئاً لہم۔ (مرتب)

اخلاق: حضرت حافظ صاحبؒ نہایت بااخلاق بزرگ تھے، ”مناقبِ فخریہ“ میں ان کے متعلق لکھا ہے: ”حافظ محمد جمال ملتانی از کمالِ باطن و تہذیبِ اخلاق و کمالات آراستہ۔“ یعنی حافظ محمد جمال ملتانی باطنی خوبیوں، تہذیبِ اخلاق اور (دیگر) کمالات سے آراستہ تھے۔

غریبوں کی دل جوئی کو وہ اپنا فرض سمجھتے تھے، غریب اور امیر سب کے یہاں دعوتوں میں جاتے، لیکن غریب کے یہاں اس طرح جاتے کہ خوشی کا اثر

چہرے پر ظاہر ہونے لگتا۔ کبھی کھانے میں عیب نہیں نکالتے تھے، بلکہ اگر کوئی ایسی حرکت کرتا تو اس کو ملامت کرتے تھے۔ ان کا دستور تھا کہ جب تک سب مریدین اور متعلقین کھانے سے فارغ نہ ہو جاتے تھے خود کھانا تناول نہ فرماتے تھے۔ بچوں سے بڑی خوشی سے باتیں کرتے تھے۔ اگر کوئی بات ناگوار ہوتی تو صراحتاً منع نہیں کرتے تھے، بلکہ اشارہ اور مثال سے سمجھاتے تھے۔ اپنے پیر بھائیوں سے بڑی محبت کرتے تھے، ہر دکھ درد میں ان کی امداد کے لیے تیار رہتے تھے۔ قاضی محمد عاقل صاحبؒ جب قید میں تھے تو انہوں نے پریشان ہو کر حافظ صاحبؒ کو خط لکھا تھا، جس میں یہ شعر اور ایک مصرع لکھا تھا:

بہ لبم رسیدہ جانم، تو بیا کہ زندہ مانم
پس ازاں کہ من نماںم، بچہ کار خواہی آمد
بجنازہ گر نیائی، بزار خواہی آمد

ترجمہ: میری جان میرے لب تک پہنچ چکی ہے، تم آؤ، تاکہ میں زندہ رہ سکوں، پس جب میں نہ رہوں گا تو تم ہمارے کس کام آسکو گے؟ پس اگر جنازہ میں نہ آؤ گے تو مزار پر تو آنا ہی ہوگا۔

یہ خط پڑھتے ہی حافظ صاحبؒ ننگے پاؤں کھڑے ہو گئے اور قاضی صاحبؒ سے جا کر ملے۔

سکھوں سے مقابلہ: جس زمانے میں حافظ صاحبؒ نے ملتان میں ارشاد و تلقین کا کام شروع کیا تھا پنجاب پر سکھوں کا تسلط تھا اور مسلمانوں کو طرح طرح کے آلام و مصائب کا سامنا کرنا پڑ رہا تھا، حافظ صاحبؒ کے قیام کے زمانے میں

سکھوں نے کئی بار ملتان پر حملہ کیا، لیکن حافظ صاحبؒ کی زندگی میں ملتان پر ان کا قبضہ نہ ہو سکا، حافظ صاحبؒ اگر ایک طرف عبادت اور درس و تدریس میں مصروف رہتے تھے تو دوسری طرف وہ عملی جہاد سے بھی خوب واقف تھے، ان کی شجاعت، ہمت اور استقلال نے مسلمانوں کے مضحک اعضاء میں نئی روح پھونک دی تھی، سکھوں کے بڑھتے ہوئے سیلاب کا مقابلہ انہوں نے انتہائی مردانگی اور عالی ہمتی سے کیا، جب حالات بہت خراب ہو گئے تو خود میدانِ جنگ میں اتر آئے، سکھوں کے حملے کی اطلاع ملی تو ”حضرت حافظ صاحبؒ در قلعہ تیر وکمان گرفتہ موجود بودند۔“ حضرت حافظ صاحبؒ قلعہ میں تیر وکمان لیے ہوئے موجود تھے۔

پھر ایک دوسرے موقع پر

”می گویند کہ در اس وقت جنگ حافظ صاحب مرحوم در برج قلعہ ملتان تیر وکمان بدست خود گرفتہ تیر بر کافراں می انداختند۔“
کہتے ہیں کہ اس جنگ کے وقت حضرت حافظ صاحب مرحوم قلعہ ملتان کے برج میں بیٹھے ہوئے کافروں پر تیر برسا رہے تھے۔

۱۲۲۶ھ مطابق ۱۸۱۱ء میں ایک مرتبہ پھر سکھوں نے ملتان پر حملہ کیا، حافظ صاحبؒ اس وقت ملتان میں نہ تھے، مگر جب اطلاع ملی تو فوراً معرکہ میں حصہ لینے کے لیے ملتان پہنچ گئے۔

ایک مرتبہ سکھوں نے بڑے ساز و سامان اور قوت کے ساتھ ملتان پر حملہ کیا، لوگوں میں پریشانی پھیل گئی، بعض لوگوں نے گھبرا کر ہجرت کر جانے کا ارادہ

کیا، آپؐ کو معلوم ہوا تو فرمایا:

”آوازِ جنگ بکفار عام است، و انکوں جنگ بایشاں فرضِ عین کرد، پس الحال بیرونِ نمی رویم، کہ مارادو درجہ است، یکے درجہ غزا، دوم درجہ شہادت۔“
ترجمہ: کفار کے ساتھ جنگ کی نفیر عام ہے، اور اس نے اب ان کے ساتھ جنگ کو فرضِ عین کر دیا ہے، بس اب ہم یہاں سے نہ جائیں گے، اس لیے کہ ہمارے لیے دو درجے ہیں، ایک درجہ غازی، دوسرا درجہ شہادت۔

یہ فرمانے کے بعد آپؐ نے مقابلہ میں خود سبقت فرمائی، خوف و ہراس سے وہ بالکل نا آشنا تھے، اللہ تعالیٰ پر ان کو کامل اعتماد تھا، اور اسی تقویت پر وہ میدانِ جنگ میں کود جاتے تھے، تیر اندازی میں کافی مہارت رکھتے تھے اور اس کی تعلیم بھی دیتے تھے، لکھا ہے:

آں حضرت در پیشہ تیر اندازی یگانہ بودند، حتی کہ ایں پیشہ تیر اندازی تعلیم می کردند۔“

ترجمہ: فن تیر اندازی میں جناب شیخ بے مثال تھے، یہاں تک کہ اس کی دوسروں کو تعلیم بھی دیتے تھے۔

اصلاحِ رسوم اور اتباعِ شریعت: حافظ صاحب غیر شرعی رسوم کو ناپسند کرتے تھے، ایک مرتبہ زاهد شاہ سے پوچھا کہ ”تم کہیں شادی کرنا چاہتے ہو؟“ انہوں نے عرض کیا: ”جی ہاں، مگر وہ لوگ سادات سے نہیں ہیں، اور ہماری برادری کے لوگ کہتے ہیں کہ شادی سادات میں کرنی چاہیے۔“ فرمایا:

”نکاح سادات با غیر سادات در شرع جائز است، تو گفته جاہلاں راجہ

اعتباری کنی؟“

ترجمہ: سادات کا نکاح غیر سادات سے شریعت میں جائز ہے، تو جاہلوں کے کہنے کا کیوں اعتبار کرتا ہے؟
وصول الی اللہ کا احسن طریق: شریعت کا خاص احترام کرتے تھے، فرمایا کرتے تھے:

”احسن طریق وصول الی الحق طریقہ مشائخ است، کہ رسیدہ است باسناد صحیح بر رسول صلی اللہ علیہ وسلم و آں آراستگی ظاہر شریعت است، و مستقیم بودن بر آں و پاک کردن باطن است از اوصاف ذمیمہ۔“

ترجمہ: وصالِ حق کا بہترین طریقہ وہ ہے جو مشائخ کا ہے، جو رسولِ اکرم صلی اللہ علیہ وسلم سے پہنچا ہے، اور وہ ظاہر کو شریعت سے آراستہ رکھنا ہے اور اس پر قائم رہنا ہے، اور باطن کو خراب عادتوں سے پاک و صاف کرنا ہے۔
ملفوظات: حافظ محمد جمال صاحب کے ملفوظات بہت کثرت سے مرتب کیے گئے تھے، مندرجہ ذیل کتب ملفوظات خاص طور سے مشہور ہیں:

- (۱) ”فضائل رضیہ“ مرتبہ مولوی عبدالعزیز ساکن: قصبہ بڑھیا ران۔
- (۲) ”انوارِ جمالیہ“ مرتبہ منشی غلام حسین شہید ملتانی۔ (۳) ”الاسرار الکمالیہ“ مرتبہ زاہد شاہ مٹھی۔

وصال: حافظ صاحب نے ۵ / جمادی الاولیٰ ۱۲۲۶ھ مطابق ۱۱۱۱ء کو وصال فرمایا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔

(تاریخ مشائخ چشت، مرتبہ پروفیسر خلیق احمد نظامی/ جلد: ۵ / صفحہ: ۲۷۱)

حضرت مولانا سید نورالاولیاء بالاپوریؒ متوفی ۱۲۲۹ھ

نسب: آپ مولانا سید نورالعلی صاحبؒ کے دوسرے صاحب زادے ہیں۔
تعلیم و تربیت: سن شعور کے بعد قرآن شریف اور ابتدائی کتب سے فارغ ہو کر عالم شباب میں زورکشی و ورزش کا شوق ہوا، چند مدت اسی شغل میں رہے، نہایت قوی الجسم و زور آرتھے، بعد ازاں تحصیل علوم کا خیال ہوا، چند مدت میں کتب درسیہ جو باقی رہی تھیں والد ماجد و علماء سے پڑھ لیں۔

آپؒ کی خدمات: پھر نواب منیر الملک بہادر سے تعلقات کے انتظام کی خدمت لی، دنیوی امور کے انتظام میں مصروف ہوئے اور امور مفوضہ کا انتظام عمدہ طرح سے کیا، نواب صاحب آپؒ کے کام سے بہت خوش ہوئے، پھر آپؒ نے حریم شریفین کی زیارت و حج کا قصد کیا، حیدرآباد سے روانہ ہوئے، حریم پہنچ کر حج زیارت سے مشرف ہوئے، وہاں سے مع الخیر و العافیہ حیدرآباد میں مراجعت فرمائی اور مولوی عبدالکریم صاحب شہید کے قصاص کے بابت آپؒ نے مکہ مسجد میں ایک جلسہ کیا، تمام علماء، مشائخ اور امراء کو بلایا، سب جمع ہوئے، آپؒ نے افغنہ مہدویہ کے مقابلہ کی ترغیب و تحریض کی، سب نے آپؒ کی رائے سے اتفاق کیا، غرہ محرم بروز پنجشنبہ کل علماء و مشائخ اور اہل اسلام نے افغنہ مہدویہ پر بمقام چنچل گوڑہ حملہ کیا، افغنہ بھی مقابلہ کے لیے مستعد ہوئے، طرفین کے چند آدمی مقتول ہوئے، آخر حسب الحکم حضور مہدویہ شہر بدر کر

دیے گئے۔

عنایت الہی کے تکرار کے مؤلف نے لکھا ہے کہ آپؐ لا ولد تھے۔ آپؐ کے مزاج میں دین اسلام کا بڑا پاس تھا، دینی معاملہ میں جان و مال صرف کرنے میں کبھی دریغ نہیں فرماتے تھے، واقعی سیادت و نجات کی یہی علامت ہے۔

وفات: اس معرکہ کے بعد آپؐ بھی ۱۲۲۹ھ میں وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ برادرِ بزرگ کی قبر کے نزدیک باغ میں واقع عید گاہ کہنہ میں دفن کیے گئے۔ (محبوب التواریخ: ۲/۱۰۸۵)

حضرت مولانا خواجہ محمد عاقل پنجابی^۱ متوفی ۱۲۲۹ھ

نام و نسب: نام خواجہ محمد عاقل، والد کا نام مخدوم محمد شریف، جو وقت کے بڑے محدث تھے، خواجہ صاحب^۲ کا لقب ”کوریجہ“ ہے، آپ^۳ خواجہ نور محمد مہاروی^۴ کے ممتاز ترین خلفاء میں سے تھے، آپ^۵ ایک معزز فاروقی خاندان سے تعلق رکھتے تھے۔

”کوریجہ“ لقب: شاہ محمد عاقل^۶ کا خاندانی لقب ”کوریجہ“ تھا، شاہی فرامین میں ان کے بزرگوں کے نام کے ساتھ یہ لقب ملتا ہے، حاجی نجم الدین^۷ نے اس کی وجہ تسمیہ یہ بتائی ہے کہ خواجہ صاحب^۸ کے خاندان کے ایک بزرگ ایک دن مسجد میں نماز پڑھنے کے لیے گئے اور پوچھا کہ ”کیا کسی نے اذان کہہ دی ہے؟“ لوگوں نے نفی میں جواب دیا تو آپ^۹ نے مٹی کے ایک برتن کو جو قریب ہی رکھا تھا اٹھایا اور کہا کہ ”اے کوزہ! تو اذان کہہ“ اس وقت سے ان کو ”کوریجہ“ کہنے لگے، کوزہ کو سندھی زبان میں ”کورا“ کہتے ہیں، اور کہنے کے لیے لفظ ”جو“ استعمال ہوتا ہے، چنانچہ یہ لفظ ”کورا جو“ تھا، جس کے فارسی معنی ہوئے ”کوزہ! بگو“، رفتہ رفتہ ”کورا جو“ سے ”کوریجہ“ ہو گیا۔

تعلیم: خواجہ محمد عاقل صاحب^{۱۰} نے بہت تھوڑی عمر میں کلام پاک حفظ کر لیا تھا،

۱۔ تاریخ مشائخِ چشت/ حصہ پنجم مؤلفہ پروفیسر خلیق احمد نظامی سے آپ کے حالات وغیرہ

درج کیے جاتے ہیں، اسی سے یہ اقتباس پیش ہے۔ (مرتب)۔

ان کے والد ماجد مخدوم محمد شریف جو محدثِ دوراں تھے خود ان کو تعلیم دیتے تھے، فاضل باپ نے اپنے ہونہار بیٹے میں علم و ادب کا وہ ذوق و شوق پیدا کر دیا جو آخری عمر تک ان کا طرہ امتیاز رہا اور جس سے ہزاروں شائقین علم و ادب نے فائدہ اٹھایا۔

خواجہ صاحب نے اپنے والد کے علاوہ شاہ فخر صاحب اور خواجہ مہاروی سے بھی علمی استفادہ کیا تھا، شاہ فخر صاحب نے ان کو ”شرح عبدالحق“ اور ”سواء السبیل“ کا درس دیا تھا، خواجہ مہاروی سے انہوں نے حدیث کی سند حاصل کی تھی۔ خواجہ صاحب کا حافظہ نہایت قوی تھا، جزوی مسائل تک صحت اور حوالوں کے ساتھ یاد رہتے تھے، خواجہ گل محمد احمد پوری کا بیان ہے:

”در عصر خود شرفاً و غرباً مماثل آں حضرت در علم ظاہری ہم کسے نہ بود۔“

ترجمہ: ان کے زمانہ میں مشرق و مغرب میں ان کے جیسا علم ظاہری میں

بھی کوئی نہ تھا۔

قیامِ مدارس اور سلسلہٴ درس و تدریس: خواجہ محمد عاقل صاحب کو ابتدا ہی سے درس و تدریس کا بڑا شوق تھا، انہوں نے کوٹ مٹھن میں نہایت اعلیٰ پیمانہ پر ایک مدرسہ قائم کیا، بڑے بڑے عالم اس مدرسہ میں درس و تدریس کے لیے مقرر کیے، وہ خود سو سے زیادہ طلبہ کو درس دیتے تھے، مدرسہ کے ساتھ ہی ایک لنگر خانہ بھی تھا، جب آپ کوٹ مٹھن سے شدانی تشریف لے گئے تو وہاں بھی مدارس قائم کیے اور طلبہ و اساتذہ کے لیے لنگر کی سہولتیں بہم پہنچائیں، ان کے قائم کیے ہوئے مدارس میں جن کتابوں کی تعلیم کا خصوصی ذکر ملتا ہے وہ یہ ہیں:

مشکوٰۃ شریف، احیاء العلوم، صحیح بخاری، لوائح و شرح قصیدہ، سوانح السبیل،
فصوص الحکم، شرح وقایہ مع حواشی، ہدایہ، شرح مواقف، شرح ہدایت الحکمت،
میر ہاشم، شرح عقائد خیالی، مطول..... وغیرہ۔

تزکیہٴ نفس کے لیے خواجہ مہارویؒ کی خدمت میں: تحصیل علم کے
بعد خواجہ محمد عاقل صاحبؒ اور ان کے بڑے بھائی میاں نور محمدؒ کو اصلاحِ باطن اور
تزکیہٴ نفس کے لیے مرشدِ کامل کی تلاش اور جستجو پیدا ہوئی، اگرچہ خود ان کے والد
ماجد بڑے صاحبِ کمال بزرگ تھے، لیکن بقولِ خواجہ گل محمدؒ ”داعیہٴ آں
جناب شہبازِ بلند پرواز بود۔“

اسی اثنا میں خواجہ مہارویؒ کی شہرت سنی، اتفاقاً ان کے بڑے بھائی کی
موضع یارن والی میں خواجہ مہارویؒ سے ملاقات بھی ہو گئی، پہلی ہی نظر میں یہ عالم
ہو گیا کہ ”صولت و ہیبت آں بادشاہ گدا لباس در گرفت“ (یعنی فقیری کے لباس
میں بادشاہ کی ہیبت و شوکت نے متاثر کر دیا۔)

اسی رات کو ایک قاصد خواجہ محمد عاقل صاحبؒ کو بلانے کے لیے کوٹ
مٹھن بھیجا گیا، وہ فوراً آکر ملے اور اوچ میں خواجہ نور محمدؒ کے دستِ حق پرست پر
بیعت ہو گئے۔

دہلی کا سفر اور شاہِ فخر صاحبؒ کی خدمت میں حاضری: خواجہ محمد
عاقل صاحبؒ کو کئی مرتبہ شاہِ فخر صاحبؒ کی خدمت میں حاضری کی سعادت
نصیب ہوئی تھی، پہلی بار جب وہ خواجہ مہارویؒ کی ہمراہی میں مہار سے دہلی
تشریف لائے تھے تو سارا سفر پایادہ کیا تھا، جب مرشدؒ نے اس کا سبب

دریافت کیا تو عرض کیا: ”میں نے اللہ تعالیٰ سے عہد کیا تھا کہ حضرت شاہ فخر صاحب کی زیارت کو پاپیادہ جاؤں گا۔“ دوسری مرتبہ وہ دہلی اس طرح آئے کہ پہلے اپنے وطن سے مہار خواجہ مہارویؒ کی خدمت میں گئے، وہاں معلوم ہوا کہ خواجہ صاحبؒ دہلی تشریف لے گئے ہیں، چنانچہ فوراً دہلی کا رخ کر دیا، دہلی پہنچے تو شاہ فخر صاحبؒ کی خدمت میں پیش کرنے کے لیے کچھ پاس نہ تھا، صرف ایک لوٹا تھا اس کو فروخت کر کے مٹھائی خریدی، خواجہ مہارویؒ کو اس کا علم ہوا تو دو اشرفیاں دیں کہ یہ حضرت شاہ صاحبؒ کی خدمت میں پیش کر دو۔

مجاہدات: قاضی محمد عاقلؒ نے نہایت سخت مجاہدات کیے تھے، حافظ محمد جمالؒ کا بیان ہے کہ ”قاضی صاحبؒ نے جتنے مجاہدے کیے ہیں مشکل سے کوئی دوسرا شخص کر سکتا ہے۔“ ذکرِ جہر میں ان کو بڑی دل چسپی تھی، آخری زمانہ میں بھی جب ان کا بدن پیرانہ سالی کے باعث کمزور اور نحیف ہو گیا تھا نہایت پابندی سے ذکرِ جہر کرتے تھے، ان کے ذکر کی آواز میلوں تک جاتی تھی۔ نواب غازی الدین خانؒ نے ”اسماء الابرار“ میں لکھا ہے کہ قاضی صاحبؒ کے ذکر کی آواز مہار سے شہر فرید تک (جو تین چار میل کے فاصلہ پر ہے) جاتی تھی۔

مقبولیت: خلافتِ ملنے کے بعد کچھ عرصہ تک خواجہ محمد عاقلؒ نے سلسلے کی اشاعت کی طرف توجہ نہیں کی، شیخ مہارویؒ کو علم ہوا تو نہایت سختی کے ساتھ لکھا کہ ”تم فیض کو عام کیوں نہیں کرتے؟ اور خلق اللہ کو داخل سلسلہ کیوں نہیں کرتے؟“ میں اس کی اطلاع شاہ فخر صاحبؒ کو کروں گا۔“ یہ سن کر خواجہ صاحبؒ لرز گئے اور نہایت ادب سے عرض کیا:

”کدام کس پیش من آمده است کہ آں رذ نمودم، اگر مرضی مبارک باشد خود بہ بخود بگویم۔“

ترجمہ: کون شخص ایسا ہے جو میرے پاس آیا ہو اور میں نے اسے رد کر دیا ہو، اگر آں جناب کی مرضی ہو تو خود بخود اس کی تحریک کر دیا کروں۔ (کہ وہ میرا مرید ہو جائے)

اپنے مرید کا یہ انکسار اور عجز دیکھ کر خواجہ مہارویؒ کو جوش آ گیا، فرمانے لگے:

”اے میاں صاحب! روزے باشد کہ ملائکِ آسمان بنا مِ شامنادی دہند، و خلایق از شرق و غرب بر آستانِ شما جہہ ساینند، سبحان اللہ، شامی فرمایند کہ ”پیش من کسے نمی آید۔“

ترجمہ: ہاں صاحب! ایک دن آئے گا کہ آسمان کے فرشتے تمہارے نام کی منادی کریں گے اور خلقت شرق و غرب سے تمہارے آستانہ پر جہہ سائی کرے گی، سبحان اللہ! تم کہتے ہو کہ میرے پاس کوئی نہیں آتا۔

تھوڑے ہی دنوں بعد پیر صاحبؒ کی پیشین گوئی صحیح ثابت ہوئی اور عقیدت مندوں کے ہجوم ان کے گرد لگ گئے اور آپؒ کی صحبت سے مستفیض ہوئے۔

اتباعِ سنت: خواجہ محمد عاقلؒ اتباعِ سنت کا خاص لحاظ رکھتے تھے، ہمیشہ یہ کوشش رہتی تھی کہ احکامِ شریعت اور سنتِ نبویؐ پر پورا پورا عمل کیا جائے، وصال سے کچھ پہلے حضور سرورِ کائنات صلی اللہ علیہ وسلم کو خواب میں دیکھا کہ فرماتے ہیں: ”تو

مارا بسیار خوش کردی کہ ہم گیس سنتہائے مارا زندہ کردی۔“ (یعنی تم نے ہم کو بہت خوش کر دیا، کہ ہماری مردہ سنتوں کو زندہ کر دیا)۔

خواجہ جلال پوریؒ فرمایا کرتے تھے کہ ان کو درجہ ”فنا فی الرسول“ حاصل

تھا۔

تقسیم اوقات: خواجہ محمد عاقلؒ اپنے اوقات کے بہت پابند تھے، مغرب کی نماز باجماعت ادا کرنے کے بعد شغل و ذکر میں مصروف ہو جاتے تھے، پھر کھانا کھا کر عشا کی نماز باجماعت پڑھتے تھے، اس کے بعد مریدوں کی تعلیم و تربیت میں مشغول ہو جاتے تھے، آدھی رات تک یہ سلسلہ جاری رہتا تھا، تہجد کی نماز پڑھ کر ذکرِ جہر کرتے تھے اور قرآنِ پاک کی تلاوت فرماتے تھے، شام کے وقت طلبہ کو درس دیتے تھے، ڈیڑھ پہر دن باقی ہوتا تھا کہ ان کا حلقہ درس شروع ہو جاتا تھا۔

اخلاق: شاہ صاحبؒ کے اخلاق نہایت اعلیٰ تھے، امیر و غریب، بوڑھے اور جوان سب ہی ان کی خدمت میں حاضر ہوتے تھے، اور وہ سب سے یکساں شفقت اور انکساری سے ملتے تھے، ہر ملنے والا یہ سمجھتا تھا کہ جس قدر التفات و اکرام اس پر ہے کسی پر نہیں، اکثر اوقات ایسا دیکھا گیا کہ بعض لوگوں نے بازو پکڑ پکڑ کر اپنی طرف رجوع کیا، لیکن آپؒ نے نہایت خندہ پیشانی اور محبت سے ان کو جواب دیا، لوگ زور زور سے گفتگو کرتے، لیکن آپؒ نہایت آہستگی اور خندہ روئی سے ان کو مطمئن کرتے، بعض مرتبہ خود ہنس کر فرمایا کرتے تھے کہ ”لوگ میرے بازو پکڑ کر اور زور زور سے چیخ کر مخاطب کرتے ہیں، گویا میں بہرا

ہوں۔“

شہا بن مغلیہ کی عقیدت: اکبر شاہ ثانی نے شاہزادہ جہاں خسرو اور کاؤس شکوہ کو قاضی محمد عاقل صاحبؒ کا مرید کرایا تھا، بہادر شاہ ظفرؒ کو ان سے بہت عقیدت تھی، ایک شعر میں کہتے ہیں:

دل فدا کرتے ہیں نامِ فخرِ دیں پر اے ظفرؒ

ہم ہیں عاقل، ربطِ عاقل سے دلی رکھتے ہیں ہم

وصال: قاضی صاحبؒ تقریباً چار مہینے تک علیل رہے، ایک دن فرمانے لگے: ”امروز در تمام ہرج سفر کشیدیم، خوب شد کہ بمنزل رسیدیم۔“ (آج سفر میں بہت مشقت برداشت کی، اچھا ہوا کہ منزل تک پہنچ گیا۔)

حاضرین حیران ہو گئے کہ یہ کیا معاملہ ہے؟ خواجہ گل محمد احمد پورئیؒ یہ

الفاظ سن کر رونے لگے، اسی دن شاہ صاحبؒ نے انتقال فرمایا، شدائی سے کوٹ

مٹھن لاکر سپردِ خاک کیا گیا۔ رحمہم اللہ تعالیٰ رحمة واسعة۔

۸ / رجب / ۱۲۲۹ھ مطابق: ۱۸۱۴ء کو یہ واقعہ پیش آیا۔ تاریخِ وصال

ہے: ”إِنَّا لِلَّهِ وَإِنَّا إِلَيْهِ رَاجِعُونَ۔“

(تاریخِ مشائخِ چشت مولفہ پروفیسر خلیق احمد نظامی / صفحہ: ۲۵۳ / ۵)

حضرت مولانا سید نور المصطفیٰ اورنگ آبادیؒ متوفی ۱۲۳۰ھ

نام و نسب: آپؒ مولانا قمر الدین کے تیسرے صاحب زادے ہیں، آپؒ نے کتب تحصیل برادر نور العلیٰ کی خدمت میں ختم کیں اور بھائی کے مرید اور خلیفہ ہوئے۔ فضل و کمال: آپؒ تارک الدنیا و طالب العقبیٰ تھے، دنیا و مافیہا سے تعلق نہیں رکھتے تھے، ترک و تجرید میں زندگی بسر کرتے تھے، والد ماجدؒ کے مزار فائض الانوار کے ملازم تھے، ہمیشہ ذکر و شغل اور تلاوت قرآن میں مصروف رہتے تھے، امراء و اہل دنیا سے بہت کم ملتے تھے، ارادت مندوں کو بیعت کے دائرہ میں شریک کرتے تھے، ایک مرتبہ علی بہادر کی زوجہ جو مولانا نور الہدیٰ کی مرید تھیں اس کے پاس مقام پونہ گئے تھے، اور کبھی کبھی کرنول و حیدرآباد مریدوں کے تقاضے سے جاتے تھے، اور کبھی بالا پور برادر و ہمیشیر سے ملنے کے لیے رونق افزا ہوتے تھے، اورنگ آباد میں گوشہ نشین رہتے تھے، کبھی گھر سے باہر قدم نہیں رکھتے تھے، بزرگانِ اسلاف کے طریقہ پر ثابت قدم رہتے تھے، متدین، متقی اور صوم و صلوة کے پابند تھے۔

آپؒ کی اولاد: آپؒ کی اولاد میں آپؒ کے ایک فرزند مولوی نور المقتدی اور تین بیٹیاں امیر النساء بیگم، فضل النساء بیگم اور فخر النساء بیگم تھے۔

وفات: دسویں تاریخ ماہ رمضان روزِ پنجشنبہ ۱۲۳۰ھ میں خلد بریں کو روانہ ہوئے، والد ماجدؒ کے قریب دفن ہوئے۔ یزار و یتبرک بہ۔ اِنَّا لِلّٰہِ وَاِنَّا اِلَیْہِ

رَاجِعُونَ۔ (محبوب التواریخ: ۲/۱۰۷۸)

حضرت مولانا حافظ شاہ ابواسحاق لہر اوی مومئی^۲ متوفی: ۲۳۳ھ

نام و نسب: آپ کا نام شاہ ابواسحاق، والد کا نام شاہ ابوالغوث گرم دیوان ہے، آپ اپنے والد کے خلیفہ اور جانشین تھے۔

ولادت: آپ کی ولادت بھیراضلع منو (اعظم گڑھ) میں ہوئی۔

تعلیم و تربیت: حافظ صاحب نے اپنے والد ماجد سے قرآن کریم حفظ کر کے ان ہی سے ابتدائی کتابیں پڑھیں، ”نزہۃ الخواطر“ میں مذکور ہے:

”وَحَفِظَ الْقُرْآنَ وَقَرَأَ الْعِلْمَ عَلَى أَبِيهِ وَعَلَى غَيْرِهِ مِنَ الْعُلَمَاءِ“

ترجمہ: انہوں نے قرآن اور دیگر علوم اپنے والد اور دیگر علماء سے

پڑھا۔

چنانچہ ان کے اساتذہ میں مولانا قاضی عبدالصمد بن ابوالحسن چریا کوٹی^۲ (متوفی ۱۷۱ھ) بھی ہیں۔ ”تذکرہ علماء ہند“ میں قاضی صاحب کے ذکر میں ہے: ”یگانہ آفاق حافظ ابواسحاق از تلامذہ اوست۔“

قاضی عبدالصمد چریا کوٹی رحمۃ اللہ علیہ نے دہلی میں تعلیم پائی تھی، محمد شاہ بادشاہ نے ان کو چریا کوٹ اور اس کے نواح کا قاضی مقرر کیا تھا۔

ان کے اساتذہ میں مولانا محمدناصح کو بھی بعض اہل علم نے شمار کیا ہے، جو

۱۔ ماخوذ از: ”دیار پورب میں علم اور علماء“ صفحہ: ۷۵۔ مرتبہ قاضی اطہر مبارکپوری^۲ و ”تذکرہ علماء اعظم

گڑھ“ صفحہ: ۱۷۔ مرتبہ مولانا حبیب الرحمن اعظمی استاد دارالعلوم دیوبند۔

مولانا محمد فاخر الہ آبادیؒ کے تلامذہ میں سے تھے۔ (دیار پورب میں علم اور علماء: ۴۵۷)

الہ آباد کا سفر: انہوں نے اپنے والد ماجد کی طرح آخر میں الہ آباد کا سفر کر کے براہ راست مولانا محمد فاخرؒ (متوفی: ۱۱۶۳ھ) سے تعلیم حاصل کی، اور ان ہی کے طریقہ پر عملی اور علمی زندگی بسر کی، مولانا فاخر الہ آبادیؒ اپنے زمانہ کے زبردست محدث و بزرگ تھے، اپنے چچا شیخ محمد افضل اور بھائی شیخ محمد طاہر سے کتب درسیہ کی تکمیل کی، اور اپنے والد مولانا محمد یحییٰؒ سے روحانی فیض حاصل کر کے بائیس سال کی عمر میں ان کے خلیفہ ہوئے، اس کے بعد ۱۱۴۹ھ میں حرمین شریفین کی حاضری کے موقع پر شیخ محمد حیات سندھی مدنی (متوفی: ۱۱۶۳ھ) سے صحیحین وغیرہ پڑھ کر سند و اجازت حاصل کی، مولانا فاخرؒ فقہی مسائل میں مجتہدانہ شان رکھتے تھے، کتاب و سنت اور اجتہاد پر عمل کرتے تھے، ان کے تلمیذ رشید حافظ ابواسحاق رحمۃ اللہ علیہ پر بھی یہی رنگ غالب رہا۔

فضل و کمال: وہ زہد و تقویٰ کے ساتھ کتاب و سنت کا بے حد اہتمام کرتے تھے، ان کی ذات و صفات اور علم و عمل کے بارے میں صاحب ”تذکرہ علماء ہند“ نے لکھا ہے کہ مظہر محاسن اخلاق شاہ ابواسحاق کی ذات شریف نادرہ روزگار تھی، صحابہ کبار کی یاد تازہ کرتی تھی، زہد و تقویٰ ان کا شعار اور اسرار شریعت ان کا دثار تھے، احادیث کی تصحیح میں وہی ملکہ رکھتے تھے، علوم ظاہری و باطنی سے مزین تھے، سنت نبوی کی پابندی میں ذرا بھی غفلت روا نہیں رکھتے تھے، امر بالمعروف اور نہی عن المنکر کے معاملہ میں چھوٹے بڑے یا امیر و غریب کی تمیز نہیں کرتے تھے، قرآن حکیم کے بعد صحیح بخاری کو اصح الکتب قرار دے کر اس

سے بہت زیادہ اعتراف کرتے تھے۔

اجازت و خلافت: مولانا فاخرالہ آبادیؒ سے سند فراغت لے کر لہرہ میں آئے اور اپنے والد ماجد سے خرقہ خلافت حاصل کر کے ان کے خلیفہ و جانشین بنے، اور مدت العمر یہیں رہ کر تعلیم و تلقین میں زندگی بسر کی، کسی روایت سے ان کا باہر جانا معلوم نہیں ہوتا، بلکہ اپنے والد کے مدرسہ اور خانقاہ میں رہ کر درس و تدریس اور ارشاد و تلقین کرتے رہے، بعض اہل حدیث علماء نے ان کی تصنیف میں عربی زبان میں ایک رسالہ ”نور العینین فی اثبات رفع الیدین“ بتایا ہے۔

اور یہ رسالہ بہار کے بعض کتب خانوں میں تھا، شاید یہ رسالہ حافظ صاحب کے استاذ مولانا محمد فاخرالہ آبادیؒ کا ہو، جو حافظ صاحب کے پاس رہا ہو اور اس پر ان کا نام رہا ہو، مولانا محمد فاترؒ کی تصانیف میں ایک رسالہ ”قرۃ العینین فی رفع الیدین“ (تذکرہ علماء ہند: ۲۰۶) یا ”قرۃ العینین فی اثبات رفع الیدین“ (نزہۃ النحواطر: ۶/۳۴۱) بھی ہے۔

آپ کے تلامذہ: حافظ صاحب کے تلامذہ و مریدین میں چند لوگوں کے نام معلوم ہو سکے ہیں، جن میں مولانا احمد علی عباسی چریا کوٹی رحمۃ اللہ علیہ (متوفی: ۱۲۷۲ھ) مشہور عالم ہیں، ”تذکرہ علماء ہند“ میں ان کے بارے میں لکھا ہے: ”اعمالِ مسلوکہ درویشاں از برگزیدہ آفاق حضرت حافظ شاہ ابواسحاق ساکن بھیرا گرفتہ۔“ ان کی ولادت ۱۲۰۰ھ میں ہوئی تھی، ابتدائی کتابیں حافظ غلام علی چریا کوٹی سے پڑھ کر فنونِ ریاضیہ مولوی غلام جیلانی سے حاصل کیے اور تجوید و قرأت میں قاری نسیم رامپوریؒ کے شاگرد تھے۔

حافظ صاحبؒ کے مبارک پوری تلامذہ میں تین حضرات کے نام معلوم ہو سکے ہیں، مولانا حکیم امان اللہ (متوفی: ۱۲۹۹ھ) اپنے زمانہ کے طیب حاذق اور قصبہ مبارک پور کے سردار تھے، ان کے نواسے مولانا عبدالسلام مبارک پوریؒ نے ”سیرۃ البخاری“ کے مقدمہ میں لکھا ہے کہ میرے نانا کا نام امان اللہ تھا، وہ قوم کے سربراہ اور طیب ہونے کی وجہ سے خلألق کے مرجع تھے، ۱۲۹۹ھ میں فوت ہوئے، انہوں نے شہیر آفاق شاہ ابواسحاق لہراویؒ سے شرف تلمذ حاصل کیا تھا۔

حافظ عبداللطیف امام جامع مسجد مبارک پور کے والد شاہ ابواسحاق صاحبؒ کے ارشد تلامذہ میں سے تھے، چوں کہ وہ رئیس اور مالدار تھے، اس لیے وہ ”دھنٹا سیٹھ“ کے خطاب سے مشہور تھے اور ”مولوی دھنٹا“ کے نام سے پکارے جاتے تھے، نہایت نیک و متقی عالم تھے، ان کے کتب خانہ میں ”نہج البلاغہ“ کا نہایت عمدہ قلمی نسخہ تھا، نیز ”تحفۃ اشاعشریہ“ کا قلمی نسخہ بھی تھا۔

مولوی یزدھوشی مبارک پوریؒ بھی حافظ صاحبؒ کے شاگردوں میں تھے، استاذ اور شاگرد اگرچہ مسلک کے اعتبار سے مختلف تھے، مگر تعلقات نہایت خوش گوار تھے، استاذ نے ان کو اہل سنت سے اتنا قریب کر دیا تھا کہ وہ بلا تکلف سنیوں کے ساتھ نماز باجماعت پڑھتے تھے، لوگ ان کو مسجد کی طرف آتے دیکھ کر اقامت سے رُک جاتے تھے، تاکہ وہ وضو کر کے جماعت میں شریک ہو سکیں۔

وفات : ۱۲۳۴ھ میں غازی پور میں انتقال فرمایا اور وہیں مدفون ہوئے۔
رحمہ اللہ تعالیٰ رحمة واسعة۔ (دیار پورب میں علم اور علماء، تذکرہ علماء اعظم گڑھ)

حضرت مولانا سید مجاہد الدین بالا پوریؒ متوفی ۱۲۳۵ھ

نام و نسب: آپؒ مولانا سید محمد معصوم نقشبندیؒ کے تیسرے صاحب زادے

ہیں، ۱۵۸ھ میں پیدا ہوئے، آپؒ کا مولد و منشا بالا پور برابر ہے۔

ابتدائی تعلیم: سن شعور و تمیز کے بعد مولوی سید شمس الدین آپؒ کو تعلیم کے

لیے اورنگ آباد ہمراہ لے گئے، آپؒ نے ابتدائی کتب شرح ملا تک مولوی

صاحبؒ کی خدمت میں پڑھیں، پھر مولوی صاحبؒ نے عالم فانی سے رحلت

فرمائی، آپؒ نے مولوی نور الہدیٰ سے درس شروع کیا، ذکی الطبع و ذہین تھے،

طلبہ کے ساتھ مباحثہ میں سب پر غالب رہتے تھے، حضرت مولانا قمر الدینؒ نے

آپؒ کو ملقب بہ ”اسد المعرکۃ“ فرمایا تھا، آپؒ نے چند مدت میں تحصیل علوم

سے فراغت حاصل کی۔

بیعت و خلافت: تحصیل کے بعد مولانا قمر الدینؒ کی خدمت میں بیعت

و خلافت کی درخواست کی، مولاناؒ نے فرمایا کہ آپ کے والد معصوم بھائی افضل

زمانہ ہیں، ان سے بیعت کر لو، آپؒ نے اصرار کیا، مولاناؒ نے فرمایا: ”آج

شب کو استخارہ کرو“ آپؒ نے استخارہ کیا تو عالم رویا میں دیکھا کہ آں

حضرت صلی اللہ علیہ وسلم کے روضہ کے اطراف میں چار قبریں ہیں، اور دل میں ارادہ کیا

کہ چوتھی قبر کے پاس جانا چاہیے، آپؒ اسی خیال میں گئے، وہاں کسی سے

دریافت کیا کہ یہ چوتھی قبر کس بزرگ کی ہے؟ اس شخص نے جواب دیا کہ حضرت

محمد معصوم بن شیخ احمد سرہندیؒ کی قبر ہے، آپؒ خواب سے بیدار ہوئے، علی الصباح مولاناؒ کی خدمت میں خواب کا واقعہ بیان کیا، مولاناؒ نے فرمایا: ”معصوم بھائیؒ مسیٰ بہ عروۃ الوثقیٰ ہیں، آپؒ کو ان کی بیعت کا اشارہ ہوا“ پھر آپؒ اورنگ آباد سے بالاپور میں والد ماجد کی خدمت میں آئے، والد کے مرید و خلیفہ ہوئے، والد سے کمالاتِ باطنی حاصل کیے، درجہٴ کمال کو پہنچے، آپؒ جامعِ علومِ صوری و معنوی تھے، طالبین و مریدین کو درس و تدریس اور توجہ و تلقین سے سرفراز فرماتے تھے، بیعت کے بعد دوسرے سال آپؒ نے مسجد میں ماہِ رمضان میں قرآنِ ختم کیا، سامعین بہت خوش ہوئے، اس روز ماہِ مبارک کی ستائیسویں تاریخ تھی، والد ماجدؒ نے خلافت کا خرقہ عطا کر کے سجادہ نشین فرمایا۔

فضل و کمال: آپؒ حسن سلوک و خلق میں مشہورِ آفاق، عزیزِ خلائق اور مقبولِ خلاق تھے، آپؒ خانقاہ میں سجادہ نشین ہوئے، خانقاہ کو آپؒ کے وجودِ ذی جود سے دو چند رونق حاصل ہوئی، جو کچھ خانقاہ میں آمدنی ہوتی تھی وہ سب فقراء پر صرف فرماتے تھے، ایک حبہ بھی جمع نہیں فرماتے تھے۔

تصلب فی الدین: آپؒ کے مزاج میں دین کی حمیت اور اسلام کی حرارت شدت سے تھی، دینی امر میں کسی کی رعایت نہیں کرتے تھے، شرع کے موافق عمل کرتے تھے، ۱۲۰۱ھ میں بالاپور میں مرہٹوں نے گنیش کی رسمِ جدید ایجاد کی، اہل اسلام مانع ہوئے، وہ اپنے فعل سے باز نہیں آئے، بلکہ گنیش کی سواری اہل اسلام کے متبرک مقامات مساجد و خواتق کے سامنے سے لے جانا چاہتے تھے، اہل اسلام نے آپؒ کی خدمت میں عرض کیا، آپؒ بمقتضائے نام خود مجاہد فی سبیل

اللہ ہوئے، جنگ کا سامان فراہم کر کے موڈھوجی بھونسلے سے مقابلہ کیا، نواب آصف جاہ ثانی نے تائید کی اور موڈھوجی کو تہدیداً ایک مراسلہ بھیجا، اور نواب صلابت خان ناظم ایلچپور کے نام احکام بھیجے کہ مولانا کی اعانت کرو، اور سکندر خان کو سرکارِ عالی کی طرف سے امین مقرر کر کے روانہ کیا، احکام و امین کے پہنچنے سے قبل مولانا اور موڈھوجی کے درمیان سخت جنگ ہوئی، مرہٹوں نے خانقاہ جلا دی اور خانقاہ کا تمام اسباب غارت کیا، آپؒ کے پاس نہ فوج تھی نہ جنگ کا سامان، مگر آپؒ متوکلا علی اللہ دین اسلام کے لیے متعدد مریدین و اہل اسلام کو ہمراہ لے کر خوب لڑے، اور جان نثارانِ محمدی نے بھی بہادری کی داد دی، آخر آپؒ فیروز و کامیاب ہوئے، مخالفین مغلوب و ناکام رہے، تمام اہل اسلام اور مشائخ علاقہ برار بہت خوش ہوئے، سب نے اللہ تعالیٰ کا شکر ادا کیا۔

سفر حیدرآباد: بعد ازاں آپؒ ۱۲۳۳ھ میں برادر مولوی سید نور العلی کی ملاقات کے لیے حیدرآباد دکن گئے، حیدرآباد کے علماء و مشائخ آپؒ کے مقدم شریف سے بہت ہی خوش ہوئے، ہر ایک آپؒ کی ملاقات سے مشرف ہوتا تھا، آپؒ حضور سکندر جاہ کی ملازمت سے سرفراز ہوئے، حضور نظام آپؒ کی ملاقات سے بہت خوش ہوئے، آپؒ کو دو موضع جاگیر عنایت کیے، جو تباہ حین حیات بحال رہے، آپؒ کی رحلت کے بعد گاؤں ضبط ہو گئے، آپؒ اور برادر مولوی کلیم اللہ میں نہایت محبت تھی، گویا ایک جان دو قالب تھے، اور آپؒ کی شادی خواجہ میر محمود خان بن عبد اللہ خان مخدوم اعظمی احراری دیوان اُجمین کی لڑکی سے ہوئی تھی، کوئی اولاد نہیں ہوئی، لا ولد تھے، بھائیوں کی اولاد کو بجائے فرزند ان سمجھتے

تھے۔

وفات: آپؒ ۲۰ / رجب / بروز پنجشنبہ / ۱۲۳۵ھ میں دارالبقا کو روانہ ہوئے، مولانا سید ظہیر الدینؒ کی قبر کے قریب دفن ہوئے۔ نور اللہ مرقدہ... اور آپؒ کی زوجہ آپؒ کی حین حیات میں ۱۲۰۰ھ میں وفات پا چکی تھیں۔ **إنا لله وإنا إليه راجعون۔** (محبوب التواريخ: ۲/۹۰۲)

ف: ان حضرات کی خانقاہ (بالاپور) میں مولانا اسماعیل بھوٹا صاحب کے ساتھ حاضر ہوا ہوں، کتب خانہ دیکھا اور قبور کی بھی زیارت کی، سورہ فاتحہ اور چند سورتیں پڑھ کر ایصالِ ثواب بھی کیا، اللہ تعالیٰ قبول فرمائے۔ آمین (مرتب)

حضرت مولانا شاہ محمد اجمل الہ آبادیؒ متوفی ۱۲۳۶ھ

نام و نسب: نام محمد اجمل، کنیت ابو الفضل، لقب ناصر الدین، والد کا نام شاہ محمد ناصر افضلی ہے۔

ولادت: ۱۱ / شوال ۱۱۶۰ھ مطابق: ۷ مئی ۱۷۴۷ء بروز پنجشنبہ الہ آباد میں آپؒ کی ولادت ہوئی۔

تعلیم و تربیت: آپؒ کے والد بزرگ وار نے آپؒ کے حق میں برابر دعا فرمائی اور اس کا اثر یہ ہوا کہ آپؒ کی دعاؤں کے طفیل اعلیٰ مرتبہ پر پہنچے اور بڑا درجہ حاصل ہوا، آپؒ کی ذات اسم با مسمیٰ تھی، فطرۃ نہایت حسین اور نہایت ذہین تھے اور بہت کم عمری میں ہی قرآن پاک حفظ کر لیا، والدہ محترمہ کی تعلیم و تربیت نے چار چاند لگائے اور قدم قدم پر آپؒ کے جوہر نکھارنے اور آپؒ کے کردار سنوارنے کی کوشش کی، بچپن کے بہت سے واقعات اور روزانہ کے معمولات کی طرف اکثر و بیشتر آپؒ نے اپنے قصائد و مثنوی میں اشارے کیے ہیں، بچپن کے ایک واقعہ کا ذکر آپؒ نے اپنی مثنوی میں کیا ہے اور ان کی نصیحتوں کا ذکر کرتے ہوئے انہیں بہت اچھے لفظوں میں یاد کیا ہے۔

واقعہ یوں ہے کہ آپؒ اپنی عمر کے نویں سال میں قدم رکھ چکے ہیں، عید کا دن ہے، مکتب کے دیگر طالب علم نفیس لباس زیب تن کیے ہوئے ہیں، آپؒ کو بھی شوق دامن گیر ہوا، لوگ عمدہ لباس حاضر کرتے ہیں، مگر والدہ محترمہ جن کے

پیش نظر آپؒ کی آئندہ زندگی ہے منع فرماتی ہیں اور خرقہٴ آبائے کرام زیب تن کرنے کے لیے حکم دیتی ہیں، چنانچہ حسبِ الحکم خرقہٴ آبائی پہن کر مریدین و معتقدین کی جماعت کے ساتھ مسجد تشریف لے جاتے ہیں، مادر مہربان فرماتی ہیں کہ شہنشاہوں اور وزراء کے لیے حریر ہے اور فقیر کے فخر کے لیے جامہٴ کہنہ، ان کے حکم کی پیروی میں زیب تن فرما کر روانہ ہوتے ہیں، مریدین و معتقدین کی کثیر تعداد ساتھ ساتھ ہے، بار بار اس جامہٴ کہنہ کو چومتے نظر آتے ہیں، صدر مجلس کی طرف لوگ اشارہ کرتے ہیں، آپؒ دیکھتے ہیں کہ جو لوگ زربفت (ایک ریشمی کپڑا جو زری کے تاروں کی آمیزش سے بنا جاتا ہے) کے لباس میں ملبوس ہیں وہ پیچھے کی صف میں خاموش بیٹھے چلے جاتے ہیں، اس وقت آپؒ کو اندازہ ہوتا ہے کہ زربفت اور دلق یعنی گدڑی میں کیا فرق ہوتا ہے، دلق پوش صدر مجلس میں نظر آتا ہے اور زربفت کے لباس میں ملبوس کو پیچھے کی صف ملتی ہے۔

آپؒ کے اساتذہ: آپؒ کے برادرِ بزرگؒ نے شفقتِ بزرگانہ مبذول فرمائی اور آپؒ کی تعلیم اور ارشاد کی طرف ہمہ تن مشغول ہوئے، ان کے علاوہ علامہٴ عصر مولانا محمد فصیح جون پوریؒ، مولانا محمد اسلم الہ آبادیؒ، مولانا محمد یسینؒ، مولانا محمد ناصحؒ، قاضی القضاة محمد سعید خانؒ اور نواب سعید اللہ خانؒ سے علومِ فارسیہ و عربیہ مثلاً منطق و فلسفہ، معانی و بیان، تفسیر، فقہ، حدیث اور فنِ عروض، غرض جملہ علوم و فنون بدرجہٴ اتم حاصل کیے، گیارہ سال ہی کی عمر سے محافل و مجالس میں شرکت فرمانے لگے۔

فضل و کمال: حضرت اجمل افضلؒ کو ان کے والد بزرگ وار نے مرید فرمایا

تھا، برادرِ بزرگؒ کے ریاضت و مجاہداتِ شاقہ میں مشغول رہے، سلاسلِ خمسہ میں مجاز و ماذون تھے، اور کسبِ کمالاتِ ظاہری و باطنی کے بعد مسندِ رشد و ہدایت پر جلوہ افروز ہوئے، یادِ الہی میں مستغرق رہتے، ایک کیفیت سی آپؒ کے اوپر طاری رہتی، اللہ تعالیٰ نے شہرت و مقبولیت عطا فرمائی، مرجعِ خاص و عام تھے، ہر وقت عوام کا جم غفیر گھیرے رہتا، شریعت پر کاربند رہے، صوفیہ زمانہ کی بدعات سے محترز اور الگ تھے، شرع نے بلند مقام پر پہنچا دیا، آپؒ کی طریقت شریعت سے کوئی الگ چیز نہ تھی، قطبیت کے درجہ تک پہنچے اور عرب و عجم میں آپؒ کا نام گونجنے لگا، آپؒ نہایت کریم النفس، سخی، دریادل اور فیاض تھے، خدمتِ خلق، ہدایتِ خلق اللہ، محتاجوں، بے کسوں، مجبوروں اور لاوارثوں کی حاجت روائی آپؒ کا شغل خاص تھا۔

آپؒ کی خانقاہ کا حال: آستانہ عالیہ پر شب و روز اہل حاجت کا ایک انبوہ کثیر رہتا جو آپؒ کے خوانِ نعمت سے سرفراز ہوتا، مسافر خانہ اور مدرسہ قائم تھا، جس سے ہزار ہا طالبِ علموں کا روزینہ اور مدرسین کی تنخواہیں ملتیں، طلبہ آپؒ کے دسترخوان پر آٹھ سو کی کثیر تعداد میں دونوں وقت موجود ہوتے، لنگر خانہ جاری رہتا، مشہورِ خواص و عوام تھا کہ آپؒ کا تندور ہر وقت گرم رہتا ہے۔ غرضیکہ ایک بڑا کارخانہ آپؒ کے ذمہ تھا، جس کے آپؒ کفیل تھے، آپؒ کے عہد میں دائرہ، انتہائی کمال کو پہنچا، آپؒ کی شہرت عرب و عجم میں پھیلی، علمائی، فضلاء، مشائخ، سیاح اور زائرین آپؒ کے مہمان ہوتے، علم و عمل کی صحبتیں گرم رہتیں۔

آپؒ کے تعلقات: حضرت شاہِ اجل الہ آبادیؒ کے تعلقات ہر طبقہ

سے تھے، بادشاہوں میں شاہ عالم ثانی اور امیروں میں آصف الدولہ سے آپؒ کے گہرے تعلقات تھے، اور وہ جب الہ آباد آتے تو دائرہ میں حاضر ہوتے اور تادیر قیام کرتے، علماء اور مشائخ میں احمد بن محمد بن علی الانصاری یمنی شروانی، علامہ تفضل حسین خان کشمیریؒ، مولانا شیخ عبدالعزیز محدث دہلویؒ، بحر العلوم مولانا عبدالعلی ارکانیؒ، میر انشاء اللہ خان انشائیؒ، میر ماشاء اللہ خان مصدرؒ، مولانا مدن لکھنویؒ، مرزا محمد علی فروغ، مرزا حاتم بیگ وانی، مولوی نور العین واقفؒ، مرزا حکیم بیگ خان حاکم، مرزا مرتضیٰ علی فراق، مرزا اشرف الدین علی وفا، نواب احمد علی عشرت، مرزا فاخر کمپسؒ، شیخ علی حزینؒ، مرزا افضل علی ذاکر جیسی اہم ترین شخصیتوں سے آپؒ کے تعلقات تھے، ان میں بہت سے حضرات حاضر دائرہ بھی ہوتے اور علمی و ادبی مجلسیں و محفلیں دائرہ میں ہوتیں، مولانا مدن لکھنویؒ نے مشائخ کبار کی موجودگی میں شاہ اجمل الہ آبادیؒ سے مسئلہ حدیث میں مصافحہ کیا، یہ بھی ایک طریقہ حدیث میں سند لینے کا تھا، شیخ عبدالعزیز محدث دہلویؒ سے آپؒ کی خط و کتابت تھی اور آپؒ سے وہ عقیدت و موڈت رکھتے تھے اور شیخ الاسلام و المسلمین اور امام المسلمین کے القاب سے یاد کرتے تھے۔

آپؒ کی شادی: آپؒ نے دو شادیاں کیں، پہلی شادی اپنی عم زاد مکہ بی بی سے کی، مگر ان کے بطن سے کوئی اولاد نہ ہوئی اور وہ لا ولد فوت ہوئیں، دوسری شادی آپؒ نے امتہ الحبیب بی بی بنت حضرت قطب میر فقیر اللہ جنیدی قادری رحمہ اللہ تعالیٰ سے کی۔

تصنیف و تالیف: حضرت شاہ محمد اجمل الہ آبادیؒ نے رشد و ہدایت کی ذمہ

دار یوں کو سنبھالتے ہوئے تصنیف و تالیف کا فرض بھی نبھایا، آپ کی تصانیف جو آفاتِ زمانہ سے بچی رہیں ان میں ایک قرآن شریف کا ترجمہ فارسی زبان میں ہے، اس کے علاوہ فارسی زبان میں قصیدہ ریاضِ ارم، قصیدہ مظاہر الانوار، قصیدہ راحت القلوب، قصائد در مدح اہل بیت کرام، مثنوی عاشق و معشوق، مثنوی برپند و نصائح، مثنوی جگر خراش، مثنوی نالہ عشاق، دیوان نعت مشہور آفاق ہیں۔

وفات: حضرت شاہ محمد اجمل الہ آبادی کا وصال کیم ماہ ذی الحجہ ۱۲۳۶ھ مطابق: ۱۸۳۰ء بروز جمعہ پچھتر سال دو ماہ کی عمر میں اسی دائرہ فضل و کمال الہ آباد میں ہوا۔ ”کان الشیخ قطب الأقطاب“ سے تاریخ وفات نکلتی ہے، الہ آباد میں مدفون ہیں، جو اب دائرہ شاہ اجمل سے مشہور ہے، بلکہ پورا محلہ اسی نام سے موسوم ہو گیا ہے۔ نور اللہ مرقدہ۔ (سراج منیر قلمی نسخہ: ۱۲۵)

حضرت شاہ محمد قاسم حیدر آبادیؒ متوفی ۱۲۳۸ھ

ولادت و نام و نسب: آپؒ غلام محمد بن شیخ کبیر انصاریؒ کے صاحب زادے ہیں، نسب کا سلسلہ چند واسطے سے حضرت عبداللہ انصاری رضی اللہ عنہ تک منتہی ہوتا ہے، آپؒ کے والد درویش سیرت و نیک خصلت تھے، بزرگان دین سے نیک اعتقاد رکھتے تھے، آپ کا مولد قصبہ جھونجھنو، ضلع فتح آباد علاقہ سرکار جھپور ہے، آپؒ کی ولادت باسعادت ۱۷۷۵ھ میں ہوئی، پرورش قصبہ کی آب و ہوا میں ہوئی۔

ابتدائی تعلیم: والد ماجد لختِ جگر کی تربیت و پرورش میں مصروف رہتے تھے، جب آپؒ کی عمر چار برس کی ہوئی تو والد ماجد نے تسمیہ خوانی کی رسم ادا کی اور آپؒ کی تعلیم شروع کی، دس بارہ سال کی عمر میں ختم قرآن و مسائل روزہ و نماز سے فارغ ہوئے، لکھنے پڑھنے میں لیاقت نہیں رکھتے تھے، بعض مؤلفین نے مطلق اُمّی لکھا ہے، مگر یہ غلط ہے۔

بیعت: چودہ پندرہ برس کی عمر میں والد ماجدؒ آپؒ کو حضرت شاہ محمد عزّة اللہ قدس سرہ کی خدمت میں لے گئے اور عرض کیا کہ حضرت! بندہ زادے کو شرفِ بیعت سے مشرف فرمائیے، حضرتؒ نے آپؒ کو بیعت سے مشرف فرمایا، اولاً سلسلہ نقشبندیہ، دوم طریقہ قادریہ میں مرید فرمایا، اور دونوں طریقوں کے اشغال و اوراد کی تعلیم دی، آپؒ پیر و مرشد کے حکم کی تعمیل کرنے لگے، مدت تک

آبادی سے دور رہے، صحراء و جنگل میں گوشہ نشین رہنے لگے، رات دن ذکر و شغل میں بسر کرتے تھے، ریاضت و مجاہدہ اور ذکر و شغل کی برکت سے درجہ کمال کو پہنچے، خدا شناسی کے دریا میں غرق ہوئے اور اپنی خودی سے بے خود ہو گئے، پیرو مرشد نے آپؒ کو وصال کے قرب میں خلافت کی خلعت سے مشرف فرمایا اور آپؒ کو ارشاد فرمایا کہ آپ دکن تشریف لے جائیے اور اہل دکن کو ہدایت و ارشاد سے سرفراز فرمائیے۔

چنانچہ آپؒ حسبِ حکم وہاں تشریف لے گئے اور لوگ آپ سے فیض یاب ہوئے۔

انخفاءِ حال: آپؒ لوگوں سے اپنا حال پوشیدہ رکھتے تھے، آپ نہیں چاہتے تھے کہ لوگ مجھے مشائخ میں شمار کریں، اس لیے آپؒ مشائخانہ لباس سے اجتناب کرتے تھے، قبائے نیم تن زیب بدن فرماتے، سر پر سادہ دستار اور ایک چادر گزری کا ندھے پر رکھتے تھے، گلے میں ایک رومال، پاؤں میں معمولی پاپوش اور ہاتھ میں تلوار، بہر حال آپؒ سپاہانہ لباس میں ولی کامل تھے، لوگ واقف نہیں تھے، اس لیے ظاہر حال کو دیکھ کر تمسخر و مذاق کرتے تھے، مگر آپؒ کچھ پرواہ نہیں کرتے تھے۔

چنانچہ ایک شب آپؒ سلطان میاں کی دیوڑھی میں ذکر میں مشغول تھے، وہاں ایک جوان خوش طبع آپؒ کے قریب بستر پر تھا، اس نے از روئے تمسخر آپؒ کے سر سے چادر یا رومال کھینچ لیا، آپؒ اس کی اس حرکت ناشائستہ سے نہایت ہی رنجیدہ و غضب ناک ہوئے اور اس کی طرف غصہ سے دیکھا، مذکورہ جوان آپؒ کی

توجہ جلال سے زمین پر گر پڑا اور بے ہوش ہو گیا، تین روز تک حالتِ غشی میں رہا، ہوش آنے کے بعد آپؐ کی خدمت میں حسن ارادت سے مرید ہوا، اپنے فعلِ ناشائستہ سے توبہ کی اور معافی کا خواہاں ہوا، اس واقعہ کے ظاہر ہونے سے عام و خاص میں آپؐ کی شہرت ہو گئی، لوگ حلقہٴ ارادت میں آنے لگے، آپؐ لوگوں سے گریز کرتے تھے، آپؐ نوکری سے دست بردار ہوئے، چند روز اپنی بیگ کی کمان کی مسجد میں مراقبہ و اوراد میں مصروف رہے، پھر آپؐ نے گلزار خانہ کی حویلی میں سکونت اختیار کی۔

ارشادات: آپؐ فرماتے تھے کہ ”قرآن و حدیث کے مطابق عمل کرنا چاہیے، میں جو کچھ نصیحت کرتا ہوں وہ بھی اگر قرآن و حدیث کے مطابق ہے تو اس کی تعمیل کرو، ورنہ تعمیل ضروری نہیں۔“ آپؐ ہمیشہ شریعتِ محمدیؐ کا لحاظ فرماتے تھے اور کہتے تھے کہ ”شریعت کا ترک گمراہی ہے۔“ اور فرماتے تھے کہ ”نماز دو قسم کی ہوتی ہے: ایک نمازِ ظاہری، دوسری باطنی، نمازِ ظاہری قیام، قعود، رکوع اور سجود ہیں، نمازِ باطنی ترک وجود ہے، یعنی اپنی ہستی کو عین نیستی سمجھنا چاہیے، جو دونوں نمازیں ادا کرتا ہے کامل ہوتا ہے، جو ایک ادا کرتا ہے وہ ناقص کہلاتا ہے۔“

فرماتے تھے کہ ”جو سالک بدوین شریعت و طریقت میدان میں قدم رکھتا ہے گمراہی کے قریب پہنچتا ہے۔“ نیز آپؐ فرماتے تھے کہ ”جو میری نظر توجہ سے گزرا وہ صاحبِ دل ہو گیا۔“ فرماتے تھے کہ ”دنیا میں عمارات و مکانات کا تعمیر کرنا فضول ہے، ہمیں عقبی کے گھر کی تیاری کرنی چاہیے۔“ آپؐ فرماتے تھے

کہ ”جس کو فقیری کا مزہ ملا وہ کب امیری کو پسند کرتا ہے؟“ آپؐ فرماتے تھے کہ ”عاقل کے لیے اشارہ کافی ہے، جاہل کو دفتر کے پڑھنے سے کچھ حاصل نہیں ہوتا۔“

آپؐ کے ملفوظات بے شمار ہیں، جو مریدین کی مزاولت و مداومت کی وجہ سے مشہور ہیں۔

وفات: آپؐ بمصداق {كُلُّ نَفْسٍ ذَائِقَةُ الْمَوْتِ} یکا یک ۲۹ / ربیع الثانی ۱۲۳۸ھ میں بعارضہ مہلک بیمار ہوئے، بیمار ہوتے ہی آپؐ کی حالت متغیر ہو گئی، جاں کنی کی نوبت آئی، مریدین میں سے ایک نے عرض کیا کہ حضرت! موت کا وقت قریب ہے، کلمہ شہادت پڑھنا چاہیے، آپؐ نے آہ سرد کھینچ کر فرمایا: ”میری تمام عمر بے فائدہ گزر گئی، دو تین بار کلمہ شہادت پڑھا، کلمہ پڑھتے پڑھتے قالبِ خاکی سے روح پرواز کر گئی، معتقدین و مریدین کو بہت رنج و الم ہوا، پھر آپؐ کی تجہیز و تکفین عمدہ طرح سے کی گئی، محلہ اردو واقع شہر حیدرآباد میں مدفون ہوئے۔ نور اللہ مرقدہ۔ (محبوب التواریخ: ۲/ ۹۹۶)

حضرت مولانا فضل امام خیر آبادیؒ متوفی ۱۲۴۰ھ

(صاحب مرقات)

نام و نسب: نام فضل امام، والد کا نام شیخ محمد ارشد ہے، آپؒ مشہور مجاہد آزادی مولانا فضل حق خیر آبادیؒ کے والد ہیں، آپؒ کا سلسلہ نسب خلیفہ ثانی حضرت عمر فاروق رضی اللہ عنہ تک پہنچتا ہے۔

پیدائش اور وطن عزیز: ہندوستان کے وہ قصبے جو مردم خیزی میں مشہور رہے ہیں ان میں ضلع سیتاپور کا قصبہ خیر آباد بھی ہے، اب چودھویں صدی کے رُبعِ آخر میں اس کی حالت کچھ بھی ہو، مگر حلقہٴ درس و تدریس سے تعلق رکھنے والے جانتے ہیں کہ گذشتہ صدی کے آخر تک خیر آباد کو خیر البلاد لکھا جاتا تھا، حضرت مولانا فضل امام صاحبؒ اسی خیر آباد کے مشہور فاضل ہیں، لیکن چند وجوہ و اسباب کی بنا پر آپؒ نے شاہ جہاں آباد میں اس طرح توطن اختیار کیا کہ یہیں کے رؤساء میں محسوب ہونے لگے۔

آباء و اجداد: آپؒ کے مورثِ اعلیٰ شیر الملک ایک قطعہ ملک ایران پر قابض و حکمراں تھے، زوالِ ریاست پر دولتِ علم کمائی، ان کے دو صاحب زادے بہاء الدین و شمس الدین ایران سے وارد ہند ہوئے، شمس الدین نے مسندِ افتاء رُتھک سنبھالی، شاہ ولی اللہ صاحبؒ ان ہی کی اولاد سے تھے، اور بہاء الدین قبتہ الاسلام بدایوں کے مفتی ہوئے، ان کی اولاد میں شیخ ارزانی بدایونی

نامور بزرگ اور اعلیٰ درجہ کے مفتی ہوئے۔

شیخ عماد الدین بن شیخ ارزانی تحصیل علم کی خاطر قاضی ہرگام (ضلع سیتاپور، اودھ، یوپی) کی خدمت بابرکت میں پہنچے، قاضی صاحب نے تحقیق شرافت و نجابت کے بعد اپنا داماد بنا لیا، قاضی صاحب کے انتقال کے بعد قاضی ہرگام بن گئے، اور وہیں سکونت اختیار کر لی لیکن آپ کے والد شیخ محمد ارشد نے ہرگام کو خیر باد کہہ کر خیر آباد ضلع سیتاپور آباد کیا۔

علمی قابلیت: علمی قابلیت کا اندازہ تو اسی سے کیا جاسکتا ہے کہ ایک جانب شاہ عبدالعزیز اور شاہ عبدالقادر رحمہما اللہ کا ڈنکا منقولات میں بج رہا تھا، اور دوسری طرف اسی دہلی میں مولانا فضل امام کے معقولات کا سکہ چل رہا تھا، طلبہ دونوں دریا سے سیراب ہو رہے تھے۔

تحصیل علم: مولانا فضل امام صاحب بڑے طباع و ذہین تھے، مولانا، سید عبدالواحد کرمانی خیر آبادی کے ارشد تلامذہ میں سے تھے، علوم نقلیہ و عقلیہ، ان ہی سے حاصل کیے، اس کے بعد دہلی میں صدر الصدور کے عہدہ پر فائز ہوئے، مولانا شاہ صلاح الدین صفوی گوپاموئی (تلمیذ رشید مولانا محمد اعظم سندیلوئی) و مرید و خلیفہ مولانا شاہ قدرت اللہ صاحب صفی پوری کے مرید تھے۔

درس و تدریس: فرائض ملازمت کے ساتھ مشغلہ تدریس و تصنیف ہمیشہ جاری رکھا، مادہ افہام و تفہیم حق تعالیٰ نے ایسا بخشا تھا کہ ایک بار شریک درس ہونے کے بعد طالب علم دوسری طرف کا رخ بھی نہ کرتا تھا، آپ کے تلامذہ میں سب سے زیادہ نمایاں آپ کے صاحب زادے فضل حق اور مفتی صدر الدین

خان آزرده صدر الصدور دہلی ہوئے، مولوی سناء الدین احمد بن محمد شفیق بدایونی اور شاہ غوث علی بھی آپ ہی کے شاگرد ہیں۔

تصانیف: مولانا نے بیسیوں مفید و معرکہ آرا کتابیں لکھیں، جن مصنفات کا نام و پتہ معلوم ہو سکا وہ درج کی جاتی ہیں، دو ایک کے سوا سب غیر مطبوعہ ہیں، سب سے زیادہ مشہور تصنیف علم منطق میں مرقات ہے، جو تمام مدارسِ عربیہ میں داخل نصاب ہے، اس کے علاوہ میرزا ہدر سالہ، میرزا ہد ملا جلال اور الافق المبین پر حواشی لکھے، تلخیص، الشفای، نخبۃ السراور آمد نامہ تصنیف کیا، تذکرہ علماء ہند میں ہے: ”آمد نامہ کہ در آں قواعد فارسی بیان کردہ و نیز ترجمہ علماء جو ار لکھنؤ تحریر فرمودہ۔“ (ظفر المصلین: ۴۳۹)

وفات: ۵ / ذوالقعدہ / ۱۲۴۰ھ میں آپ نے سفرِ آخرت کیا اور احاطہ درگاہِ مخدوم سعد الدین خیر آبادی میں بمقام خیر آباد، ضلع سیتاپور، یوپی میں مدفون ہوئے۔ نور اللہ مرقدہ۔ (ظفر المصلین: ۴۴۲)

حضرت مولانا شاہ غلام علی دہلویؒ متوفی ۱۲۴۰ھ

نام و نسب: آپ کے والد نے نام ”علی“ والدہ نے ”عبدالقادر“ اور پچھانے ”عبداللہ“ رکھا۔ آپ اپنا نام ”عبداللہ عرف غلام علی“ لکھتے تھے اور اسی سے مشہور ہوئے، والد کا نام ”شاہ عبداللطیف“ ہے جو نہایت مرتاض و مجاہد بزرگ تھے، آپ کا سلسلہ نسب سیدنا علی رضی اللہ عنہ سے ملتا ہے۔

ولادت: آپ کی ولادت ۱۱۵۶ھ کو قصبہ بٹالہ صوبہ پنجاب میں ہوئی۔

(درالمعارف: ۲۴)

تعلیم و تربیت: اپنے علاقہ میں تحصیل علوم دینیہ کرنے کے بعد دہلی آئے، یہاں حضرت شاہ عبدالعزیز محدث دہلویؒ کے حلقہ تلامذہ میں داخل ہو کر صحیح بخاری کا درس لیا اور سند حدیث حاصل کی۔

بیعت و اجازت: بائیس سال کی عمر میں شیخ کبیر حضرت مرزا مظہر جانِ جاناں شہیدؒ سے بیعت ہو کر طریقہ نقشبندیہ مجددیہ کی تکمیل کی اور خلافت و اجازت سے سرفراز ہوئے، اپنے شیخ کی خدمت میں ان کی شہادت کے وقت تک رہے، شیخ کے بعد مسند ارشاد پر فائز ہو کر جانشینی کا حق ادا کر دیا، من جانب اللہ آپ کو بڑی مقبولیت حاصل ہوئی، عرب و عجم کے علماء و مشائخ اور عوام جوق در جوق آپ کی مجلس ارشاد میں حاضر ہو کر یقین محکم کی دولت حاصل کرتے تھے، خود قرآن مجید کے دس پاروں کی روزانہ تلاوت، ذکر نفی و اثبات، اسم ذات اور

استغفار و درود کی کثرت، نیز پوری طرح پابندی اوقات اور اعمال و اخلاق میں اتباع شریعت مطہرہ کا اہتمام کرتے ہوئے اپنے مریدین و مسترشدین کے اعمال و اخلاق اور اُردو اذکار کی بھی کڑی نگرانی فرماتے تھے۔

خصوصیات: سرسید احمد خان ”آثار الصنادید“ میں آپؒ کی خصوصیات و معمولات کا ذکر کرتے ہوئے لکھتے ہیں کہ آپؒ زہد و قناعت، تسلیم و رضا، توکل و ایثار اور ترک و تجرید میں یگانہ دہر تھے، آپؒ نے سادہ زندگی بسر کی، قیمتی لباس اور لذیذ کھانوں سے پرہیز کیا، جو کچھ فتوحات ہوتی تھیں وہ درویشوں اور مستحقین کے صرف میں آتی تھیں، اول وقت نماز فجر پڑھ کر اور تلاوت قرآن مجید کر کے اپنے اصحاب کو توجہ دیتے تھے، یہ سلسلہ اشراق تک رہتا تھا، نماز اشراق پڑھ کر حدیث و تفسیر کا درس دیتے تھے، دوپہر کو تھوڑا سا کھانا تناول فرما کر قیلولہ فرماتے، اول وقت نماز ظہر پڑھ کر فقہ، حدیث اور تصوف کا درس دیتے، عصر تک یہ سلسلہ جاری رہتا، پھر بعد نماز عصر اپنے اصحاب کو توجہ دیتے، رات کا اکثر حصہ عبادت میں صرف فرماتے، بہت کم سوتے تھے، آپؒ کا سونا مصلیٰ ہی پر ہوتا تھا، آپؒ کی خانقاہ میں سیکڑوں طالبین اور درویش رہتے تھے جن کو آپؒ کے مطبخ سے کھانا ملتا تھا۔

شیخ مراد بن عبد اللہ نے ”ذیل الرشحات“ میں آپؒ کا تذکرہ کرتے ہوئے تحریر کیا ہے کہ آپؒ قلیل المنام اور قلیل الطعام تھے، جب کسی مرید کو تہجد کے وقت غفلت کی نیند سوتا دیکھتے تو خود اس کو جگا دیتے تھے، انبیاء آپؒ کی خدمت میں پر تکلف کھانے پکوا کر بھیجتے، آپؒ نہ خود ان کھانوں کو کھاتے نہ طالبین کو کھلاتے، بلکہ پڑوس کے مستحقین کو تقسیم فرما دیتے تھے، رات کا اکثر حصہ ذکر و مراقبہ میں گزرتا

تھا، رات کو آپؐ کا سونا زیادہ تر بیٹھے بیٹھے ہوتا، آپؐ کی وفات بھی بحالت احتباء بیٹھے بیٹھے ہوئی، کوئی حاجت مند آپؐ کی کوئی چیز بغیر اجازت لیتا تو آپؐ چشم پوشی فرماتے تھے، ایسا بھی اتفاق ہوا کہ کوئی شخص آپؐ سے ایک کتاب لے گیا اور کچھ عرصہ کے بعد اس کو فروخت کرنے کے لیے آپؐ ہی کے پاس خانقاہ میں لایا، آپؐ نے خرید لی، کسی خادم نے کہا بھی کہ حضرت! یہ کتاب آپؐ ہی کی تھی، اس پر علامت موجود ہے، تو اس کو دخل دینے سے سختی سے منع فرمائے اور یوں فرمائے کہ ”ایک کاتب متعدد کتابیں لکھتا ہے، ہو سکتا ہے کہ اس جیسی کتاب ہو، بعینہ وہ نہ ہو۔“

آپؐ موٹا لباس پہنتے تھے، اگر کوئی شخص آپؐ کو نفیس کپڑا یا کوئی قیمتی چیز ہدیہ میں بھیجتا تو اس کو فروخت کر دیتے تھے، اور اس کی قیمت سے اس جنس کی سستی قسم کی بہت سی ضروری اشیاء خرید لیتے تھے اور ان کو صدقہ کر دیتے تھے اور فرماتے تھے کہ ”کئی آدمیوں کا نفع اٹھانا ایک آدمی کے نفع اٹھانے سے بہتر ہے۔“ (قافلہ اہل دل: ۸۹)

فضل و کمال: آپؐ کی حیات مبارکہ میں اس قدر فیض جاری ہوا کہ شاید ہی کسی شیخ سے اس کی زندگی میں جاری ہوا ہو، ہندوستان کے علاوہ کابل، بلخ و بخارا، عرب و روم ہر ملک میں آپؐ کے خلفاء پہنچ گئے اور طریقہ عالیہ نقشبندیہ ان سے جاری ہوا، حضرت مولانا خالد کردیؒ آپؐ ہی کے خلیفہ ہیں جن کا سلسلہ و فیض اب بھی رواں ہے۔ ابتداءً آپؐ کو معاش کی تنگی پیش آئی، مگر کچھ ہی دنوں کے بعد فتوحات کا سلسلہ جاری ہو گیا اور دوسو کے قریب علماء و صلحاء آپؐ کی خانقاہ میں دور و دراز سے آ کر قیام کرتے اور بقدرِ ضرورت روزی ان کو بطریق احسن پہنچتی۔

مزانج میں بے حد شگستگی اور انکسار تھا اور حد درجہ حیا کا غلبہ تھا، جس کی وجہ سے پاؤں بہت کم پھیلاتے، حتیٰ کہ وفات بھی اسی حالت میں ہوئی، لباس موٹا پہننا کرتے اور اگر کوئی عمدہ لباس بنوا کر بھیجتا تو اس کو فروخت کر کے چند عدد کم قیمت کے کپڑے خریدتے اور اللہ تعالیٰ کے نام پر تقسیم فرمادیتے اور کہتے کہ ”ایک آدمی کے پہننے سے یہ بدرجہا بہتر ہے کہ چند آدمی پہنیں۔“

آپؑ کا عمل اکثر حدیث پر تھا، حضرت شاہ ولی اللہ صاحبؒ کے صاحب زادوں نیز اپنے مرشد سے حدیث کی سند حاصل کی تھی، آپؑ حافظِ قرآن تھے، لیکن اس کی کسی کو خبر نہ تھی، برابر تلاوت، مراقبہ اور تفسیر و حدیث کے درس میں مشغول رہتے، اگر کوئی ملاقات کے لیے آتا تو تھوڑی دیر کے بعد رخصت کر دیتے اور عذر کرتے کہ فقیر اپنی گور و موت کی فکر میں مشغول ہے اور چلتے وقت کچھ بطور تبرک شیرینی دیتے۔ دنیا کا ذکر آپؑ کی مجلس میں بالکل نہ ہوتا، آپؑ کی مجلس میں اگر کوئی غیبت کرتا تو منع فرمادیتے اور فرماتے کہ ”غیبت کے لائق تو میں ہوں۔“ (لہذا اگر غیبت کرنی ہو تو میری کرو)۔

ف: اس سے معلوم ہوا کہ حضرت شاہ غلام علی صاحبؒ کو اپنے وقت عزیز کی بے حد قدر تھی اور اس کو کارِ آخرت میں ہی صرف فرمانا چاہتے تھے۔ اور یہ حال تو ہر ایک شخص کا ہونا چاہیے کہ اپنی زندگی کے لمحہ لمحہ کو اللہ تعالیٰ کی یاد میں اور آخرت کی فکر میں گزارے، اس لیے کہ حدیث میں آیا ہے کہ جنت میں کسی بات پر حسرت نہ ہوگی سوا اس وقت کے جس کو اللہ تعالیٰ کے ذکر میں نہیں لگایا ہے؛ بلکہ غفلت میں گزارا ہے، مگر اس وقت حسرت و ندامت سے کیا فائدہ؟ (مرتب)

ارشاداتِ عالیہ: آپؐ نے ارشاد فرمایا کہ ”طالب کو چاہیے کہ ہر وقت کی عبادت میں علیحدہ علیحدہ کیفیات کا امتیاز کرے اور خیال رکھے کہ تمام سے کیا کیفیت حاصل ہوتی ہے؟ تلاوت سے کس قسم کا ظہور ہوتا ہے؟ درسِ حدیث اور شغلِ تہلیل (لا الہ الا اللہ) سے کیا ذوق پیدا ہوتا ہے؟ اسی طرح خیال رکھے کہ لقمہٴ شک سے کیسی ظلمت ہوتی ہے اور گناہوں سے کس قسم کی کدورت پیدا ہوتی ہے؟“

ف: مگر افسوس کہ اب کھانے پینے میں احتیاط تو گویا عنقاء ہی ہوتی جا رہی ہے، تو پھر ظلمت و کدورت میں تمیز اور امتیاز کا کیا سوال؟ (مرتب)۔

فرمایا: ”صوفیہ دنیا و آخرت کو پس پشت ڈال کر متوجہ ہوتے ہیں۔“

للمولوی المعنوی:

ملتِ عاشق ز ملتہا جداست عاشقانِ راندہب و ملتِ خداست
یعنی عاشقوں کی ملت جملہ ملتوں سے علیحدہ ہے، یعنی ان کا مذہب و ملت
بس اللہ تعالیٰ ہی کی ذاتِ پاک ہے۔

ف: کمالِ اخلاص تو یہی ہے کہ اعمالِ صالحہ سے اجر و ثواب کی نیت نہ ہو؛ بلکہ اللہ تعالیٰ کی رضا و خوشنودی مقصودِ اصلی ہو، رہا اجر و ثواب کی نیت و طلب، تو یہ بھی اخلاص کے منافی نہیں۔ (مرتب)

فرمایا: ”طالب کو چاہیے کہ ایک لمحہ یا مطلوب سے غافل نہ ہو۔“

ایں شربتِ عاشقی ست خسرو بے خونِ جگر چشیدن نہ تو ایں
ترجمہ: اے خسرو! یہ عاشقی کا شربت بغیر خونِ جگر کے چکھنا نصیب نہیں
ہو سکتا۔ اسی کو کسی نے اُردو میں یوں کہا ہے:

خونِ دلِ پینے کو اور لختِ جگر کھانے کو یہ غذا ملتی ہے جانناں تیرے دیوانے کو
(مرتب)

فرمایا: ”ایک مرتبہ حضرت مرزا صاحبؒ سے کسی نے میری نسبت بیان کیا کہ وہ طالبِ ذوق و شوق و کشف و کرامت ہے، انہوں نے یہ سن کر فرمایا: ”جو شخص ایسے شعبدوں کا طالب ہو اس سے کہو کہ ہماری خانقاہ سے باہر ہو جائے اور ہمارے پاس نہ آئے۔“ جب یہ خبر مجھ کو پہنچی تو میں نے حاضر ہو کر عرض کیا: ”حضور نے یہ فرمایا ہے؟“ جواب دیا: ”ہاں“، میں نے عرض کیا: ”پھر کیا مرضی ہے؟“ فرمایا: ”یہاں سنگ بے نمک لیسیدن ہے (یعنی پتھر وہ بھی بغیر نمک کے چاٹنا ہے) اگر یہ بے مزگی منظور ہو تو ٹھہرے رہو، میں نے عرض کیا: ”مجھ کو یہی منظور ہے۔“

ما برائے استقامت آدمیم نے برائے کشف و کرامت آدمیم یعنی میں استقامت کے لیے آیا ہوں، نہ کہ کشف و کرامت کے لیے۔

ف: اسی لیے بزرگوں کا متفقہ فیصلہ ہے کہ ”الاستقامة فوق الكرامة“ یعنی دین پر استقامت کرامت سے بھی بڑھ کر ہے، اس لیے کہ استقامت اللہ تعالیٰ کا مطلوب ہے، جیسا کہ اللہ تعالیٰ نے اپنے نبی کریم صلی اللہ علیہ وسلم فرمایا: {فَأَسْتَقِمُّ كَمَا أَهْرَتْ} اور کرامت بندوں کا مطلوب، ظاہر ہے کہ اللہ تعالیٰ کا مطلوب اعلیٰ و ارفع ہوگا بندوں کے مطلوب و مقصود سے۔ کما أفاده مصلح الأمة عليه الرحمة۔

اس واقعہ سے یہ بھی مفہوم ہوا کہ طالب کو اپنے مرشد کی تعلیم و تفہیم کو اگرچہ بعف و سختی ہو بخوشی و بے چون و چرا قبول کرنا چاہیے اور اسی کے مطابق اپنا عمل رکھنا چاہیے، تاکہ در فیض و اہواور مقامات سلوک طے ہوں، چنانچہ اسی انقیاد و اطاعت کی

برکت سے اللہ تعالیٰ نے حضرت شاہ غلام علیؒ کو بے بہاد دولت باطنی سے نوازا اور آپ کے فیض بے کراں کو دنیا میں عام فرمایا، جس کو حضرت شاہ صاحبؒ نے اپنی زندگی میں دیکھ لیا۔ ذلک فضل اللہ یؤتیه من یشاء۔ (مرتب)۔

فرمایا: ”پیری کے لائق وہ شخص ہے جو ضروری مسائل کا علم رکھتا ہو، مقامات عشرہ مثل توکل و قناعت و زہد و صبر وغیرہ اسے حاصل ہوں، ارباب دنیا سے اجتناب رکھتا ہو، مشائخ کرام کی صحبت سے فیض یافتہ ہو، صاحب کشف یا صاحب ادراک ہو، خطرہ ما سوا سے اس کا دل پاک ہو، ظاہر شریعت سے آراستہ اور باطن طریقت سے پیرا ستہ ہو۔“

ارشاد فرمایا کہ ”تبدیل اخلاقِ رذیلہ و صفاتِ بشریہ و رفع انانیت (خودی) کے واسطے کلمہ طیبہ کا تکرار اور کثرت سے اس کا ذکر کرنا لازم ہے، جس وقت انوارِ الہی غالب ہو جائیں گے سالک کے اخلاق و اوصاف میں شکستگی آجائے گی، اللہ تعالیٰ کا ارشادِ پاک ہے:

{ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَ جَعَلُوا أَعْرَآةَ أَهْلِهَا

أَذِلَّةٌ } (النمل: ۳۴)

یعنی یقیناً بادشاہ لوگ جب کسی بستی میں داخل ہوتے ہیں تو اس کو تہہ و بالا کر دیتے ہیں اور اس کے رہنے والوں میں جو عزت دار ہیں ان کو ذلیل کیا کرتے ہیں۔“
منقول ہے کہ ایک درویش کو توجہ کے واسطے یاد فرمایا، کسی نے عرض کیا: ”وہ جامع مسجد کی طرف سیر کو گئے ہیں“، تو فرمایا کہ ”یہ کیا فقیری ہے؟ فقیری میں صبر لازم ہے اور صبر جس نفس کو کہتے ہیں۔“ (یعنی نفس کو روک رکھنا)۔

ف: یہ اس لیے کہ ادھر ادھر آنے جانے سے قلب کی جمعیت فوت ہو جاتی ہے، جو مبتدی کے لیے بہت مضر ہے، اسی لیے امام غزالیؒ نے اس راہ کے مبتدیوں کو اسفار سے بتا کید منع فرمایا ہے۔

چنانچہ ”احیاء العلوم“ میں ہے کہ ”أَمَّا السِّيَاحَةُ فِي الْأَرْضِ عَلَى الدَّوَامِ فَمِنْ الْمَشَوِّثَاتِ لِلْقَلْبِ، إِلَّا فِي حَقِّ الْأَقْوِيَايِ“۔ یعنی سیر و سیاحت مشوشاتِ قلب میں سے ہے، مگر ہاں، اقویاء کے حق میں موجب تشویش نہیں۔ (احیاء العلوم: ۲۴۸) (مرتب)

فرمایا: ”جس وقت ہم مجاہدہ میں مشغول تھے پچیس برس تک خود کو ایک حجرے میں بند کر رکھا تھا کہ نہ جاڑوں میں باہر آتا تھا اور نہ گرمیوں میں۔“ نیز فرمایا کہ ”سترہ سال کی عمر تھی کہ دہلی آیا تھا اور اب مجھے دہلی میں ساٹھ سال گزر چکے ہیں، مگر ایک روز بھی بلا ذکر و فکر اور مراقبہ کے نہیں گزرا، مع ہذا ہر وقت خوفِ خاتمہ دامن گیر ہے، اطمینان تو اس وقت ہوگا جب کہ بہشت میں داخل ہو جاؤں گا اور اپنے کانوں سے نداء رب العالمین سن لوں گا کہ اے بندے! میں تجھ سے راضی ہوں۔“

ف: غور فرمائیے کہ پہلے اپنے اعمالِ خیر، ریاضات و مجاہدات کا ذکر فرمایا کہ طالبین و مریدین اس کی اہمیت کو سمجھیں اور اس راہ پر چلیں، یعنی عمل کریں، پھر اس کے معاً بعد اپنے خوفِ آخرت کو بیان فرمایا، تاکہ عالمین و مجاہدین اپنے اعمال و مجاہدات پر ناز نہ کریں؛ بلکہ ڈرتے رہیں کہ معلوم نہیں وہ اعمال قابل قبول ہوئے ہیں یا نہیں، لہذا بس اللہ تعالیٰ کے فضل و رحمت کے اُمیدوار رہیں، اس لیے کہ یہی احتیاط و اعتدال کی راہ ہے، خوب سمجھ لیں۔ واللہ ولی التوفیق۔ (مرتب)

فرمایا: ”جس کسی کو ہماری توجہ سے تصفیہٴ قلب و تزکیہٴ نفس ہو جائے وہ

ہماری طرف سے مجازِ مطلق ہے، اگرچہ ہم نے اس کو زبانی اجازت نہ دی ہو۔“

ف: معلوم ہوا کہ مدارِ اجازت تصفیہٴ قلب و تزکیہٴ نفس ہے، اس لیے اس کا اہتمام سبھی کو خصوصاً مجازین کو ضرور کرنا چاہیے۔ (مرتب)

فرمایا: ”طالب کیفیت خدا پرست نہیں ہے، ذکر کرنا چاہیے، کیفیت خواہ پیدا ہو یا نہ ہو، اس لیے کہ ذکر فی نفسہ عبادت ہے۔“

گر نباشد از شکر جز نام بہر زان بے خوشتر کہ اندر کام زہر
یعنی شکر کے نام کے علاوہ کچھ بھی میسر نہ ہو، تاہم اس سے تو بہتر ہے کہ
حلق میں زہر ہو۔

ف: معلوم ہوا کہ ذکر لسانی خواہ کیفیت سے خالی ہی کیوں نہ ہو، مفید ہے اس کو کرتے رہنا چاہیے کہ بیہودہ اور لالی یعنی باتوں کے کرنے سے تو ہزار درجہ بہتر ہے، اسی کو کہا گیا ہے۔۔ ع ایں چنیں تسبیح ہم دارد اثر۔ (مرتب)

فرمایا: ”فقیری دل سے مراد کے خالی ہونے کو کہتے ہیں، نہ کہ ہاتھ کے خالی ہونے کو۔“

ف: یعنی اگر دل کا تعلق مال و دولت سے نہیں ہے تو خواہ کتنے ہی مال و دولت پاس ہوں، کچھ بھی مضر نہیں، جیسا کہ کتاب و سنت اور اکابر کے کلام سے یہ ثابت ہے۔ (مرتب)

فرمایا: ”حضرت خواجہ ضیاء اللہ خلیفہ خواجہ محمد زبیرؒ آخر شب میں گریہ و زاری کیا کرتے تھے اور لوگوں کو تنبیہاً بیدار کرتے تھے اور فرماتے تھے: ”افسوس ہے تمہارے حال پر، تم دعویٰ محبت کرتے ہو اور حال یہ ہے کہ

تمہارا محبوب حقیقی بیدار ہے، تمہاری طرف متوجہ ہے اور تم ہو کہ غافل پڑے ہو، تم دعویٰ محبت میں جھوٹے ہو۔“ عاشقوں کا تو یہ حال ہوتا ہے۔۔۔ ع

مجنوں بخیالِ زلفِ لیلیٰ در دشت در دشت مجنوں بختجوائے لیلیٰ می گشت
می گشت بدشت و برزبانِ لیلیٰ لیلیٰ می گفت تا زبانش می گشت

فرمایا: ”ایمان باللہ فرض ہے، لیکن تین باتیں خاص طور پر ملحوظ رہیں: (۱) اللہ تعالیٰ کی وحدانیت پر پورا ایمان۔ (۲) یہ یقین کرے کہ جو امر وقوع میں آتا ہے قضاء الہی سے وقوع میں آتا ہے۔ (۳) ہر فرحت و غم اور ہر مسرت و الم جو پیش آئے اس کو حق تعالیٰ کی طرف سے جانے، درد و غم سے شاداں اور صدور الم سے خنداں رہے۔“

ف: آج کل جو آلام و مصائب رونما ہیں سب کو حق تعالیٰ کی طرف سے یقین کر کے مطمئن ہو جانا چاہیے، یہی علاج ہے اطمینان و سکون کا، ورنہ بے قراری و بے اطمینانی لازم حال رہے گی، جیسا کہ آج کل شام، عراق و فلسطین وغیرہ کے احوال و آلام سے ہم سب کو لاحق ہے۔ (مرتب)

فرمایا: ”فقرو فاقہ کمالِ طریقہ ہے، درویشوں کو طریقہ پیغمبر صلی اللہ علیہ وسلم اختیار کرنا چاہیے، حضور سرور کائنات صلی اللہ علیہ وسلم کے حالات یہ تھے کہ انتہائی بھوک کی وجہ سے پتھر پیٹ پر باندھتے تھے، آپ صلی اللہ علیہ وسلم کے متعلق قلت طعام کی بہت سی احادیث وارد ہیں، چنانچہ شمائل ترمذی میں آیا ہے کہ آں حضرت صلی اللہ علیہ وسلم نے جو کی روٹی سے بھی دو دن متواتر اپنا پیٹ نہیں بھرا۔ فقراء نے کہا ہے کہ فاقہ کی رات درویشوں کی لیلۃ المعراج ہے۔“

فرمایا: ”تبدیلی اخلاقِ رذیلہ اور رفعِ انانیت کے لیے کلمہ طیبہ کی تکرار

اور ذکر کی کثرت ہونی چاہیے، جس وقت انوارِ الہی غالب آئیں گے تو پچھلے اخلاق و اوصاف میں شکستگی آئے گی۔“

فرمایا: ”حضرت مجدد صاحبؒ اور ان کے تابعین کے احوال ظاہر میں شریعت سے آراستہ اور باطن میں طریقت سے پیراستہ ہیں، ان کا قول ہے کہ جو معارف بال برابر بھی شریعت کے خلاف ہوں وہ ایک جو کے عوض بھی نہیں خریدے جاسکتے۔“

فرمایا کہ ”حدیث کے پڑھنے سے عجیب فیوض و برکات ظاہر ہوتے ہیں، افسوس کہ لوگوں نے اس برکت کو دیکھنے سے اپنی آنکھوں کو بند کر رکھا ہے، کل چند احادیث مناقب صحابہؓ میں پڑھی گئیں، میں نے مشاہدہ کیا کہ جسم کو غسل سے زیادہ طہارت اور دل کو تصفیہ سے زیادہ لطافت حاصل ہوئی۔“

ف: دعا ہے کہ اللہ تعالیٰ ہم سب کو ان فیوض و برکات سے بہرہ ور فرمائے، آمین۔ (مرتب)

فرمایا کہ ”جمع کمالاتِ ظاہری و باطنی بطریق اجمال جناب سید الانبیاء صلی اللہ علیہ وسلم کو حاصل تھے، لیکن جمع کمالات کی تفصیل کا ظہور زمانہ خاص اور اشخاص پر موقوف تھا، چنانچہ دیکھو کہ حضور صلی اللہ علیہ وسلم نے فرمایا ہے: ”أَعْطِيتُ مَفَاتِيحَ كُنُوزِ الْأَرْضِ۔“ (مجھے تمام خزانوں کی کھجیاں دی گئیں) اس کا ظہور بعد زمانہ رسالت مآب ہوا، آں حضرت صلی اللہ علیہ وسلم کے زمانے میں ممالک فتح نہیں ہوئے، عہدِ خلفاء میں اکثر مقامات فتح ہوئے اور بعد از صحابہؓ سلاطین نامدار نے اکثر مقامات فتح کیے۔“ (اس کے بعد مفصل طریقے پر اس مضمون کو مع امثلہ بیان فرمایا۔

”درالمعارف“ سے ہم نے یہ تفصیل نقل کی ہے۔)

ایک طویل مکتوب میں ایک مقام پر یوں فرماتے ہیں: ”با خدا ہونا، ایک طرف دیکھنا، یکساں زندگی بسر کرنا، نعمتہائے الہی کو پیش نظر رکھ کر زبان سے شکر ادا کرنا اور حاجت میں رجوع جنابِ الہی بواسطہٴ پیرانِ کبار کرنا راہِ طریقت میں ضروری امور ہیں۔ غیبت، سخن چینی، عیب بینی، دروغ گوئی اور تحقیر مردم حرام ہے۔ سب سے اکرام کے ساتھ پیش آنا خود کو خاک و ناچیز دیکھنا، حضرتِ حق سبحانہ کو حاضر و ناظر تصور کرنا، عذابِ الہی سے ڈرنا، اپنے گناہوں کو اپنے سر پر پہاڑ کی مانند سمجھنا، ترساں و لرزاں رہنا کہ نہ معلوم کل کو کیا پیش آئے، خلقِ اللہ کے ساتھ تواضع کا معاملہ کرنا، اپنے حقوق معاف کر دینا اور دوسروں کے حقوق ادا کرنا یہ ہے طریقِ دوستانِ خدا، ایک دم غافل نہ ہونا، انکسار و خاکساری، محبت کے درد و غم کے ساتھ جینا اور توکل و رضا و تسلیم کا شیوہ اختیار کرنا بھی لازم ہے۔“ ع

دلِ مردانِ دلِ پُر درد باید ز حسرت رنگِ شاں پر زرد باید فرمایا: ”حضرت مرزا مظہر جانِ جانا نے فرمایا کہ ”بڑی جماعت پر توجہ کا طریقہ جو میں برتنا ہوں یہ ہے کہ تمام جماعت کے دلوں کو خیال میں جمع کر کے جنابِ حق جل و علیٰ میں تضرع کرتا ہوں کہ اے اللہ! ہر ایک کو اپنے مقام سے فیض پہنچا، پس اپنی ہمت کو تمام قلوب کی جانب متوجہ کرتا ہوں، اللہ تعالیٰ کی مہربانیوں سے ہر ایک کو عروج واقع ہوتا ہے۔“ پھر اس وقت حضور میں ذوق و شوق کا ذکر آیا، آں حضرت نے فرمایا کہ ”ذوق و شوق اور کشف و کرامات کا طالب اللہ جل شانہ کا طالب نہیں، طالب کو چاہیے کہ اس ذاتِ بحت (یعنی محض ذات) کو طلب کرے اور جو کچھ اس راہ میں نظر آئے اس کی نفی کرتا جائے اور یہ کہتا رہے کہ سوائے ذات

پاک کے اور کوئی چیز مقصود نہیں ہے۔“ (درالمعارف: ۴۹)

حضرت مرزا صاحبؒ نے یہ بھی فرمایا کہ ”یہ تمام حضرت خواجہ بہاء الدین رحمہ اللہ کی عنایت ہے کہ سجدہ میں گر کر حضرت کارسازِ حقیقی جلتِ عظمتہ کی بارگاہ میں یہ دعا والتجا کی تھی کہ اے میرے اللہ! مجھے وہ طریقہ عنایت فرما کہ ضرور موصل ہو، حق تعالیٰ مجیب الدعوات نے ان کی دعا قبول فرمائی اور ایسا طریقہ عنایت فرمایا کہ جو یقیناً (مقصود تک) پہنچانے والا ہے۔“

حضرت خواجہ بہاء الدین نقشبند - قدسنا اللہ بأسرارہ السامیۃ - فرماتے ہیں کہ ”ہمارے طریقہ میں محرومی نہیں ہے، نہ ہمارے طریقہ میں مجاہدہ ہے، ہم بامراد ہیں اور ہمارے طریقوں میں اندراج النہایۃ فی البدایۃ ہے۔“

حضرتؒ نے فرمایا کہ ”اندراج النہایۃ فی البدایۃ“ کا مطلب یہ ہے کہ اس طریقہ عالیہ میں ابتدا ہی میں توجہ الی اللہ جسے حضور آگاہی سے تعبیر کرتے ہیں پیدا ہو جاتی ہے اور جمعیت و بے خطرگی ہاتھ آتی ہے، یہاں تک کہ اس مقام تک پہنچتے ہیں کہ ماسوا کا خیال ہی دل میں نہیں آتا، فرض کرو کہ اگر ہزار سال کی بھی عمر ہو جائے تو دل ماسوا کے خیال سے خالی رہتا ہے اور یہی مقام دوسروں کی انتہا کا ہے۔ یا اس کلامِ مقدس کے یہ معنی ہیں کہ اس طریق میں جذبہ مقدم ہے سلوک پر اور دوسرے طرق میں سلوک مقدم ہوتا ہے جذبہ پر۔“ (درالمعارف: ۵۰)

”ہر عمل کے اسرار و فیوض میں تمیز کرنا چاہیے، یہ غلامِ محفلِ عالی مقام میں حاضر ہوا، آں حضرتؒ نے فرمایا کہ ”آدمی کو چاہیے کہ ہمہ وقت اللہ تعالیٰ کی جانب متوجہ رہے اور اوقات میں سے ہر وقت اور افعال میں سے ہر فعل میں

انوار و اسرار اور فیوض و برکات کی تمیز کرتا رہے، مثلاً جب نماز پڑھے تو خیال کرے کہ (نماز کے) انوار و برکات کس طرح کے وارد ہوتے ہیں؟ اور قرآن پاک پڑھتے وقت اس کے انوار و فیوض کس طور پر صادر ہوتے ہیں؟ اور درود شریف پڑھتے وقت کیسے فیوض کا ورود ہوتا ہے؟ اور زبان سے ”لا الہ الا اللہ“ کہنے پر کون سی برکتیں ہاتھ آتی ہیں؟ اور احادیث مقدسہ کے مطالعہ سے کون سے اسرار منکشف ہوتے ہیں؟ اور اسی طور پر نقصانات کا بھی لحاظ کرے جو کمروہات و منہیات سے ہوتے ہیں، مثلاً مشتبہ کھانے سے کون سی ظلمت آتی ہے؟ اور غیبت سے باطن پر کون سا ضرر پہنچا؟ اور جھوٹ سے کیسی ظلمت دل پر چھائی؟ اسی طرح تمام کمروہات و محرمات سے اپنے ظاہری و باطنی نقصانات اور مضرتوں کا اندازہ کرے اور ان سے پرہیز کرے اور احتیاط برتے۔“

ف: راقم (شاہ رؤف احمد) عرض کرتا ہے کہ ”طالب کو چاہیے کہ ہر لمحہ اور ہر گھڑی اپنے آپ میں غور کرتا رہے کہ کون سا فعل مجھ سے سرزد ہوا؟ اگر فعل کتاب و سنت کے مطابق ہے تو اللہ تعالیٰ کا شکر بجالائے، اور اگر خدا نخواستہ وہ قرآن و حدیث کے مخالف ہے تو توبہ و استغفار کرے، چھپے ہوئے گناہوں کی توبہ چھپ کر اور ظاہری گناہوں کی توبہ علانیہ کرے، اور توبہ کرنے میں تاخیر نہ کرے، اس لیے کہ کراماً کاتبین (وہ فرشتے جو گناہ و ثواب لکھنے پر مامور ہیں) گناہ کے لکھنے میں توقف کرتے ہیں، اگر بندہ توبہ کر لیتا ہے تو اس گناہ کو نہیں لکھتے، ورنہ لکھ دیتے ہیں۔“ (ماشاء اللہ مفید فائدہ ہے۔ جزا ہم اللہ تعالیٰ (مرتب)

ایک شخص خدمت اقدس میں حاضر ہوا اور تلقین ذکر کی استدعا کی،

آں جناب نے فرمایا کہ ”اپنی زبان تالو سے چپکا لو اور لفظ ”اللہ اللہ“ پہلے نام کی ”ہائی“ کو پیش کے ساتھ اور دوسرے اسم کی ”ہائی“ کے سکون کے ساتھ خیال ہی میں دل سے جس مقام بائیں پستان کے نیچے دو انگل کے فاصلے پر ہے کہو، اس طرح گویا لفظ مبارک ”اللہ“ دل سے نکلتا ہے، اور لفظ مبارک ”اللہ“ کہنے کے بعد بیس یا تیس بار پڑھو ”الہی! مقصودِ من توئی و رضائے تو، محبت و معرفتِ خود بدہ۔“ خداوند! میرا مقصود تو اور تیری رضا ہے، اپنی محبت و معرفت عطا فرما۔ اور اس طریقہ پر مداومت کرتے رہو۔

طریقِ وقوفِ قلبی کی اہمیت: اس کے بعد دوسرے شخص نے عرض کیا کہ ”ایک شخص عالم ہیں، جو حضرت سے بیعت کا ارادہ رکھتے ہیں، لیکن کہتے ہیں کہ میں نے چند جگہ بزرگوں کی خدمت میں حاضری دی اور ریاضت کی، اب فی الحال مجھ میں طاقت نہیں ہے (محنت کرنے کی) آں حضرت نے ارشاد فرمایا کہ ”میرے طریق میں مجاہدہ نہیں ہے، صرف وقوفِ قلبی کی ضرورت ہے، جس کا مطلب یہ ہے کہ دل ذاتِ الہی کی جانب متوجہ رہے اور اس میں گذشتہ اور آئندہ کے خیالات سے حفاظت کی جائے، ہر دم اور ہر لمحہ یہ دو باتیں کی جائیں اور گذشتہ اور آئندہ کے خیالات سے حفاظت اس طرح کی جائے کہ کوئی خطرہ (یعنی خیال) دل میں آئے کہ فلاں کام گذشتہ زمانہ میں کس طرح ہوا تھا؟ تو اسی وقت دل سے دفع کر دیں، تاکہ وہ پورا قصہ دل میں نہ آنے پائے، یا مثلاً دل میں یہ خیال آئے کہ فلاں جگہ جا رہا ہوں، وہاں ایسا کام کروں گا اور اس کام میں یہ فائدہ ہے، اس خیال کو اسی وقت ضائع کرے اور دل میں نہ آنے دے۔

حاصل کلام یہ کہ جب غیر اللہ کا خیال آئے تو اسی وقت اس کو دفع کرے اور دل میں نہ آنے دے۔ (در المعارف: ۵۳)

ف: دعا ہے کہ اللہ تعالیٰ ہمیں اس بلا سے محفوظ رکھے۔ آمین۔ (مرتب)
 دل کے خطرات کا حکم: نیز حضرتؒ نے فرمایا کہ ”خطرات (یعنی دل میں ماسوا کے خیالات) رُتَبہٗ ولایت میں ضرر رساں ہوتے ہیں اور مرتبہٗ کمالات نبوت میں خطرہٗ نیک مضر نہیں، چنانچہ حضرت امیر الاولیاء، امام الاصفیاء عمر بن خطاب رضی اللہ عنہ، عین حالت نماز میں اعداء اللہ کے ساتھ غزوات کا انتظام اور فوج کی صفوں کی درستی فرمایا کرتے تھے اور ان کے دل سے حضوری کی کیفیت ان خیالات سے رفع نہیں ہوتی تھی، جیسے کہ آفتاب کا مشاہدہ دل کے تخیلات کی وجہ سے دور نہیں ہوتا، یہ کمالِ حضور و مشاہدہ ہے، اللہ تعالیٰ میسر فرمائے۔“ ع

دادیم ترا ز گنج مقصود نشان گر مانہ رسیدیم، تو شاید بہ رسی میں نے تجھ کو منزل مقصود کا پتہ دے دیا، گر میں نہیں پہنچا ہوں تو شاید کہ تو پہنچ جائے۔
 طریقہٗ عالیہ نقشبندیہ کے مقاصد: فرمایا حضرت شاہ غلام علی صاحبؒ نے: ”خدمت حضور پر نور میں حاضر ہوا، حضرتؒ نے فرمایا کہ ”طریقہٗ عالیہ نقشبندیہ کا مطلب ان چار چیزوں کا حصول ہے: (۱) بے خطرگی، یعنی ماسوا اللہ تعالیٰ کا خیال دل سے نکلنا۔ (۲) دوام حضور، یعنی ہمیشہ اللہ تعالیٰ کا خیال قائم ہو جانا۔ (۳) جذبات، یعنی فیوض الہیہ کی کشش۔ (۴) واردات، یعنی فیضانِ الہی کا وارد ہونا۔“

نیز فرمایا کہ ”سفرِ وطن“ طریقہٗ نقشبندیہ کی اصطلاحات میں سے ہے۔ میرے نزدیک وہ یہ ہے کہ بری خصلتوں سے اچھی خصلتوں کی جانب چلے اور

صوفیاء کے مقاماتِ عشرہ (یعنی دس مراتب) حاصل کرے، مطلب یہ کہ بے صبری سے صبر کی طرف چلے اور بے توکل سے توکل کی جانب، اور بے قناعتی سے قناعت کی طرف سفر کرے، اسی طرح بقیہ سات مقامات حاصل کرے۔“

نیز حضرتؒ نے فرمایا کہ ”ان دس مقامات کے حصول کا طریقہ اس طور پر ہے کہ کثرت سے ”لا الہ الا اللہ“ پڑھے اور اس کلمہ ”لا الہ“ سے (مثلاً) بے صبری کی نفی کرے، یعنی میرا مقصود بے صبری نہیں، ”الا اللہ“ بلکہ صرف وہ ذات پاک میرا مقصود ہے، اور کچھ عرصہ اس پر مداومت کرے، ان شاء اللہ تعالیٰ انجام کار مقامِ صبر حاصل ہوگا، پھر اس طرح بے توکل کی نفی کرے، پھر بے قناعتی کی نفی کرے، وغیرہ۔“

نیز حضرتؒ نے فرمایا: ”خلوت در انجمن“ کا مطلب حضور، توجہ، آگاہی، یادداشت اور شہود ہے کہ پانچوں الفاظ ایک ہی معنی رکھتے ہیں۔“

فرمایا: ”آں حضرتؒ - قلبی و روحی فداہ - کی خدمت میں حاضر ہوا، حضرت (مرزا مظہر جانِ جاناںؒ) نے ارشاد فرمایا کہ ”ہمارے پیغمبر علیہ افضل الصلوٰت واکمل التحیات تمام کمالاتِ نبوت ورسالت وولایت کے جامع ہیں، لیکن ہر کمال کا ظہور موقت ہے کسی خاص وقت کے ساتھ اور زمانوں میں سے کسی زمانہ کے ساتھ اور اشخاص میں سے کسی شخص کے ساتھ کہ وہ کمال افرادِ امت میں جلوہ گر ہوتا رہا، مثلاً جو کمال کہ آں سرورِ زمین و زماں علیہ وعلیٰ آلہ من الصلوٰت اتمہا و من التحیات اکملہا کے بدن مبارک سے متعلق تھا، مثلاً بھوکا رہنا، جہاد کرنا اور عبادت کرنا حضراتِ صحابہ کرام رضوان اللہ تعالیٰ علیہم اجمعین میں جلوہ گر ہوا۔ اور جو کمال کہ حضور سرورِ عالم صلی اللہ علیہ وسلم کے قلب مبارک سے

تعلق رکھتا تھا، مثلاً ذوق و شوق، استغراق و بے خودی، آہ و نعرہ اور اسرارِ توحید و جودِ حضرت جنید بغدادیؒ کے زمانے سے اولیاءِ امت میں ظہور پذیر ہوا۔ اور جو کمال کہ اشرف النفوس آل سرور علیہ صلوٰۃ اللہ الملک الاکبر کے لطیفہٴ نفس سے ناشی ہوا، مثلاً استہلاک و اضمحلال وہ خواجہ خواجگان بہاء المملتہ والدین خواجہ بہاء الدین نقشبندؒ کے زمانے سے سلسلہٴ عالیہ نقشبندیہ کے اکابر میں جلوہ گر ہوا۔ اور جو کمال کہ اسم مقدس محمد علیہ صلوات اللہ الملک الصمد سے متعلق تھا وہ ہزار سال کے بعد حضرت مجدد الف ثانی قدسنا اللہ تعالیٰ باسرارہ سے جلوہ گر ہوا۔ غرض کہ جو کمالات کا ملانِ طریق سے ظہور پذیر ہوئے وہ سب حضرت پیغمبر صلی اللہ علیہ وسلم کے کمالات کے عکس اور پرتو تھے کہ حضور صلی اللہ علیہ وسلم جمع کمالات ہیں۔“..... ع

آنچہ خوباں ہمہ دارند تو تہاداری

ترجمہ: وہ حضرات جو خوبیاں رکھتے تھے آپ صلی اللہ علیہ وسلم تنہا ان خوبیوں کے حامل تھے۔ اے ذاتِ تو از صفاتِ ما پاک کنہ۔ تو بروں ز حدِ ادراک ہم از تو منیر شمع و انجم ہم از تو بلند قصر افلاک آدم ز تو شد منور از مہ پیدا است مقامِ ذرہٴ خاک ترجمہ: اے وہ کہ تیری ذات ہماری صفات سے پاک ہے، تیری حقیقت ادراک کی حد سے باہر ہے، تیری ذات ہی کے پرتو سے شمع و ستارے روشن ہیں، تیری قدرت سے ہی قصر افلاک بلند ہیں، تیرے ہی نور سے (حضرت) آدم علیہ السلام چاند سے زیادہ روشن ہوئے، جب کہ ذرہٴ خاک سے ان کی پیدائش ہے۔

اسی دوران میں نفس کے اطمینان اور مقامِ رضا کے حصول کا ذکر آیا تو

حضرت نے ارشاد فرمایا کہ ”ہمارے طریقہ میں پہلے کثرتِ ذکر و توجہ اور مراقبہ کے ذریعہ قلب کا تصفیہ کرتے ہیں، جس کی کیفیت ماسوا کا خیال نکل جانا اور حضور و آگاہی کی مداومت ہونا ہے، اور اسی کے ذیل میں بقیہ چاروں لطائف (روح و سر وغیرہ) کی تربیت و تہذیب بھی ہو جاتی ہے، اس کے بعد نفس کے تزکیہ (پاک کرنے) میں مشغول ہوتے ہیں۔ جس کا مطلب یہ ہے کہ استہلاک و اضمحلال اور دعویٰ انا کی شکستگی ہو کہ سالک اپنے حق میں ”انا“ کا لفظ بولنا دشوار سمجھے، اس وقت راضی اور مرضی کی کیفیت اور فناء ”انا“ حاصل ہوتی ہے اور نفس امارہ مطمئنہ بن جاتا ہے اور بری خصالتیں زائل ہو جاتی ہیں، یعنی غرور و تکبر، حسد و بغض، کینہ اور عجب وغیرہ اچھائیوں سے بدل جاتی ہیں۔“ (درالمعارف: ۶۶)

ف: سبحان اللہ! کیا خوب توضیحات ہیں، اللہ تعالیٰ ان کے فہم اور ان پر عمل کی توفیق عطا فرمائے۔ آمین۔ (مرتب)

روزی کمانے کا ذکر: اس کے بعد صوفیہ کے (روزی) کمانے کا ذکر آیا، حضرت والا نے فرمایا کہ ”بعض صوفیہ نے اکل حلال کے لیے تجارت وغیرہ کے ذریعہ کسب معاش کیا ہے، لیکن نمازِ صبح کے بعد سے ظہر تک اس کام میں مصروف رہتے اور باقی اوقات اپنے اصحاب کے ساتھ حلقہ و مراقبہ اور ذکر و توجہ میں مشغول ہوتے ہیں۔“

نیز فرمایا کہ ”صوفیہ جس کمائی میں بھی مشغول ہوتے ہیں اذان کی آواز سنتے ہی اسے چھوڑ کر نماز کے انتظام میں مصروف ہو جاتے ہیں۔ ایک بزرگ حلاجی کرتے تھے، کپڑا تمام کرنے کے لیے چند ٹانگے باقی تھے کہ اذان کی آواز ان کے کان میں آئی، انہوں نے کچھ توقف کیا، تا آن کہ تمام ٹانگے پورے کر کے اٹھے اور

وضو کے پانی کے لیے کنوئیں میں ڈول ڈالا، ڈول میں پانی کی جگہ درہم (چاندی کے سکے) بھر گئے، جب انہوں نے ڈول کھینچا تو دیکھا کہ بجائے پانی کے درہم نکلے، انہیں زمین پر ڈال کر پھر پانی کے لیے ڈول کنوئیں میں ڈالا، اب اس ڈول میں دینار (سونے کے سکے) بھر گئے، انہیں بھی زمین پر پھینک کر تیسری بار ڈول ڈالا تو جوہرات سے بھرا ہوا اوپر آیا، پھر ان کو بھی زمین پر ڈال کر کہا: ”الہی! مجھ سے یہ مذاق، میں ان سب کو کیا کروں گا؟ مجھے تو وضو کے لیے پانی درکار ہے، اور میں یہ سمجھتا ہوں کہ مجھ سے یہ خطا ہوگئی کہ میں نے نماز میں تاخیر کی ہے اور تیری بخشش تو اس گناہ سے کہیں زیادہ ہے، تو میرے حال پر رحم فرما اور میری اس خطا سے درگزر فرما اور وضو کے لیے پانی عنایت فرما، اے الہی کارساز!“

طالب مخلص کا حال: نیز حضرت والا نے فرمایا کہ ”امام قشیریؒ ایک دن استنجا کے لیے ڈھیلا ڈھونڈ رہے تھے کہ ایک لعل بے بہا ان کے ہاتھ لگا، انہوں نے اسے زمین پر پھینک دیا اور کہنے لگے کہ ”میں استنجا کے لیے کلوخ (مٹی کا ڈھیلا) چاہتا ہوں اور تو لعل دیتا ہے، آپ کو مبارک ہو، مجھے اس کی ضرورت نہیں۔“ مطلب یہ ہے کہ عارفین کی نگاہ میں دنیا رانی کے دانے سے بھی کمتر اہمیت رکھتی ہے۔ (اور ہے بھی یہی کہ) جو طالبِ یار ہے وہ ان سب سے بے زار ہے۔“

راقمِ عنفی عنہ (شاہِ رؤف احمد) کہتا ہے کہ ”جو ان (مال و متاع) میں گرفتار ہے وہ کب عاشقِ کردگار ہے، طالبِ یزداں و ارستہٗ دو جہاں ہے (چھوڑنے والا ہے)۔“ سبحان اللہ! ایک شخص نے خوب کہا ہے اور خوب معنی کے موتی پروئے ہیں۔ ع.....

گیرم کہ سریرت از بلور و پشم ست سنگش داند ہر آنکہ اورا چشم ست
 ایں مسند قائم و سمور و سنجاب در دیدہ بوریا نشیناں پشم ست
 ترجمہ: میں نے مانا کہ تیرا تخت ہیرے جواہرات کا ہے، لیکن جو
 چشم (بصیرت) رکھتا ہے وہ اس کو پتھر جانتا ہے، قائم و سمور و سنجاب کی بنی ہوئی
 مسند بوریا نشینوں کی نگاہ میں مکملی کی طرح ہے۔

دعا کے انوار و برکات: حضرت مرزا صاحب نے فرمایا کہ ”دعا کے وقت
 انوار و برکات کا ظہور ہوتا ہے، لیکن یہ فرق کرنا کہ یہ دعا کے انوار ہیں یا قبولیت
 کے، بہت دشوار ہے، بعض اکابر نے لکھا ہے کہ اگر دونوں ہاتھوں میں بھاری پن
 ہو تو یہ قبولیت کی نشانی ہے۔ اور میں اس طرح امتیاز کرتا ہوں کہ اگر دعا کرتے
 وقت قلب میں انبساط و انشراح کی کیفیت پیدا ہو تو یہ قبولیت کی علامت ہے،
 ورنہ دعا کے انوار ہیں۔“

حضرت والا نے فرمایا کہ ”حضرت امیر خسرو دہلویؒ حضرت شاہ بوعلی
 قلندرؒ قدس سرہ کی خدمت میں حاضر ہو کر شرفِ قدم بوسی سے فائز ہوئے، حضرت
 بوعلی قلندرؒ نے فرمایا: ”تو وہی خسرو ہے جو ہا ہا ہی ہی کرتا ہے؟“ حضرت امیر خسروؒ
 نے عرض کیا: ”جی ہاں“ پھر حضرت بوعلی قلندرؒ نے فرمایا کہ ”تو اشعار نظم کرتا ہے
 اور میں نے بھی ایک غزل کہی ہے“، پس اپنی غزل پڑھی، حضرت امیر خسروؒ نے
 اس قدر روئے کہ آنکھوں سے چشمے کی طرح آنسو بہہ نکلے، حضرت بوعلی قلندرؒ نے
 فرمایا کہ ”میرے کلام سے کیا بات سمجھی کہ تو اس قدر رویا؟“ حضرت امیر خسروؒ
 بولے کہ ”مجھے اپنی ناہمی پر رونا آیا کہ حضرت کا کلام نہیں سمجھ پایا، اپنی طبیعت کی

نارسائی پر روتا ہوں،“ حضرت بوعلی قلندر بہت خوش ہوئے اور ان کے حق میں دعا فرمائی کہ خسرو اچھی زندگی گزارے، عمدہ موت آئے اور بہترین حشر ہو۔“

ف: سبحان اللہ! کیسی جامع دعا فرمائی ہے، اللہ تعالیٰ ہم لوگوں کے حق میں بھی قبول فرمائے۔ آمین۔ (مرتب)

طالبین کے آنے پر اپنی کمی کا استحضار: خدمت اقدس میں حاضر ہوا، چند طالبین سمرقند سے حضرت والا کی آستانہ بوسی کا شرف حاصل کرنے آئے تھے، حضرت والا نے جناب الہی میں تضرع و زاری فرمائی، اس کے بعد مزار پر انوار، حضرت قبلہ دین و ایمان، مظہر انوار رحمان مرزا جانِ جاناں کی جانب اشارہ کر کے فرمایا:

”اے میرے قبلہ حضرت مرزا صاحب! میں اس لائق نہیں ہوں کہ اتنے بڑے بڑے لوگ اتنا دور دراز کا مرحلہ طے کر کے اور ایسی کڑی منزلیں برداشت کرتے ہوئے میرے پاس آئیں، یہ سب آپ کی عنایات ہیں اور حضور ہی کی خدمت میں آئے ہیں، ورنہ میں تو وہی نالائق پنجابی مرد ہوں جو تھا، یہ آپ کی نظر عنایت کا کرشمہ ہے کہ لوگ یہاں کی خاک کو اپنی آنکھوں کا سُرمہ بناتے ہیں، حضور کی نگاہِ کیمیا کے اثر نے میرے وجود کے مس کو سونے کا رُتبہ دے دیا۔“..... ع

نیا وردم از خانہ چیزے نخست تو دادی ہمہ چیز و من چیز تست
ترجمہ: میں اپنے گھر سے کچھ نہیں لایا تھا، آپ ہی نے تو سب کچھ دیا ہے اور میں بھی آپ ہی کی چیز ہوں۔

میری حیثیت تو بس اتنی ہے کہ خاک پر بیٹھا ہوں، پھر یہ شعر پڑھا:

خاک نشینی ست سلیمانیم عار بود افسر سلطانیم

فرمایا: ”حضور فیض گنجور میں حاضر ہوا، میری حاضری سے قبل حضرت والا نے ہدایت کے باب میں چند باتیں ارشاد فرمائی تھیں اور بھائی صاحب (حضرت شاہ ابوسعیدؒ) اس مجلس میں موجود تھے، ان کی زبانی تحریر کرتا ہوں، حضرت والا نے ارشاد فرمایا کہ ”جو شخص بزرگوں کی ملاقات کو جائے اس کو چاہیے کہ پہلے دو رکعت نماز نفل پڑھے، اس کے بعد اپنے دل کو اس بزرگ کی جانب متوجہ کر کے راہ طے کرتا ہوا حضور والا میں حاضری دے، تاکہ ان کے فیض سے بہرہ ور ہو اور اس بزرگ کی صحبت میں چپ بیٹھ جائے۔“ کہ

ع.....خاموشی معنی دارد کہ در گفتن نمی آید۔

خاموشی میں وہ معنی ہیں جو کہنے میں نہیں آسکتے۔

نیز فرمایا کہ ”حدیث شریف میں وارد ہے:

قَالَ رَسُولُ اللَّهِ ﷺ: ”إِيَّاكُمْ وَهَيْشَاتِ الْأَسْوَاقِ“ (صحیح

لمسلم / کتاب الصلوٰۃ / باب تسویۃ الصفوف وإقامتها وفضل الأول فالأول منها)

ترجمہ: بچاؤ اپنے آپ کو بازاروں کی فتنہ انگیزیوں سے۔

حضرت والا (شاہ غلام علیؒ) نے یہ بھی فرمایا کہ ”حضرت امیر المومنین ابو بکر صدیق رضی اللہ عنہ، اپنے دہن مبارک میں کنکریاں رکھتے تھے، تاکہ منہ سے بلند آواز نہ نکل سکے۔ نیز قبلہ عالم خواجہ محمد زبیر قدسنا اللہ بسرہ الاقدس دہن مبارک میں گھاس رکھتے تھے اور بات کم کرتے تھے، اس لیے کہ انسان پر بہت سی آفتیں زبان ہی کے ذریعہ آتی ہیں اور خاموشی اکثر بلاؤں کو ٹال دیتی ہے۔“

اس کے بعد ”مثنوی مولانا رومؒ کا یہ شعر پڑھا:

اے زباں! ہم رنجِ بے درماں توئی اے زباں! ہم گنجِ بے پایاں توئی
ترجمہ: اے زباں! بے علاج رنج (پہنچانے والی) تو ہے، اے زباں!
تجھ میں بے حد خزانہ ہے۔

نیز حضرت والاؒ اس مجلس فیض نشان میں یہ شعرا کثر زبان مبارک پر لاتے تھے:
بعشقت گر جنوں پیدا نمی کردم چه می کردم
چو مجنوں سر سوئے صحرا نمی کردم چه می کردم
تیرے عشق میں اگر میں پاگل نہ بنتا تو کیا کرتا، مجنوں کی طرح صحرا
نوردی نہ کرتا تو کیا کرتا۔

بیعت کے اقسام: اس کے بعد میں نے عرض کیا کہ ”مولوی نور محمد صاحب
بیعت کا ارادہ رکھتے ہیں“ حضرت والاؒ نے فرمایا کہ ”بیعت کی تین قسمیں
ہیں: ایک بیعت تو سئل ہے، کہ ایک شخص طریقہٴ نقشبندیہ یا قادریہ وغیرہ کے
پیران کبار کا وسیلہ چاہنے کے لیے بیعت کرتا ہے۔ دوسری بیعت گناہوں کے
رفعیہ کے لیے ہے، لیکن گناہ کر لینے سے یہ بیعت ٹوٹ جاتی ہے، پس اس کی
تجدید کرنا چاہیے؛ بلکہ گناہ کے واقع ہونے کے بعد (تجدید) لازم ہے۔ تیسری
بیعت باطن کے کسبِ سلوک کے لیے ہے۔“

حضرت والاؒ نے فرمایا کہ ”میرے نزدیک ایک جڑنا ٹوٹنے سے مقدم
ہے کہ جب تک محبت الہی نہ پیدا ہو دنیا کی محبت نہیں چھوٹی۔ اور بعض عارفین
دونوں کے ایک ساتھ ہونے کے قائل ہیں، یعنی جب حق سے اتصال ہوتا ہے تو
خلق سے انفصال ہو جاتا ہے اور جب دنیا کے تعلقات منقطع ہو جاتے ہیں تبھی

اللہ تعالیٰ سے معاملات درست ہوتے ہیں۔“

رُباعی از شاہِ رَوْفِ احمدِ مَوْلَفِ درالمعارف

چوں رشتہٴ اخلاصِ دو عالم بشکست در راہِ محبتِ الہی بنشست
رافت نہ تقدّم و تاخر ایجا ست آں دم کہ گست در ہماں دم پیوست
ترجمہ: جب دونوں عالم سے رشتہ توڑا تو محبتِ الہی کی راہ میں بیٹھ گیا،
اس مقام پر تقدّم و تاخر نہیں ہے، جس دم وہ ٹوٹا اسی دم وہ جڑ گیا۔

فرمایا کہ ”میں محفلِ فیضِ منزل میں حاضر ہوا، حضرت والاؒ کو ضعفِ قلب
کی شدت سے اس وقت بیٹھنے کی ہمت نہ تھی، ایک شخص نے عرض کیا کہ ”حضرت
کو ضعف بہت ہے، دواؤں کے ذریعہ اس کے دور کرنے کی تدبیر ہونی چاہیے۔“
حضرت والاؒ میں محبتِ الہی کی حرارت نے جوش مارا اور بے اختیار شعر پڑھا:
ہر چند پیر خستہ دل و ناتواں شدم ہر گہ کہ یاد روئے تو کردم جواں شدم
اگرچہ میں خستہ دل بوڑھا اور کمزور ہو گیا ہوں؛ مگر جب بھی تیرے چہرہ
کو یاد کرتا ہوں تو جوان ہو جاتا ہوں۔

پھر اٹھ کر بیٹھ گئے اور متوسلین کے حلقہ پر توجہ فرمائی۔ (درالمعارف: ۱۰۹)
وفات: آپؒ کی وفات ۲۲ / صفر / ۱۲۴۰ھ مطابق: ۱۸۲۴ء کو شہرِ دہلی آپؒ کی
خانقاہ میں ہوئی، اِنَّا لِلّٰہِ وَاِنَّا اِلَیْہِ رَاجِعُونَ۔

آپؒ اپنے پیر و مرشد حضرت مرزا مظہر جانِ جاناںؒ کے پہلو میں جانب
غرب بمقامِ دہلی سپردِ خاک ہوئے۔ نور اللہ مرقدہ۔ (درالمعارف: ۲۴)

حضرت مولانا خالد شہزوری کردمی متوفی ۱۲۴۲ھ

تعارف و ولادت: علامہ ابن عابدین مشہور بہ علامہ شامی مصنف ”رد المحتار“ شرح ”الدر المختار“ مولانا خالد رومی کے شاگرد و دست گرفته تھے، انہوں نے ان کے مناقب میں پورا رسالہ ”سَلَّ الحسام الہندی لنصرة مولانا خالد النقشبندی“ کے نام سے تصنیف کیا ہے، جو اصل ایک رسالہ کی تردید میں ہے، جو بعض حاسدین نے مولانا خالد کی مخالفت و تضلیل میں لکھا تھا، رسالہ کے آخر میں مختصر حالات لکھے گئے ہیں، جن سے معلوم ہوتا ہے کہ وہ سلیمانہ کے قریب قصبہ قرہ داغ کے رہنے والے تھے۔ ۱۱۹۰ھ میں ولادت ہوئی، اساتذہ وقت سے علوم مروّجہ کی تعلیم حاصل کی اور معقولات، ریاضیات اور ہیئت وغیرہ میں بھی کمال پیدا کیا، پھر سلیمانہ واپس آ کر حکمت، علم کلام و بلاغت کی انتہائی کتابیں پڑھائیں۔ ۱۲۲۰ھ میں حج بیت اللہ زیارت سے مشرف ہوئے، مکہ معظمہ میں دہلی جانے کا اشارہ غیبی پایا۔

دہلی آمد: مکہ سے پہلے شام واپس آئے، وہاں ایک ہندوستانی سے حضرت شاہ غلام علی صاحب کا ذکر سنا، اس کی بنا پر ۱۲۲۴ھ میں ایران اور افغانستان ہوتے ہوئے اور ہر جگہ اپنے علم کا لوہا منواتے ہوئے لاہور کے راستہ سے پورے ایک سال کی مدت میں دہلی پہنچے، دہلی پہنچ کر عربی میں قصیدہ شوقیہ کہا، جس کا مطلع ہے:

كَمَلْتُ مَسَافَةَ كَعْبَةِ الْأَمَالِ حَمْدًا لِمَنْ قَدْ مَنَّ بِالْإِكْمَالِ

ایک سال نہیں گزرا تھا کہ طرقِ خمسہ میں اجازت و خلافت سے مشرف ہوئے، پھر اپنے مرشد کے حکم مؤکد سے وطن کی طرف واپس ہوئے، بغداد پہنچ کر تربیت و ارشاد کا سلسلہ شروع کیا، پانچ مہینے وہاں قیام کر کے وطن واپس ہوئے، ۱۲۲۸ھ میں پھر بغداد واپس ہوئے، وہاں ان کی قبولیت اور رجوع عام دیکھ کر لوگوں کو حسد ہوا اور ان کے خلاف ایک فتنہ کھڑا کیا گیا، والی بغداد سعید پاشا کی طرف سے بعض علماء کو اس کی تردید کا ایما ہوا، علماء بغداد نے اپنی مہروں سے مزین کر کے آپ کی براءت اور آپ کے عالی مرتبہ ہونے کا فتویٰ دیا، کردوں، اہل کرکوک، اربل، موصل، عمادیہ، عینتاب، حلب، شام، مدینہ منورہ، مکہ معظمہ اور بغداد کے ہزاروں آدمیوں نے آپ سے نفع اٹھایا۔ (تاریخ دعوت و عزیمت: ۴/ ۲۸۳)

فضل و کمال: حضرت مفکر اسلام مولانا ابوالحسن علی ندوی نے آپ کی مقبولیت اور خدمات کا تذکرہ یوں کیا ہے:

”عراق، شام اور ترکی میں حضرت شاہ غلام علی صاحب کے سلسلہ کی اشاعت کا کام اللہ تعالیٰ نے ایک کردی فاضل اجل مولانا خالد رومی سے لیا، جو اپنے ملک میں حضرت کے فیض و ارشاد کا آوازہ سن کر ہمہ تن شوق و بے قراری بن کر منزلوں پر منزلیں طے کرتے ہوئے ایک سال میں دہلی پہنچے اور آستانہ پر آکر ایسے پڑے کہ تکمیل سلوک کی منزلیں طے کر کے اجازت و خلافت خاصہ سے مشرف ہوئے، اس عرصہ میں ان کی یکسوئی کا عالم یہ تھا کہ دہلی کے علماء و مشائخ جو ان کے فضل و کمال کی شہرت برسوں سے سنتے تھے ملنے آتے تو فرمادیتے کہ فقیر جس مقصد کے لیے آیا ہے اس کے حصول کے بغیر کسی طرف

متوجہ نہیں ہو سکتا، مسند ہند، سراج الہند حضرت شاہ عبدالعزیز صاحبؒ آئے کہ ”الْقَادِمُ يُزَارُ“ (باہر سے آنے والے سے خود ملنے جاتے ہیں) اور حضرت شاہ ابوسعید صاحبؒ نے جوان کے شاگردِ رشید تھے عرض کیا کہ استاذ الہند آپ کی ملاقات کے لیے آئے ہیں، فرمایا کہ ”سلام کہو اور کہو کہ مقصد براری کے بعد میں خود حاضر ہوں گا۔“

آپؒ کی مقبولیت : وطن واپس گئے تو طالبین خدا پر و انہ وارٹوٹ پڑے اور ایسا رجوع ہوا کہ باید و شاید، مولانا شاہ رؤف احمد صاحب مجددیؒ اپنی کتاب ”در المعارف“ میں جمعہ ۲۴ / رجب ۱۲۳۱ھ کی روداد میں لکھتے ہیں کہ ”ایک مغربی بزرگ حضرتؒ کا نام مبارک سن کر منزلوں پر منزلیں قطع کر کے بغداد میں مولانا خالد رومیؒ سے ملتے ہوئے حاضر ہوئے، انہوں نے مولاناؒ کی مقبولیت و مرجعیت کا حال بیان کیا کہ تقریباً ایک لاکھ آدمی حلقہ بگوشِ ارادت اور بیعت سے مشرف ہو چکے ہیں، ایک ہزار عالم بتحرر داخل طریقہ ہو کر مولاناؒ کے سامنے دست بستہ کھڑے رہتے ہیں، خود مولانا خالدؒ نے حضرت شاہ ابوسعیدؒ کے نام جو خط لکھا ہے اس میں تحدیث بالنعمة کے طور پر تحریر فرماتے ہیں:

”تمام مملکت روم و عرب اور حجاز و عراق اور بعض ممالک عجم اور سارا کردستان طریقہ عالیہ نقشبندیہ کی تاثیرات و جذبات سے سرشار ہے اور شرب و روز تمام محافل و مجالس، مساجد و مدارس میں امام ربانی مجدد و منور الفی ثانی رحمۃ اللہ علیہ کے محاسن و محامد کا ذکر اس طرح ہر چھوٹے بڑے کی زبان پر ہے کہ اس کا گمان نہیں ہو سکتا کہ کبھی کسی ملک میں اور کسی وقت میں گوشِ زمانہ نے ایسا مزمرہ

سنا ہو، یا چشمِ فلک نے ایسی رغبت اور ایسا اجتماع دیکھا ہو، اگرچہ اس قسم کی باتوں کا تذکرہ ایک طرح کی گستاخی اور خود بینی ہے، یہ فقیر اس پر شرمندہ ہے، محض دوستوں کے حق کو مقدم جان کر اس نے بے ادبی کی جرأت کی۔“

ف: حضرت مولاناؒ کے اپنی مقبولیت و مرجعیت کے اظہار سے یہ ثابت ہوا کہ دوسروں کو بھی اپنی مقبولیت و شہرت کی بطورِ تشکر و تمنن مخلص احباب کے سامنے توضیح و تلقین کر سکتے ہیں، خواہ بعض حضرات کو ناگوار ہی کیوں نہ ہو، بلکہ بعض تو ایسے بھی ہیں کہ اس کو عجب و خود بینی پر محمول کر کے ناشائستہ کلمات بھی کہتے ہیں، مگر علامہ کشافؒ کا یہ شعر تسلی کے لیے کافی ہوتا ہے:

تَعَجَّبَ مِنْ هَذَا الزَّمَانِ وَ أَهْلِهِ فَمَا أَحَدٌ يَسْلَمُ مِنَ أَلْسِنِ النَّاسِ
(کشاف)

یعنی کوئی بھی لوگوں کی زبان درازی سے اس عالم میں محفوظ نہیں ہے، اس لیے اس سے قطع نظر کر کے کام سے کام رکھنا چاہیے، اس لیے کہ کسی نے خوب کہا ہے:

کار کن، کار بگذر از گفتار اندریں رہ کار باید کار
مگر افسوس کہ اپنی اصلاح کی کوئی فکر نہیں، مگر دوسروں کے قول و عمل پر
اعتراض کو آسان سمجھتے ہیں۔ چنانچہ کسی بزرگ نے فرمایا ہے کہ سب سے آسان
کام اعتراض ہے۔ العیاذ باللہ تعالیٰ۔ (مرتب)۔

حضرت مفکر اسلامؒ نے کتاب کے حاشیہ پر تحریر فرمایا ہے کہ ”آپؐ کا سلسلہ ترکی و شام میں اب تک موجود ہے، میں نے دمشق، حلب اور ترکی میں اس سلسلے کے متعدد مشائخ کبار کی زیارت کی ہے۔“ (تاریخ دعوت و عزیمت: ۴/۳۸۵)

الحمد للہ! اس حقیر کو بھی حرمِ پاک مکہ معظمہ میں عزیزم مولانا اسماعیل صاحب بھوٹا کے ساتھ شیخ محمود آفندی حفظہ اللہ سے شرفِ زیارت نصیب ہوا، معلوم ہوا کہ اس وقت کے صدر اسی سلسلہ سے منسلک ہیں، جو ماشاء اللہ صرف صوم و صلوة کے پابند ہی نہیں؛ بلکہ نقشبندی اور ادو وظائف کے پابند اور تہجد گزار ہیں۔ (محمد قمر الزمان)

مکا تبت: آپ کی خط و کتابت اپنے شیخ و مرشد حضرت شاہ غلام علی صاحب دہلوی سے تھی، نصیحت کے لیے ایک خط نقل کرتا ہوں جو آپ کے شیخ حضرت شاہ غلام علی صاحب دہلوی نے آپ کے نام ارسال فرمایا ہے، مولانا خالد رومی کو ایک مکتوبِ گرامی میں بطور نصیحت تحریر فرماتے ہیں:

”کسی سے انتقام لینا ہمارے اور آپ کے لیے مناسب نہیں ہے، صبر و عفو صوفیہ کی ایک ادنیٰ عادت و خصلت ہے، اللہ تعالیٰ اس آیت پر عمل کی توفیق عطا فرمائے: {ادْفَعْ بِالَّتِي هِيَ اَحْسَنُ} (برائی کی مدافعت عمدہ خصلت اور اچھائی کے ذریعہ کر)۔ ہر بات کا انجام خوب سوچ لیا کریں، تاکہ طائفہ درویشاں بدنام نہ ہوں، اپنی نظر ارادہ الہی پر یا تقدیر الہی پر یا فعل حق تعالیٰ پر رکھنا، ملکہِ راسخہ بن جانا چاہیے۔ (یعنی یہ بات دل میں بیٹھ جانی چاہیے کہ جو کچھ پیش آتا ہے وہ مشیت الہی کے تحت ہے)۔“ والسلام۔ (قافلہ اہل دل: ۱۲۷)

وفات: ۱۴ رذوالقعدہ/۱۲۴۲ھ میں طاعون کے مرض میں آپ نے شہادت حاصل کی اور قاسیون (دار الحکومت دمشق) کے دامن میں مدفون ہوئے۔ نور اللہ مرقدہ۔ (تاریخ دعوت و عزیمت: ۳/۳۸۶)

حضرت مولانا شاہ کمال الدین کاندھلویؒ متوفی ۱۲۴۳ھ

نام و نسب: نام شاہ کمال الدین، والد کا نام مولانا محمد عرف شیخ الاسلام ہے، آپ مفتی الہی بخش کاندھلوی خاتمِ مثنوی کے حقیقی چھوٹے بھائی ہیں۔

تعلیم و تربیت: ابتدائی درسیات، متوسطات حضرت مفتی الہی بخشؒ سے پڑھیں اور اعلیٰ کتابیں حضرت شاہ عبدالعزیز دہلویؒ اور شاہ رفیع الدین دہلویؒ سے پڑھیں۔

بیعت و اجازت: سلوک و معرفت کے لیے اس عہد کے نامور مرشد حضرت شاہ ابوالعدل خلیفہ حضرت خواجہ محمد زبیر نقشبندی مجددی سے بیعت کی اور اجازت و خلافت سے سرفراز ہوئے، آپ نہایت درجہ متبع سنت، بے ریا اور بے نفس انسان تھے، زہد و تقویٰ میں ممتاز تھے، مجاہدہ کا خاص ذوق تھا، آپ کے فضل و کمال کا اندازہ اس سے لگایا جاسکتا ہے کہ آپ کے بڑے بھائی حضرت مفتی الہی بخش کاندھلویؒ سلوک و معرفت میں آپ سے بیعت ہو گئے، جب کہ اکثر درسی کتابوں کے اُستاز تھے۔ (تذکرہ حضرت مفتی الہی بخش کاندھلویؒ: ۳۹)

موجب نصیحت واقعہ: حضرت مولانا مفتی الہی بخش کاندھلوی رحمۃ اللہ علیہ نے آپ کا ایک واقعہ نقل کیا ہے:

”سردی کی راتوں میں آدھی رات کو اُٹھ کر ٹھنڈے پانی سے وضو کر کے نماز تہجد میں مشغول ہو جاتے، ایک دن میں نے ان سے کہا کہ ”اس سخت سردی میں اُٹھنا اور ٹھنڈے پانی سے وضو کرنا بہت دشوار ہے، یہ روزانہ کس طرح

کرتے ہو؟“ وہ بولے: ”روزانہ جب میں وضو سے فارغ ہوتا ہوں تو وسوسہ شیطانی و نفسانی دل میں آتے ہیں کہ کل کو سردی میں نہ اٹھوں گا، نوافل کے لیے اتنی سخت اذیت اٹھانا دشوار ہوتا ہے، جب اگلی رات آتی ہے اور چکی پیسنے والیوں کی آواز کان میں آتی ہے تو میں بے قرار ہو کر اُٹھ جاتا ہوں کہ سبحان اللہ! اس سخت سردی میں اپنے دن کی روزی کے خاطر آدھی رات سے اُٹھ کر صبح تک بھاری پتھر چکی کے پاٹ کو کس محنت و مشقت کے ساتھ گھماتی ہیں، میرے لیے جس کی روزی کی کفالت بے محنت و مشقت حق تعالیٰ نے اپنے ذمہ رکھی ہے، مرؤت سے بعید تر ہے کہ خوابِ غفلت میں سوتا رہوں اور اپنے رازق کا شکر ادا نہ کروں“ میں نے جب سنا تو سمجھ گیا کہ بیدار دل ہیں۔“ (مشائخ کاندھلہ)

اس کے علاوہ جو دو کرم، ایثار و مرؤت، عفت، خدمتِ خلق اور مسافر کی خبر گیری میں بڑے مستعد تھے، عمر بھر سماع، مزامیر اور مجالس لہو و لعب سے پرہیز رکھا۔ (سوانح مولانا محمد یوسف صاحب: ۴۲)

ف: یہ واقعہ ہم سب کے لیے موجب عبرت و نصیحت ہے، خصوصاً ان لوگوں کے لیے جن کو اللہ تعالیٰ نے صحت و فراغت اور رزق کے حصول میں سہولت دے رکھی ہے، اس لیے کہ اس کے باوجود اللہ تعالیٰ کی اطاعت سے غفلت اعلیٰ درجہ کی ناشکری ہے۔ العیاذ باللہ تعالیٰ۔ (مرتب)

وفات: آپؒ کی وفات ۱۲ / ربیع الاول / ۱۲۴۳ھ مطابق : ۴ / اکتوبر ۱۸۲۷ء بروز پنجشنبہ کاندھلہ میں ہوئی، خاندانی قبرستان کاندھلہ، یوپی میں مدفون ہوئے۔ رحمہ اللہ تعالیٰ۔ (تذکرہ حضرت مفتی الہی بخش کاندھلوی: ۳۹)

حضرت مولانا شاہ عبداللحی بڈھانویؒ متوفی ۱۲۴۳ھ

نام و نسب: نام مولانا عبداللحی، والد کا نام ہبۃ اللہ بن نور اللہ صدیقی ہے، آپ مشہور علماء اور اللہ تعالیٰ کے خاص نیک بندوں میں تھے۔

ولادت: آپ کی ولادت بڈھانہ میں ہوئی۔

فضل و کمال: آپ شاہ عبدالعزیز صاحبؒ کے داماد تھے اور شاہ صاحبؒ آپ کے پھوپھا بھی تھے، شاہ صاحبؒ آپ کے والد کے شاگرد تھے، اس لیے مولانا عبداللحی صاحبؒ سے بہت محبت و خصوصیت کا تعلق رکھتے تھے، آپ حضرت شاہ ولی اللہ کے بابرکت خاندان میں داخل و شامل تھے۔

علم و فضیلت میں آپ کا شمار ہندوستان کے ممتاز علماء میں تھا، حضرت شاہ عبدالعزیز صاحبؒ اور پورا خاندانِ ولی اللہی بلکہ پورا دہلی آپ کی فضیلت علمی و تبحر کا قائل تھا، شاہ صاحبؒ تفسیر میں مولانا کو اپنے تمام تلامذہ پر فضیلت دیتے تھے اور اپنا نمونہ فرماتے تھے، ”شیخ الاسلام“ کا لقب جو اسلام میں خاص خاص علماء کو دیا گیا ہے شاہ صاحبؒ نے خود مولانا کو ایک خط میں دیا ہے، آپ کو اور شاہ محمد اسماعیل صاحبؒ کو ”تاج المفسرین، فخر المحدثین، سرآمد علماء محققین“ لکھا ہے اور فرمایا ہے کہ ”دونوں حضرات تفسیر و حدیث، فقہ، اصول اور منطق وغیرہ میں اس فقیر سے کم نہیں ہیں، جناب باری کی جو عنایت ان دونوں بزرگوں کے شامل حال ہے اس کا شکر مجھ سے ادا نہیں ہو سکتا، ان دونوں کو علماء ربانی میں شمار

کر اور جو اشکال حل نہ ہو ان کے سامنے پیش کرو۔“

ف: سبحان اللہ! کس قدر شرف کی بات ہے کہ استاذ اپنے شاگردوں کے کمالاتِ علمیہ و عملیہ کا اس طرح برملا اعتراف کر کے ان کو اعزاز بخشتے ہیں۔
ذکر فضل اللہ یؤتیہ من یشاء۔ (مرتب)

شاہ محمد اسماعیل شہید صاحبؒ نے بھی آپؒ سے پڑھا تھا، اہل علم کے نزدیک علومِ رسمیہ میں مولانا عبدالحی صاحبؒ کا پایہ سید صاحبؒ کی جماعت میں سب سے بلند تھا، سید صاحبؒ بھی آپؒ کا بہت احترام کرتے تھے۔

آپؒ کی بیعت کا ذکر کتاب میں آچکا ہے، آپؒ ہی کی ترغیب سے حضرت شاہ اسماعیل صاحبؒ حضرت سید صاحبؒ کی طرف رجوع ہوئے، بیعت ہوتے ہی شاہ صاحبؒ کے ساتھ آپؒ سید صاحبؒ کے رنگ میں رنگ گئے اور اپنے سارے علم و فضل کا آپؒ پر تصدق کر دیا، ادنیٰ خادم بن گئے، آپؒ کی جوتیاں اٹھاتے، آپؒ کی رِکاب تھام کر چلتے، یہ آپؒ کا سب سے بڑا ایثار و کارنامہ تھا، آپؒ کا علم، قلم اور زبان اللہ تعالیٰ کی دی ہوئی ہر قوت و قابلیتِ اسلام کی خدمت اور حق کی اشاعت و نصرت کے لیے وقف تھی۔

اخلاقِ فاضلہ: آپؒ پر شانِ صدیقیت اور شاہ محمد اسماعیل صاحبؒ پر شانِ فاروقیت غالب تھی، نہایت حلیم اور رقیق القلب تھے، چہرہ پر خشیتِ الہی و تواضع کے انوار ظاہر تھے، کوئی تعریف کرتا تو دل سے ناخوش ہوتے اور بری لگتی، نصیحت کرتا تو دل سے خوش ہوتے اور سر جھکا دیتے، امر بالمعروف اور نہی عن المنکر میں نہایت چست و مستعد رہتے اور اس میں اپنے شیخ کا بھی۔ جن سے زیادہ محترم

ہستی آپؐ کی نظر میں کوئی نہ تھی۔ لحاظ نہ کرتے۔

ایک مرتبہ شادی کے بعد سید صاحبؒ کو خلافِ معمول جماعت میں کچھ تاخیر ہوگئی، دوسرے دن پھر اتنی تاخیر ہوئی کہ تکبیر اولیٰ فوت ہوگئی، مولاناؒ نے سلام پھیرنے کے بعد کہا: ”عبادتِ الہی ہوگی یا شادی کی عشرت“ سید صاحبؒ خاموش ہو گئے اور اپنی غلطی کا اعتراف کیا۔

دیوبند میں ایک مرتبہ کسی وجہ سے صبح کی نماز میں سید صاحبؒ کی تکبیر اولیٰ فوت ہوگئی، اس دن مولانا عبدالحی صاحبؒ نے اسی کا وعظ فرمایا۔ ایک مرتبہ سید صاحبؒ نے فرمایا کہ ”اگر مجھ سے کوئی بات خلافِ سنت دیکھیں تو متنبہ کر دیجیے گا“ مولاناؒ نے فرمایا کہ ”حضرت! جب کوئی خلافِ سنت فعل آپ سے عبدالحی دیکھے گا تو وہ آپ کے ساتھ ہوگا ہی کہاں؟“

آپؐ کے وعظ کا حال: آپؐ کے علم سے جس قدر اسلام کو نفع اور آپؐ کے وعظ سے جس قدر اصلاح ہوئی کم خوش نصیب علماء کے علم و تقریر سے ہوئی ہوگی، لکھنؤ کے قیام میں برابر آپؐ کا وعظ ہوتا تھا، جس میں ہزار ہا آدمی شریک ہوتے اور ہدایت پاتے، ایک مرتبہ آپؐ نے { وَذَٰلِ النُّونِ إِذْ ذُہِبَ مُغَاضِبًا... الخ } پر وعظ کہا اور ایسا وعظ کہا کہ سامعین پر سکتہ طاری ہو گیا، ہر ایک کے منہ سے واہ واہ، سبحان اللہ کی صدا نکلتی تھی، سارا مجمع اور علماء آپؐ کی قوتِ بیانی اور نکتہ دانی کے قائل ہو گئے، علماء نے کہا کہ حق تو یہ ہے کہ ہماری ساری عمر جہل و نادانی میں گزری اور اس وادیِ معرفت کا آج تک پتہ نہ چلا، تین جمعہ تک اسی آیت کا وعظ ہوتا رہا۔

ایک دوسرا وعظ آپؐ کا ان قوموں کے حالات، صفات اور اخلاق پر ہوا جن پر عذابِ الہی نازل ہوا تھا، آپؐ نے تفصیل سے ان کے اعمال و اخلاق، وضع و معاشرت، رسم و رواج، صورت و سیرت بتائی اور موجودہ مسلمانوں و اہل شہر کے حالات و اخلاق سے مطابق کیا، ان خطبات و مواعظ کا نہایت نفع ہوا اور ہزاروں کو ہدایت ہوئی۔

لکھنؤ کے ایک محدث اور مشہور عالم نے ایک مرتبہ کہا کہ میں بھی قرآن و حدیث کا وعظ کہتا ہوں اور یہ دونوں عالم (مولانا اور شاہ محمد اسماعیل صاحبؒ) بھی قرآن و حدیث کا وعظ کہتے ہیں، مگر میرے وعظ میں دس پانچ آدمیوں سے زیادہ جمع نہیں ہوتے اور ان کے وعظ میں سارا شہر ٹوٹا پڑتا ہے، مسجدوں میں سامعین کو بیٹھنے کی جگہ تک نہیں ملتی، مولانا عبدالحی صاحبؒ نے اس محدث خشک کی زبان سے یہ بات سن کر فرمایا کہ ”پہلے ہمارا بھی یہی حال تھا، یہ سید صاحبؒ کی برکت ہے۔“

سفر بیت اللہ: حج میں آپؐ مع اہل خانہ سید صاحبؒ کے ساتھ تھے اور آپؐ نے اپنی زوجہ محترمہ سے فرمایا تھا کہ اس سفر میں تم کو چکی بھی پیسنی پڑے گی، روٹی بھی پکانی پڑے گی، پیدل بھی چلنا ہوگا، جو ضروری کام ہیں سب کرنے ہوں گے، راستہ میں آپؐ کے وعظ سے ایک بازاری عورت تائب ہوئی اور شریکِ قافلہ ہوئی، سید صاحبؒ نے فرمایا کہ اس کو عورتوں میں بٹھا دو، عورتیں کسی طرح اس پر راضی نہیں ہوتی تھیں، آخر مولانا عبدالحی صاحبؒ نے آکر فرمایا کہ تم اس نیک بخت کو اپنی ناؤ پر کیوں بٹھاتیں؟ آج اس نے برے کاموں سے

توبہ کی ہے، اس وقت یہ تم سب سے افضل ہے، اور جو کچھ اللہ اور اس کے رسول ﷺ کا شرعی حکم تم پر ہے وہی اس پر ہے، عورتوں نے کہا کہ اگر یہ بات ہے تو اس کو پردہ کرا کر چھت پر الگ بٹھا دو، مولانا نے کہا کہ کیا چھت پر تم میں سے کوئی نہیں بیٹھ سکتیں؟ وہی کیوں جا کر چھت پر بیٹھے؟ آخر آپؐ نے اپنی بیوی کو حکم دیا کہ چادر اوڑھ کر اتر آئیں، وہ اتر آئیں تو آپؐ نے ان کو گھر کا اقرار یاد دلایا، سید صاحبؒ نے یہ دیکھا تو مولانا کو آواز دی کہ یہاں تشریف لائیں، آپؐ نے فرمایا کہ حاضر ہوتا ہوں، اور لوگوں سے مخاطب ہو کر فرمایا کہ دیکھو عبدالحی کی بی بی کھڑی ہے اور اللہ اور اس کے رسول ﷺ کے حکم کے مطابق شرعی پردہ اس کو کہتے ہیں، یہ تین بار فرمایا، تا کہ وہ غور ٹوٹ جائے۔

سفر میں اکثر لوگ اور بالخصوص عورتیں نماز کم پڑھتی ہیں اور بہلی گاڑی وغیرہ میں دشوار بھی ہے، ایک مقام پر آپؐ نے پردہ کا انتظام کر کے اپنی بیوی کو اتار اور اُن سے نماز پڑھوائی اور ساتھیوں سے فرمایا کہ صاحبو! ”دیکھ لو! عبدالحی کی بیوی نماز پڑھ رہی ہے“ اس پر لوگوں نے بھی اپنی اپنی بیویوں سے نماز پڑھوائی۔

آپؐ نے سفر حج میں یمن کے مشہور محدث محمد بن علی الشوکانی رحمۃ اللہ علیہ (صاحب نیل الاوطار) سے خط و کتاب کی اور امام موصوفؒ نے اپنی تصنیفات بھیجیں۔

حجاز میں اہل عرب کے نفع کے لیے آپؐ نے ”صراطِ مستقیم“ (فارسی) کا عربی میں ترجمہ کیا۔

ف: اس ترجمہ کا حجازی نسخہ صاحب زادہ عبدالرحیم خان صاحب مرحوم کے کتب

خانہ ٹونک میں موجود تھا اور میری نظر سے گزرا ہے۔ (یعنی مولانا ابوالحسن علی ندویؒ) آپؒ کا مقام سید صاحبؒ کی نظر میں: حضرت سید صاحبؒ نے مولانا عبدالحی صاحبؒ، حاجی احمد صاحبؒ اور مولانا عبد القدوس صاحب جو پورویؒ کو ٹونک میں ہدایت و ارشاد اور بعض ضرورتوں کی تکمیل کے لیے چھوڑ دیا تھا، وہ محض تعمیل ارشاد میں ٹھہرے رہے، اُن کا جسم ٹونک میں تھا؛ لیکن دل حضرتؒ کے ساتھ تھا، پانچ مہینے کے بعد حضرتؒ نے طلب فرمایا، تو یہ حضرات اس طرح بے تابانہ گئے جس طرح مرغ اسیر قفس سے نکل کر اپنے آشیانہ کی طرف جاتا ہے، راستہ میں ان حضرات پر عجب کیف و سرور طاری تھا، راستہ میں حضرتؒ کا نامہ گرامی ہاتھ میں لیے ہوئے پڑھتے ہوئے بڑے جذب و شوق سے پیدل چلے جاتے تھے اور روتے جاتے تھے، جو راستہ میں ملتا اس سے کہتے کہ ہم کو سید صاحبؒ نے بلایا ہے، جسم کی ناتوانی، پیری اور نقاہت کے باوجود منزلوں پر منزلیں طے کرتے ہوئے جارہے تھے، جب حضرتؒ سے ملاقات ہوئی تو راستہ کی ساری کلفت جاتی رہی، اپنے احباب کو جو آپؒ نے خط لکھا ہے نواب وزیر الدولہ مرحوم فرماتے ہیں کہ میں نے وہ خط دیکھا ہے، اس میں لکھا تھا کہ حدیث شریف میں آیا ہے کہ مومن کو جب جنت کی نہر میں غوطہ دیا جائے گا تو اس کا سارا تکان جاتا رہے گا، قیامت کے مصائب کا فور ہو جائیں گے اور وہ بالکل تروتازہ ہو جائے گا، یہی کیفیت ہم خستہ جانوں کی تھی کہ حضرتؒ کی مجلس میں پہنچتے ہی سفر کا تکان اور راستہ کی تکلیف خواب و خیال ہو گئی۔

سید صاحبؒ کو آپؒ کی آمد کا ایسا انتظار تھا جیسے عید کے چاند کا ہوتا ہے،

آپؐ کی آمد کی خبر سن کر نہایت مسرور تھے، دریا تک آپؐ کو لانے کے لیے پاکی بھیجی اور خاص اپنے ساتھ اپنے خیمہ میں اُتارا اور اپنا مہمان رکھا، اُس وقت مجاہدین پر بڑی تنگی تھی، کبھی کبھی پتے کھانے کی نوبت آتی تھی، آپؐ اپنے ساتھ ہندوستان سے روپے بھی لائے تھے جن سے مجاہدین کو فراغت ہوگئی۔

سید صاحبؒ نے آپؐ کو لشکر کا قاضی مقرر فرمایا، مقدمات کا فیصلہ کرنا اور عاملوں کو مقرر کرنا آپؐ کے متعلق تھا۔

وفات: آپؐ کی وفات ۱۲۴۳ھ کو مقامِ خار میں ہوئی۔ اِنَا لِلّٰهِ وَاِنَا اِلَيْهِ رَاجِعُونَ۔ انتقال کے وقت سید صاحبؒ سے فرمایا کہ ”حضرت! شہادت تو میری قسمت میں نہ ہوئی، اب اتنی تمنا ہے کہ آپؐ اپنا قدم مبارک میرے سینے پر رکھ دیجیے، کہ اسی حالت میں میری جان نکل جائے“ سید صاحبؒ نے فرمایا کہ ”میرا پاؤں اس قابل کہاں ہے کہ اُس سینہ پر رکھوں جو قرآن و حدیث کے علم کا خزینہ ہے، آپؐ نے تسلی کے لیے اپنا ہاتھ آپؐ کے سینے پر رکھا اور اسی حالت میں آپؐ کا انتقال ہو گیا۔

آپؐ کی زبان سے آخری کلمہ ”اَللّٰهُمَّ الرَّفِیْقَ الْاَعْلٰی“ نکلا اور روح پرواز کر گئی۔

{ وَ مَنْ یَخْرُجْ مِنْ بَیْتِهِ مُهَاجِرًا اِلَى اللّٰهِ وَ رَسُوْلِهِ ثُمَّ یُدْرِ كُهُ الْمَوْتِ فَقَدْ وَقَعَ اَجْرُهُ عَلٰی اللّٰهِ } (اور جو اپنے گھر سے اللہ اور اس کے رسول (صلی اللہ علیہ وسلم) کی طرف ہجرت کے لیے نکلے پھر اس کو موت پالے تو اس کا اجر مقرر ہو چکا اللہ کے یہاں)۔ (تاریخ دعوت و عزیمت از: مولانا سید ابوالحسن علی ندوی)

حضرت شیخ احمد رومیؒ متوفی ۷۰۳۳ھ

تعارف: آپؒ کے تعارف کے سلسلے میں بعینہ وہی عبارت نقل کرنا مناسب سمجھتا ہوں جس کو حضرت مفتی اعظم مولانا کفایت اللہ صاحب دہلویؒ نے ”تذکرہ مصنف مجالس الابرار“ کے عنوان سے نقل فرمایا ہے:

”مجالس الابرار“ کے مصنف نے غایت اخلاص و تواضع کی وجہ سے اپنا نام ظاہر نہیں فرمایا، میں نے ہر چند کوشش کی کہ مصنفؒ کے کچھ حالات معلوم ہو جائیں، مگر افسوس کہ کامیابی نہیں ہوئی، صرف وہی معلوم ہو سکا جو خود اسی کتاب ”مجالس الابرار“ کے طبع سابق میں اس کے آخری صفحے پر مرقوم ہے، جس کا حاصل یہ ہے:

”حضرت خاتم المحدثین، حجتہ اللہ فی الارضین، آیۃ من آیات اللہ فی العالمین، امام ہمام، ثقہ الاسلام، منتہائے روایت حدیث فی الہند حضرت شیخ شاہ عبدالعزیز العمری الدہلویؒ (متوفی: ۱۲۳۹ھ) نے اس کتاب کی تعریف و توصیف

الحمد للہ! یہ کتاب بدست محب مکرم الحاج عبدالمنان صاحب مدظلہ سابق انجینئر مکہ مکرمہ موصول ہوئی، جو نہایت اہم و مفید کتاب ہے، جس کی ہمارے اکابر نے بہت ہی تعریف فرمائی ہے، اگرچہ یہ گیارہویں صدی کے بزرگوں میں ہیں، مگر لاعلمی کی بنا پر اس صدی میں تذکرہ نہ ہو سکا، مگر اس کتاب کی افادیت کی وجہ سے تیرہویں صدی کے بزرگوں کے ساتھ تذکرہ ہو رہا ہے، دل سے دعا ہے کہ اللہ تعالیٰ شیخ احمد رومیؒ کے فیوض و برکات اور کتاب کے مواعظ و نصائح سے مستفید ہونے کی توفیق عطا فرمائے..... آمین۔ (مرتب)

فرمائی ہے، حضرت شاہ صاحبؒ کی عبارت یہ ہے: ”کتاب ”مجالس الابرار“ علم و وعظ و نصیحت میں اسرارِ شریعت و ابوابِ فقہ و ابوابِ سلوک و ردِ بدعات و عاداتِ شنیعہ کے فوائد کثیرہ پر شامل ہے، ہمیں اس کے مصنف کا اس سے زیادہ حال معلوم نہیں، جتنا کہ اس تصنیف سے ظاہر ہوتا ہے وہ یہ کہ اس کا مصنف ایک عالم، متدین، متورع اور علومِ شرعیہ کے فنونِ مختلفہ پر حاوی تھا، اور کیا اچھی بات کسی نے کہی ہے کہ کہنے والے کو نہ دیکھو، بلکہ اس کے کلام کو دیکھو، کیوں کہ آدمیوں کی پہچان حق بات سے ہوتی ہے، نہ حق بات کی پہچان آدمیوں سے۔“
واللہ اعلم بالصواب۔

اور ”کشف الظنون“ میں ہے کہ کتاب ”مجالس الابرار“ کی سو (۱۰۰) مجلسیں ہیں، ہر مجلس کے موضوع میں مصابیح کی حدیث کو بنیاد بنا کر اس کی شرح کی گئی ہے اور مصنف اس کے شیخ احمد رومیؒ ہیں۔“

اس سے زیادہ مصنف کا کوئی حال معلوم نہیں ہو سکا، نواب سید محمد صدیق حسن خان صاحب مرحوم نے بھی اپنی کتاب ”اتحاف النبلاء یا حیاء مآثر الفقہاء المحدثین“ میں ”مجالس الابرار“ کے بیان میں صرف اپنی دو نقلوں پر اکتفا کیا ہے جو حضرت شاہ عبدالعزیز صاحب محدث دہلویؒ اور ”کشف الظنون“ سے اوپر نقل کی گئیں۔ واللہ اعلم بالصواب۔

(کتبہ خاکسار محمد کفایت اللہ غفرلہ، مقدمہ مجالس الابرار)

تذکرہ مجالس الابرار: آپؒ کی گراں قدر تصنیف بزبانِ عربی ”نفائس الازہار“ ہے، اسی کا ترجمہ بزبانِ اردو مولانا حکیم محمد ابراہیم صاحب راندری

سورتی نے ”مجالس الابراز“ کے نام سے کیا ہے، اسی کو مولانا حسین احمد نجیب صاحب رفیق دارالتصنیف کراچی نے کافی محنت کر کے اردو کے بہترین قالب میں پیش کر کے کتاب کا تعارف یوں کرایا:

”شیخ احمد رومیؒ کی کتاب ”مجالس الابراز“ احیاء و حفاظت سنت کے اسی کارِ خیر کا ایک حصہ ہے، مصنف نے اس میں نہایت محتاط اور محققانہ انداز سے احادیث مصابیح کی شرح کی ہے کہ رطب و یابس روایات جمع نہیں کیں اور سنت نبویہ کی محبت اور بدعت سے نفرت اس کے ایک ایک لفظ سے ظاہر ہوتی ہے، عقائد، فقہ اور تصوف و طریقت کے ہر پہلو سے بحث کی گئی ہے، کتاب کو سو مجلسوں میں تقسیم کیا گیا ہے، ہر مجلس کی بنا حدیث شریف پر رکھی گئی ہے، تشریح میں قرآن کریم، احادیث شریفہ، فقہ، سلوک اور تصوف کے مسائل اور بزرگوں کے تجربات کو اس پیرایہ میں جمع فرمایا ہے کہ ہر بات دل میں اترتی چلی جاتی ہے، اصل کتاب عربی زبان میں لکھی گئی تھی، امام الہند، خاتم المحدثین حضرت شاہ عبدالعزیز دہلوی قدس سرہ العزیز اس کتاب کی نہایت بلیغ انداز میں توصیف فرماتے تھے۔

حضرت مولانا محمد ابراہیم صاحب راندیری سورتی رحمۃ اللہ علیہ نے اس کتاب کے اردو ترجمہ کو سلیس اور با محاورہ کر کے عام اُردو داں حضرات کے لیے صحیح دینی معلومات کا ایک بہترین ذخیرہ فراہم کر دیا، مفتی اعظم ہند حضرت مفتی کفایت اللہ صاحب رحمۃ اللہ علیہ نے اس کی اشاعت میں خصوصی دل چسپی فرمائی، وعظ و تبلیغ کرنے والوں اور خطباء حضرات کے لیے بلاشبہ ایک نادر تحفہ ہے۔

کتاب ”مجالس الابرار“ کی خصوصیات: اتباع سنت کی ترغیب و فضائل اور اجتناب بدعات کی تاکید اور بدعت کے قبائح کے بیان میں بہت سی کتابیں علماء ربانی نے تصنیف کیں اور اللہ تعالیٰ نے ان کے ذریعہ مسلمانوں کو فائدہ پہنچایا، مگر کتاب ”مجالس الابرار“ اس بارے میں نہایت مفید اور بے انتہا خوبیوں سے لبریز تھی، اس کے مصنف کا اخلاص اس سے ظاہر ہے کہ اس نے اپنا نام تک ظاہر نہیں فرمایا کہ ریا کا وہم ہو سکتا تھا، اور سنت نبویہ کی محبت اور بدعت سے نفرت کتاب کے ایک ایک لفظ سے ظاہر ہوتی ہے، احادیث پر وسعت نظری اور فقہ فی الدین مضامین کتاب سے عیاں ہے، غرض ہر مضمون سفینہ فلاح اور ہر مضمون حرز جاں ہے۔

ف: سبحان اللہ! کیسی جامع تعریف فرمائی ہے۔

ایک محب سنت کے لیے یہ کتاب مونس انیس اور رفیق نفس ہے، اسی لیے علماء محققین نے اس کی مدح و ثنا فرمائی ہے اور واعظین محتاطین (احتیاط کرنے والے) نے اس کے مضامین سے استفادہ کیا، کیوں کہ اور کتب و وعظ کی طرح اس میں رطب و یابس روایتیں جمع نہیں کی گئی ہیں، بلکہ نہایت محققانہ طرز پر احادیث مصابیح کی شرح کی گئی ہے اور عمدہ عمدہ بحثیں درج فرمائی ہیں، اللہ تعالیٰ مصنف کو جنت الفردوس میں جگہ دے اور ان کی قبر پر رحمت کی بارش برسائے۔ آمین یارب العالمین۔

اب ہم عبرت و نصیحت کے لیے ”مجالس الابرار“ سے کچھ اہم مضامین نقل کرنے کی سعادت حاصل کر رہے ہیں۔

ذکر کی فضیلت: اس کی پہلی ہی مجلس جو ذکر کی فضیلت و معرفت میں ہے اس کی ابتدائی عربی عبارت مع اس کے اردو ترجمہ کے نقل کرتا ہوں۔ اللہ تعالیٰ قبول فرمائے۔ آمین۔

قال رسول اللہ ﷺ: ”مثل الذى يذكر ربه والذى لا يذكر ربه مثل الحي والميت.“
 (البخارى/الرقم: ۶۲۰۷، والترمذى/الرقم: ۳۳۸۳)

رسول اللہ ﷺ نے فرمایا کہ جو شخص اللہ تعالیٰ کا ذکر کرتا ہے وہ مثل زندہ کے ہے، اور جو اللہ تعالیٰ کا ذکر نہیں کرتا وہ مثل مردہ کے ہے۔

هذا الحديث من صحاح المصابيح، رواه أبو موسى الأشعري رضي الله عنه، فإنه جعل فيه الذاكر مثل الحي مع كونه حيا، لأن المراد بالحي من له حياة حقيقية أبدية وهي إنمات حصل بذكر الله تعالى لأن الذكر يحيى قلوب الذاكرين، و يوجب لهم الاستعداد لمعرفة رب العالمين و الوصول الى

یہ حدیث مصابیح کی صحیح حدیثوں میں سے ہے، حضرت ابو موسیٰ اشعریؓ نے اسے روایت کیا ہے، حضور ﷺ نے اس میں ذکر کرنے والے کو مثل زندہ کے فرمایا، حالاں کہ وہ زندہ ہے، اس لیے کہ زندہ سے مراد وہ ہے جس کو حقیقی اور دائمی زندگی حاصل ہو، اور ایسی زندگی بغیر یادِ الہی کے حاصل نہیں ہوتی، کیوں کہ ذکر الہی ذاکرین کے دلوں کو زندہ رکھتا ہے اور ان کے لیے رب العالمین کی پہچان کا سامان تیار کر دیتا ہے اور بہشت کی ہمیشہ کی زندگی

کے لائق بنا دیتا ہے، اور جو شخص یادِ الہی نہیں کرتا وہ مردے کے مانند ہے، کیوں کہ وہ اس چیز سے خالی ہے جس سے اس کا قلب زندہ ہو اور اللہ تعالیٰ کی معرفت اور دائمی زندگی حاصل ہو، کیوں کہ انسان کی وہ شرافت جس سے وہ تمام اقسامِ مخلوقات پر فضیلت رکھتا ہے صرف اسی وجہ سے ہے کہ اس میں اللہ تعالیٰ کو پہچاننے کی لیاقت اور استعداد ہے، اور اس معرفت کی استعداد کا تعلق صرف دل کے ساتھ ہے، ہاتھ، پاؤں وغیرہ اعضاء سے اسے کچھ علاقہ نہیں، بلکہ تمام اعضاء، دل کے تابع اور خدمت گزار ہیں، دل ان اعضاء سے اس طرح کام لیتا ہے جس طرح بادشاہ رعیت سے اور اس طرح خدمت لیتا ہے جس طرح آقا اپنے غلاموں سے۔ اور دل کو اطمینان صرف یادِ الہی سے حاصل ہوتا ہے، چنانچہ اللہ تعالیٰ فرماتے ہیں: ”خبردار ہو کہ صرف اللہ کی یاد سے دل اطمینان پاتے ہیں۔“

الحياة الأبدية في دار النعيم،
و من كان خاليا عن الذكر
فهو بمنزلة الميت، لكونه
خاليا عما يحيى قلبه و عما
يوجب له المعرفة والحياة
الأبدية، لأن شرف الإنسان
و فضيلته التي بها فاق جميع
أصناف الخلق ليس إلا
بالاستعداد لمعرفة الله
تعالى، و إنما يستعد لمعرفة
الله تعالى بقلبه، لا بجارحة
من جوارحه، بل الجوارح له
أتباع و خدم يستخدمها
استخدام الملك للرعايا،
و يستعملها استعمال السيد
للعبيد، و هو إنما يطمئن
بذكر الله، كما قال الله
تعالى: { أَلَا بِذِكْرِ اللَّهِ تَطْمَئِنُّ
الْقُلُوبُ } و أفضل الذكر

علیٰ ماوردی الحدیث: ”لا إله إلا الله“ - فلا بد للعبد المكلف أن يشتغل بهذا الذكر حتى يطمئن قلبه، و يستعد لمعرفة الله تعالى، لكن قبل اشتغاله به يجب عليه أن يحصل من علم الكلام ما يصح به اعتقاده على مذهب أهل السنة و الجماعة، و ما يحترز به عن شبه المبتدعة، لأن القلب ما دام مكذرا بظلمة البدعة الاعتقادية لا ينوره أنوار الطاعات۔“ (مجالس الأبرار: ۱۵)

اور سب سے بہتر ذکر جیسا کہ حدیث شریف میں ہے: ”لا إله إلا الله“ ہے، تو ہر عاقل بالغ شخص پر ضروری ہے کہ اس ذکر میں مشغول رہے، تاکہ اس کا دل مطمئن ہو جائے اور معرفت الہی کی استعداد حاصل کرے، لیکن اس میں مشغول ہونے سے پہلے اس پر واجب ہے کہ عقائد کا اتنا علم حاصل کرے جس سے اس کا اعتقاد موافق مذہب اہل سنت والجماعت کے ٹھیک ہو جائے اور اہل بدعت کے شبہات سے بچ سکے، کیوں کہ جب تک دل میں اعتقادی بدعت کی تاریکی رہتی ہے اس وقت تک اس میں عبادت کی روشنی نہیں چمکتی۔

ف: اس کے بعد نہایت ضروری نصیحت فرما رہے ہیں جو نقش قلوب کیے جانے کے لائق ہے۔ (مرتب)۔

مسائل کا علم بھی ضروری ہے: اور یہ بھی واجب ہے کہ اتنا علم فقہ سیکھ لے جس سے اس کے اعمال شریعت کے موافق صحیح و درست ہو جائیں، اور نہیں تو بغیر جڑ مضبوط کیے ہوئے اور ٹھیک راستہ درست کیے ہوئے بڑا کام کر بیٹھنا

شیطانی جلدی اور نفسانی خواہش ہے، جو دنیا و آخرت دونوں میں ذلیل کرتی ہے، کیوں کہ ایسا جاہل کبھی دھوکے میں پڑ کر نادانی سے خیالاتِ نفسانی اور شہواتِ شیطانی کو کرامت سمجھ لیتا ہے، حالاں کہ اصل میں وہ استدراج ہوتا ہے اور اس کے حق میں طرح طرح کی گمراہی بڑھ جاتی ہے۔ (مجالس الابرار)

فوائد طاعت و نحوست معصیت: منحوس اور مبارک حقیقت میں معصیت اور طاعت ہی ہے، جیسا کہ حضرت عدی بن حاتم رضی اللہ عنہ نے کہا ہے کہ آدمی کی برکت اور نحوست اس کے دونوں جبروں کے درمیان ہے، یعنی اس کی زبان۔ اور حضرت ابن مسعودؓ نے فرمایا کہ اگر کسی چیز میں نحوست ہے تو اس میں ہے جو دونوں کلموں کے درمیان ہے، یعنی زبان، اور کوئی چیز زبان سے زیادہ قید کی حاجت مند نہیں۔ اور حضرت عائشہ رضی اللہ عنہا سے روایت ہے، پیغمبر صلی اللہ علیہ وسلم نے فرمایا ہے کہ نحوست بد خلقی ہے۔

پس اب حقیقت میں نحوست، معاصی اور گناہوں کے سوا کچھ نہیں ہے، کیوں کہ گناہ اللہ تعالیٰ کو بیزار کر دیتے ہیں، اور اللہ تعالیٰ جب کسی بندے سے ناراض ہوتا ہے تو وہ دنیا اور آخرت میں بد بخت ہوتا ہے، اور جب کسی بندے سے راضی ہوتا ہے تو وہ بندہ دنیا اور آخرت میں نیک بخت ہوتا ہے۔ کسی بزرگ سے ایک مصیبت کی جس میں تمام خلق گرفتار تھی شکایت کی گئی، تو انہوں نے جواب دیا کہ جس بلا میں تم گرفتار ہو، گناہوں کی نحوست کے سوا اس کی اور کوئی وجہ نہیں جانتا۔ اس شخص اور مقام سے دور رہنے کا حکم جس پر اللہ کا عذاب نازل ہوا ہو: اور اب اس بنا پر نافرمان خود اپنی جان کے لیے اور نیز دوسروں کے لیے منحوس

ہوتا ہے، کیوں کہ اس سے امن نہیں ہو سکتا کہ اس پر عذاب نازل ہو کر سب پر عام ہو جائے، خصوصاً اس پر جس نے اس کے عمل پر انکار نہیں کیا، لہذا ایسے شخص سے دور رہنا ہی لازم ہے، اسی طرح ان مقامات سے جہاں معاصی کیے جاتے ہیں ان سے بھی اس خوف سے کہ جو اس مقام میں ہیں ان پر عذاب نازل نہ ہو، دور رہنا اور بھاگنا لازم ہے، جیسا کہ نبی ﷺ نے اپنے اصحابؓ سے جب کہ مقامِ حجر میں دیا رقومِ شمود پر گزرے تھے فرمایا تھا کہ ان حد سے بڑھے ہوئے لوگوں کے مکانوں میں داخل نہ ہوں مگر اس خوف سے روتے ہوئے کہ کہیں تم پر بھی وہ عذاب نہ آجائے جو ان پر آیا تھا۔

اللہ تعالیٰ سے حسن ظن اور اُمید کی تاکید: بندہ کو چاہیے کہ اللہ تعالیٰ کے ساتھ حسن ظن رکھے کہ مجھ پر اللہ تعالیٰ رحم کرے گا اور میرے گناہ معاف کر دے گا، اور اپنے دل میں یہ خیال کرے کہ میں اس کی مخلوقات میں سب سے ادنیٰ ہوں اور اللہ تعالیٰ کو میرے عذاب اور طاعت کی کچھ حاجت نہیں ہے، اور مناسب ہے کہ قرآن مجید کی ان آیتوں کے پڑھنے میں مشغول رہے جن کا مفہوم اُمیدواری ہے، یا اس کے پاس اور لوگ پڑھیں اور وہ سنتا رہے، اور ایسے ہی اُمیدواری کے مضمون کی حدیثیں اور نیک لوگوں کی حکایتیں اور ان کے مرتے دم کے حالات پڑھے یا اور لوگ اس کے پاس پڑھیں اور یہ سنتا رہے۔

اور مناسب ہے کہ پرخانہ نماز اور وہ وظیفے جو شرعاً ثابت ہیں اپنی طاقت کے موافق ہمیشہ پڑھتا رہے، پس جب کھڑے ہو کر نماز پڑھنے سے عاجز ہو جائے تو بیٹھ کر رکوع اور سجود کے ساتھ پڑھے، اور اگر رکوع اور سجود کی قدرت نہ ہو

تو بیٹھ کر اشارے سے پڑھے، اور سجدہ کو رکوع سے ذرا پست کرے کہ دونوں میں فرق ہو جائے، اور اگر بیٹھنے کی قدرت نہ ہو تو اشارے سے کروٹ پر یا چت لیٹ کر پڑھے۔

دل کی سختی اور نفس کی سرکشی کے علاج کا طریقہ: علماء نے کہا ہے کہ جب دل سخت ہو جائیں تو ایسے دل والوں کو چاہیے کہ چار چیزوں کو لازم پکڑ لیں۔

چنانچہ اول یہ کہ ایسی مجلسوں میں حاضر ہوں جن میں دنیا سے آخرت کی طرف اور گناہ سے طاعت کی طرف رہنمائی ہوتی ہو، کیوں کہ ایسی مجلسوں میں شرکت دلوں کو نرم کرتی ہے اور ان میں درد پیدا کرتی ہے۔

دوم یہ کہ موت کو یاد رکھنا چاہیے، جو کہ لذتوں کو توڑنے والی اور بیٹے بیٹیوں کو چھڑانے والی ہے۔

سوم ان لوگوں کا دیکھنا جو نزاع کی حالت میں ہوں، اس لیے کہ سکرات کا حال دیکھنا اور مرنے کے بعد اس کی حالت پر غور کرنا طبیعتوں کو لذتوں سے اور دلوں کو خوشیوں سے الگ کر دیتا ہے، اور آنکھوں کو نیند سے اور بدنوں کو آرام سے باز رکھتا ہے اور طاعت پر ابھارتا ہے۔

چہارم یہ کہ اگر دل کے امراض راسخ ہو گئے ہوں تو پھر اس میں قبروں کی زیارت اس قدر اثر کرتی ہے جتنا سابقہ طریقے بھی اثر نہیں کرتے، اسی لیے نبی کریم صلی اللہ علیہ وسلم نے فرمایا ہے کہ قبروں کی زیارت کیا کرو، کیوں کہ یہ موت اور آخرت کو یاد دلاتی ہے اور دنیا سے بے رغبت کرتی ہے۔ (مجلس الابرار/صفحہ: ۴۱۷)

موت کو بکثرت یاد کرنے کا حکم اور اس کا فائدہ: رسول اللہ صلی اللہ علیہ وسلم

نے فرمایا کہ لذتوں کو توڑنے والی یعنی موت کو بکثرت یاد کیا کرو۔ یہ حدیث مصابیح کی حدیثوں میں سے ہے، حضرت ابو ہریرہ رضی اللہ عنہ نے روایت کی ہے، اور اس کے معنی یہ ہیں کہ موت چوں کہ ہر لذت کو توڑ دیتی ہے لہذا اس کو کثرت سے یاد رکھو، تاکہ اس کے لیے تیاری کر سکو۔

بے شک نبی کریم ﷺ کا یہ قول ”لذات کو توڑنے والی کا ذکر زیادہ کیا کرو“ نہایت مختصر کلام ہے، لیکن اس میں تمام نصیحتیں بھر دی ہیں، کیوں کہ جو شخص موت کو یاد رکھے گا اس پر موجودہ لذت کم ہو جائے گی اور اس کو آئندہ کی اُمیدوں سے منع کرے گی اور جو اُمیدیں پکاتا ہے اُن سب سے بے رغبت کر دے گی۔

اس لیے کہ علماء کہتے ہیں کہ موت محض عدم اور صرف فنا ہی نہیں ہے، بلکہ موت صرف روح کا بدن سے تعلق چھوٹ جانا ہے اور اس کا بدن سے جدا ہونا اور ایک حال سے دوسرے کی طرف بدل جانا اور ایک گھر سے دوسرے گھر میں چلا جانا ہے۔

موت کا وقت متعین نہ ہونے کا سبب: علامہ قرطبی نے اپنے تذکرہ میں لکھا ہے کہ تمام امت کا اس پر اتفاق ہے کہ موت کا نہ کوئی سال متعین ہے اور نہ کوئی زمانہ معلوم ہے، اور نہ کوئی مرض مقرر ہے، اور یہ اس لیے ہے تاکہ آدمی اس سے ہر دم ڈرتا رہے اور اس کے لیے تیار رہے۔ (مجالس الابرار/صفحہ: ۴۱۵)

نیک اعمال میں سستی نہ کرنے کی ہدایت: پس بندہ پر واجب ہے کہ نیک اعمال میں جس حال میں ہو موت سے پہلے اور فوت ہونے سے قبل جلدی کرے اس لیے کہ اللہ تعالیٰ کا قول ہے:

{ وَ سَارِعُوا إِلَىٰ مَغْفِرَةٍ مِّن رَّبِّكُمْ وَ جَنَّةٍ عَرْضُهَا السَّمَاوَاتُ

وَالْأَرْضُ أُعِدَّتْ لِلْمُتَّقِينَ }

”دوڑوا اپنے رب کی بخشش اور ایسی جنت کی طرف جس کا پھیلاؤ آسمان

اور زمین ہے، تیار ہوئی ہے پرہیزگاروں کے واسطے۔“

دنیا کی محبت کا نتیجہ: کیوں کہ جس کا دل دنیا میں اٹک گیا اور دنیا میں اس

نے حاجت سے زیادہ کھایا، پیسا اور لباس حاصل کیا تو یہ بات اس کے حق میں مضر

ہوتی ہے، مگر اُس صورت میں کہ طاعتِ الہی میں اس سے مدد لے، کیوں کہ ہر وہ

چیز جس کو آدمی پسند کرتا ہے اور اُس پر کامیاب ہو جاتا ہے اُس سے جدا ہونا

ضروری ہے، پس اگر اُس سے غیر اللہ کے لیے محبت رکھتا تھا تو اس کا فوت ہونا

بھی اس پر عذاب ہوگا، اس لیے کہ جس قدر اس کے دل کو اس سے تعلق ہوگا اسی

قدر رنج ہوگا، پس جس کے پاس سرمایہ اسی قدر موجود ہو جو اس کو کافی ہو وہ تو

فارغ دل ہے، پھر اگر سوا شرفیاں پا جائے تو اس کے دل میں دس خواہشیں اُٹھ

کھڑی ہوں گی، جن میں سے ہر ایک خواہش کے لیے سو سوا شرفیوں کی حاجت

ہو، پس جو ہاتھ آیا ہے کافی نہ ہوگا، بلکہ اور نو سو کی حاجت پڑے گی، حالاں کہ ان

سو کے پانے سے پہلے اُن سے مستغنی تھا، پس انہیں پایا اور گمان کیا کہ غنی ہو گیا،

حالاں کہ اس کو یہ خبر نہیں کہ وہ اور نو سو کا محتاج ہو گیا، تا کہ مکان خریدے یا اس کو

بنوائے، اور لونڈی مول لے اور اس کے لیے اور اپنے لیے قیمتی پوشاک

خریدے اور ہر ایک کے لیے اُن لوازم کی ضرورت ہے جو اس کے مناسب اور

لائق ہوں، جن کی کہیں انتہا نہیں، پس ایسے گڑھے میں پڑ جائے گا جس کا انجام

دوزخ کا گھراؤ ہے اور سو اس کے کوئی اس کی انتہا نہیں۔

ایک حکایت: ایک حکایت ہے کہ کسی بادشاہ کے پاس ایک فیروزہ کا پیالہ کوئی لایا اور وہ پیالہ جواہرات سے جڑا ہوا تھا اور اس جیسا دیکھنے میں نہیں آیا تھا، پس بادشاہ اس سے بہت خوش ہوا، بادشاہ کے پاس ایک حکیم تھا، بادشاہ نے اس سے کہا: ”تم اس کو کیسا جانتے ہو؟“ اس نے عرض کیا: ”مجھ کو یہ تمہارے لیے مصیبت اور فقر معلوم ہوتا ہے“ بادشاہ نے کہا: ”کیوں کر؟“ اس نے عرض کیا: ”اس لیے کہ جس چیز کا بھی انسان دنیا میں مالک ہوتا ہے وہ ہمیشہ نہیں رہتی، پس یہ پیالہ اگر جاتا رہا یا ٹوٹ گیا تو تم کو اس کی حاجت ہوگی، اور ایسا ملے گا نہیں، اور تمہارے لیے ایسی مصیبت ہوگی جس کا کچھ علاج نہیں، حالاں کہ اس سے پہلے کہ یہ پیالہ تمہارے پاس لایا جائے تم مصیبت اور احتیاج سے امن میں تھے۔“ پھر ایک روز اتفاق سے وہ پیالہ ٹوٹ گیا تو بادشاہ کو بہت زیادہ رنج ہوا اور اس نے کہا کہ حکیم نے جو کہا تھا ٹھیک تھا، کاش وہ میرے پاس نہ لایا جاتا۔

(مجالس الابرار/صفحہ: ۶۷۲)

وفات: ”نفائس الازہار“ عربی کتاب کے ٹائٹل پر آپؒ کی سن وفات ۱۰۴۳ھ درج ہے، اور آپؒ کے بعض احوال لکھنے والوں نے سن وفات ۱۰۴۱ھ بتائی ہے، اور یہ راجح اس وجہ سے بھی ہے کہ آپؒ کے بعض مخطوطات کے سرورق پر بھی یہی تاریخ درج ہے، جب کہ ”مجالس الابرار“ میں کوئی تاریخ وغیرہ درج نہیں ہے۔ آپؒ کو ترکی کے علاقہ آق حصار کے مقبرہ اوزون طاش میں دفن کیا گیا۔ رحمہ اللہ تعالیٰ۔

حضرت مولانا مفتی الہی بخش کاندھلویؒ متوفی ۱۲۴۵ھ

نام و نسب: نام مفتی الہی بخش، والد کا نام مولانا محمد عرف شیخ الاسلام ہے، آپؒ کا سلسلہ نسب سیدنا ابوبکر صدیق رضی اللہ عنہ سے ملتا ہے، آپؒ کے مورث اعلیٰ عوض بن ابی جعفر محمدؒ بغداد سے آکر ہندوستان میں شاہی ملازمت سے وابستہ ہوئے اور ترقی کرتے ہوئے بلند ترین عہدوں تک پہنچے۔

ولادت و طفولیت: حضرت مفتی الہی بخشؒ ۱۱۶۲ھ مطابق: ۱۷۸۹-۱۷۸۸ء میں پیدا ہوئے، بچپن وطن میں گزرا، والدین کے سایہ میں پرورش و تربیت پائی، قرآن پاک حفظ کیا اور فارسی و عربی کی ابتدائی کتابیں متوسطات تک والد ماجد سے اخذ کیں، تذکرہ مفتی الہی بخش میں ہے:

”تاسن تمیز بہ کنار والدین ماجدین و پدر مادر خود جناب مولوی محمد مدرس رحمۃ اللہ تعالیٰ علیہم اجمعین بہ ہزاراں ناز و نعم پرورش یافتند۔“

ترجمہ: زمانہ شعور تک والدین ماجدین اور اپنے نانا مولوی محمد مدرس (ان سب پر اللہ تعالیٰ کی رحمتیں نازل ہوں) کے آغوش میں ہزار ناز و نعمت سے پرورش پائی۔ (حضرت مفتی الہی بخش کاندھلویؒ: صفحہ: ۳۳)

تعلیم: مفتی صاحبؒ نے اپنے والد مکرم مولانا محمد عرف شیخ الاسلام سے کیا کیا

۱۔ حضرت مولانا نور الحسن راشد کاندھلوی نے اپنی تالیف ”حضرت مفتی الہی بخش نشاط کاندھلوی“ میں آپؒ کے حالات و تعلیمات تفصیل سے تحریر کیے ہیں، اسی سے یہ اقتباسات نقل کیے جا رہے ہیں۔ (مرتب)

کتابیں پڑھیں اس کی تفصیل دستیاب نہیں ہوئی، لیکن مفتی صاحبؒ کی تحریرات سے یہ ضرور معلوم ہوتا ہے کہ کاندھلہ سے دہلی کے سفر کے وقت تک متوسطات کی تعلیم سے فارغ ہو چکے تھے۔

تعلیم کے لیے دہلی کا سفر: متوسطات کی تعلیم کے بعد مزید تعلیم کے لیے معمول کے مطابق کئی بڑے اساتذہ اور ممتاز علماء پر نظر گئی ہوگی، اس وقت علم و تدریس کی کثرت اور بلند پایہ علماء کی موجودگی کی وجہ سے دہلی رشکِ بغداد و بخارا بنا ہوا تھا، خصوصاً آخری دور کے امام حضرت شاہ ولی اللہؒ کے وجود سے علم کی ایسی شمع روشن تھی جس کی کرنوں سے آفتاب و ماہتاب شرمندہ تھے، بہر حال اس مجمع علماء و مرکز علم و فضل سے استفادہ کے لیے دہلی کا سفر ہوا، اس سفر کی صحیح تاریخ معلوم نہیں، مولانا محمد سلیمان نے لکھا ہے کہ اس وقت مفتی صاحبؒ کی عمر چودہ سال تھی، اگر یہ اطلاع صحیح ہے تو یہ سفر ۱۱۷۶ھ مطابق: ۱۷۶۲ء میں ہوا ہوگا، اور قرین قیاس ہے کہ اس وقت حضرت شاہ ولی اللہؒ باحیات ہوں، کیوں کہ اس وقت تک شاہ عبدالعزیزؒ کے نام نامی سے شاہ ولی اللہؒ کے شاگردوں اور متعلقین کے علاوہ کوئی اور واقف بھی نہ تھا، بہر صورت یہ شاہ ولی اللہؒ کی زندگی کے آخری ایام تھے، اس لیے حضرت شاہ صاحبؒ سے تعلیم و تلمذ کا موقع نہیں ملا، ممکن ہے تبرکاً کچھ پڑھا ہو۔

حضرت شاہ عبدالعزیزؒ کی خدمت میں: حضرت شاہ ولی اللہؒ کی وفات (۲۹/ محرم/ ۱۷۶۱ھ) کے بعد شاہ عبدالعزیزؒ نے مسندِ درس و افادہ کو زینت بخشی، اور سب سے پہلے جو چار پانچ طالب علم شاہ عبدالعزیزؒ کے حلقہٴ درس سے

فیضیاب ہوئے ان میں مفتی الہی بخش شامل تھے۔

حضرت شاہ رفیع الدینؒ اور شاہ عبدالقادرؒ کے ہم سبق تھے: مفتی صاحبؒ اکثر درسیات میں شاہ رفیع الدینؒ کے رفیق و ہم سبق تھے، اس وقت شاہ عبدالقادرؒ نسبتاً ابتدائی کتابیں پڑھ رہے تھے، شاہ رفیع الدینؒ کے ساتھ آخر تک تمام کتابوں میں سماعت و قراءت کے ساتھ رفاقت رہی، مصابیح السنہ کے اسباق میں شاہ عبدالقادرؒ بھی مفتی صاحبؒ کے ہم سبق ہو گئے تھے، غالباً کسی وجہ سے درس کے معمول کی ترتیب میں شاہ عبدالعزیزؒ کی خدمت میں سنن ابی داؤد پڑھنے کا موقع نہیں ملا تھا، اس لیے سنن ابی داؤد اپنے رفیق درس شاہ عبدالقادرؒ سے پڑھی، شاہ عبدالعزیزؒ تحریر فرماتے ہیں:

”وَسَمِعَ الْمَصَابِيحَ بِقِرَاءَةِ الْأَخِ الْأَرْشِدِ الْعَالِمِ الصَّالِحِ الشَّيْخِ عَبْدِ الْقَادِرِ، وَقَرَأَ عَلَيْهِ سَنَنَ أَبِي دَاوُدَ۔“

ترجمہ: مصابیح میرے نیک بھائی، عالم و صالح شیخ عبدالقادر کی قرأت سے سنی، اور ان (ہی) سے سنن ابی داؤد پڑھی۔
حضرت شاہ عبدالعزیزؒ کی عطا فرمائی ہوئی سند: تعلیم سے فراغت پر حضرت شاہ عبدالعزیزؒ نے اپنے دست مبارک سے مفصل سند لکھ کر مفتی صاحبؒ کو عطا فرمائی، اس میں زیر درس کتب کی تفصیل کے علاوہ مفتی صاحبؒ کی اعلیٰ درجہ کی لیاقت و صلاحیت، معقولات و منقولات کے فہم و استحضار کی تصدیق کے علاوہ یہ بھی تحریر فرمایا ہے:

”فَعَرَفَ مَعَانِيَ الْمُتُونِ پس متون کے مفہوم، ان کی باریکیوں

وَدَقَائِقُهَا، وَاصْطِلَاحَاتِ الْحَدِيثِ وَأَحْوَالِ أَسَانِيدِهِ، حَتَّى تَيْسَرَ لَهُ مَلَكَهَ التَّقَاطُ الْمَطَالِبِ مِنَ الشُّرُوحِ وَ الْحَوَاشِي، بِحَيْثُ يُعْتَمَدُ عَلَى فَهْمِهِ، وَ يُقْبَلُ مَا صَدَرَ مِنْ رَأْيِهِ۔ وَ صَارَ بِحَمْدِ اللَّهِ فَاضِلاً جَيِّداً وَ عَالِماً بَارِعاً، ذَا تَقْوَى وَ صِلَاحٍ وَ خَشْيَةٍ مِنَ اللَّهِ وَ مَحَبَّتِهِ وَ الْاسْتِقَامَةِ فِي شَرِيْعَتِهِ، وَ أَهْلاً لِأَنْ يُعْتَمَدَ عَلَيْهِ فِتَاوَاهُ وَ أَجْوِبَتِهِ مَعَ فَضَائِلِ أُخْرَى۔“

اور اصطلاحاتِ حدیث و اسانید کو پہچانا، یہاں تک کہ ان میں شروح و حواشی سے مطالب اخذ کرنے کی ایسی صلاحیت پیدا ہو گئی ہے کہ ان کی سمجھ (اور صلاحیت) پر اعتماد کیا جاسکتا ہے اور ان کی رائے قبول کی جاسکتی ہے۔ بہ فضلہ تعالیٰ نہایت جید فاضل اور ممتاز عالم ہو گئے ہیں، نیکی و پرہیزگاری والے، اللہ تعالیٰ سے ڈرنے والے، اس سے محبت کرنے والے، اس کی شریعت پر جمے ہوئے اور اس بات کے اہل کہ ان کے فتاویٰ اور جوابات پر اعتماد کیا جائے، مع مزید فضائل و کمالات کے۔

شاہ عبد العزیزؒ کی خدمت میں سفر سلوک اور اجازت و خلافت: مفتی صاحبؒ نے درسیات کے علاوہ سلوک و تصوف کی متعدد اہم تصنیفات اور دیگر فنون کی اہم کتابیں سبقاً سبقاً شاہ صاحبؒ سے پڑھیں اور مراتبِ عرفان و سلوک کی علمی واقفیت کے علاوہ اصلاحِ باطن اور سلوک و تصوف کی عملی تربیت بھی حاصل کی، مفتی صاحبؒ جن کے حسن اخلاق، پاکیزہ عادات و کردار کا شاہ صاحبؒ ان الفاظ میں تذکرہ فرما چکے تھے:

”وَهَبَهُ اللَّهُ تَعَالَى مِنْ حُسْنِ الْأَخْلَاقِ وَطَيْبِ الشَّيْمِ۔“

ترجمہ: ان کو اللہ تعالیٰ نے پسندیدہ اخلاق اور عمدہ خصائیس عطا فرمائی ہیں۔
شاہ صاحبؒ کے حلقہٴ اصلاح و تربیت سے وابستہ ہوئے اور مراحل سلوک مکمل کرنے کے بعد اجازت و خلافت سے مشرف کیے گئے۔

مولانا شاہ کمال الدین کاندھلوی سے بیعت و اجازت: حضرت شاہ عبدالعزیزؒ کے دریاے کمال سے استفادہ کے بعد مفتی صاحبؒ نے مسند درس و افادہ کوزینت بخشی، مفتی الہی بخشؒ کی ذاتِ گرامی شاہ صاحبؒ کے محاسن و کمالات کا پرتو اور شاہ ولی اللہؒ کے طریقہٴ تعلیم و تربیت اور علوم و کمالات کی جامع اور مکمل نمونہ تھی، اس لیے مفتی صاحبؒ کے حلقہٴ درس و ارشاد میں طلبہ اور طالبانِ راہِ حق کا کثرت سے رجوع ہوا، طلبہ کی کثیر تعداد اور ارشاد و معرفت کے طالبینِ گروہ درگروہ مفتی صاحبؒ کی خدمت میں حاضر ہوتے اور اپنی اپنی صلاحیت و ظرف کے مطابق حسبِ توفیق استفادہ کرتے۔

اسی دوران سلسلہٴ نقشبندیہ کے طریقہ پر سیر سلوک کا اور اس سلسلہ کے کمالات حاصل کرنے کا خیال آیا، اس قصد سے متعدد بزرگوں اور اہل طریقت سے رجوع کیا، مگر جس چیز کی تلاش تھی وہ کہیں نہیں ملی، اسی کشمکش کے زمانے میں بھوپال کے اطراف کے ایک سفر میں ایک درویشِ کامل سے ملاقات ہوئی، اس نے کہا: ”جب تک اپنے بھائی شاہ کمال الدینؒ سے بیعت ہو کر استفادہ نہ کرو گے تمہارا مقصد حاصل نہ ہوگا۔“

جس چھوٹے بھائی کی بچپن میں تربیت کی ہو اور سبقاً سبقاً تمام کتابیں

پڑھائی ہوں اس سے بیعت ہونے کا فیصلہ آسان نہیں تھا، مگر مفتی صاحبؒ فنائیت اور اخلاص کے ایسے مقام پر فائز تھے کہ اس مشورہ کو ماننے قبول کرنے میں ذرا بھی تاہل نہ ہوا، مفتی صاحبؒ نے اپنے چھوٹے بھائی شاہ کمال الدینؒ سے عام متوسل و مسترشد کی حیثیت سے رجوع ہونے کا فیصلہ فرمایا، چھوٹے بھائی شاہ کمال الدینؒ سے عقیدت اور خوش دلی کے ساتھ بیعت کی اور اجازت و خلافت پائی۔

ف: کس قدر طلبِ صادق تھی کہ اپنے برادرِ خورد اور باکمال تلمیذ کی طرف استفادہ کے لیے رجوع فرمایا، اسی لیے اللہ تعالیٰ نے علمی، عملی اور مالی ہر حیثیت سے باکمال بنا دیا۔ مرتب

حضرت سید احمد شہیدؒ سے استفادہ: شاہ کمال الدینؒ سے بیعت و استفادہ کے بعد خانوادہ ولی اللہی اور نقشبندیہ مجددیہ سلسلوں کا فیضان مفتی صاحبؒ میں جمع ہو گیا تھا، گویا مفتی صاحبؒ کی ذات مجمع البحرین ہو گئی تھی، مگر ابھی مفتی صاحبؒ کو اور دور تک جانا تھا، اس لیے سفر کا آغاز حضرت شاہ عبدالعزیزؒ کے اشارہ و ایما پر حضرت سید احمد شہید رائے بریلویؒ سے ارادت و وابستگی سے ہوا، جو اس دور میں اللہ تعالیٰ کی نشانیوں میں سے ایک نشانی اور برصغیر کے مسلمانوں کے لیے روشن مستقبل کی نوید تھے۔

سید صاحبؒ ۱۲۳۴ھ میں اطرافِ دہلی کے تبلیغی سفر پر نکلے تھے، اسی سفر کے دوران کاندھلہ بھی تشریف لائے اور مفتی صاحبؒ کے مکان پر فرودکش ہوئے، مفتی صاحبؒ نے سید صاحبؒ کے کمالاتِ باطنی کا اندازہ فرمایا تھا، اس

لیے بلا تامل سید صاحبؒ سے بیعت ہو کر ان کے علوم و کمالات سے مستفید ہوئے، نیز مفتی صاحبؒ نے اپنے قریبی رشتہ داروں، خلفاء اور مریدین کو بھی سید صاحبؒ کے دامن تربیت میں دے دیا تھا، سید صاحبؒ نے بھی مفتی صاحبؒ کو اجازت و خلافت سے نوازا اور اپنے طریقہ سلوک و تربیت کی تفصیلی تعلیم فرمائی۔

جب سید صاحبؒ کا ندھلہ سے اگلی منزل کے لیے روانہ ہوئے اس وقت مفتی صاحبؒ بھی سید صاحبؒ کے ہمراہ تھے، اس دوران مفتی صاحبؒ نے سید صاحبؒ کے ملفوظات اور طریقہ تعلیم کو مرتب و منضبط فرمایا تھا، مجموعہ افادات ”ملہمات احمدیہ“ کے نام سے شائع ہو چکا ہے۔

درس و افادہ: مفتی صاحبؒ کے حلقہ درس و تعلیم کا آغاز زمانہ تعلیم میں ہو گیا تھا، اس کا اہتمام خود حضرت الاستاذ شاہ عبدالعزیزؒ نے فرمایا تھا، شاہ صاحبؒ نے ہدایت فرمائی کہ ان کی موجودگی میں درسی کتابیں سبقاً سبقاً پڑھائیں، چنانچہ مفتی صاحبؒ شاہ صاحبؒ کی موجودگی میں طلبہ کو درس دیتے تھے، شاہ صاحبؒ بنفس نفیس تشریف رکھتے اور توجہ کے ساتھ مفتی صاحبؒ کے طرزِ تعلیم اور فن سے مناسبت و مہارت کا مشاہدہ اور نگرانی فرماتے تھے، جب حضرت شاہ صاحبؒ کی نگرانی و تربیت نے مفتی صاحبؒ کی ایک ایک خوبی کو خوب جانچ پرکھ لیا اور ہر امتحان میں کامیاب پایا تو مفتی صاحبؒ کو اجازت مرحمت فرمائی کہ اب وہ اپنا حلقہ درس قائم کریں، دینی رہنمائی و فقہ و سنت کے ذریعہ مخلوق کی خدمت فرمائیں۔ مولانا محمد سلیمان لکھتے ہیں:

”(شاہ عبدالعزیزؒ) نقد فضل و کمال ایشان را بر محکم امتحان می سودند،

چوں کامل المعیار یافتند وزِ خالص دانستند پس حضرت ایشاں رارخصت فرمودند کہ بطورِ خود سلسلہٴ درس و افتاء جاری دارند و فیض تدریس و افتاء بہ خلق اللہ رسانند۔“

ترجمہ: شاہ عبدالعزیزؒ نے ان کے فضل و کمال کی پونجی کو امتحان کی کسوٹی پر پرکھ لیا، جب اعلیٰ معیار کا پایا اور اس کا خالص سونا ہونا واضح ہو گیا تو حضرت نے ان کو رخصت کر دیا کہ اپنے طور سے درس اور فتاویٰ لکھنے کا کام کریں اور اپنے درس و فتاویٰ (کے ذریعہ) سے اللہ تعالیٰ کی مخلوق کو فائدہ پہنچائیں۔

ذوقِ سلوک و معرفت: مفتی صاحبؒ کا جس خانوادہ سے تعلق تھا اس میں عرفان و سلوک اور سفرِ معرفت کی روایت نہایت گہری اور قدیم تھی، کئی نسلوں سے اکابر علماء اور ممتاز مرشدین سے وابستگی و استفادہ کا سلسلہ چلا آ رہا تھا، مفتی صاحبؒ اپنی ذاتی خصوصیات، کردار کی پاکیزگی، بے نفسی اور اخلاص و انکسار کی وجہ سے اپنے اُستاد اور بعد کے دور میں استاذِ الکل حضرت شاہ عبدالعزیزؒ کی نگاہوں میں محبوب بنے، مفتی صاحبؒ نے اس عنایت کو اپنے حق میں اکسیر جانا اور شاہ صاحبؒ کی خدمت میں دل و جان سے لگ گئے، شاہ صاحبؒ سے تصوف کی اعلیٰ ترین کتابیں سبقاً سبقاً پڑھیں، سلوک کے سبب مرحلے ایک کے بعد ایک طے کیے، اور جب کئی برس شبانہ روز استاذِ والا شان کی خدمت میں رہ کر رخصت ہوئے تو استاذِ محترم سے علم و تدریس کی اجازت کے علاوہ ارشاد و تربیت کی سند سے بھی مشرف تھے، مفتی صاحبؒ نے اگرچہ پیر و مرشد کی ہدایت و اجازت کے مطابق ارشاد و تربیت اور بیعت کا سلسلہ جاری کیا، مگر ہمیشہ خود کو

ناچیز اور مزید تربیت و نگرانی کا محتاج خیال کرتے رہے، یہی جذب و بے چینی ملک کے دوسرے خطوں میں لے گئی تھی، چنانچہ ارشاد و سلوک کے مختلف خانوادوں اور متعدد مشائخ سلوک سے ملاقاتیں اور استفادہ بھی ہوا، مگر دل میں جو آگ لگی ہوئی تھی اور قلب جس سکون کا متلاشی تھا وہ متاع کسی دوکان پر دستیاب نہ ہوئی، بالآخر جذب دروں نے چھوٹے بھائی کی خدمت میں پہنچا دیا، یہاں سے قادریہ و نقشبندیہ کے طریقہٴ تعلیم اور نسبت الی اللہ کی راہ کھلی، مگر ابھی سفر باقی تھا، ٹرپ برقرار تھی، جس نے سید احمد شہید کے دامن سے وابستہ کیا، یہاں سے طریقہٴ سنت کے شبہی قطرے دل پر برسے، اس سے خاص طراوت پیدا ہوئی اور:

”عمر بھر کی بے قراری کو قرار آ ہی گیا۔“

مفتی صاحبؒ اصلاح و تربیت میں یکتا اور فلسفہٴ تصوف، اس کے فنی اسرار و رموز، علمی مباحث کی استاذانہ واقفیت، اس کی تفہیم و تشریح، اس کے مراحل و نکات کی درجہ بندی اور اس کی تعلیم و تلقین میں بھی فرید تھے، اس میدان میں مفتی صاحبؒ کی راسخ قدمی کا اختتامِ مثنوی مولانا رومی سے خوب اندازہ کیا جاسکتا ہے، اس کے علاوہ تصوف اور اس کے مختلف گوشوں پر مفتی صاحبؒ کی متعدد تالیفات یادگار ہیں۔

طب و معالجات میں خاص دسترس اور غیر معمولی کمال: منقولات و معقولات میں غیر معمولی مہارت و کمال کے ساتھ ساتھ مفتی صاحبؒ کو طب یونانی پر بھی غیر معمولی دسترس حاصل تھی، مفتی صاحبؒ نے طب کی اکثر کتابیں

اپنے والد ماجد مولانا محمد عرف حکیم شیخ الاسلامؒ سے پڑھی تھیں، چند کتابیں حضرت شاہ عبدالعزیزؒ کے روبرو عرض کیں، نیز چند اور کتابیں اور غالباً علم طب کا تجربہ دہلی میں حاصل کیا تھا، مفتی صاحبؒ کی بعض تحریروں سے ایسا تاثر ملتا ہے کہ حکیم محمد شریف خان (وفات: ۱۲۱۶ھ) سے تلمیذانہ استفادہ کا تعلق رہا ہے۔

تصانیف: آپؒ کی تصانیف عربی، اردو اور فارسی میں تمام علوم و فنون پر مشتمل ہیں، مولانا نور الحسن راشد کاندھلوی نے ایک سو پانچ کتابوں کے نام مع تعارف شمار کروائے ہیں، مثلاً تلخیص و حواشی تفسیر مدارک التزئیل، رسالہ اصول حدیث، احوال علماء حنفیہ وغیرہ۔

مگر ان میں سب سے اہم ”اختتامِ مثنوی“ ہے، جو مثنوی مولانا رومیؒ کا تکملہ و تتمہ ہے، جس کا تعارف حضرت حکیم الاسلام قاری محمد طیب صاحبؒ مہتمم دارالعلوم دیوبند نے یوں کروایا ہے: ”مفتی صاحبؒ نے مولانا رومیؒ کی لے میں لے اس طرح ملائی ہے کہ اصل اور تتمہ کا فرق ہی اٹھ گیا۔“

وفات: ۱۴ / جمادی الاخریٰ / ۱۲۴۵ھ مطابق: ۱۲ / دسمبر / ۱۸۲۹ء کا دن گزار کر شب میں ایک دو استعمال کی، جس کے کھاتے ہی بے ہوشی طاری ہوگئی، ایک شب و روز اسی حالت میں گزرے، افاقہ کی کوئی صورت نہیں بنی، اسی حال میں اتوار کی شام ۱۵ / جمادی الاخریٰ / ۱۲۴۵ھ مطابق: ۱۳ / دسمبر / ۱۸۲۹ء کو مغرب کے وقت جان جاں آفریں کے سپرد فرمائی۔ اِنَاللّٰہُ وَاِنَا اِلَیْہِ رَاجِعُوْنَ۔

(حضرت مفتی الہی بخش کاندھلوی / صفحہ: ۸۳)

حضرت مجاہد اسلام سید احمد شہید رائے بریلویؒ متوفی ۱۲۴۶ھ

نام و نسب: نام سید احمد، والد کا نام سید محمد عرفان بن سید عبدالنور ہے، آپؒ کا سلسلہ نسب سیدنا حضرت حسن رضی اللہ عنہ، پر منتہی ہوتا ہے۔

ولادت: آپؒ کی ولادت ۱۲۰۱ھ مطابق: ۱۷۸۶ء میں بمقام دائرہ شاہ علم اللہ تکیہ ضلع رائے بریلی، یوپی میں ہوئی۔

تعلیم و تربیت: آپؒ چار سال کے ہوئے تو مکتب میں بٹھائے گئے؛ مگر باوجود کوشش کے آپؒ کی طبیعت علم کی طرف راغب نہیں ہوئی اور کتابی علم میں کچھ ترقی نہ کی، آپؒ کو بچپن ہی سے مردانہ اور سپاہیانہ کھیلوں کا بہت شوق تھا۔

سن بلوغ کو پہنچے تو خدمت خلق کا ایسا ذوق پیدا ہوا کہ اچھے اچھے بزرگ انگشت بدنداں رہ گئے، ضعیفوں، اپاہجوں اور بیواؤں کی خدمت کرنے کا جذبہ، اس کے ساتھ ذکر الہی کا ذوق بہت بڑھا ہوا تھا۔

شاہ عبدالعزیزؒ سے بیعت و اجازت: چار ماہ تلاشِ معاش میں لکھنؤ میں مقیم رہے اور اسی دوران اپنے ساتھیوں کو دہلی چلنے اور شاہ عبدالعزیزؒ سے استفادہ کی ترغیب دلاتے رہے، پھر خود تن تہا دہلی کی طرف روانہ ہو گئے، پورا سفر پیادہ پامسافروں کی خدمت کرتے ہوئے انجام دیا اور کئی روز کے بعد دہلی پہنچے اور حضرت شاہ عبدالعزیز صاحبؒ کی خدمت میں حاضر ہوئے، حضرت شاہ صاحبؒ کے سید صاحبؒ کے بزرگوں سے قدیم روحانی تعلقات تھے، مصافحہ

ومعاقتہ اور تعارف کے بعد بڑی خوشی کا اظہار کیا اور اپنے بھائی شاہ عبدالقادر صاحبؒ کے پاس ٹھہرایا، کچھ عرصہ ان کی خدمت اور صحبت میں رہ کر مقاماتِ سلوک طے کیے اور شاہ عبدالعزیز صاحبؒ سے خلافت و اجازت لے کر وطن رائے بریلی واپس ہوئے، پھر تقریباً چھ سال کے بعد دوبارہ حضرت شاہ صاحبؒ کی خدمت میں حاضر ہوئے۔

علماء و مشائخ کا آپؒ کی طرف رجوع: اس مرتبہ آپؒ کی طرف غیر معمولی رجوع ہوا، اس قیام کے دوران خاندانِ ولی اللہی کے دو ممتاز افراد اور جید عالم مولانا عبدالحیؒ و مولانا شاہ محمد اسماعیلؒ آپؒ سے بیعت ہوئے، ان دونوں کے بیعت ہونے کے بعد عوام و خواص، علماء اور مشائخ کا ایسا رجوع ہوا کہ شاید و باید، ان دونوں حضرات کے بیعت ہونے کا مقصد اس طرح پیش آیا کہ آپؒ کے مرشد حضرت شاہ عبدالعزیز صاحبؒ نے اپنے خاندان کے عظیم المرتبت علماء و فضلاء کو آپؒ سے بیعت ہونے اور سلوک و ارشاد کی تعلیم حاصل کرنے کی تاکید کی، شاہ محمد اسماعیلؒ اور مولانا عبدالحیؒ علم و عمل کی بلندیوں پر فائز تھے اور عمر میں بھی سید صاحبؒ سے بڑے تھے، اس لیے ان دونوں علماء کو آپؒ سے بیعت ہونے میں تامل ہوا، مگر اپنے خاندان کی سب سے بزرگ ہستی کا کہا بھی نہ ٹالا جاسکتا تھا، فیصلہ کیا کہ سید صاحبؒ کی آزمائش کی جائے۔

چنانچہ ایک رات مولانا عبدالحی صاحبؒ نے سید صاحبؒ سے کہا: ”میاں صاحب! مجھے کچھ عنایت کیجیے“ سید صاحبؒ نے کہا: ”کہیے! کیا مانگتے ہیں؟“ مولانا نے کہا: ”جیسی نماز صحابہ کرامؓ پڑھا کرتے تھے ویسی نماز ہم سے ادا ہو“

سید صاحبؒ یہ سن کر چپ ہو گئے، تو مولاناؒ نے دل میں سمجھا کہ شاید بزرگی کا دعویٰ خام تھا، مولاناؒ خود لکھتے ہیں: ”اُسی رات سید صاحبؒ نے آواز دی: ”مولانا!“ مجھ پر کپکپی طاری ہو گئی اور حضرتؒ نے فرمایا: ”جائیے اور اللہ کے لیے وضو کیجیے“ یہ الفاظ کچھ اس طرح ادا کیے کہ ایک بار پھر میرے رونگٹے کھڑے ہو گئے، چند قدم چلا تھا کہ پھر آواز دی: ”مولانا! سن لیں“ میں واپس آیا، فرمایا: ”آپ نے اچھی طرح جان لیا نا؟“ میں نے کہا: ”کیا؟“ کہا: ”اللہ کے لیے وضو کریں“ میں نے عرض کیا: ”بہت خوب“ تیسری بار پھر یہی واقعہ گزرا، الغرض میں نے حق تعالیٰ سبحانہ کے خوف سے اس روز ایسا وضو کیا جیسا کبھی نہیں کیا تھا، واپس آیا تو فرمایا: ”اب جائیے اور اللہ کے واسطے دو رکعات نماز پڑھیے“ اسی طرح مکرر تین بار تاکید کی، اس کے بعد ایک گوشہ میں نماز شروع کی، تکبیر تحریمہ کے ساتھ ہی ایسا مشاہدہ جلال میں غرق ہوا کہ تن بدن کا ہوش نہ رہا، نہایت خوف و لذت سے نماز ادا کی، دو رکعات پڑھ چکا تو خیال آیا کہ کوئی واجب چھوٹ گیا، دوبارہ دو رکعات ادا کیں، سو رکعات تک پڑھنے پر بھی اطمینان نہ ہوا تو خود کو ملامت کرنے لگا کہ تم سے دو رکعات نماز ادا تو ہوتی نہیں اور آزمائش کرتے ہو ایسے کامل شخص کی، اسی طرح شرم میں ڈوبا ہوا تھا اور ”استغفر اللہ، استغفر اللہ“ کہہ رہا تھا کہ اذان ہو گئی، تو اس سے دل کو یقین ہو گیا کہ جو نعمت مدتِ دراز کی محنت سے نصیب نہ ہوئی تھی وہ مرشد کامل کی توجہ سے حاصل ہو گئی، پھر میں مسجد کے اندر گیا اور فجر کی نماز سے پہلے پہلے حضرت میاں صاحب سے بیعت ہو گیا۔“

اصلاحی و تبلیغی دورے: اس کے بعد آپؒ نے مولانا عبدالحیٰ اور شاہ محمد اسماعیلؒ

کے ہمراہ مختلف علاقوں کے اصلاحی و تبلیغی دورے کیے، جن میں لاتعداد بندگانِ خدا نے آپؐ کے دستِ حق پرست پر بیعت کی، مولانا کرامت علی صاحبؒ نے اپنے رسالہ ”مکاشفاتِ رحمت“ میں ان لوگوں کی کیفیت بیان کی ہے جو آپؐ سے بیعت ہوتے تھے، وہ لکھتے ہیں کہ جو شخص ان سے بیعت ہونے کا ارادہ کرتا ہے وہ پہلے ہی بت پرستی، شرک و بدعت، ڈھول باجے اور ناچ تماشے چھوڑنے پر مضبوط ہولیتا ہے، پس حقیقت میں حضرت سید صاحبؒ کے طریقے میں داخل ہونا اس ملک ہند میں اسلام کی نشانی ہے۔

آپؐ کی رفعت و منقبت پر شہادتیں: غرض ان افادات اور دینی خدمات کو دیکھ کر علماءِ اعلام نے آپؐ کے کمال اور علوِ شان بلکہ منصبِ تجدید کا اعتراف کیا ہے اور آپؐ کو ”آیۃ من آیات اللہ“ تحریر فرمایا ہے۔

چنانچہ حضرت مولانا کرامت علی صاحب جو پوریؒ لکھتے ہیں: ”اس امت مرحومہ کے واسطے حضرت قطب الاقطاب امیر المومنین سید احمد شہیدؒ کو اس تیرہویں صدی کا مجدد پیدا کیا اور اس جنابؒ نے دین کو تازہ اور نیا کر دیا، غافلوں کو ہوشیار کر دیا اور دین کے علم کو خوب پھیلا یا۔“

مولانا حیدر علی رامپوریؒ ”صیانتہ الناس“ میں تحریر فرماتے ہیں: ”ان کی ہدایت کا نور آفتاب کی مثل کمال زور و شور کے ساتھ بلاد اور قلوبِ عباد میں منور ہوا۔ مولوی عبدالاحد صاحبؒ لکھتے ہیں: ”حضرت سید صاحبؒ کے ہاتھ پر چالیس ہزار سے زیادہ ہندو وغیرہ کفار مسلمان ہوئے اور تیس لاکھ مسلمانوں نے آپؐ کے ہاتھ پر بیعت کی اور یہ سلسلہ بیعت آپؐ کے خلفاء اور خلفاء کے خلفاء کے ذریعہ تمام روئے زمین پر جاری ہے۔“

حضرت نواب صدیق حسن خان صاحب[ؒ] ”تقصار جہود الاحرار“ میں سید صاحب[ؒ] کا تذکرہ کرتے ہوئے لکھتے ہیں: ”خلق اللہ کی رہنمائی اور اللہ تعالیٰ کی طرف رجوع کرنے میں وہ اللہ تعالیٰ کی ایک نشانی تھے، ایک بڑی خلقت اور ایک دنیا آپ[ؐ] کی قلبی و روحانی توجہ سے ولایت کو پہنچی، خلاصہ یہ کہ اس زمانہ میں دنیا کے کسی ملک میں بھی ایسا صاحب کمال سنا نہیں گیا، اور جو فیوض اس گروہِ حق سے خلقِ خدا کو پہنچے ان کا عشرِ شیر بھی اس زمانہ کے علماء و مشائخ سے نہیں پہنچے۔“

(سیرت سید احمد شہید: ۲/ ۵۳۱)

ارشادات: ”اداء طاعات کا مقصد نفس کا سنورنا ہے۔“ چنانچہ ”صراطِ مستقیم“ میں اداء طاعات کے سلسلہ میں فرماتے ہیں:

”تہذیب اخلاق اور اداء طاعت سے اصلی مقصود تو نفس کا سنورنا اور اصلاح کرنا ہے، تاکہ وہ مطمئن ہو جائے اور بدعات سے پاک ہو جائے۔ اور بری عادتوں سے نفس کا پاک ہونا ہی نیک عادتوں کے ساتھ اس کا موصوف ہونا ہے، عام اہل سلوک جو اس کو نفس کشی سے تعبیر کرتے ہیں محض خطا ہے، کیوں کہ نہ تو اللہ تعالیٰ کی طرف سے نفس کو مار ڈالنے کا حکم ہے اور نہ زندگی کے باوجود اس کا کرنا ممکن ہے، اور جو ممکن ہے اس کی بجا آوری کا حکم ہے، یعنی نفس کی اصلاح کر کے اسے احکامِ شرعیہ کا مطیع کیا جائے، جیسے جاہل آدمی کو عالم بنا دیا جائے، پس اس کو مار ڈالنے کی تعبیر کرنا غلط ہے۔“

”اللہ تعالیٰ کے ساتھ محبت اور پیار کا دعویٰ ہر شخص کرتا ہے، لیکن اس کی حقیقت کم یاب بلکہ نایاب ہے، محبت و اُلفت کی حقیقت تو یہ ہے کہ محب کے

ایمان، اعمال، علم اور عقائد کے ہر باب میں کمال اور گناہوں سے پرہیز ہونے کے باوجود اگر اس کو ایسی مصیبتیں اور بلائیں پہنچیں کہ اس کی جان و مال، اولاد، عزت و آبرو کو گھیر لیں اور وہ نہایت ہی سخت آزار میں گرفتار ہو جائے، تو شکایت کی بات ذرا بھی اس کے دل میں نہ گھسے، ہاں، ان مصیبتوں کے عدم برداشت کی وجہ سے اللہ تعالیٰ کی رحمت اور مغفرت کے نہایت اعتقاد کے باعث اس کی بارگاہ میں جس قدر کہ التجا و زاری، عاجزی و بے قراری کرے تو بجا ہوگا۔“

ف: ماشاء اللہ! حضرت سید صاحب نے صدقِ محبت کی بالکل صحیح علامت بیان فرمائی، دعا ہے کہ اللہ تعالیٰ ہم سب کو اپنی صحیح محبت و معرفت سے نوازے۔ (مرتب)

ایک دوسری جگہ فرماتے ہیں: ”بخل، حسد، تکبر، غیبت، حرام، کینہ، ریا، کذب، طمع اور حرص جیسی بری عادتوں کے ساتھ ساکانِ راہِ حق کے نفوس کا آلودہ ہو جانا ان پر رحمانی فیوض کے اُترنے اور اللہ تعالیٰ کی عنایات کے وارد ہونے کا قوی مانع ہے، سلف صالحین ان رذائل کا تزکیہ نہایت ہی ضروری جانتے تھے اور ان کو صرف اللہ تعالیٰ کی رضا جوئی کے واسطے اپنے دل سے دور کرتے تھے، یہاں تک کہ ان کا کچھ بھی اثر باقی نہ رہتا اور ان کا دل صاف ہو جاتا، اس لیے بے نہایت مہربانیوں کے مورد ہوا کرتے اور اسی تصفیہ کی وجہ سے جو محض اللہ تعالیٰ کے خوش کرنے کے واسطے فرماتے عند اللہ مقبول ہو جاتے۔ اور جو شخص کہ سلوک کے مراتب طے کرنے کے باوجود آثارِ عنایات کا مورد نہ بنے تو بے شک ان تمام رذائل یا بعض کے آثار اس میں موجود ہوں گے، پس ان رذائل کا وجود عنایاتِ الہی کے ورود کے لیے مانع ہے۔“

ف: پس فیضِ رحمانی کے نزول کا سبب قلب کا رذائل سے پاک و صاف ہونا ہے، پس جب یہ نہ ہوگا تو وہ قلب باوجود ذکر و شغل کے عنایتِ الہی کا موردِ نہیں ہو سکتا، جیسا کہ جسمانی مریض دوا سے بغیر پرہیز کے صحت مند نہیں ہوتا۔ (مرتب)

ایک مرتبہ اپنے مریدوں کو راہِ جہاد میں نکالنے سے پہلے فرمایا: ”علمِ سلوک جہاد کا تابع ہے، اگر کوئی تمام دن روزہ رکھے، تمام رات زہد و ریاضت میں بسر کرے، یہاں تک کہ نوافل پڑھتے پڑھتے پیروں پر روم آجائے، اور دوسرا شخص جہاد کی نیت سے دن یا رات کی ایک گھڑی نیند میں کاٹ دے، تاکہ کفار کے مقابلہ میں بندوق اٹھاتے وقت آنکھ نہ جھپکے، تو وہ عابد اس مجاہد کے مرتبہ کو کسی طور پر نہیں پہنچ سکتا۔“

سفرِ جہاد کے دوران ایک مرتبہ حضرت شاہ اسماعیل شہیدؒ نے پچھلے دور کے سلوک و طریقت کی ریاضتوں اور خوش گوار یادوں کو تازہ کرنا چاہا تو سید صاحبؒ نے فرمایا: ”وہ منزل پیچھے رہ گئی، اب ہمیں کفار کے ساتھ جہاد کا حکم دیا گیا ہے، جو سب سے بلند پایہ ہے، یہ انبیاءِ اولوالعزم کا طریقہ اور اُسوہ ہے۔“

والحمد لله علیٰ ذلک۔

حضرت مولانا سید ابوالحسن علی ندویؒ ”سیرتِ سید احمد شہیدؒ“ میں تحریر فرماتے ہیں کہ ”بیعت کے وقت آپؐ کی سب سے بڑی تاکید اور آپؐ کے طریق کی سب سے مقدم اور سب سے اہم دفعہ یہی تھی کہ شرک و بدعت سے پوری طرح احتراز کیا جائے گا اور توحید و سنت پر استقامت کی جائے گی، آپؐ کے نزدیک یہی طریقت کا مقصود اور یہی شریعت کی بنیاد تھی۔“ ایک اجازت نامہ میں ارشاد فرماتے ہیں:

”معلوم ہونا چاہیے کہ بیعت دو قسم کی ہوتی ہے، ایک بیعت طریقت،

دوسری بیعت امامت، بیعت طریقت کا مقصود تو صرف یہ ہے کہ حق تعالیٰ کی رضامندی کا راستہ ہاتھ آجائے۔ اور حق تعالیٰ کی رضامندی منحصر ہے شریعت کی پیروی میں، جو شخص شریعت محمدی کے سوا کسی اور راستے کو حصولِ رضاءِ خداوندی کا ذریعہ سمجھتا ہے وہ شخص جھوٹا اور گمراہ ہے، اس کا دعویٰ باطل اور نامسموع۔ شریعت کی بنیاد دو باتوں پر ہے: ایک ترکِ اشراک، دوسرے ترکِ بدعات۔

ترکِ اشراک کی تفصیل یہ ہے کہ فرشتوں، جنات، پیر و مرید، استاذ و شاگرد، نبی و ولی میں سے کسی کو مشکل کشا، دافعِ بلا اور منافع کے حاصل کرانے پر قادر نہ سمجھے، سب کو اللہ تعالیٰ کی قدرت اور علم کے سامنے اپنی طرح عاجز و نادان سمجھے اور اپنی ضرورتوں کی طلب میں انبیاء، اولیاء، صلحاء اور ملائکہ میں سے ہرگز کسی کی نذر و نیاز نہ کرے، ہاں، یہ ضرور عقیدہ رکھے کہ وہ مقبولِ بارگاہِ الہی ہیں، ان کی مقبولیت کا تقاضا یہ ہونا چاہیے کہ اللہ تعالیٰ کی خوشنودی حاصل کرنے کے لیے ان کی پیروی کی جائے اور ان کو اپنا پیشوا سمجھا جائے، نہ یہ کہ ان کو اس عالم میں متصرف اور ظاہر و باطن کا عالم سمجھا جائے، یہ محض کفر و شرک ہے، مومن کا اس سے آلودہ ہونا کسی طرح درست نہیں۔

ترکِ بدعات کی تفصیل یہ ہے کہ تمام عبادات، معاملات اور امورِ معاش و معاد میں خاتم الانبیاء جناب محمد رسول اللہ صلی اللہ علیہ وسلم کے طریقے کو پوری قوت اور بلند ہمتی سے پکڑنا چاہیے، اور آپ صلی اللہ علیہ وسلم کے بعد لوگوں نے جو بہت سی رسمیں ایجاد کر لی ہیں مثلاً رسومِ شادی و ماتم، قبروں کی زینت و آرائش، ان پر عمارتیں بنوانا، شادی کی تقریبات کی فضول خرچی و اسراف، تعزیر سازی وغیرہ، ہرگز ان کو اختیار

نہ کیا جائے اور حتی الامکان ان کے ازالہ کی کوشش کی جائے، اولاً خود ان کو ترک کیا جائے، پھر ہر مسلمان کو ان سے اجتناب کی دعوت دی جائے، جس طرح اتباعِ شریعت فرض ہے اسی طرح امر بالمعروف اور نہی عن المنکر بھی فرض ہے۔“
(سیرت سید احمد شہیدؒ: ۲/۵۳۳)

ف: سبحان اللہ! بیعتِ طریقت کی کیسی عمدہ تشریح فرمائی جو مستحضر رکھنے کے قابل ہے، خصوصاً مریدین و مشائخ کے لیے، اللہ تعالیٰ ہم سب کو اس کے مطابق بیعت ہونے اور بیعت کرنے کی توفیق مرحمت فرمائے، آمین۔ (مرتب)

شہادت: ہندوستان پر غیروں کے تسلط، مسلمانوں کی آپسی خانہ جنگی اور زبوں حالی نے آپؐ کو بے چین کر دیا تھا، آپؐ کے نزدیک اعلاء کلمۃ اللہ کی ضرورت ہر غیور اور فرض شناس انسان سے جہاد کا مطالبہ کر رہی تھی اور آپؐ شروع ہی سے اپنی جماعت کو اس کا عظیم کے لیے تیار کر رہے تھے، آخر کار ۷/ جمادی الاولیٰ/ ۱۲۴۱ھ میں آپؐ نے وطن کو خدا حافظ کہا اور مختلف علاقوں کا دورہ کرتے ہوئے نوشہرہ میں قیام کیا اور وہیں سکھوں سے پہلا معرکہ پیش آیا، پھر آپؐ پیشاور فتح کرنے کے بعد وہاں کے بے وفا لوگوں سے دل برداشتہ ہو کر ۱۷/ اپریل/ ۱۸۳۱ھ مطابق: ۱۲۴۶ھ کو کوچ کر کے بالاکوٹ پہنچے اور اسی میدان میں وہ آخری معرکہ پیش آیا جس میں تین سو سے زائد مجاہدین شہید ہوئے، بالاکوٹ کی سرزمین پر ان مبارک انسانوں کا وہ مبارک سفر تمام ہوا جس کی ابتدا سید صاحبؒ نے جمادی الاخریٰ ۱۲۴۱ھ کی صبح کو اپنے غازیوں کے ساتھ اپنے وطن رائے بریلی سے کی تھی، وہ ۲۴/ ذوالقعدہ/ ۱۲۴۶ھ کو مقصود کو پہنچا۔ رحمہم اللہ تعالیٰ رحمۃً واسعۃً۔ (سیرت سید احمد شہیدؒ)

حضرت شاہ حاجی عبدالرحیم ولایتی شہیدؒ متوفی ۱۲۴۶ھ
 فضل و کمال: یہ سلسلہ چشتیہ کے مشہور شیخ ہیں، آپ سادات افغانستان سے
 ہیں، فطری استعداد و صلاحیت اور محبوب حقیقی کی طلب و ارادت میں اپنے وطن
 سے ہندوستان آئے، اولاً ہندوستان کے درویش کامل شاہ رحم علی صاحبؒ سے
 سلسلہ قادریہ میں بیعت ہوئے اور نسبت مع اللہ حاصل کی، ان کی وفات کے
 بعد نسبت عشقیہ چشتیہ کی تحصیل کے لیے شاہ عبدالباری امر و ہوی کی خدمت میں
 حاضر ہو کر ان سے سلسلہ بیعت قائم فرمایا، تاہم سیری نہ ہوئی، اس لیے کہ طالب
 صادق کا تو یہ حال ہوتا ہے:

دل آرام در بر دل آرام جو لب از تشنگی خشک بر طرف جو
 ترجمہ: معشوق کے بغل میں رہتے ہوئے بھی عاشق معشوق کے لیے بے قرار
 رہتا ہے، جیسے کہ مستسقی کا ہونٹ دریا کے کنارے بھی پیاس کی وجہ سے خشک رہتا ہے۔
 بیعت و اجازت: غرض آپؒ غایت شوق و تڑپ میں مجدد المملۃ حضرت سید
 احمد شہید بریلوی، نقشبندیؒ سے بیعت جہاد مع بیعت طریقت کئے ہوئے تھے،
 جیسا کہ ”انوار العارفين“ مؤلفہ محمد حسین مراد آبادی میں ہے: ”بیعت جہاد با
 طریقت با جناب سید احمد صاحبؒ کردہ اند۔“

ف: یعنی بیعت جہاد مع بیعت طریقت حضرت سید احمد بریلویؒ سے فرمائی۔ (مرتب)
 ادھر حضرت سید صاحبؒ نے حضرت حاجی صاحبؒ کی بے حد قدردانی

فرمائی اور اجازت و خلافت سے مشرف فرمایا۔ ”امیر الروایات“ میں ہے کہ سید احمد صاحب بریلویؒ جب سہارن پور تشریف لائے تو حضرت حاجی صاحبؒ بھی حاضر ہوئے اور عرض کیا کہ آپ مجھے اجازت مرحمت فرمائیں، میں ذکر، شغل حضراتِ قادریہ کے کر چکا ہوں، سید صاحبؒ نے فرمایا: ”جب تک ہم سے بیعت نہ ہوں گے ہم تمہیں اجازت نہ دیں گے۔“ بموجب ارشاد سید صاحبؒ آخر بیعت ہوئے اور حضرت سید صاحبؒ نے آپؒ کو خلیفہ و مجاز فرمایا۔“

”تذکرۃ الرشید“ مصنفہ مولانا عاشق الہی میرٹھیؒ کے بیان سے معلوم ہوتا ہے کہ حضرت حاجی صاحب ولایتی رحمۃ اللہ علیہ کو اپنے دونوں شیخ مولانا شاہ رحم علی صاحب قادریؒ اور شاہ عبدالباری امرہوی چشتیؒ سے خلافت نہ ملی تھی، اخیر میں جب حضرت سید احمد شہید رائے بریلوی، نقشبندیؒ سے بیعت ہوئے تو انہوں نے خلافت سے نوازا، تاہم ان سے خاص طور سے سلسلہ چشتیہ ہی جاری ہو اور سلسلہ چشتیہ صابریہ کے شجرہ طیبہ میں آپؒ کا اسم گرامی حضرت میاں جی نور محمدؒ کے شیخ ہونے کی وجہ سے ان کے بعد آتا ہے۔ (تذکرۃ الرشید)

حضرت حاجی صاحب شہیدؒ فرمایا کرتے تھے کہ ”سید صاحبؒ میں انوارِ شریعت بہت زیادہ ہیں۔“ جب دونوں حضرات مراقب ہوتے تھے تو حضرت حاجی صاحب شہیدؒ ہنستے تھے اور حضرت سید صاحبؒ خاموش رہتے تھے۔

نیز ”امیر الروایات“ ہی میں ہے کہ ”خان صاحبؒ نے فرمایا کہ شاہ عبدالرحیم رائے پوریؒ فرماتے تھے کہ ”شاہ عبدالرحیم صاحب ولایتی رحمۃ اللہ علیہ سے جو لوگ ان کے سید صاحبؒ سے بیعت ہونے کے بعد بیعت ہوئے ان کی

حالت نہایت اچھی تھی اور ان پر اتباعِ سنت نہایت غالب تھا۔ اور جو لوگ سید صاحبؓ کی بیعت سے پہلے بیعت ہوئے تھے ان کی حالت اس درجہ کی نہ تھی۔“
ف: سبحان اللہ، شیخ کے متبع سنت ہونے کا کس قدر اثر و کیف مریدین پر پڑتا ہے، جو عیاں ہے، لہذا ہر شیخ کو سنت کا اہتمام کرنا چاہیے، تاکہ مریدین کے اندر اتباعِ سنت کا جذبہ پیدا ہو، اس طرح متبعین سنت کی ایک جماعت تیار ہو جائے، عالم سنت کے نور سے متور ہو۔ واللہ الموفق والمعين۔ (مرتب)۔

حضرت مولانا سید ابوالحسن علی ندویؒ ”سیرتِ سید احمد شہیدؒ“ میں تحریر فرماتے ہیں کہ حضرت حاجی صاحب ولایتی رحمہ اللہ بایں جلالت قدر و کمال روحانی فرماتے ہیں:

”جب مجھ کو حضرتؒ سے بیعت نہ تھی اور اپنے مشائخ کے طور و طریق پر تھا، چلہ کشی کرتا تھا، جو کی روٹی کھاتا تھا، موٹے کپڑے پہنتا تھا، میرے صدہا مرید تھے، اور جو درویشی کا طالب میرے پاس آتا اس کو تعلیم کرتا تھا اور کسی سے کچھ غرض نہیں رکھتا تھا، جو کوئی اپنے مطلب کے لیے دو چار کوس یا دو ایک منزل لے جانے کی درخواست کرتا اللہ فی اللہ چلا جاتا تھا اور میری نسبت کا یہ طور تھا کہ اگر آدھ کوس یا کوس بھر سے کسی پر توجہ کی نظر ڈالتا تھا تو اسی جگہ اس کو حال آجاتا اور بعض بعض باتیں مجھ میں اس سے بڑھ کر تھیں اور میں اپنے اس حال میں بہت خوش تھا اور میرے مریدوں میں بعض بعض صاحب تاثیر تھے، باوجود ان سب باتوں کے جب اللہ تعالیٰ نے سید صاحبؒ کو سہارن پور پہنچایا اور مجھ سے ملایا اور مجھ کو توفیق دی کہ میں نے آپؒ کے دست مبارک پر بیعت کی اور ان کا طریقہ

دیکھا، اس وقت اپنے نزدیک مجھ کو یہ خیال ہوا کہ اگر میں اس حالت میں مرجاتا تو میری موت بری ہوتی، پھر میں نے اپنے سب مریدوں سے کہا کہ اگر تم اپنی عاقبت بخیر چاہتے ہو تو اب دوسری مرتبہ ان سید صاحبؒ کے ہاتھ پر بیعت کرو اور جو نہ کرے گا وہ جانے، میں نے آگاہ کر دیا ہے، اس کا مواخذہ قیامت کے روز مجھ سے نہیں ہوگا، پھر دوبارہ سب نے بیعت کی، سو میں نے عیش و آرام اور ناموس و نام کو ترک کر کے سید صاحبؒ کے یہاں محنت، مشقت، تنگی اور کلفت اختیار کی، اینٹیں بھی بناتا ہوں، دیوار بھی اٹھاتا ہوں، گھاس بھی چھیلتا ہوں، لکڑی بھی چیرتا ہوں اور ہر طرح کے کام کرتا ہوں، مگر اللہ تعالیٰ نے اپنے فضل سے اس کاروبار کی بدولت جو نعمت دی اور خیر و برکت عطا کی اس کے دسویں حصے کے برابر ان معاملات (سابقہ) کی تمام خیر و برکت کو نہیں پاتا ہوں، اگر ایسا نہ ہوتا تو اس راحت کو چھوڑ کر یہ محنت کیوں اختیار کی۔“ (سیرت سید احمد شہیدؒ: ۲/۵۵۲)

نیز حضرت حاجی صاحبؒ سے کسی نے کہا کہ ”آپ تو بڑے باکمال آدمی ہیں اور کمالِ باطن میں سید صاحبؒ سے گھٹے ہوئے نہیں؛ بلکہ بڑھے ہوئے ہیں، پھر آپ سید صاحبؒ پر اس درجہ کیوں مٹ گئے؟ کہ آپ بھی مرید ہو گئے اور اپنے مریدوں کو بھی ان کا مرید کرایا؟“ اس کے جواب میں حاجی صاحبؒ نے فرمایا کہ ”یہ سب کچھ ہے، مگر ہم کو نماز پڑھنی اور روزہ رکھنا نہ آتا تھا، سید صاحبؒ کی برکت سے نماز پڑھنی بھی آگئی اور روزہ رکھنا بھی آ گیا۔“

ف: سبحان اللہ! حضرت حاجی صاحبؒ کے اندر کیسی للہیت اور کس قدر فنایت تھی کہ اپنے کمالات کی بالکل نفی فرمادی اور حضرت سید صاحبؒ کے اوصاف

وکمالات کا اپنے مریدین تک کے سامنے اعتراف فرمایا؛ بلکہ علی رؤوس الاشہاد اس کا اظہار و اعلان فرمایا اور اس میں ذرا بھی تکلف و توقف نہ فرمایا، گویا آپؐ پر عارفِ رومیؒ کے اس شعر کی حقیقت بالکل عیاں تھی:۔

آئینہ ہستی، چہ باشد نیستی نیستی بگزیں، گر ابلہ نیستی
یعنی فنا و نیستی اختیار کرنے کے بعد ہی کمال حاصل ہوتا ہے، اس لیے عقلمند آدمی کو اسے اختیار کرنا چاہیے، آدمی کا سب سے بڑا کمال یہی ہے کہ باوجود صاحب کمالات ہونے کے ان کمالات پر از راہِ فخر و عجب نظر نہ کرے، اللہ تعالیٰ کو یہ صفت و خصلت بے حد پسندیدہ ہے، اسی لیے حضور ﷺ نے ارشاد فرمایا: ”مَنْ تَوَاصَعَ لِلَّهِ رَفَعَهُ اللَّهُ“ جو اللہ کے لیے تواضع و انکسار اختیار کرتا ہے تو اس کو اللہ تعالیٰ عظمت و رفعت سے نوازتے ہیں، اسی کے حصول کے لیے حضور ﷺ نے بارگاہِ رب العزت میں یہ مناجات فرمائی: ”اللَّهُمَّ اجْعَلْنِي فِي عَيْنِي صَغِيرًا، وَ فِي أَعْيُنِ النَّاسِ كَبِيرًا۔“ یعنی اے اللہ! مجھے اپنی آنکھوں میں چھوٹا کر کے دکھائیں مگر اوروں کی نظر میں عظیم اور بڑا رکھے۔ اس کے برعکس یہ حالت تو نہایت ہی بری ہے کہ اپنے اندر تو ذرا بھی فضل و کمال نہ رکھتا ہو؛ مگر اپنے متعلق فضل و کمال کا گمان و اعتقاد رکھتا ہو۔

اسی کو حضرت مصلح الدین شیرازیؒ یوں فرماتے ہیں:

خواجہ پندارد کہ دارد حاصلے خواجہ را حاصل بجز پندار نیست
یعنی شیخ تو اپنے متعلق یہ گمان کیے بیٹھا ہے کہ مجھے سب کچھ حاصل ہے، مگر افسوس کہ اس کو سوائے غرور و پندار کے کچھ بھی حاصل نہیں۔

اور اس سے بھی بری خصلت تو یہ ہے کہ اس لا حاصلی کے باوجود دوسروں

پر تفوق و ترفع کا اظہار کرے اور ان سے حمد و ستائش کی بھی توقع رکھے، حالانکہ یہ منافقین یہود کی خصلت ہے، جیسا کہ اللہ تعالیٰ ارشاد فرماتے ہیں: {وَيُحِبُّونَ أَنْ يُحْمَدُوا بِمَا لَمْ يَفْعَلُوا} یعنی جو نیک کام نہیں کیا اس پر چاہتے ہیں کہ ان کی تعریف ہو۔ (سورہ آل عمران: ۴ / رکوع: ۱۰)

غرض حاجی عبدالرحیم صاحبؒ کی غایت طلبگاری اور نہایت انکساری کا کرشمہ تھا کہ آپؒ اللہ تعالیٰ کے لیے اپنے وطن مالوف افغانستان سے ہجرت کر کے ہندوستان تشریف لائے اور متعدد مشائخ سے یکے بعد دیگرے بیعت ہوئے اور اس سلسلہ میں اپنے سابق سلسلہ بیعت و ارادت اور خانوادہ سلوک و طریقت کی بھی پروا نہ کی، بلکہ اس دولت کی بوجس کو چہ سے بھی آئی وہاں سیر کی اور اس دولت گراں مایہ کو حاصل کیا، اس لیے کہ ان کا مقصود اصلی نسبت احسان کی تکمیل اور رضاءِ رحمن کی تحصیل تھی، نہ کہ کچھ اور، جس کی نصیحت خواجہ محمد معصوم سرہندیؒ سالکین کو یوں فرما رہے ہیں:

”ہر کہ ہو سِ ایں راہ دارد و تخم جو شخص طریق میں داخل ہونے کی ہوس
 ایں اندیشہ درد دل می کارد، باید رکھے اور طلب خدا کے خیال کا بیج اپنے دل
 کہ ہمہ چیز را گذاشته صحبت ایں میں بونا چاہے تو اس کو لازم ہے کہ تمام
 اکابر اختیار نماید و جاں نثار چیزوں کو ترک کر کے مشائخ طریق کی صحبت
 لوازم طلبگاری کند و از ہر جا اختیار کرے اور لوازم طلب کے آگے اپنی
 بوئے ازیں دولت بمشام جاں جان نثار کر دے اور جس جگہ سے بھی اس
 برسدا ز پئے آل شود۔“ دولت کی خوش بو اس کے مشامِ جان میں

پہنچے اس کی تحصیل کے درپے ہو جائے۔

کسی نے خوب کہا ہے:

خوش گفت:

”بعد ازیں مصلحتِ کار در ان می بینم کہ روم بردر میخانہ و خوش ہوں کہ مے خانہ کے دروازے پر جا بنشینم۔“

آپؒ کا فیضِ روحانی: چنانچہ حاجی عبدالرحیم صاحب شہیدؒ نے ایسی ہی طلب کا مظاہرہ فرمایا اور نسبتِ قویہ حاصل کی، جس کا ثمرہ و کرشمہ یہ ہوا کہ حضرت میاں جی نور محمد صاحب جھنجھانویؒ جیسے باکمال بزرگ آپؒ کے مجاز و خلیفہ ہوئے اور ان سے حضرت حاجی امداد اللہ صاحبؒ نے نور و فیض اس قدر اخذ فرمایا کہ شیخ العرب والعجم کے لقب سے ملقب و مشہور ہوئے اور آپؒ کے حلقہٴ ارادت میں اس دور کے علماء و فضلاء کی ایک جماعت داخل ہوئی، مثلاً حضرت مولانا رشید احمد گنگوہیؒ، حضرت مولانا اشرف علی تھانویؒ، حضرت مولانا محمد حسین الہ آبادیؒ، حضرت مولانا محمد قاسم صاحب نانوتویؒ، حضرت مولانا محمد یعقوب صاحب صدر مدرس دارالعلوم دیوبند۔

حضرت مولانا محمد احمد صاحبؒ کا ارشاد: حضرت حاجی عبدالرحیم صاحب ولایتی رحمۃ اللہ علیہ کی نسبت کے متعلق مرشدی حضرت مولانا محمد احمد صاحب قدس سرہ نہایت پر لطف پیرایہ میں گاہے گاہے فرماتے تھے کہ دیکھئے! نمک کا مزہ کچھ اور ہے اور مرچ کا مزہ کچھ اور، مگر ان دونوں کو باہم ملا دیجیے تو اس کا مزہ کچھ اور ہی ہو جاتا ہے، اسی طرح حضرت حاجی عبدالرحیم صاحبؒ حضرت

سید احمد رائے بریلویؒ سے بیعت ہوئے تو پھر نسبت چشتیہ اور نسبت نقشبندیہ کی آمیزش سے ایک عجیب نسبت نمودار ہوئی، جس کا رنگ و مزہ کچھ اور ہی ہے، الحمد للہ! کہ اب بھی یہ سلسلہ جاری ہے۔

اجازت نامہ: حضرت حاجی عبدالرحیم صاحب شہیدؒ نے اجازت نامہ جو بزبانِ فارسی حضرت میاں جی نور محمد جھنجھانویؒ کو لکھا ہے اس کا ترجمہ اردو ”سیرت سید احمد شہیدؒ“ سے نقل کرنے کی سعادت حاصل کر رہا ہوں، بغور مطالعہ فرمائیں، ان شاء اللہ مفید پائیں گے، وہ اجازت نامہ یہ ہے:

”مہربانِ مخلصان میاں جی نور محمد صاحب! بعد سلامِ مسنون کے معلوم ہو کہ ضروری مدعا یہ ہے کہ آپ کو (بیعت لینے کی) اجازت ہے، جو آپ سے بیعت کا ارادہ کرے آپ پورے اطمینانِ قلب کے ساتھ طالبین کو بیعت و تلقین فرمائیں، اس معاملہ میں ہرگز تکلف سے کام نہ لیں اور کسی مخالف و سو سے اور خطرے کو دل میں جگہ نہ دیں۔

اہم مقصود و مطلوب یہ ہے کہ انسان خود بذاتہ شریعت پر ثابت قدم ظاہر او باطناً ہر وقت رہے اور ہر طرح کے شرک و بدعت سے پاک رہے، اسی طرح سے دوسرے مومنین مخلصین کی ہدایت اس کے پیش نظر رہے۔ زیادہ خیریت، والسلام۔

یاد رہے کہ شرک فقط یہی نہیں ہے کہ غیر اللہ کو خدا کہے، شرک کی کئی قسمیں ہیں: (۱) شرک فی العبادۃ، وہ یہ ہے کہ جو افعال اللہ تعالیٰ کی تعظیم کے لیے مقرر کیے گئے ہیں ان کو اللہ تعالیٰ کے سوا کسی اور کے لیے بجا لاوے، جیسے: سجدہ۔

(۲) شرک فی العلم، وہ یہ ہے کہ اللہ تعالیٰ کے سوا کسی اور کو عالم الغیب سمجھے، جیسے

کہ اس زمانہ کے جہلاء سمجھتے ہیں، مثلاً ہم جو کچھ کہتے ہیں ہمارا پیر سنتا ہے۔
(۳) شرک فی القدرة، وہ یہ ہے کہ دوسرے کے لیے اللہ تعالیٰ کی سی قدرت ثابت کرے، مثلاً یوں کہے کہ میرا یہ لڑکا فلاں پیر کا عطا کیا ہوا ہے، یا میری روزی فلاں پیر دیتا ہے۔

اور بدعت یہ ہے کہ اس شریعت میں جو پیغمبر صلی اللہ علیہ وسلم سے ثابت ہے اس میں کچھ کمی زیادتی کرے، چنانچہ رکعت میں ایک رکوع اور سجدے دو مشروع ہیں، کوئی تین کر دے اور سمجھے کہ زیادتی عبادت ہے، یا کمی کرے، چنانچہ ایک رکوع اور ایک سجدہ کرے اور کہے کہ میں نے عبادت کی ہے، یہ دونوں شرع کے نزدیک مردود ہیں، فقط۔“

ف: سبحان اللہ کس قدر جامع اجازت نامہ ہے کہ پہلے اتباع شریعت کی کامل متابعت اور شرک و بدعت سے غایت درجہ اجتناب کی تاکید فرمائی، پھر دوسروں کو اس کی تعلیم کی تلقین فرمائی، نیز شرک کی قسموں کی بھی عمدہ توضیح فرمائی، جو پیش نظر رکھنے کے لائق ہے، اللہ تعالیٰ ہم سب کو اس پر عمل کی توفیق عطا فرمائے، آمین۔ (مرتب)

وفات: ۲۷ / ذوالقعدہ / ۱۲۲۶ھ کو اپنے مرشد حضرت سید احمد صاحب نقشبندی کے ساتھ سکھوں سے جہاد فرماتے ہوئے آپ نے جامِ شہادت نوش فرمایا اور حیاتِ جاودانی سے شاد کام ہوئے۔

{ يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ -
وَ لَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ ۚ بَلْ أَحْيَاءٌ ۚ وَ لَكِن لَّا

تَشْعُرُونَ {البقرة: ۱۴۵-۱۴۴}

اور جو لوگ اللہ کی راہ میں قتل کیے جاتے ہیں ان کی نسبت یوں بھی مت
 کہو کہ وہ (معمولی مُردوں کی طرح) مُردے ہیں؛ بلکہ وہ تو زندہ ہیں، لیکن تم
 (ان) حواس سے (اس حیات کا) ادراک نہیں کر سکتے۔ ع
 کشتگانِ خنجر تسلیم را ہر زماں از غیب جانے دیگر است
 یعنی عشاقِ الہی کو ہر آن مسلسل جان ملتی رہتی ہے، جس سے وہ سرمست
 رہتے ہیں اور دنیا و متاعِ دنیا کو آنکھ اٹھا کر بھی نہیں دیکھتے۔ فہنیاً لہم۔
 (مرتب)۔

حضرت مولانا سید قطب علی نقوی بستویؒ متوفی ۱۲۴۷ھ

مکرم جناب قطب علی صاحبؒ کا نسبی تعلق حسینی سادات کی اس شاخ و خانوادے سے ہے جو ”نقوی“ نسبت سے معروف ہے، اور جو حضرت جعفر صادقؑ کے پرپوتے جناب محمد تقی کی طرف منسوب ہے، جن کو شیعہ حضرات دسواں امام قرار دیتے ہیں، آپؒ ان کی اولاد سے ہیں۔

ہندوستان میں آپؒ کے مورثِ اعلیٰ کی آمد: ہندوستان میں اس خاندان کے مورثِ اعلیٰ یعنی اولین بزرگ جو کہ کرمان سے ہندوستان تشریف لائے وہ شاہ جلال الدین کرمانی رحمۃ اللہ علیہ تھے۔ شاہ صاحب موصوفؒ کی تشریف آوری آٹھویں صدی ہجری کے نصف آخر میں ہوئی، تشریف آوری کے سن کی تعیین نہیں مل سکی، البتہ ایک اندازہ چھٹی دہائی کے آغاز یعنی ۵۰۰ھ کے بعد متصلاً کا ہے۔

عہدِ فیروز شاہی کے مشہور مؤرخ ضیاء الدین برنی نے اپنی تاریخ فیروز شاہی میں جلال الدین کرمانی کا بڑے اہتمام کے ساتھ اور وقع الفاظ میں تذکرہ کیا ہے، فیروز شاہی عہد کے حالات کے تذکرہ میں بالکل ابتدا میں برنی نے فیروزی عہد کے عمائد و شاہزادگان وغیرہ خواص کی ایک فہرست دی ہے، ان میں سرفہرست جلال الدین کرمانی کا ذکر کیا ہے۔

جائے قیام: شاہ جلال الدین کرمانی نے اپنے قیام کے لیے دہلی اور اس

کے نواح کے ایک مقام ”نارنول“ کا انتخاب کیا، ان کے بعد ان کی اولاد نے بھی عرصہ تک یا تقسیم ملک تک اس کو اپنا وطن بنائے رکھا، گیارہویں صدی ہجری میں پورا خاندان یا ایک حصہ اجدودھیا منتقل ہو گیا، اور جو لوگ نارنول رہ گئے تھے اگر واقعی کچھ لوگ تھے تو وہ ۱۹۴۷ء کے حالات کا شکار ہو گئے، یا یہ کہ پاکستان کے کسی حصہ میں چلے گئے، کچھ نہیں کہا جاسکتا، بالخصوص اس لیے کہ اجدودھیا کی سکونت اختیار کرنے کے بعد نارنول سے کسی ربط و تعلق کا پتہ نہیں چلتا، جیسے کہ بستی آنے پر چند پشتوں کے بعد اجدودھیا سے ربط و تعلق نہیں رہ گیا۔

جائے قیام کی حیثیت سے نارنول ہی کا نام و تذکرہ معروف ہے، اور خاندانی روایات اور تحریروں کی رو سے تو اتر کو پہنچا ہوا ہے۔

نارنول اور سہنہ: یہ دونوں بستیاں دہلی سے ہریانہ کی جانب واقع ہیں، اور اب ہریانہ میں شامل ہیں، شہر سے انٹرنیشنل ایئر پورٹ کو جانے والی سڑک سہنہ ہوتی ہوئی گڑگاؤں ہو کر نارنول جاتی ہے، سہنہ ایئر پورٹ سے قریب ہے۔

منصبِ قضا و عہدہ صدر الصدور: برنی کی تحریر کے مطابق جلال الدین کرمانی کے علونسب اور اس کے ساتھ ان کے علم و فضل کی وجہ سے فیروز شاہ نے ان کو ملک کا شعبہ قضا سپرد کیا، اور ان کو صدر الصدور کا عہدہ دے کر پورے ملک میں شرعی احکام کے اجراء و تنفیذ کی مکمل ذمہ داری و آزادی سے سرفراز کیا، اور انہوں نے بحسن و خوبی اپنی اس ملکی و شرعی ذمہ داری کو نبھایا، لیکن کب تک یہ سلسلہ جاری رہا اس کی صراحت نہ برنی نے کی ہے اور نہ دوسری تاریخوں میں ہے۔

جلال کرمانی رحمۃ اللہ علیہ کا آخری ایام میں نارنول ہی میں قیام رہا، جسے

انہوں نے اپنی باقی ماندہ زندگی کے گزارنے کے لیے پسند کیا تھا، اور اپنی علمی و دینی خدمات کا مرکز بنایا تھا، حتیٰ کہ وہیں ۸۵۰ھ میں وفات پائی اور وہیں ان کا مزار بنا، منظوم نسب نامہ میں ایک مصرع میں ان کے مزار کو ”زیارت گاہِ خاصانِ جناب کبریائی“ کہا گیا ہے۔ (حیاتِ جعفر/صفحہ: ۴۵)

اب ہم مولانا قطب علیؒ کے حالات و اخلاقِ کریمہ نقل کرنے کی سعادت حاصل کرتے ہیں:

آپؒ کے والد محترم کا نام دوست علی تھا، موصوفؒ کے والد بزرگوارؒ مجھوا میر میں آباد ہو گئے تھے، اس لیے موصوف گاؤں کے اولین ان لوگوں میں سے تھے جن کی ولادت گاؤں میں ہوئی، مجھوا کے حالات سے اندازہ ہوتا ہے کہ تینوں بھائیوں میں سب سے زیادہ صاحب علم یہی تھے۔

زہد و تقویٰ: علمِ دین میں ان کی اس حیثیت کو جس چیز نے مزید زینت بخش رکھی تھی، بلکہ جس کی بدولت شیخ اسحاق کی شہادت کے مطابق کم از کم طالبینِ حق و تشنگانِ علم و معرفت کے لیے ایک طرح کی مقبولیت و مرجعیت حاصل تھی وہ ان کی عملی زندگی اور زہد و تقویٰ کا اہتمام تھا، کس شان کا زہد و تقویٰ تھا؟ انور صاحبؒ نے نقل کیا ہے:

”میر قطب علی صاحبؒ کا زہد و تقویٰ ایسا بڑھا ہوا تھا کہ فی عمرہ اپنا ثانی نہیں رکھتے تھے۔“ مولانا جعفر علی صاحبؒ ایک موقع پر ان کے متعلق تحریر فرماتے ہیں کہ ”شب و روز در و در و تلاوتِ قرآن بسر می بودند۔“ (یعنی شب و روز اور اور قرآن پاک کی تلاوت ہی میں بسر فرماتے تھے)۔

تبلیغ، دعوت اور ردِ منکر کا اہتمام: مولانا نے منظورہ میں جو تھوڑے بہت حالات ضبط کیے ہیں ان سے معلوم ہوتا ہے کہ موصوف کا دینی کمال خود اپنی ذات تک محدود نہ تھا، اور ان کو صرف اپنے ہی عمل کا فکر و اہتمام نہ تھا، بلکہ عامۃ المسلمین اور اطراف کے مسلمانوں کے لیے بھی انتہائی فکر مند رہتے تھے، اور اپنی بساط بھران کی اصلاح کے لیے سعی اور دعوت و تبلیغ میں لگے رہتے، اور ردِ منکر کے لیے زبانی فہمائش کے ساتھ مشہور حدیث نبوی ”مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ“ (برائی دیکھنے پر اگر قدرت ہو تو آدمی کو اپنے ہاتھوں سے اس کو روکنا چاہیے) کے مطابق ایسے عملی اقدام سے بھی پیچھے نہیں رہتے تھے، انور صاحب نے ذکر کیا ہے کہ ایک مرتبہ ان کے گھر کی کسی خادمہ سے زنا کا صدور ہو گیا تو انہوں نے اس کو سنگسار کیا۔

بہر حال اطراف میں انہوں نے دعوت و تبلیغ کے کام کی بنیاد رکھی تھی، اگرچہ نتیجہ کچھ زیادہ اُمید افزا سامنے نہیں آ رہا تھا، مولانا نے اس کا تذکرہ اس ضمن میں کیا ہے کہ مولانا مظہر علی صاحب عظیم آبادی کا جب چند دنوں کے لیے مجھو امیر میں موصوف کے پاس قیام ہوا وہ خود بھی دعوت اور ردِ منکرات کے کام میں بڑے متحرک تھے، مولانا کے والد نے بھی ان سے کام لیا، ان کی زبان اور سید صاحب کا فیض صحبت تھا کہ ان کی سعی سے کچھ نتیجہ خیر نقد بھی سامنے آیا، اور وہ لوگ جن منکرات میں عرصہ سے مبتلا تھے ان سے باز آ گئے، اور جو اس سے پہلے مولانا کے والد محترم کے نصائح کو ماننے کے لیے تیار نہ تھے وہ مسائل میں مولانا جعفر صاحب سے رجوع کرنے لگے۔

حضرت سید صاحبؒ سے تعارف اور خدمت عالیہ میں اول حاضری: اب تک حضرت سید صاحبؒ سے ملاقات نہ تھی، مگر شیخ محمد اسحاق صاحب گورکھپوری سید صاحبؒ سے واقفیت کا بنیادی ذریعہ بنے، اور ان کو سید صاحبؒ کی خدمت میں پہنچانے کا ذریعہ بھی بنے، جس کی تفصیل اصل کتاب میں دیکھی جاسکتی ہے۔

چنانچہ تکیہ کے قریب قطب علی صاحبؒ اچانک شدید بیمار ہو گئے، اگلے دن پورا قافلہ بجز جناب قطب علی صاحبؒ کے تکیہ پر حاضر ہوا، اور شیخ اسحاق صاحبؒ، حسین علی صاحبؒ، (برادرِ خورد مولانا جعفر علی صاحبؒ) کو لے کر سید صاحبؒ کی خدمت میں حاضر ہوئے اور مصافحہ سے مشرف ہوئے، پھر عرض کیا کہ سید قطب علی گورکھپوری آگئے ہیں اور کافی بیمار اور پیچھے رہ گئے ہیں، سید صاحبؒ نے شیخ صاحبؒ سے فرمایا: ”آپ جائیے اور ان سے کہہ دیجیے کہ وہ خود تکلیف نہ کریں، میں خود آ رہا ہوں۔“ چنانچہ سید صاحبؒ بہ نفس نفیس قطب علی صاحبؒ کے پاس تشریف لے گئے اور ان کو ملاقات و زیارت کا شرف بخش کر ایک طالب کو مطلوب بنا دیا، اور قطب علی صاحبؒ تو مطلوب تھے ہی کہ دعوت دے کر بلائے گئے تھے۔

تکیہ کا قیام اور خلافت سے سرفرازی: اس کے بعد حضرت سید صاحبؒ انتظام کر کے حضرت قطب علی صاحبؒ کو تکیہ لائے، اور تکیہ میں مسجد کے متصل ایک جگہ ان کے قافلے کے قیام کے لیے تجویز فرمائی، اور اپنے برادر زادہ سید یعقوبؒ کو قطب علی صاحبؒ نیز ان کے قافلے کی مہمان نوازی و خبر گیری کے لیے متعین و مامور فرمایا۔ (قیام وغیرہ کے نظم سے فارغ و مطمئن ہو کر) حضرت

قطب علی صاحب[ؒ] مع رفقاء سید صاحب[ؒ] سے بیعت ہوئے اور تقریباً ایک ماہ سید صاحب[ؒ] کی خدمت بابرکت میں قیام فرمایا، اور بقول مولانا جعفر علی صاحب[ؒ] ”تحصیل نعمہائے باطنہ نمودند۔“ (والد ماجد نے اس عرصہ میں خوب خوب روحانی و باطنی دولتیں حاصل کیں) اس کے بعد سید صاحب[ؒ] نے مولانا عبدالحی صاحب[ؒ] سے خلافت نامہ تحریر کر کر قطب علی صاحب[ؒ] کو خلافت سے سرفراز فرمایا، اس کے بعد آپ کو رخصت فرمایا۔ **فللہ الحمد۔**

خاص بات یہ ہے کہ مکرم قطب علی صاحب[ؒ] نے حضرت سید صاحب[ؒ] سے جہاد میں شرکت کی اجازت طلب کی، مگر سید صاحب[ؒ] نے اجازت مرحمت نہ فرمائی، بلکہ ایک خاص موقع پر فرمایا: ”بودنِ شاہِ دراں جوار بسیار بہتر است، از ترغیب مردم و ہدایت شاہ بسیار ثواب خواہند یافت۔“

یعنی ان کا اس علاقہ میں رہنا بہتر ہے، وہ علاقہ کے لوگوں کو دین کی ترغیب دے کر اور ان کو ہدایت کی راہ دکھا کر بہت ثواب حاصل کریں گے۔

ف: حضرت سید صاحب[ؒ] کی اس تحقیق سے معلوم ہوا کہ امت کی تعلیم و تربیت خاص جہاد اور چلہ میں نہیں ہے، بلکہ اگر کوئی شخص اپنے احوال و اعذار کی رعایت کرتے ہوئے جو بھی کارِ دینِ خلوص کے ساتھ سنت کا لحاظ رکھتے ہوئے کرے گا وہ اجر و ثواب کا مستحق ہوگا۔

اس لیے کسی کے لیے روا نہیں ہے کہ حضور پاک ﷺ کے وسیع شاہ راہ کو تنگ کر دے، بلکہ جس کو جس طریق سے مناسبت ہو دین کی خدمت کرے، دوسروں پر ہرگز ہرگز طعن و تشنیع نہ کرے، ورنہ وہ ”لَقَدْ تَحَجَّزَتْ وَ اِسْعَا“ کا

مصدق ہوگا۔ واللہ الموفق للرشد والسداد۔ (مرتب)۔

زندگی کے آخری ایام: مولانا جعفر علی صاحبؒ نے منظورہ میں جہاد سے واپسی کے حالات میں والد بزرگوار کے آخری حالات تفصیل سے رقم فرمائے ہیں، فرماتے ہیں: ”میری واپسی کے چند ماہ بعد والد ماجد علیہ السلام ہو گئے، اور یہی بیماری مرض الموت ثابت ہوئی، بہت دوا کی گئی، مگر کوئی فائدہ نہیں ہوا۔“

سفر آخرت کی تیاری: انتقال سے کچھ دن پیشتر تمام متعلقین کے حقوق کا لین دین کیا، اور دور دور کے اپنے دوستوں و متعلقین کو بلا کر ان سے ملاقات کی اور ہر ایک سے اپنی غلطیوں کی معافی مانگی۔

وصایا: انتقال سے تین دن قبل تمام اعزہ کو جمع کر کے وصیت فرمائی، ابتدا والدہ ماجدہ سے فرمائی، اس پر خاندان کی عورتوں نے رونا چیننا شروع کر دیا اور کہا کہ آپ ٹھیک ہو جائیں گے، ایسی بات نہ کیجیے، اس پر والدہ نے ان سب عورتوں کو ٹوکا اور کہا کہ ان کو وصیت کرنے دو اور سنو، اس کے بعد والد صاحبؒ یوں گویا ہوئے:

بیوی کو وصیت: (۱) توحید و اتباع سنت کو مضبوطی سے تھامنا۔ (۲) میرے بعد ہرگز کسی بدعت کی مرتکب مت ہونا، ورنہ قیامت کے دن میں تمہارا فریق و دشمن ثابت ہوں گا، اس کے بعد نوحہ و سیوم وغیرہ کی ایک ایک رسم کے متعلق وصیت فرمائی کہ ایسا کچھ نہ کیا جائے۔

وفات: ۲۴ اھ کا کوئی دن تھا، جب آپؒ نے ایک مرتبہ لا الہ الا اللہ کہا اور تین مرتبہ اللہ اللہ اللہ کہا، اور حق تعالیٰ کے جو رحمت میں پہنچ گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ (حیات جعفر، مؤلفہ حضرت مولانا محمد عبید اللہ اسعدی صاحب باندہ)

حضرت شاہ محمد مدنی حیدرآبادیؒ متوفی ۱۲۴۰ھ یا ۱۲۵۰ھ

نام و نسب: آپؒ کا اسم گرامی شاہ محمد، عرف شاہ مدنی و سید مدینہ ہے، آپؒ حضرت شاہ پیران صاحب بن شاہ درویش محی الدین قادریؒ کے صاحب زادے ہیں۔

علم و فضل: انوار الاخیار کے مؤلف نے لکھا ہے کہ آپؒ اٹھارہ برس کی عمر میں علومِ ظاہری و باطنی سے فارغ التحصیل ہوئے، والد ماجد کے مرید و خلیفہ و جانشین ہوئے، جامع حقائق و معارف و واقفِ دقائق و عوارف تھے، فصیح البیان و بلیغ اللسان تھے، تحریر و تقریر میں بے نظیر تھے، مشکوٰۃ النبوة کے مؤلف نے لکھا ہے کہ آپؒ حسن و خوبی میں ایسے تھے کہ لوگ آپؒ کو سیدنا حضرت یوسف علیہ السلام سے تشبیہ دیتے تھے، خاص و عام آپؒ کے جمالِ باکمال کے مشتاق ہوتے تھے اور کہتے تھے کہ ”وہ یوسف کنعان تھے، یہ یوسف کاروان ہیں۔“ حیدرآباد کے کاروان میں آپؒ کا دولت خانہ تھا، زمانہ شعور و تمیز سے ریاضت و عبادت میں مشغول رہتے تھے، نہایت ہی پرہیزگار و متقی تھے، حقائقِ تصوف اور دقائقِ تعرف سے خوب واقف تھے، وحدت کے نکات و رموز نہایت شرح کے ساتھ بیان فرماتے، آپؒ کی تقریر سے طالبین ساکین کو یقین کامل حاصل ہو جاتا تھا، آپؒ نے ایک رسالہ حقائق و کشفِ دقائق میں لکھا ہے، اس میں فرماتے ہیں کہ ”حضراتِ صوفیہ نے اپنی اصطلاح میں ممتنع الوجود شریکِ باری تعالیٰ باعتبارِ نیستی“

محض کہ مقابلِ ہستی محض جو درمیانِ ممکن و واجب ہے، قرار دیے ہیں، اور وہ مرتبہ وحدت ہے، مقامِ عروجِ روح میں فی حد ذاتہ وجودِ غیر سے مانع ہے، واجب میں اس لیے کہ توحید کا مرتبہ یہیں سے شروع ہوتا ہے، اور اسی مقام سے منافاتِ سقوط بھی واقع ہوتا ہے، وہ مقام تاریک ہے، پس ممکن جب تعین و تقید سے رہا ہوتا ہے اور اپنے اسم و رسم سے گذر جاتا ہے تب باعتبار ”نخلقوا بأخلاق اللہ“ یعنی باوصافِ باری تعالیٰ موصوف ہوتا ہے، باوجود ایں ممتنع الوجود سے موسوم ہوتا ہے۔“ پھر فرماتے ہیں کہ ”ممکن مثل باد (ہوا) و ممتنع مثل سراب (ریت) اور واجب مثل نور آفتاب ہے۔“

نیز فرماتے ہیں کہ ”صوفیہ کرام نے ممکن کی دو قسمیں فرمائی ہیں: ایک لازم الوجود، کہ اصطلاح میں واجب الوجود ہے، دوم ممکن الوجود، واجب الوجود میں دو مرتبے قرار دیے ہیں: ایک عارف الوجود، دوم واحد الوجود، ہر دو بمعنی نور علی نور منور و مشہور ہے، پس اس تقسیم سے قسمت لازم نہیں ہوتی ہے، تقدّم و تاخّر بالرتبہ ہوتا ہے، جیسا کہ آب و صفائی آب، و آئینہ و جلائے آئینہ، و شمشیر و جوہر شمشیر، پس اس حالت میں پانچ وجود باعتبار اصطلاح قرار پائے۔“

نیز فرماتے ہیں کہ ”صوفیہ کرام کے کلام سے ظاہر ہوتا ہے کہ وجودِ ششم ”شاہد الوجود“ مثل منازلِ ستہ و ایامِ ستہ ہے۔“ الغرض آپ کا رسالہ جامع رموز و نکاتِ تصوف ہے، گو یا صوفیہ کرام کے لیے فتاویٰ ہے، رسالہ کامل دیکھنے سے معلوم ہوتا ہے کہ آپ کس قدر اسرارِ الہیہ کو پردہٴ عدم سے وجود میں لائے ہیں۔ اخلاقِ فاضلہ: انوارِ الاخیار کے مؤلف نے لکھا ہے کہ آپ حسن اخلاق میں

مجسم اخلاق تھے، امیر و فقیر ہر ایک سے حسن اخلاق سے ملتے تھے، نہایت تواضع و انکساری سے پیش آتے تھے، غربا و مساکین کی مساعادت فرماتے تھے، اور یہ بھی لکھا ہے کہ آپؐ فصیح و بلیغ تھے، طبع موزون رکھتے تھے، آپؐ کی طبیعت میں شعر گوئی کی لیاقت خداداد تھی، کبھی کبھی جوش و وجد اور ولولہ شوق میں کلام موزون فرماتے تھے۔

”مشکوٰۃ النبوة“ کی تالیف کے زمانے میں یعنی ۱۲۱۹ھ میں آپؐ زندہ تھے، مؤلف کتاب مذکور حضرت میر غلام علی صاحب قادریؒ کے عم بزرگوار تھے، چنانچہ مؤلف مذکور متعدد مقام میں آپؐ کو ”عمو“ کے لقب سے یاد فرماتے ہیں۔
وفات : تقریباً آپؐ کی وفات (۱۲۴۰ھ یا ۱۲۵۰ھ) میں واقع ہوئی، فقیر مؤلف کو تحقیقاً سن وفات معلوم نہ ہو سکا، جس قدر معلوم ہوا ذکر کر دیا۔ رحمہ اللہ تعالیٰ۔
(محبوب التوارخ: ۱/۴۴۶)

حضرت مولانا شاہ ابوسعید مجددی راپوری ثم مدنیؒ متوفی ۱۲۵۰ھ

نام و نسب: نام شاہ ابوسعید مجددی، والد کا نام حضرت صفی القدر ہے۔

آپؒ کا سلسلہ نسب حضرت مجدد الف ثانیؒ تک باس طور پہنچتا ہے: شاہ ابوسعید بن حضرت صفی القدر بن حضرت عزیز القدر بن حضرت محمد عیسیٰ بن حضرت سیف الدین بن حضرت خواجہ محمد معصوم بن حضرت مجدد الف ثانی رحمہم اللہ تعالیٰ۔
ولادت: آپؒ کی ولادت باسعادت ۲ / ذوالقعدہ / ۱۱۹۶ھ کو مصطفیٰ آباد عرف راپور میں ہوئی، بچپن ہی سے آثارِ صلاح آپؒ پر ظاہر تھے۔

تعلیم و تربیت: دس سال کی عمر میں قرآن مجید حفظ کر لیا، بعدہ قاری نسیم راپوریؒ سے علم تجوید حاصل کیا اور اس میں مہارت حاصل کی، بالآخر آپؒ ترتیل کے ساتھ قرآن خوانی کے اندر رونق دہ مجالس قراء ہو گئے، جو شخص آپؒ سے قرآن شریف سنتا تھا محو ہو جاتا تھا، فرمایا کرتے تھے کہ ”مجھ کو اپنی خوش خوانی پر چنداں اعتماد نہیں تھا، یہاں تک کہ بعض عربوں نے میرا قرآن حرم محترم میں سنا اور تحسین کی، اس سے پہلے تحسین عجم کا میرے نزدیک کوئی اعتبار نہ تھا۔“

پھر بعد حفظ قرآن مجید علوم عقلیہ و نقلیہ میں بہرہ کامل حاصل کیا، اکثر کتب درسیہ مفتی شرف الدین راپوریؒ سے اور کچھ حضرت مولانا رفیع الدین محدث ابن حضرت شاہ ولی اللہ محدث دہلویؒ سے پڑھیں، فرمایا کرتے تھے کہ ”میں نے قاضی مبارک کی شرح سلم العلوم حضرت شاہ رفیع الدین دہلویؒ سے

پڑھی ہے، نیز سند صحیح مسلم شاہ صاحب موصوفؒ سے حاصل کی، اپنے مرشد یعنی حضرت شاہ غلام علی دہلویؒ اور اپنے ماموں حضرت مولانا سراج احمد محدث رامپوریؒ بن محمد مرشد مجددیؒ اور حضرت شاہ عبدالعزیز محدث دہلویؒ سے سند حدیث حاصل کی۔

بیعت: تحصیل علم کے دوران ہی ارادہ خدا طلبی کا غلبہ ہوا، اولاً اپنے والد ماجد کی خدمت میں ارادت کا تعلق پیدا کیا، وہ اپنے آباء کرام کے طریقہ پر مستقیم تھے، ترک دنیا و انقطاع اُن پر غالب تھا، نواب نصر اللہ خان نے ان سے آرزو کی تھی کہ عہدہ بخشی گیری قبول فرمائیں، مگر انہوں نے یہ عہدہ قبول نہیں فرمایا، وہ اشغال و اوراد میں مشغول رہتے تھے، علم حدیث کا ذوق بھی رکھتے تھے، اہل فسق و فجور سے کنارہ کش رہتے تھے۔

حضرت شاہ صفی القدرؒ نے ۲۵ / شعبان / ۱۲۳۶ھ کو بروز پنجشنبہ لکھنؤ میں وفات پائی، حضرت سید احمد شہید رائے بریلویؒ، حضرت شاہ محمد اسماعیل شہید دہلویؒ اور دیگر اکابر و اعزہ نے آپؒ کی تجہیز و تکفین کی۔

اجازت و خلافت: چون کہ آتش شوق مشتعل تھی، اس لیے اپنے والد کی صحبت کے بعد ان کی زندگی ہی میں ان کی اجازت سے حضرت شاہ درگا ہی رامپوری کے پاس پہنچے تھے، وہ دو واسطوں سے حضرت خواجہ محمد زبیر مجددیؒ سے ملحق ہوتے ہیں۔

حضرت شاہ صاحبؒ آپؒ کے حال پر بہت عنایت فرماتے تھے، چند روز میں اجازت و خلافت عطا فرمائی، آپؒ کے اندر شورش بہت زیادہ پیدا ہو گئی

اور کثیر التعداد مرید بھی جمع ہو گئے، اس وقت آپؒ کے حلقہ میں بے ہوشی و وجد کا ظہور بہت ہوتا تھا، چیخ و پکار اور نعرے برپا ہوتے تھے، چوں کہ نسبت مجددیہ میں یہ امور قابل انتقاہ ہیں اس لیے آپؒ نے حضرت مرزا مظہر جان جاناؒ کے متوسلین کے حالات سن کر ان کی طرف توجہ کی۔

شاہ غلام علیؒ کی خدمت میں: آپؒ نے رامپور میں حضرت شاہ غلام علی کو دیکھا تھا، ان کے تشریف لانے کا سبب یہ ہوا کہ دہلی کی صوبے داری ایک ایسے حاکم کے سپرد تھی جس سے آپؒ کو تکدر تھا، اس لیے رامپور تشریف لے گئے تھے، الغرض حضرت شاہ ابوسعیدؒ نے اپنے آپ کو دہلی پہنچایا، اس وقت دہلی ارباب علم و صلاح سے بھری ہوئی تھی، ہر سہ فرزند ان شاہ ولی اللہ محدث دہلویؒ بھی اس وقت زندہ تھے، نیز حضرت قاضی ثناء اللہ پانی پتیؒ بھی زندہ تھے، آپؒ نے ایک مکتوب حضرت قاضی صاحبؒ کو خدا طلبی کے بارے میں بھیجا، انہوں نے کمال تعظیم کے ساتھ جواب لکھا اور مشورہ دیا کہ آپ کے لیے حضرت شاہ غلام علیؒ سے بہتر کوئی نہیں ہے، پس آپؒ حضرت شاہ صاحبؒ کی خدمت میں پہنچے اور مقبول درگاہ ہوئے، اس وقت حضرت شاہ درگاہیؒ زندہ تھے، حضرت شاہ ابوسعیدؒ فرمایا کرتے تھے کہ اگر حضرت شاہ غلام علیؒ کے مانند مرشد نہ ہوتا تو مرشد سابق کی طرف سے بہت خوف تھا، لیکن حضرت شاہ صاحبؒ نے ایسی حمایت فرمائی کہ کوئی روحانی تکلیف مجھے نہیں پہنچی، حضرت مجدد الف ثانیؒ نے ایک مکتوب میں ارقام فرمایا ہے کہ اگر کوئی طالب اپنی ہدایت کسی دوسرے کے پاس دیکھے تو پیراؤل کے انکار کے بغیر اس کی خدمت میں حاضر ہو جائے تو رخصت ہے۔

ف: عین صواب و صحیح فیصلہ ہے، اپنے پیراؤں کے ادب کو ملحوظ رکھنا لازم ہے، تاکہ اس کو تکرر نہ ہو، جو مضر ہو سکتا ہے۔ (مرتب)۔

آپ اپنے پیراؤں کی محبت میں کمال رکھتے تھے، چنانچہ ایک شخص نے حضرت شاہ درگا ہیؒ کی غیبت آپؒ کی موجودگی میں حضرت شاہ غلام علیؒ کی مجلس کے اندر کی، اس شخص کا خیال تھا کہ آپ پیراؤں کے منکر ہو کر حضرت شاہ غلام علیؒ کی خدمت میں حاضر ہوئے ہیں، آپ کو اس شخص پر انتہائی غصہ آیا، حضرت شاہ غلام علی صاحبؒ بھی اس شخص پر خفا ہو کر فرمانے لگے: ”تو میرے سلسلے کے بزرگوں کی غیبت کرتا ہے۔“ شاہ ابوسعیدؒ فرماتے تھے کہ اول اول پیر سابق کو مجھ سے کچھ کدورت رہی، لیکن آخر بار جب میں رامپور جا کر خدمت میں حاضر ہوا تو ان کی وہ کدورت زائل ہو گئی۔ فللہ الحمد علی ذلک۔

بعض دوستوں کی استدعا پر آپؒ نے سلوک میں ایک رسالہ لکھا اور حضرت شاہ غلام علیؒ کی خدمت میں وہ رسالہ لے کر حاضر ہوئے، حضرت ایشاں نے اس کی بہت تعریف فرمائی، جو رسالہ کے آخر میں منقول ہے، حضرت شاہ عبدالغنی صاحبؒ کی تحریر سے واضح ہوتا ہے کہ وہ رسالہ فی الحال طریقہ مظہریہ مجددیہ کا دستور العمل ہے، ہر اس ملک میں جہاں اس طریقہ کے فیض یاب موجود ہیں وہ اپنے پاس یہ رسالہ ضرور رکھتے ہیں، بعض بزرگوں نے مکہ معظمہ میں اس رسالے کا عربی میں ترجمہ کیا ہے، عرب میں وہ عربی کا رسالہ مروّج ہے، غالباً بلادِ روم میں ترکی زبان میں بھی اس کا ترجمہ ہو گیا ہے۔

کرامات: آپؒ کی بہت سی کرامات آپؒ کے صاحب زادے حضرت شاہ

عبدالغنی مجددی رحمۃ اللہ علیہ نے ضمیمہ مقامات میں درج کی ہیں، ان میں سے تین کرامات ذیل میں لکھی جاتی ہیں:

(۱) میاں محمد اصغر صاحب نقل کرتے تھے کہ میری نماز تہجد کبھی فوت ہو جاتی تھی، ایک بار خدمت اقدس میں عرض کیا، ارشاد فرمایا: ”ہمارے خادم سے کہو کہ تہجد کے وقت ہم کو یہ بات یاد دلا دے، میرے ذمہ اتنی بات ہے کہ تم کو اٹھا کر بٹھا دوں، آگے کو تمہارا اختیار ہے“ کہتے تھے کہ اس کے بعد ایسا ہوتا تھا کہ گویا کوئی مجھے اٹھا کر بٹھا رہا ہے۔

(۲) آپؒ جب سفر حجاز میں شہر سورت پہنچے، وہاں ایک مسجد تھی، اس مسجد میں ایک مالدار شخص یوسف علی خان نام کا آتا تھا، جو خود کو زمرہ فقراء میں داخل کیے ہوئے تھا، جب اس نے حضرتؒ کی خبر سنی تو مسجد میں آنا موقوف کر دیا، ایک مدت اسی حال میں گزر گئی، ایک بار غایت نیاز مندی سے حاضر خدمت اقدس ہوا اور سو روپے نذر کیے، حضرتؒ کو اور رقم (شاہ عبدالغنیؒ) کو اپنے محل میں لے گیا اور اپنی زوجہ کو بیعت کرایا، لوگ اس بات پر تعجب کرتے تھے کہ اس شخص نے تو کمال انحراف کی بنا پر مسجد میں آنا ترک کر دیا تھا، چہ جائے کہ نذر کرے اور عقیدت مندوں میں سے ہو جائے۔

(۳) شاہ عبدالغنی جو سفر حج میں اپنے والد ماجد کے ہمراہ تھے لکھتے ہیں کہ ہم جب شہر بمبئی پہنچے تو ایک جہاز کرایہ پر لیا، حضرتؒ کی صحبت مبارکہ غنیمت شمار کر کے بعض دوسرے لوگ اس جہاز میں شریک ہو گئے، حضرتؒ نے فرمایا کہ جہاز میں بیٹھنا ٹھیک معلوم نہیں ہوتا، کرایہ واپس لے لیا، ناخدا سے تخلف وعدہ

بھی کئی مرتبہ ہو گیا تھا، آخر کار دوسرے جہاز میں بیٹھے، یہ پہلا جہاز حج کے بعد پہنچا اور بعد والے جہاز نے حج کو پالیا، پہلے جہاز کے حاجی ایک سال تک جہاز میں رُکے رہے۔

شاہ غلام علیؒ کی جانشینی: جب حضرت شاہ غلام علیؒ کو مرضِ وفات لاحق ہوا تو حضرت شاہ ابوسعیدؒ لکھنؤ میں تھے، حضرت شاہ صاحبؒ نے مکرر خطوط ان کی طلب میں بھیجے، مقصود یہ تھا کہ اپنی جگہ ان کو بٹھائیں، الغرض حضرت پیر و مرشد کے حکم سے حضرت شاہ ابوسعیدؒ نے لکھنؤ سے آکر ۹ سال تک بہ حیثیت جانشین، ہدایت طالبین فرمائی، تلخی و سختی اور فقر و فاقہ کو بہت کچھ برداشت کیا، ۱۲۲۹ھ میں عزمِ حرمین شریفین کیا، اہل دہلی کو آپؒ کی جدائی کا بہت غم ہوا، اپنے صاحب زادے حضرت شاہ احمد سعیدؒ کو اپنی جگہ چھوڑ کر عازمِ سفر ہوئے، راستے میں ہر شہر کے باشندے دوڑ دوڑ کر ملاقات کے لیے آتے تھے، رمضان شریف میں بمبئی میں داخل ہوئے، تراویح میں ایک قرآن شہر بمبئی میں پڑھا اور شوال میں جہاز پر سوار ہوئے، ابتداء ذی الحجہ میں جدہ پہنچے، مولانا محمد جانؒ اپنے وقت میں گویا کہ شیخ الحرم تھے، وہ برائے استقبال جدہ آئے، آپؒ ۲ یا ۳ ذی الحجہ کو مکہ معظمہ میں داخل ہوئے، حرمین کے قاضی، مفتی اور علماء و امراء نہایت تعظیم سے پیش آئے، شیخ عبداللہ السراج اور شیخ عمر مفتی شافعیہ اور مفتی سید عبداللہ میر غنی حنفی اور ان کے چچا شیخ یسین حنفی اور شیخ محمد عابد سندھی اور دیگر اکابر برائے ملاقات حاضر ہوئے۔

آپؒ کو مرضِ اسہال و بخارِ حرم کے مہینے میں مکہ معظمہ میں لاحق ہوا، عین

مرض و بے ہوشی میں اشتیاقِ مدینہ منورہ آپؐ پر غالب آیا، جوں ہی کچھ افاقتہ ہوا مدینہ منورہ کا عزم کیا، ربیع الاول کے مہینے میں وہیں موجود تھے، حلقے میں لوگ اس قدر جمع ہوتے تھے کہ قیام گاہ پُر ہو جاتی تھی، شیخ حرم مدینہ نے آپؐ کو دعوت بھیجی اور کہا کہ یہ دعوت آں حضرت ﷺ کی طرف سے ہے، مدینہ منورہ میں مرض کو اس قدر تخفیف ہو گئی تھی کہ قریب قریب آدھا کوس پیدل چل سکتے تھے، زیارتِ حرمین سے فراغت کے بعد وطن کی جانب رجوع فرمایا، مرض روز بروز ترقی پر تھا، پہلی رمضان کا ایک روزہ رکھا کہ اگر ضرر نہ ہو تو باقی تمام روزے رکھوں گا، اس پہلے ہی روزے میں مرض میں شدت ہو گئی، فدیہ کا حکم کیا اور فرمایا کہ اگرچہ مریض و مسافر پر فدیہ کا حکم نہیں ہے؛ لیکن طبیعت چاہتی ہے کہ (تطوعاً) فدیہ ادا کیا جائے۔

آپؐ کی وصیت : ۲۲ / رمضان کو شہر ٹونک کے اندر داخل ہوئے، نواب وزیر الدولہ نے بہت تعظیم و تکریم کی، بروز عید الفطر سکر ات موت کا عالم شروع ہوا، شاہ عبدالغنیؒ ہمراہ تھے، ان کو اتباعِ سنت اور اہل دنیا کی صحبت سے اجتناب کی وصیت فرمائی اور فرمایا کہ اگر تم اہل دنیا کے دروازے پر جاؤ گے تو ذلیل ہو جاؤ گے، ورنہ خود اہل دنیا ”مثل سگاں“ تمہارے دروازے پر آکر لوٹیں گے، اور فرمایا: ”جو کچھ ہم کو اشغال و اوراد سے پہنچا ہے اس کی تم کو بلکہ عبدالغنیؒ کو بھی میں نے اجازت دی“ بعدہ فرمایا کہ کس نماز کا وقت ہے؟ مولوی حبیب اللہ صاحب نے عرض کیا کہ جو نماز بھی چاہیں حضرت ادا فرمائیں، فرمایا کہ میری آج تمام رات نماز میں گزری ہے، بعد نمازِ ظہر حافظ کو سورہ بقرہ اور سورہ یسین پڑھنے

کا حکم دیا، تین مرتبہ یہ دونوں سورتیں سنیں، تیسری مرتبہ کے بعد فرمایا: ”بس اب کم دیر رہ گئی ہے“ پھر فرمایا کہ آج نواب ہماری قیام گاہ پر نہ آئیں، اس سے پہلے ایک دنیا دار شخص پہنچا تھا تو آپؐ نے فرمایا تھا کہ امراء کے آنے سے ظلمت آتی ہے۔ (قافلہ اہل دل: ۲۳۱)

وفات: ظہر و عصر کے درمیان بروز عید الفطر شنبہ ۱۲۴۹ھ کو انتقال فرمایا، نواب اور باشندگانِ ٹونک حاضر ہوئے، مولوی حبیب اللہ صاحب اور دیگر اہل قافلہ متکفل غسل ہوئے، مولوی خلیل الرحمن قاضی شہر نے نمازِ جنازہ پڑھائی، تابوت شریف کو دہلی منتقل کیا گیا، جب نعش مبارک صندوق سے نکال کر لحد میں رکھی گئی تو ایسا معلوم ہوتا تھا کہ اسی وقت غسل دیا گیا ہے، چالیس روز کے بعد بھی اس میں کوئی تغیر نہیں آیا تھا، حضرت شاہ غلام علیؒ کی قبر مبارک کے قریب دفن ہوئے، لوگوں نے وفات کی تاریخیں بہت سی کہیں، ایک عربی اور دوسری فارسی کی تاریخ یہاں نقل کی جاتی ہے: ”يُنَوِّرُ اللَّهُ مَصْبَعَةَ“
۱۲۵۰ھ

فارسی کی تاریخ مولوی خلیل احمدؒ نے یوں کہی:

امام و مرشد ما شاہ بو سعید بروز عید چو شد واصل جنابِ خدا
دل شکستہ و مغموم گفت تاریخش ستون محکم دین نبی فتادہ زیا
۱۲۵۰ھ

اولاد: آپؐ کے تین صاحب زادے تھے: (۱) شاہ احمد سعیدؒ (۲) شاہ عبدالغنیؒ (۳) حافظ عبدالغنیؒ۔ اللہ تعالیٰ سب کو جنت الفردوس میں مقام عطا کرے۔
(مرتب)۔ (ضمیمہ مقاماتِ مظہری: ۵۴۹، مؤلفہ شاہ عبدالغنی مجددیؒ)

حضرت مولانا سید عبدالحی مجددی دہلوی ثم امر وہوئی متوفی ۱۲۵۱ھ

نام و نسب: آپ حضرت شاہ حفیظ اللہ کے صاحب زادے ہیں، دہلی میں پیدا ہوئے اور وہیں نشوونما پائی۔

تر بیت: حضرت شاہ غلام علی مجددی دہلوی کی خدمت میں سلوک طے کیا، بالآخر خلافت و اجازت سے ممتاز ہوئے، پیر و مرشد کے حکم سے امر وہہ تشریف لائے اور یہیں سکونت اختیار کر لی، محلہ ملانہ کی ایک مسجد کے حجرے میں ذکر و فکر میں مشغول رہ کر اپنی پوری عمر گزاری اور معمولات کے پابند رہے، انوار العارفین کے مصنف صوفی محمد حسین چشتی مراد آبادی اپنے والد کے ہمراہ بچپن میں آپ سے ملے، انہوں نے اپنی کتاب میں آپ کا تذکرہ کیا ہے، وہ لکھتے ہیں کہ میں ایک مرتبہ بچپن میں مولانا کی خدمت میں حاضر ہوا، آپ فرمانے لگے کہ میاں! ذرا یہ دعا مانگو اور کہو کہ ”اے اللہ! عبدالحی کو بخش دے“ میں نے دعا مانگی اور کہا: ”اے اللہ! مولوی صاحب کو بخش دے“ فرمانے لگے: ”نہیں، یوں کہو کہ ”اے اللہ! عبدالحی کو بخش دے“ پھر میں نے وہی کہا، انہوں نے پھر اصرار کیا، بالآخر میں نے دل میں سوچا کہ جب تک ان کے کہنے کے مطابق نہ کہوں گا چھٹکارا نہ ہوگا، مجبوراً میں نے وہ الفاظ ادا کیے، اس پر بہت خوش ہوئے اور صحن مسجد میں امرود کا درخت تھا، دو تین امرود اس میں سے توڑ کر مجھ کو دیے۔

فضل و کمال: آپؐ کمالاتِ ظاہری و باطنی سے آراستہ، عالم و فاضل اور مقتدرائے وقت تھے، متوکلانہ زندگی بسر کی، اہل دنیا سے اجتناب رہتا تھا، کثرت سے تلاوتِ قرآن مجید فرماتے تھے اور مراقبہ و مجاہدہ کا شغل بھی رہتا تھا، اگر کوئی ملنے آتا تو حجرے کے اندر سے صحنِ مسجد میں آتے اور ایک دو باتوں کے بعد سلام کر کے واپس ہو جاتے تھے، غیر ضروری بات کسی سے نہ کرتے تھے۔

سندِ خلافت: حضرت مولانا شاہ غلام علیؒ نے آپؐ کو جو سندِ خلافت عربی میں عطا فرمائی اس کا ترجمہ تیرکا درج کرنا مناسب سمجھتا ہوں۔

”بعد حمد و صلوة..... چون کہ برادرِ طریقت میاں عبدالحی نے (اللہ تعالیٰ ان کو اپنی مرضیات کی توفیق دے) پیرانِ کبار کی توجہات سے نسبتِ حضور و آگاہی سے حصہ وافر حاصل کیا ہے، نیز ان کے دل کو فنایت نے صبغۃ اللہ کے رنگ میں رنگ لیا ہے، نیز انہوں نے لطائفِ عالمِ امر اور لطائفِ عالمِ خلق کی نسبت سے حصہ پالیا ہے، لہذا ان کو تعلیمِ طریقہ کی اجازت دے دی گئی، وہ نسبتِ نقشبندیہ احمدیہ کا سلوک طے کرائیں اور طالبین کو طریقہ قادریہ و چشتیہ میں بھی داخل کر سکتے ہیں، لیکن حضراتِ نقشبندیہ کے اذکار و مراقبات کی تلقین کریں۔ میں اللہ تعالیٰ سے اُن کے لیے استقامت علی الطریقت اور استقامت علی السنۃ المطہرہ کی دعا کرتا ہوں، اپنے اوقات کو وظائفِ اعمال سے معمور رکھیں اور توجہ بقلب اور توجہ بہ دیگر لطائف و بذاتِ الہی سبحانہ ہر سانس میں لازم سمجھیں، اہل دنیا، اہل غفلت اور بے کار لوگوں سے بچنا ضروری سمجھیں، اپنے کاموں کو حضرت حق سبحانہ کے فضل و کرم پر چھوڑنا اور ارواحِ مشائخ کے واسطے سے اللہ تعالیٰ سے التجا کرنا

ضروری سمجھیں، منہاج العابدین امام غزالیؒ، رشحاتِ فخر الدین علیؒ، تلمیحاتِ ملا جامیؒ اور مکتوباتِ حضرت مجدد الفِ ثانیؒ کے مطالعہ کا التزام رکھیں، فقر و قناعت اور دوامِ ذکر میں اپنی عمر بسر کریں۔ حسبنا اللہ و نعم الوکیل۔“ (اللہ ہمیں کافی ہے اور وہ بہترین کارساز ہے۔) فقیر عبد اللہ معروف غلام علی عثمی عنہ

وفات: آپؒ کا وصال ۱۲۵۱ھ میں ہوا، آپؒ کی تدفین شہر امر وہہ کی جس مسجد کے حجرے میں آپؒ رہا کرتے تھے اس کے صحن میں ہوئی۔ نور اللہ مرقدہ۔

(قافلہ اہل دل/صفحہ: ۲۶۷، مؤلفہ مولانا نسیم احمد امر وہی)

حضرت مولانا شاہ محمد آفاق دہلویؒ متوفی ۱۲۵۱ھ

نام و نسب: نام شاہ محمد آفاق، والد کا نام احسان اللہ بن محمد عمری دہلوی، آپؒ مجدد الف ثانی شیخ احمد بن عبدالاحد سرہندیؒ کے نسب و نسل کے تھے۔

ولادت: آپؒ کی ولادت ۱۱۶۰ھ میں ہوئی۔ (نزہۃ الخواطر: ۷/ ۶۱۱)

سلوک و تصوف: سلوک کی تکمیل اپنے طریقہ آبابی سلسلہ نقشبندیہ مجددیہ میں حضرت خواجہ ضیاء اللہؒ سے کی اور ان کے خلفاء میں ممتاز ہوئے۔ حضرت خواجہ ضیاء اللہؒ کے انتقال کے بعد مدتِ دراز تک حضرت خواجہ میر درد علیہ الرحمہ کی صحبت میں رہے، جو اپنے والد خواجہ محمد ناصر عندلیبؒ کے خلیفہ تھے۔ اور خواجہ محمد ناصر عندلیبؒ حضرت خواجہ محمد زبیرؒ کے خلفاء میں تھے۔ اللہ تعالیٰ نے حضرت شاہ محمد آفاق رحمۃ اللہ علیہ کو قبولِ عام عطا فرمایا اور شہرہ آفاق بنا دیا، دہلی سے کابل تک لوگوں نے آپؒ سے فیض اٹھایا، خود آپؒ کابل تشریف لے گئے اور زمان شاہ (شاہِ افغانستان) نے بیعت کا شرف حاصل کیا، سلوک میں اپنے شیوخِ کرام اور آباؤ عظام کی طرح عالی ہمت، بلند حوصلہ اور سرگرم تھے۔

معمولات: مولانا شاہ فضل رحمان گنج مراد آبادیؒ فرماتے تھے کہ ”ہمارے حضرت شیخ شاہ محمد آفاق صاحبؒ دس ہزار مرتبہ درود شریف اور پچاس ہزار مرتبہ کلمہ پڑھتے تھے اور دس پارے قرآن مجید کے تہجد میں پڑھنے کا معمول تھا اور کچھ معلوم نہیں ہوتا تھا، دس پارے اتنی دیر میں ہو جاتے تھے کہ ان جان سمجھے

ایک پارہ ہوا ہوگا، پانچوں وقت صلوٰۃ التسلیم پڑھتے تھے، مزاج میں نہایت تواضع و مسکنت تھی، مولانا فرماتے ہیں کہ ہمارے شیخ (حضرت مولانا شاہ محمد آفاق صاحبؒ) سب باتیں موافق سنت کرتے تھے، لیکن کسر نفسی سے ایسا فرماتے تھے کہ ”ہم سے جو کوئی بات موافق سنت ہو جاتی ہے تو عرش سے ایسا فیض آتا ہے کہ ہم ترتر ہو جاتے ہیں۔“

ف: سنت کی اتباع کی کیسی اہمیت ثابت ہوئی کہ اس سے عرش سے باطنی فیض نصیب ہوتا ہے، اسی لیے ہمارے مشائخ اتباع سنت کا غایت اہتمام کرتے ہیں، جن کی اقتدا ہم منسلکین پر لازمی ہے۔ (مرتب)

حضرت شاہ غلام علیؒ اکثر اپنے مریدوں کو بعد تعلیم کے حضرت شاہ محمد آفاق رحمہ اللہ کی خدمت میں بھیجا کرتے تھے، جو امر وہ صادر فرماتے اس کو تسلیم کرتے تھے۔

وفات: ۷ / محرم / بروز چہار شنبہ ۱۲۵۱ھ میں انتقال فرمایا اور پنج شنبہ کو مغل پورہ دہلی میں عقب مسجد شریف مدفون ہوئے۔ نور اللہ مرقدہ۔

(تذکرہ حضرت مولانا شاہ فضل رحمٰنؒ)

حضرت علامہ سید ابن عابدین شامیؒ متوفی ۱۲۵۲ھ

(صاحب فتاویٰ شامی)

نام و نسب: نام محمد، عرف ابن عابدین شامی ہے، والد کا نام امین بن عمر ہے، آپ کے چھٹی پشت کے مورث کا نام ابن عابدین محمد صلاح الدین ہے، اسی نسبت سے ابن عابدین سے مشہور ہیں، آپ کا نسب نامہ تینتیسویں پشت میں فخر موجودات حضور اکرم ﷺ سے ملتا ہے، اور آپ ”علامہ شامی“ اس لیے کہلاتے ہیں کہ آپ کا وطن ملک شام ہے۔

ولادت: آپ کی ولادت ۱۱۹۸ھ میں دمشق میں ہوئی۔

تعلیم و تربیت: بہت کم عمری میں آپ نے قرآن کریم حفظ کر لیا، اس کے بعد آپ اپنے والد ماجد کی تجارت میں ہاتھ بٹانے لگے، ایک مرتبہ دوکان پر بیٹھے ہوئے آپ قرآن کریم پڑھ رہے تھے کہ ایک نامعلوم شخص کا وہاں سے گذر ہوا، اس نے جب آپ کو قرآن پڑھتے ہوئے سنا تو بہت ڈانٹا اور کہا کہ اولاً تو یہ بازار قرآن پڑھنے کی جگہ نہیں ہے، کیوں کہ تم پڑھتے رہو گے اور لوگ اسے نہیں سنیں گے، جس کی وجہ سے وہ گناہ کے مرتکب ہوں گے، دوسرے یہ کہ تمہارے پڑھنے میں فحش غلطیاں پائی جاتی ہیں، یہ کہہ کر وہ شخص تو چلا گیا، مگر علامہ شامی فوراً وہاں سے اٹھے اور اپنے زمانہ کے مشہور قاری شیخ سعید الحمویؒ کی خدمت میں حاضری دے کر اولاً فن قراءت میں مہارت حاصل کی اور اس کے

بعد نحو و صرف اور فقہ شافعی کی کتابیں ان ہی سے پڑھیں، بعد ازاں آپ نے علامۃ الدہر، امام العصر سید محمد شاہ کرسالمی الحنفیؒ کی شاگردی اختیار کی اور ان سے تمام علوم عقلیہ و نقلیہ، حدیث، تفسیر اور فقہ حنفیؒ کو حاصل کیا، یہاں تک کہ اپنے استاذ کی زندگی ہی میں آپ کی علمی استعداد کی شہرت ہو گئی، دورانِ طالب علمی آپ نے بعض کتابوں کی شرحیں بھی لکھیں، شرح منار اسی زمانہ کی یادگار ہے۔

ابھی آپ کی عمر کل چوبیس سال کی تھی اور آپ کی تعلیم کا سلسلہ جاری تھا کہ آپ کے استاذ شیخ محمد شاہؒ کا وصال ہو گیا، اس وقت آپ اپنے استاذ محترم سے البحر الرائق، ہدایہ اور اس کی شرحیں پڑھ رہے تھے، شیخ محمد شاہؒ کی وفات کے بعد شیخ کے سب سے جلیل القدر شاگرد شیخ محمد سعید الحلبيؒ کے سامنے آپ نے زانوئے تلمذتہ کیا، تعلیم کی تکمیل کے بعد آپ نے درمختار کا بے نظیر حاشیہ ردالمحتار کے نام سے لکھنا شروع کیا، اس دوران بہت سے رسائل اور حواشی الگ سے تحریر کیے، جن میں بعض رسائل ”مجموعہ رسائل ابن عابدین“ میں شائع ہو چکے ہیں۔

علمی انہماک: علامہ شامیؒ پوری زندگی مکمل یکسوئی کے ساتھ علمی مشاغل میں مشغول رہے، آپ کی رات کا اکثر حصہ تالیف و تحریر میں گزرتا اور پورا دن درس و تدریس، افادہ و افتاء میں گزرتا تھا، کتابوں کو جمع کرنے کا آپ کو بہت شوق تھا اور اس بارے میں آپ کے والد ماجد آپ کا ہر ممکن تعاون فرماتے تھے، انہوں نے کہہ رکھا تھا کہ جو کتاب بھی تمہیں چاہیے خرید لو، قیمت میں ادا کروں گا، چنانچہ آپ کا ذاتی کتب خانہ بے مثال اور عدیم النظیر تھا، پھر آپ کتابوں کو بہت غور و فکر سے پڑھتے تھے اور مطالعہ کے دوران جو بھی اشکال و جواب یا تنبیہ کی

باتیں سامنے آتیں تو فوراً آپؐ حاشیہ میں اس پر نوٹ لگا دیتے تھے، اور کوئی گنجگک عبارت ہوتی تو اس کی وضاحت بھی لکھ دیتے اور کوئی غلط عبارت سامنے آتی تو اس کی اصلاح فرما کر مناسب افادہ بھی نوٹ فرماتے تھے۔

علمی گیرائی: اللہ تبارک و تعالیٰ نے آپؐ کو فقاہت کے بلند مرتبہ پر فائز کیا تھا، جس مسئلہ پر بھی آپؐ بحث فرماتے دلیل سے اسے مضبوط فرما دیتے، علامہ شامیؒ کے ایک شاگرد علامہ محمد آفندی جابی زادہ (جو خلافت عثمانیہ میں مدینہ منورہ کے قاضی تھے) کا بیان ہے کہ خلافت عثمانیہ کے مفتی اعظم شیخ الاسلام عارف عصمت بیگ نے ان سے اس خواہش کا اظہار کیا کہ میری یہ تمنا ہے کہ علامہ شامیؒ مجھے بطور برکت کے اجازت مرحمت فرمائیں۔ آپؐ کے ایک شاگرد مفتی بیروت شیخ محمد آفندی الحلو انی کا بیان ہے کہ میں نے علامہ شامیؒ جیسا درس کسی کا نہیں سنا، میں آپؐ کے درس میں جانے سے پہلے تمام شروح و حواشی وغیرہ کا مطالعہ کر کے جاتا تھا اور اپنی دانست میں یہ سمجھ لیتا تھا کہ شاید ہر اشکال و جواب پر مجھے قابو ہو گیا ہے، لیکن جب علامہ شامیؒ کے درس میں جاتا تو آپؐ ایسے عجیب و غریب فوائد و افادات سے مستفید فرماتے کہ ہمارے قلب و دماغ وہاں تک رسائی حاصل نہ کر سکے تھے، یہی وجہ تھی کہ اطراف و اکناف سے بڑے بڑے علماء آپؐ سے شرف اجازت حاصل کرنے کی غرض سے آپؐ کی خدمت میں حاضری دیتے تھے اور آپؐ کے تلامذہ کا دائرہ بہت وسیع تھا۔

اخلاق و عادات: آپؐ نہایت باوقار، بردبار اور خوش اخلاق تھے، آپؐ کے ایک شاگرد جو سفر حج میں آپؐ کے رفیق تھے کہتے ہیں کہ میں نے پورے سفر میں

آپؐ سے کوئی ایسی نازیبا بات نہیں سنی جس سے آپؐ کے کسی رفیق سفر کو ناگواری ہوئی ہو، الا یہ کہ کوئی منکر شرعی آپؐ کے سامنے آتا تو آپؐ کے تیور بدل جاتے، آپؐ کے چہرے سے ایمانی نور چمکتا نظر آتا تھا اور بشاشت پھوٹی پڑتی تھی، جو بھی آپؐ سے ایک مرتبہ مل لیتا وہ آپؐ کی تواضع اور خوش کلامی کو ہمیشہ یاد رکھتا، آپؐ کی مجلس پر افادہ ہوتی تھی، جس میں ہر وارد و صادر کا حد درجہ اکرام کیا جاتا اور فحش کلامی اور غیبت وغیرہ سے کلی اجتناب ہوتا تھا، آپؐ کی مبارک مجلس میں حاضر ہونے والا ہر شخص یہ محسوس کرتا کہ علامہ کی نظر میں وہ ان کی حقیقی اولاد سے زیادہ باعزت ہے، دین کے معاملے میں آپؐ نہایت جری واقع ہوئے تھے، جو بات مسئلہ کے اعتبار سے غلط دیکھتے اس پر کھل کر نکیر فرماتے اور اس بارے میں کسی کے طعن و تشنیع کا خیال نہ فرماتے اور نہ ہی کسی حاکم سے مرعوب ہوتے۔

ف: سبحان اللہ! آپؐ کے کس قدر بلند اخلاق و صفات تھے، مگر امر بالمعروف و نہی عن المنکر کا فریضہ ادا کرنے میں کسی کی رعایت نہ فرماتے تھے، یہ ان کا بڑا کمال تھا، اللہ تعالیٰ ہم سب کو ان صفات سے اتصاف کی توفیق عطا فرمائے، آمین۔ (فتاویٰ نویسی کے رہنما اصول: ۴۰)

روحانی و باطنی فضل و کمال: آپؐ صرف بلند پایہ محقق و مصنف ہی نہیں، عظیم المرتبت روحانی شخصیت بھی تھے، انہوں نے روحانی تربیت اور اسباقِ تصوف کی تکمیل اپنے مربی و استاذ شیخ الوقت السید محمد شاہ السالمی، المعمری، الشہیر بابن مقدم سعد کے پاس کی، یہ بلا دِشام میں سلسلہ قادریہ کے شیخ وقت تھے، علامہ شامیؒ نے جملہ علوم و فنون کی تعلیم ان ہی سے پائی تھی، ان کی مدح میں

علامہ شامیؒ نے مقاماتِ حریری کی طرح مقامات لکھے ہیں، علامہ شامیؒ نے اپنا تمام وقت ذکر و عبادت، درس و تدریس، افتاء و تصنیف کے لیے وقف کر رکھا تھا، اپنا کاروبار بھی خود نہیں کرتے تھے، ایک شریک کو سوئپ رکھا تھا، عادت تھی کہ رمضان کی ہر رات ایک قرآن کریم ختم کرتے تھے، عام دنوں میں اکثر ساری ساری رات گریہ و زاری اور تلاوت میں گزر جاتی تھی، تصوف سے ان کو خاص شغف تھا، ان کے تصوف سے متعلق دو رسالے ہیں: ایک کا نام ہے: ”إجابة الغوث ببيان حال النقباء و النجباء و الأبدال و الأوتاد و الغوث“ یہ رسالہ ایک سوال کے جواب میں لکھا تھا، جس میں قطب، غوث اور ابدال وغیرہم کے بارے میں استفسار کیا گیا تھا، اس میں اس سوال کے جواب کے علاوہ تصوف سے متعلق مزید تفصیلات بھی مذکور ہیں۔

دوسرا رسالہ: ”سَلَّ الحسام الهندی لنصرة مولانا خالد النقشبندی“ ہے۔ اس کے لکھنے کا سبب یہ ہوا کہ شام کے ایک ممتاز عالم ضیاء الدین خالد نقشبندی ہندوستان آئے اور مرزا مظہر جان جاناں کے خلیفہ شاہ غلام علیؒ (۱۱۵۶ھ - ۱۲۴۰ھ) کے پاس رہ کر مقاماتِ سلوک کی تکمیل کی اور خلعتِ خلافت سے سرفراز ہو کر واپس گئے، وہاں ان کو کچھ معاندین کی مخالفت کا سامنا کرنا پڑا، انہوں نے ان پر مختلف اعتراضات اٹھائے، ان کے جواب میں علامہ شامیؒ نے یہ رسالہ لکھا، اس میں صوفیہ کے نزدیک مروج امور کے استناد اور ان کے حال و قال پر مکمل کلام کیا ہے، یہ دونوں رسائل ”مجموعہ رسائل ابن عابدین“ جز دوم میں موجود ہیں۔

ف: اگر دست یاب ہو تو اس اہم اور مفید کتاب کا ضرور مطالعہ کرنا چاہیے۔ واللہ الموفق۔ (مرتب)۔

علمی آثار: آپ نے اپنے بعد لائق شاگردوں کے علاوہ مفید تالیفات بھی چھوڑی ہیں، ان میں افتاء کے کام میں سب سے زیادہ اہمیت ”ردالمحتار“ یعنی مسمیٰ بہ ”شامی“ کی ہے۔ مختلف اسباب کی بناء پر علماء نے اس کتاب کو قبول فرمایا۔ فتاویٰ شامی کی اہمیت کی وجوہ: (۱) پہلی وجہ یہ ہے کہ مصنف رحمۃ اللہ علیہ دوسرے مصنفین سے متاخر ہیں، انہوں نے پچھلے تمام فقہاء کی کتب کو سامنے رکھ کر اس کتاب کی تصنیف کی ہے، لہذا اس کتاب میں فقہاء امت کی بارہ صدیوں کی محنت اور تحقیقات کا نچوڑ آ گیا ہے۔

(۲) دوسری وجہ اس کتاب کا مستند ہونا ہے، مصنف نے کوئی بات نقل کرتے وقت صرف نقل پر اعتماد نہیں کیا، بلکہ التزام کے ساتھ اہتمام کیا ہے کہ اس بات کی تحقیق کی جائے کہ قائل اول کون تھے اور ان کی اپنی اصل عبارت کیا ہے؟ کیوں کہ کبھی ناقل اول سے غلطی ہو جاتی ہے، بعد والے حضرات کو اس کا علم نہیں ہو پاتا، وہ ناقل اول پر اعتماد کرتے چلے جاتے ہیں۔

(۳) تیسری وجہ اس کتاب کا جامع ہونا ہے، مصنف محقق کی عادت ہے کہ سابقہ تمام اقوال و مباحث کو سامنے رکھ کر تطبیق یا ترجیح کی صورت بیان فرماتے ہیں، علماء متقدمین کی کتب رسوخ فی العلم میں بہت بڑھ کر ہیں، لیکن مفتی کے لیے ”ردالمحتار“ سے استعنا نہیں، دوسری کتب سے فتویٰ دینا چاہیں تو بہت سی کتب کا مطالعہ کرنا ضروری ہوگا، کیوں کہ ترجیح میں اختلاف ہوتا ہے، یا

قول مطلقاً ذکر ہوتا ہے جب کہ وہ مقید ہوتا ہے، اس لیے مفتی کے لیے کافی محنت کے بعد بھی ترجیح یا معرفت قیود میں غلطی کا احتمال رہتا ہے، ”ردالمحتار“ دیکھنے والا اتنی محنت سے بھی بے نیاز ہو جاتا ہے اور غلطی کا امکان بھی کم ہو جاتا ہے، اسی وجہ سے یہ کتاب اپنے وقت تحریر سے آج تک مرجع اہل افتاء ہے۔

حضرت مولانا مفتی محمد شفیع صاحب نور اللہ مرقدہ کا ارشاد گرامی ہے کہ ”علامہ ابن عابدین شامیؒ انتہائی وسیع المطالعہ ہونے کے باوجود اس قدر تقویٰ شعار اور محتاط بزرگ ہیں کہ عام طور سے اپنی ذمہ داری پر کوئی مسئلہ بیان نہیں کرتے، بلکہ جہاں تک ممکن ہوتا ہے اپنے سے پہلے کی کتابوں میں سے کسی نہ کسی کے حوالے سے بیان فرماتے ہیں، اگر ان اقوال میں بظاہر تعارض ہو تو اس کو رفع کرنے کے لیے بھی حتی الامکان کسی دوسرے فقیہ کے قول کا سہارا لیتے ہیں اور جب تک بالکل مجبوری نہ ہو جائے خود اپنی رائے ظاہر نہیں فرماتے۔ اور جہاں ظاہر فرماتے ہیں وہاں بالعموم آخر میں ”تأمل“ یا ”تدبّر“ کہہ کر خود بری ہو جاتے ہیں اور ذمہ داری پڑھنے والے پر ڈال دیتے ہیں، یہی وجہ ہے کہ بسا اوقات اُلجھے ہوئے مسائل میں ہم جیسے لوگوں کو ان کی کتاب سے مکمل شفا نہیں ہوتی۔“ (آداب فتویٰ نویسی/صفحہ: ۱۰۲، مؤلفہ: مفتی ابولبابہ شاہ منصور)

اقتباس از رد المحتار ملقب بہ ”شامی“: علامہ شامیؒ نے اپنے مقدمہ میں اخلاق کی تحصیل کو فرض قرار دیا ہے، جس کو مصلح الامت حضرت مولانا شاہ وصی اللہ صاحبؒ نے ”مضمون تصوف“ میں نقل فرمایا ہے، بغرض افادہ اس کو مع ترجمہ نقل کرنے کی سعادت حاصل کر رہا ہوں:

إن علم الإخلاص والعجب والحسد والرياء فرض عين، ومثلها غيرها من آفات النفوس، كالكبر والشح والحقد والغش والغضب والعداوة والبغضاء والطمع والبخل والبطر والخيلاء والخيانة والمداهنة والاستكبار عن الحق والمكر والمخادعة والقسوة وطول الأمل، ونحوها مما هو بين في ربع المهلكات من الإحياء، قال فيه: ”ولا ينفك عنها بشر، فيلزمه أن يتعلم منها ما يرى نفسه محتاجا إليها، وإزالتها فرض عين، ولا يمكن إلا بمعرفة حدودها وأسبابها وعلاماتها وعلاجها، فإن من لا يعرف الشر يقع فيه.“

یقینا اخلاص، عجب، حسد اور ریا کا علم فرضِ عین ہے، اسی طرح اس کے علاوہ جو اور آفاتِ نفوس ہیں ان کا علم بھی، جیسے کبر، بخل، کینہ، خیانت، غصہ، عداوت، بغض، طمع، بخل، بطر، خیلائی، مداہنت، استکبار عن الحق، مکر، خداع، قسوت، طولِ اہل اور اس کے مثل دوسرے امراض جن کو احياء العلوم کی ربع مہلکات میں بیان کیا گیا ہے، احياء العلوم میں یہ بھی بیان فرمایا ہے کہ ان امراض سے کوئی بشر خالی نہیں ہے، تو لازم ہے کہ ان میں سے جن کا خود کو محتاج سمجھے ان کو سیکھے اور ان کا ازالہ فرضِ عین ہے، اور یہ ممکن نہیں ہے جب تک کہ حدود و اسباب و علامات اور اس کے علاج کو نہ جانے، اس وجہ سے کہ جس کو شر کی معرفت نہیں ہوتی وہ اس میں واقع ہو جاتا ہے۔

(مقدمہ شامی/صفحہ: ۳۰)

مصلح الامت حضرت مولانا شاہ وصی اللہ صاحبؒ اس عبارت کو نقل

کرنے کے بعد یوں تحریر فرماتے ہیں:

دیکھئے! علامہ شامیؒ جو فقہاء متاخرین میں سے ہیں، ان ہی کی کتاب سے عام طور پر فتویٰ دیا جاتا ہے اور ہم سب لوگ اس کو تسلیم کرتے ہیں وہ یہ فرما رہے ہیں کہ علم اخلاق کی تحصیل فرض عین ہے، اس لیے کہ ہر آدمی (الامشاء اللہ) ان مذکورہ امراض میں سے ایک یا اکثر یا کل میں ضرور ہی مبتلا رہتا ہے، جن کا ازالہ فرض ہے، تو بغیر علم کے ان کی اصلاح و ازالہ کیسے متصور ہو سکتا ہے؟ نیز بہت سے اخلاق ایسے ہوتے ہیں جن کی تحصیل لازم ہے، جیسے اخلاص و تواضع وغیرہ، تو ان کا حاصل کرنا بھی بغیر علم ممکن نہیں، اس لیے اخلاق حمیدہ اور اخلاق سیئہ کا علم ضروری ٹھہرا۔ (تالیفات مصلح الامت: ۲/۱۰۰)

وفات: ۲۱ / ربیع الثانی / ۱۲۵۲ھ کو صرف ۵۴ سال کی عمر میں علم و عمل اور فقہ و افتاء کا یہ آفتاب دمشق میں غروب ہو گیا، وفات سے ۲۰ دن قبل علامہ موصوفؒ نے اپنی قبر خود ہی صاحب درمختار شیخ علاء الدین الحسکفیؒ اور شیخ صالح الجعینیؒ کے پہلو میں تیار کرادی تھی، جس میں آپؒ کو دفن کیا گیا، شیخ سعید الحلبیؒ نے آپؒ کی نماز جنازہ پڑھائی۔ رحمہ اللہ تعالیٰ

(فتویٰ نویسی کے رہنما اصول/صفحہ: ۴۳، مؤلفہ مفتی محمد سلمان منصور پوری)

حضرت مولانا عبداللہ دہلویؒ نزیل امراتی متوفی: ۱۲۵۲ھ

نام و نسب: نام مولوی محمد عبداللہ، آپؒ کا اصلی وطن دہلی ہے۔
تعلیم و تربیت: آپؒ نے سن شعور کے بعد کتبِ درسیہ علماء و فضلاء سے تحصیل
کیں، تحصیل کے بعد گوالیار میں آئے، مہاراجہ سیندھیا کی سرکار میں معزز عہدہ
پر مقرر ہوئے، مدت تک مہاراجہ کی سرکار میں رہے، امورِ مفوضہ کو امانت
و دیانت سے انجام دیتے تھے، آخردل میں محبتِ الہی کا شوق پیدا ہوا، دنیا و مافیہا
سے دل برداشتہ ہوئے، ملازمت سے مستعفی ہوئے اور دلی میں آئے۔

بیعت و اجازت: دہلی پہنچ کر مولانا فخر الدین دہلویؒ کے مرید ہوئے، چوں کہ
آپؒ کے چہرے سے مشیخت و بزرگی کے آثار نمایاں تھے حضرت مولاناؒ نے
اجازت عطا فرمادی، آپؒ حضرتؒ کی خدمت سے رخصت ہو کر ہدایت و ارشاد کا
کام کرتے ہوئے پاتور علاقہ برار میں پہنچے، دو تین سال وہاں رہے، شیخ بابوقدس
سرہ وغیرہ مشائخ کرام کی زیارت سے مشرف ہوتے رہے، پھر پاتور سے امراتی
میں رونق افزا ہوئے، جامع مسجد میں فروکش ہوئے اور وہیں وفات ہوئی۔

غرباء پروری: آپؒ غرباء نواز اور فقراء پرور تھے، موسم سرما میں مساکین
وغرباء کو کھانا اور کبیل وغیرہ تقسیم فرماتے تھے، اور روزانہ کھانا بھی عطا فرماتے
تھے، حاجت مندوں کی حاجت روائی میں ہمہ تن مصروف رہتے تھے، ہمدردی
و مساعادت میں کوشش و جاں فشانی فرماتے تھے، اہل برار بھی آپؒ سے نیک

گمان رکھتے تھے کہ آپؐ کو غیب سے فتوحات ہوتی ہیں، اور بعض کا یہ خیال تھا کہ آپؐ کیماگر ہیں، واقع میں آپؐ عارف باللہ اور فنا فی الرسول تھے، علامہ دہر و فہامہ عصر تھے، قانع و متوکل، صابر و صاحب دل تھے، جو کچھ اطراف و جوانب سے معتقدین نذرتو تحائف بھیجتے تھے آپؐ فقراء و غرباء پر تقسیم فرماتے تھے۔

اخلاق و عادات: آپؐ کی وضع درویشانہ تھی، لباس میں ایک تہہ بند اور ایک رومال سر پر رہتا اور چادر جسم پر رکھتے تھے، ہمیشہ اسی لباس میں بسر کرتے تھے، جاڑا ہوا گرما یا بارش، جاڑے میں بعض معتقدین نے آپؐ کو لحاف کی پیش کش کی، آپؐ نے لیا، رات کو جاڑے کے وقت کسی مسافر غریب کو دے دیا، آپؐ صرف اسی رومال میں مصلیٰ پر وظائف میں مشغول رہے، مدت تک برابر میں ہدایت و ارشاد فرماتے رہے، آخر آپؐ مرض الموت میں مبتلا ہوئے، حاضرین غمگین ہو گئے اور مسجد کی ویرانی پر افسوس کرنے لگے، آپؐ نے سب سے کہا کہ غم مت کرو، ان شاء اللہ تعالیٰ عنقریب مجھ سے بہتر ایک بزرگ وارد ہوں گے، ان کی ذات سے مسجد کو رونق نصیب ہوگی۔

وفات: حاضرین نے آپؐ سے مدفن کے متعلق سوال کیا، آپؐ نے آبدیدہ ہو کر فرمایا: ”یہ گنہگار اس لائق ہے کہ پیر میں رسی باندھ کر کھینچتے ہوئے کسی مجہول مقام میں دفن کر دیں۔“ حاضرین آپؐ کے کلام سے بے تاب ہو کر گریہ و زاری کرنے لگے، آپؐ نے سب کو تسلی دی، اس کے بعد داعی اجل (ملک الموت) کو لبیک کہا اور واصل حق ہوئے، مسجد کے صحن میں مولسری کے درخت کے پاس مدفون ہوئے۔

ف: یہ تھی ہمارے بزرگوں کی عبدیت اور بندگی۔ چنانچہ ہمارے شیخ
حضرت مصلح الامتؓ یہ شعر برابر پڑھتے:

ہوئے مر کے ہم جوڑسوا، ہوئے کیوں نہ غرقِ دریا؟

نہ کبھی جنازہ اُٹھتا، نہ کہیں مزار ہوتا

اللہ تعالیٰ ہم سب کو بھی یہ حالِ فنا و شوقِ عبدیت نصیب فرمائے۔ آمین۔

(مرتب)

یہ سانحہ ۱۹۵۲ء میں ہوا، فاضل اجل مولوی امجد حسین مرحوم خطیب

ایبچپور نے آپؓ کی رحلت کی تاریخ کہی ہے۔

مولوی عبداللہ صاحب قدوہ علماء دین عارف و متوکل و سر حلقہ اہل یقین

(محبوب التورخ: ۱/۵۲۵)

حضرت مولانا سید نورالاصفیاء حیدر آبادیؒ متوفی ۱۲۵۵ھ

ابتدائی تعلیم و تربیت: آپؒ مولانا نورالعلی صاحبؒ کے تیسرے صاحب زادے ہیں، ابتدائی شعور میں آپؒ کے چہرے سے سعادت و رشادت کے آثار نمایاں تھے، ہر ایک صاحب نظر آپؒ کی نسبت کہتا تھا کہ یہ ہونہار ہے، آپؒ ذکی الطبع و سریع الفہم تھے، بیس برس کی عمر میں فارغ التحصیل ہوئے، تحصیل کے بعد والد ماجدؒ سے خلافت کا خرقہ لیا۔

تدریس و تلقین: والد ماجدؒ کے فوت ہونے کے بعد درس و تدریس اور ہدایت و تلقین کا بازار گرم کیا، طالبین و مریدین کو نہایت محبت و حسن اخلاق سے تدریس و تلقین فرماتے تھے، آپؒ کی ذات بابرکات سے درس گاہ کو زینت اور سجادہ ہدایت کو رونق حاصل ہوئی، آپؒ آبائی موروثی خدمت کو عمدہ طرح سے ادا کرتے تھے، طلبہ کو متعدد سبق پڑھاتے تھے، آپؒ کا صبح سے شام تک یہی شغل تھا، متوکل تھے، جو کچھ معاش حضور سے مقرر تھی اس پر صابر و شاکر تھے، نواب امجد الملک بہادر نے براہِ قدردانی و لحاظِ خاندانی ماہانہ وظیفہ معقول مقرر کر دیا تھا۔

ف: سبحان اللہ، کیسے مبارک والد محترم ہیں کہ ان کی اولاد عالم، فاضل، متقی اور دین دار ہے۔ ذلک فضل اللہ یؤتیہ من یشاء۔ (مرتب)۔

کرنول میں قیام: چند مدت کے بعد آپؒ کرنول میں رونق افزا ہوئے، نواب الف خان بہادر نے آپؒ کی نہایت تعظیم و تکریم کی، عظمت و شان سے

مہمانی کی، آپؒ خان صاحب کی قدردانی کی وجہ سے چند سال کرنول میں رہے،
نواب حسن ارادت سے ہر روز خدمت کرتا رہا۔

حیدرآباد میں قیام : پھر آپؒ کرنول سے حیدرآباد آئے، امیر کبیر نواب
شمس الامراء بہادر نے باصرا تمام آپؒ کو اپنے اور مہاراجہ چند لال بہادر کے
فیما بین وکالت کی خدمت پر مامور کیا، رسالہ سواران، جوانانِ پیادہ، جاگیر اور
تعلق داری سے بھی ممتاز کیا، اور مہاراجہ کی طرف سے بھی تیس ہزار روپیہ سالانہ
محاصل کی جاگیر مقرر ہوئی، آپؒ اوقاتِ عزیز کو نہایت فراغت سے بسر کرتے
تھے، چار پانچ ہاتھی اور دس بارہ عربی گھوڑے ہمراہ رکھتے تھے، اور پچاس
سوار بارگیر ملازم خاص تھے، آپؒ کی سواری تجل سے برآمد ہوتی تھی، باوجود جاہ
وحشمت اور عیش و عشرت کے آپؒ اس موروثی خدمت یعنی درس و تدریس کی
موقوفی پر افسوس و حسرت کرتے تھے اور فرماتے تھے کہ ”مجھے اُس وقت جو لطف
ومزہ حاصل ہوتا تھا اب وہ خواب و خیال ہے۔“

وفات : آخر صاحب ترجمہ حضرت نورالاصفیاء اول نے بیسویں تاریخ ماہ ذی
قعدہ ۱۲۵۵ھ میں اس دارفانی سے بہشت بریں کی جانب رحلت فرمائی۔ اِنَّا لِلّٰہِ
وَ اِنَّا اِلَیْہِ رَاجِعُونَ۔

باغ میں واقعہ عید گاہ کہنہ حیدرآباد دکن میں مدفون ہوئے، قبر پر گنبد عالی
بنایا گیا ہے۔ یزار و یتبرک۔۔۔ آپؒ کی اولاد میں صرف مولوی نورالحسین قادر
جنگ ہیں۔ (محبوب التواریخ: ۲/۱۰۸۷)

حضرت قاضی محمد بن علی بن محمد الشوکانیؒ متوفی ۱۲۵۵ھ

نام و ولادت: آپ کا نام محمد، والد کا نام علی بن محمد بن عبد اللہ الشوکانی ہے، آپ کی ولادت بروز دو شنبہ ۲۸ / ذوالقعدہ / ۱۱۷۲ھ کو شوکان میں ہوئی، جو صنعاء کی ایک بستی ہے، اس بستی میں اہل فضل و کمال بکثرت پیدا ہوئے، آپ خود ”بحر العلوم، امام الائمہ، شیخ الاسلام“ اور ”سند المجتہدین“ وغیرہ القاب سے یاد کئے جاتے ہیں، آپ صنعاء میں قاضی القضاة کے منصب پر تھے۔

تعلیم: آپ کی نشوونما صنعاء میں ہوئی، اپنے والد محترم کی آغوش میں پروان چڑھے، تعلیم کی طرف توجہ شروع ہی سے تھی، آپ نے فقیہ حسن بن عبد اللہ سے قرآن پاک مکمل کیا اور اس وقت کے علماء اعلام سے تمام علوم و فنون کی کتابوں کا درس لیا، آپ اکثر تاریخ اور ادب کی کتابوں کا مطالعہ کیا کرتے تھے، اپنے وقت کے علماء سے مراجعت کی، حتیٰ کہ خود منصب امامت پر فائز ہو گئے اور مرجع علماء ہو گئے، آپ کی تصانیف میں ”نبیل الأوطار فی شرح منتقى الأخبار من أحادیث سید الأخیار“ کافی مشہور و معروف ہے۔ (مقدمہ نبیل الاوطار: ۱/ ۲۰)

حضرت مولانا نواب صدیق حسن خان نے ”نقصار جیود الأحرار من تذکار جنود الأبرار“ میں نقل کیا ہے کہ ”آپ نے اپنی سوانح ”بدر طالع“ میں ارقام فرمایا ہے جس کے اخیر میں ایسی باتیں تحریر فرمائی ہیں جن سے واضح ہوتا ہے کہ آپ ذوقِ صحیح، وجد صریح اور معارف و حقائق سے حظ وافر رکھتے تھے،

ارشاد فرماتے ہیں:

و هو الآن يسأل الله الذي لا
إله إلا هو الحكيم الكريم،
رب العرش العظيم أن
يحسن ختامه و يُنيله من
خيرى الدارين مرآه و
يسدده فى أقواله و أفعاله،
ينزع حب الدنيا من قلبه،
حتى ينظر إلى الحقيقة،
فيفوز بنيل دقائق الطريقة،
اللهم اجذبه إلى جنابك
العلي جذبة يصحى عندها
من سكر غروره، و افتح له
خوخة يتخلص بها عن
حجابه المظلم إلى
المعارف الحقيقية، و لا
تخرجه من هذه الدار إلا بعد
أن يسبح فى بحار حبك، و
يغسل أدران قلبه بمياه

اب یہ بندہ اس اللہ سے سوال کرتا ہے
جس کے علاوہ کوئی معبود نہیں، وہ حکیم
اور کریم ہے، عرشِ عظیم کا رب ہے، اس
کا خاتمہ بالخیر فرمائے اور دارین کے
مقاصدِ حسنہ سے بہرہ ور فرمائے اور اس
کے اقوال و افعال میں صحت و درستگی عطا
فرمائے اور اس کے قلب سے حب دنیا
کو نکال دے، تاکہ حقیقت اور دقائق
طریقت سے بہرہ ور ہو جائے، اے
اللہ! اس بندہ کو اپنی جنابِ عالی تک اس
طرح جذب فرما لیجیے کہ وہ اپنے دھوکہ
کے نشے سے ہوش میں آجائے اور اس
کے لیے اپنی طرف ایسا روشن دان کھول
دیجیے کہ تاریک حجاب سے نکل کر
معارفِ حقیقیہ (کے نور) تک پہنچ
جائے اور اے اللہ! اس بندے کو دارِ
دنیا سے اس وقت تک جدا نہ فرمائیے
جب تک کہ یہ آپ کے بحرِ محبت میں تیر

قربک، فانت إذا شئت نہ لے اور آپ کے آبِ قرب سے
 جعلت المرید مراداً۔ اپنے قلب کے میل کچیل کو دھو کر پاک و
 صاف نہ ہو جائے، اے اللہ! آپ کی
 ذات تو ایسی قدرت والی ہے کہ جب
 چاہے مرید کو مراد بنا لے۔

ف: ماشاء اللہ! کیسی مؤثر مناجات ہے، اللہ تعالیٰ ہمیں بھی ایسی دعا کرنے کی
 توفیق دے اور اللہ تعالیٰ ہمارے حق میں اسے قبول فرمائے، آمین۔ (مرتب)
 إِذَا كَانَ هَذَا الدَّمْعُ يَجْرِي صَبَابَةً عَلَى غَيْرِ لَيْلِي فَهُوَ دَمْعٌ مُصْبِغٌ
 اگر یہ آنسو لیلیٰ کے علاوہ کسی دوسرے کے عشق میں بہ رہے ہیں تو بالکل
 رائگاں اور ضائع ہیں۔

اور میں وہ نہیں کہتا جو کسی کہنے والے نے کہا ہے:

وَ كَيْفَ تَرَى لَيْلِي بَعَيْنٍ تَرَى بِهَا سِوَاهَا، وَ مَا طَهَّرَتْهَا بِالْمَدَامِعِ
 یعنی تم لیلیٰ کو اس نظر سے کیسے دیکھ سکتے ہو جس سے اس کے غیر کو دیکھتے
 ہو، حالاں کہ ابھی تم نے اپنے آنسوؤں سے اس کو پاک نہیں کیا ہے۔

وَ تَلْتَدُ مِنْهَا بِالْحَدِيثِ وَ قَدْ جَرَى حَدِيثُ سِوَاهَا فِي خُرُوقِ الْمَسَامِعِ
 اور تم اس کی باتوں سے لذت اندوز ہوتے ہو، حالاں کہ اس کے غیر کی
 باتیں بھی کانوں میں آتی رہتی ہیں۔

بلکہ میں وہ کہتا ہوں جو کسی دوسرے کہنے والے نے کہا ہے:

أَلَا، إِنَّ وَاوِيَّ الْجَزَعِ أَصْحَى ثُرَابَهُ مِنَ الْمَسْكِ كَأَفْوَرًا وَأَعْوَادُهُ رَنْدًا

سنو! وادی الجزع کی مٹی مشک سے کافور ہوگئی اور اس کی لکڑیاں آس
یعنی (خوشبودار) لکڑی ہوگئیں۔

وَمَا ذَاكَ إِلَّا أَنْ هِنْدًا عَشِيَّةً تَمَشَّتْ وَجَزَّتْ فِي جَوَانِبِهِ بُرْدًا
اور یہ اس لئے ہوا کہ ہندہ ایک رات اس کے اطراف میں اپنی چادر لپیٹے
ہوئے چلی پھری ہے۔
اور میں کہتا ہوں:

أَنَا رَاضٍ بِمَا قَضَى، وَأَقِفُ تَحْتَ حُكْمِهِ سَائِلٌ أَنْ أَفُوزَ بِالْخَيْرِ مِنْ حُسْنِ خْتَمِهِ
یعنی میں اس کے فیصلہ پر راضی ہوں اور اس کے فیصلہ کے تحت کھڑا
ہوں، میں اس کا طلب گار ہوں کہ حسن خاتمہ سے فائز المرام ہو جاؤں۔
اور کیا ہی خوب کسی نے کہا ہے:

الْعَفْوُ يُرْجَى مِنْ بَنِي آدَمَ فَكَيْفَ لَا يُرْجَى مِنَ الرَّبِّ
عفو و درگذر کی امید تو آدمیوں تک سے کی جاتی ہے، تو پھر رب کریم سے
کیوں نہ کی جائے؟

اور اس شعر پر میں بطورِ تضمین کہتا ہوں:
فِيَّانَهُ أَزَافُ بِي مِنْهُمْ حَسْبِي بِهِ، حَسْبِي بِهِ، حَسْبِي
وہ تو مجھ پر سب سے زیادہ رحمت و مہربانی کرنے والا ہے، لہذا وہ میرے
لیے کافی ہے، وہ مجھے کافی ہے، وہ مجھے کافی ہے۔

اس کے بعد حضرت نواب صاحب یوں تحریر فرماتے ہیں:
”وایں عبارت صریح است در حصول مقام تسلیم و رضا و بلوغ درجات فنا“

وبقا ووصول بمنازلِ حقائقِ علیؑ۔

ترجمہ: یہ عبارت اس امر میں صریح ہے کہ حضرت علامہ کو تسلیم ورضا کا مقام حاصل تھا اور فنا وبقا کے درجاتِ عالیہ پر فائز تھے اور حقائقِ رفیعہ سے بہرہ ور تھے۔

اللَّهُمَّ اِزْرِقْنِي مِنْهَا مَا رَزَقْتَهُ، وَاجْعَلْهُ مَتَاعًا وَبَلَاغًا اِلَى حَيِّينَ،
وَاجْعَلْنِي بِالصَّالِحِينَ، وَاجْعَلْ لِي لِسَانَ صِدْقٍ فِي الْاٰخِرِينَ۔

(تقصار جیو د الاحرار: ۸۲)

اے اللہ! جن حقائق سے آپ نے ان کو نوازا ہے مجھے بھی عطا فرمائیے اور اس کو میرے واسطے وقت موعود تک کے لیے سامان اور وسیلہ رسائی کر دیجیے اور مجھے صالحین میں شامل فرما دیجیے اور میرا ذکر خیر آئندہ آنے والوں میں جاری رکھیے۔

ف: بصد ادب عرض ہے کہ اگر قاضی شوکانی رحمہ اللہ کے مذکورہ تذکرہ پر نظر ثانی فرمائیں گے تو آپ دیکھیں گے کہ اس میں ذوق ووجد، صحو و سکر، تسلیم ورضا اور فنا وبقا کے کلمات استعمال ہوئے ہیں، جو اکثر تصوف و سلوک کی کتابوں میں نظر آتے ہیں۔ اور خوشی کی بات ہے کہ حضرت نواب صاحب نے حضرت قاضی شوکانی صاحب کے لیے ان صفات سے اتصاف کو بھی ارقام فرمایا ہے جو بہت بڑی نعمت اور باطنی دولت ہے۔

یقیناً یہی وہ صفات و احوال ہیں جن سے صوفیہ عظام متصف ہوتے ہیں اور اپنے مریدین و متسبین کو ان سے اتصاف کی ترغیب دیتے ہیں؛ بلکہ اسی کی

تحصیل کے لیے ذکر و شغل کی تلقین فرماتے ہیں، تاکہ ظاہری اعمال کی اصلاح کے ساتھ باطنی اخلاق و ملکات کی بھی اصلاح ہو جائے، جس کی ضرورت بلکہ فرضیت پر قرآن و حدیث دال و شاہد ہیں۔ اللہ تعالیٰ ہم سب کو ان صفاتِ عالیہ اور اخلاقِ حسنہ سے متصف فرمائے۔ وما ذلک علی اللہ بعزیز۔

وفات: آپ کی وفات شبِ چہار شنبہ ۲۷ / جمادی الاولیٰ / ۲۵۵ھ میں ہوئی۔ **إنا لله وإنا إليه راجعون۔** (تقصار جیود الأحرار من تذکار جنود الأبرار)

حضرت مولانا قاری امام الدین بخششی امر وہوئی متوفی ۱۲۵۶ھ

نام و نسب: آپ ۱۹۳ھ میں پیدا ہوئے، آپ کے والد خاندان بخششی میں پہلے شخص تھے جنہوں نے شیعہ مذہب اختیار کر لیا تھا، چنانچہ آپ بھی ابتداءً عمر میں اپنے باپ کے مسلک پر رہے۔

تحصیل علم: حضرت مولانا شاہ ضیف اللہ نقشبندی خلیفہ حضرت مرزا مظہر جانِ جاناں سے تحصیل علم کی، اسی کا یہ نیک نتیجہ برآمد ہوا کہ آپ نے اپنے آبائی مذہب اہل سنت والجماعت کو اختیار کر لیا، تبدیل مذہب کی بنا پر باپ کی سختیوں سے عاجز آ کر بمشورہ حضرت شاہ ضیف اللہ آپ دہلی گئے، وہاں حضرت شاہ عبدالقادر محدث دہلوی کے درس میں شامل ہو گئے اور تکمیل کی، حضرت مولانا فضل رحمن گنج مراد آبادی بھی آپ کے ہم درس تھے، طالب علمی کے زمانے میں وہ بھی اپنے رفیق درس کے ہمراہ امر وہوہ آتے رہتے تھے اور قاری صاحب کی مسجد میں ٹھہرتے تھے۔

بیعت و خلافت: اسی اثناء میں سلوکِ باطنی طے کرنے کا جذبہ آپ کے قلب میں پیدا ہوا، اس موقع پر بھی آپ اپنے استاذ و مربی حضرت سید شاہ ضیف اللہ کے ارشاد کے مطابق حضرت شاہ غلام علی مجددی کی خدمت میں پہنچے، ان کی خدمت میں رہ کر حقائق و معارف کے باطنی درس سے مستفیض ہوئے، مجاہدہ و ریاضات سے مقاماتِ عالیہ طے کیے اور خلعتِ خلافت سے سرفراز ہوئے، پیر

و مرشد کے حکم کے مطابق قاری صاحبؒ اپنے وطن امر وہہ واپس آئے۔
 اخلاقِ فاضلہ: آپؒ وہاں درس و افادہ میں مصروف ہوئے اور یادِ الہی میں
 اپنے اوقات کو صرف کیا، عزلت گزینی آپؒ کو زیادہ پسند تھی، متوکل اور قناعت
 پسند تھے، تواضع اور کسر نفسی آپؒ کا شیوہ تھا، مرید بہت کم کرتے تھے، نورانی،
 خندہ پیشانی، عابد و زاہد بزرگ تھے، کوئی سنت بلکہ مستحب بھی نہ چھوڑتے تھے۔
 معمولات: آپؒ کے معمولات یہ تھے کہ بعد نمازِ فجر مراقبہ و اشراق سے
 فارغ ہو کر حدیث، تفسیر اور فقہ کا درس دیتے تھے، دور دور سے تشنگانِ علوم آتے
 اور ان کے دریائے فیض سے سیراب ہوتے تھے، ظہر کے بعد پھر طلبہ کو درس
 دیتے تھے، بعد نمازِ عصر طالبانِ حق کی تعلیم باطنی میں مشغول ہو جاتے تھے، جمعہ
 کے دن وعظ کہتے تھے۔

قاری عبدالرحمن محدث پانی پتی رحمۃ اللہ علیہ نے امر وہہ آ کر آپؒ سے علم
 تجوید پڑھ کر سند حاصل کی، تذکرہ رحمانیہ میں وہ سند درج ہے، بخاری کے بھی
 چند پارے آپؒ نے امر وہہ میں ہی پڑھے، باقی حضرت شاہ محمد اسحق محدث
 دہلویؒ سے دہلی جا کر پڑھے تھے۔ قاری عبدالرحمن محدث پانی پتی رحمۃ اللہ علیہ
 نے رسالہ ”تبيين الضاد“ آپؒ کے صاحب زادے مولانا کریم بخش بخشؒ کی
 فرمائش پر لکھا تھا، جیسا کہ اس رسالہ کے دیباچہ سے ظاہر ہوتا ہے۔ امر وہہ کے
 مشہور مؤرخ مولانا آل حسن بخشؒ مؤلفِ نخبۃ التواریخ آپؒ کے باکمال پوتے
 تھے۔ حضرت مولانا قاری امام الدینؒ کے ذریعہ علم تجوید و قراءت کی بھی بڑی
 اشاعت ہوئی، ”کشف الغطاء، رد الربا، السماع والغنائی“ اور چند

تجویدی رسائل آپؐ نے تالیف فرمائے تھے۔

اپنے محلہ کی (یعنی محلہ بخشی نزد چاہ شور کی) مسجد میں جس کو آپؐ نے دو بارہ تعمیر کرایا تھا زیادہ وقت گزارتے تھے اور وہیں درس و افادہ کا سلسلہ جاری رہتا تھا۔

وفات: آپؐ نے ۶ / ذوالقعدہ / ۱۲۵۶ھ میں وفات پائی۔ رحمہ اللہ تعالیٰ۔
(قافلہ اہل دل / صفحہ: ۲۶۴، مؤلفہ مولانا نسیم احمد امروہی)

حضرت شیخ حسام الدین چشتی گجراتیؒ متوفی ۱۲۵۷ھ

نام و نسب اور ولادت: آپؒ کا نام شیخ حسام الدین ہے، ”خوب میاں“ آپؒ کا عرف ہے، آپؒ شیخ رشید الدین مودود لالہ چشتیؒ کے لائق صاحب زادے ہیں، آپؒ کی ولادت ۱۲۰۳ھ میں شہر احمد آباد گجرات میں ہوئی۔
تعلیم و تربیت: آپؒ نے سن شعور و تمیز کے بعد والد ماجدؒ کی خدمت میں کتب درسیہ علمیہ ختم کی اور تصوف و سلوک کی تکمیل بھی والد ماجدؒ سے کی، ریاضت و عبادت میں مصروف ہوئے، چند مدت کے بعد صاحب کمال اور صاحب وجد و حال ہوئے۔

فضل و کمال: ماشاء اللہ! آپؒ عالم فاضل و صوفی کامل اور اصل باللہ تھے، متقی، مرتاض، متدین اور متشرع تھے، صاحب مکاشفہ و مجاہدہ اور مراقبہ و مشاہدہ کے اوصاف سے مشرف تھے، آبائے کرام و بزرگانِ ذی احترام کے طریقہ پر قائم تھے، سیر و خصائل میں سلف صالحین کے ہم قدم تھے، خلاق کی تعلیم و تربیت آپؒ کا کام تھا، آپؒ کی ہدایت و تلقین کا فیض عام تھا، آپؒ نے تعلیم و تربیت کا دروازہ کشادہ کیا، بلا دوا و مصار سے جوق در جوق طلبہ آتے تھے اور آپؒ کے حلقہٴ درس میں شامل ہوتے تھے، آپؒ فقراء کے دوست اور طلبہ پر شفیق تھے، مہمان نواز و غرباء پر ور تھے، طالبین و واردین (آمدورفت رکھنے والوں) کی خبر گیری خاص اپنی ذاتی ملکیت سے فرماتے تھے، ہر ایک کی دست گیری خوراک

و پوشاک سے کرتے تھے، الحمد للہ، اکثر طلبہ آپؐ کے فیضانِ نعمت سے فائز المرّام ہوئے، آپؐ حسن اخلاق و کسر نفسی میں بے نظیر اور آسمانِ عرفان کے بدرِ منیر (چودہویں کے چاند) تھے، صاحبِ خوارقِ عادات و مظہر کشف و کرامات تھے۔

کرامات: رسالہ معتبرہ کے مؤلف نے آپؐ کی خوارقِ عادات کی حکایتیں اکثر لکھی ہیں، ان ہی میں سے ایک یہ ہے کہ جب حضرتؒ جہاز میں سوار ہو کے عازمِ حرمین شریفین ہوئے، آپؐ کا جہاز دریائے سقوطرہ میں پہنچا، وہاں مخالف ہوا کی وجہ سے طوفان میں گرفتار ہوا، اہل جہاز مضطرب الحال ہوئے اور آپؐ کی خدمت میں عرض کی کہ آپؐ مقبول الدعاء ہیں، جنابِ باری تعالیٰ سے دعا کیجیے کہ ہم کو طوفان سے نجات ملے، جہاز میں اس قسم کے لوگ بھی تھے کہ وہ اولیاءِ کرام کے خوارق و دعاؤں کے منکر تھے، اس لیے ان سب نے کہا کہ حضرت سے التجا کرنا فضول ہے، یہ بات حضرتؒ کو معلوم ہوئی، آپؐ نے فرمایا کہ اولیاء اللہ کی کرامات حق ہیں اور ان کی دعا مقبول ہے، اللہ تعالیٰ رحیم و کریم ہیں، پھر آپؐ نے دعا کی، دعا کرتے ہی طوفان دفع ہوا اور جہاز چلا، چند ہی روز میں مع الخیر و العافیہ جدہ پہنچ گئے، اہل جہاز معتقد ہوئے، آپؐ مکہ معظمہ حرمِ محترم میں داخل ہوئے، زیارت و طواف سے فراغت پائی، اس وقت ایک بزرگ آپؐ کی خدمت میں آئے اور ملاقات سے مشرف ہوئے، اور ملاقات کر کے روانہ ہو گئے، سید عبد اللہ قدس سرہ جو حرم کے قطب تھے ان سے معلوم ہوا کہ وہ بزرگ بیت المقدس کے قطب و شیخ تھے، پھر آپؐ مدینہ منورہ گئے، وہاں سید گل محمدؒ جو قطب الاقطاب و اکمل الاولیاء تھے آپؐ کے استقبال کے لیے آئے اور نہایت

حسن اخلاق سے ملے، اور فرمایا کہ مجھ کو حضرتؑ سے بشارت ملی کہ میری طرف سے ولدی (میرے لڑکے) خوب میاں کو کہو ”مرحبا بک و خیر مقدم“ (آپ کو خوش آمدید ہو) آپؑ نے تعظیماً و شکرًا سر تسلیم کو جھکایا اور روضہ منورہ میں زیارت کے لیے گئے، آں حضرت صلی اللہ علیہ وسلم کی زیارت سے مشرف ہوئے، جب تک مدینہ میں رہے ہر روز زیارت و سلام سے مشرف ہوتے تھے، بے شمار فوائد حاصل کیے، پھر جد امجد حضرت قطب المدینہ شیخ سیدی معشوق اللہ کی زیارت سے بھی معزز ہوئے۔ اہل گجرات آپؑ کی تشریف آوری سے خوش ہوئے۔

ف: اس سے بڑھ کر خوشی کی بات ہی کیا ہو سکتی ہے کہ کوئی ولی کامل کسی کی بستی میں تشریف لائے۔ فہنیئاً لہم۔ (مرتب)

وفات: آخر آپؑ نے ۹ / ذوالقعدہ / ۲۵۷ھ میں اس عالم فانی سے فردوسِ بریں کو رحلت فرمائی، رحمہ اللہ تعالیٰ رحمۃً واسعۃً، شاہ پور، احمد آباد، گجرات میں خانقاہ میں مدفون ہوئے، مزار کی زیارت کی جاتی ہے۔

(محبوب التواریخ: ۱/ ۲۸۷، مؤلفہ سید یوسف محمد الحسینی)

حضرت اقدس میاں جی نور محمد جھنجھانویؒ کی متوفی ۱۲۵۹ھ

نام و نسب: نام نور محمد، والد کا نام شاہ جمال محمد بن سید پیر محمد ہے، آپ کا سلسلہ نسب سیدنا حضرت علی کرم اللہ وجہہ تک پہنچتا ہے، حضرت شاہ عبدالرزاق صاحب جھنجھانویؒ آپ کے نوے پشت کے جد امجد ہیں، جن کی تصنیف لطیف ”صحائف معرفت“ ہے۔

ولادت: آپ کی ولادت ۱۲۰۱ھ کو جھنجھانہ میں ہوئی۔

ابتدائی تعلیم: حفظ کلام پاک آپ نے جھنجھانہ ہی کے کسی مکتب میں کیا، ابتدائی فارسی کی تعلیم بھی یقیناً دستورِ زمانہ کے مطابق اپنے خاندان کے کسی بزرگ یا کسی دوسرے صاحب علم شخص سے حاصل کی ہوگی، کیوں کہ اس وقت قسبات میں عام طور پر سلسلہ تدریس و حصولِ تعلیم کے لیے باقاعدہ مدارس بہت کم ہوتے تھے، اس لیے اہل علم و فضل حضرات ہی سے شائقین علم و فن اور طالبانِ فضل و کمال کسب علم و فیض کرتے تھے جن کی ہستی خود ایک ادارہ ہوتی تھی، یہ حضرات اتالیقی و معلمی کو ایک فریضہ مقدس سمجھ کر اپنے متعلقین و متوسلین کی ذہنی اور اخلاقی تربیت پر خصوصی توجہ دیتے تھے، حضرت کو بھی اس زمانہ میں یقیناً کوئی ایسا شفیق و باکمال استاذ ملا ہوگا، کیوں کہ اس وقت جھنجھانہ کو علماء و فضلاء کے وجود سے ایک

۱۔ آپ کے حالات قاری عزیز الرحمن صاحب ناظم مدرسہ دینیہ لوہاری کی تصنیف ”حیات

قطب عالم حضرت میاں جی نور محمد جھنجھانویؒ“ سے ماخوذ ہیں۔ (مرتب)۔

انتیازی حیثیت حاصل تھا اور خود آپؒ کے خاندان میں علم و فضل کی فراوانی اور آرزائی تھی، اب سے کچھ دنوں پیشتر تک ان کے خاندان کے افراد کے بارے میں یہ کہا جاتا تھا کہ ماں کے پیٹ سے ہی پڑھے لکھے یا عالم پیدا ہوتے ہیں۔

سفر دہلی: آپؒ نے ایک طفل معصوم اور علم کی طلب صادق رکھنے والے ایک نو عمر و نو جوان طالب علم کی حیثیت سے اپنی عمر عزیز کے کتنے سال اپنے وطن مالوف میں گزارے اور کس سن میں پہلی بار حصولِ تعلیم کی غرض سے شاہجہاں آباد (دہلی) کا سفر اختیار کیا اس کی نسبت کوئی زبانی روایت بھی معلوم نہ ہو سکی، گمانِ غالب ہے کہ اٹھارہ اور بیس سال کے سن کے درمیان ایسا ہوا ہوگا۔

درس و تدریس: دہلی سے سلسلہٴ تعلیم ترک کرنے کے بعد آپؒ جھنجھانہ واپس آگئے، کچھ زمانہ تک یہیں قیام رہا، اس کے بعد آپؒ نے قصبہ لوہاری میں جو تھانہ بھون کے قریب ہے بچوں کو قرآنِ پاک اور فارسی کی تعلیم دینے کے لیے ملازمت کر لی، اس وقت کے اعتبار سے آپؒ کی تنخواہ دو روپے ماہوار تھی۔ قدوة العلماء حضرت مولانا صادق صاحبؒ کی فرمائش و طلب پر آپؒ یہاں (قصبہ حسن پور، لوہاری) آئے اور درس و تدریس کی ۳۶ سال تک وہ گراں قدر محنت کی کہ جس کی نظیر نہیں ملتی، جس مسجد میں آپؒ کا قیام تھا وہ مسجد مولانا صادق صاحبؒ کی کہلاتی تھی، اسی مسجد سے حضرت مولانا صادق صاحبؒ نے درس و افادہ کا سلسلہ جاری کیا تھا، میاں جی صاحبؒ کا قیام بھی اسی مسجد کے ایک حجرے میں تھا، حجرے کے سامنے خانقاہِ نور یہ تھی، جہاں شب و روز ذکر الہی ہوتا تھا۔

لوہاری میں درس و تدریس: لوہاری میں ملازمت کب شروع ہوئی؟ اس

کی بھی تاریخ اور سن حتمی طور پر معلوم نہیں، لیکن مولانا شیخ محمد تھانویؒ کی ایک تحریر سے اندازہ کیا جاسکتا ہے کہ تقریباً بائیس یا تیس سال کی عمر میں ۱۲۲۳ھ مطابق ۱۸۰۸ء میں لوہاری آگئے تھے۔ مولانا شیخ محمد تھانویؒ نے لکھا ہے: ”در آنجا (یعنی در لوہاری) حضرت سی و شش سال بلکہ زائد ازاں تشریف داشتند۔“ حضرت میاں جی صاحبؒ کی وفات رمضان المبارک یا شوال المکرم ۱۲۵۹ھ مطابق ۱۱/ اکتوبر، نومبر/ ۱۸۴۲ء میں ہوئی، اگر اس میں سے ۳۶ سال کم کر دیے جائیں تو بارہ سو تیس ۱۲۲۳ھ باقی رہتے ہیں، جس سے معلوم ہوا کہ ان ہی سن میں لوہاری تشریف آوری ہوئی تھی، اس وقت سے آخر زمانہ حیات تک (ایک درمیانی وقفہ کے علاوہ) مسلسل لوہای میں قیام فرما رہے، درمیان میں کسی وجہ سے اہل لوہاری سے کبیدہ خاطر ہو کر کھنچھانہ آگئے تھے، مگر جلد ہی اہل لوہاری کو اپنی غلطی کا احساس ہو گیا تھا، وہ لوگ میاں جیؒ کو واپس لوہاری لے آئے تھے، میاں جی صاحبؒ کا قیام ایک ملازم اور معلم کی حیثیت سے تھا، جس کی طرف حضرت حاجی امداد اللہ صاحبؒ نے بھی ایک مکتوب میں اشارہ فرمایا ہے، چنانچہ (حضرت مولانا محمد قاسم صاحب نانوتویؒ کو) تحریر فرماتے ہیں:

”نوکرئی مطیع خوب نبی پندارم کہ از صبح تا شام ہمہ تن مصروفیت بوے باشد، اگر نوکرئی معلمی بود چہ خوش است، اول سنت سیدی و شیخی قدس سرہ است۔“

ترجمہ: میں پریس کی ملازمت کو اچھا نہیں سمجھتا، کیوں کہ اس میں صبح سے شام تک اسی کی مصروفیت رہتی ہے، اگر پڑھانے کی ملازمت ہوتی تو کیا ہی اچھا ہوتا، پہلے تو وہ میرے شیخ اور سردار (حضرت میاں جی نور محمد صاحبؒ) کا

طریقہ ہے۔

قصبہ لوہاری کے قیام سے حضرت میاں جی نور محمد صاحبؒ کو بہت زیادہ منافع و فوائد حاصل ہوئے ہیں، اول تو معرفت کی چاشنی پیدا ہوئی، یہیں سب سے پہلے پیر و مرشد حضرت شاہ احسان علی صاحبؒ پٹی کی زیارت ہوئی، یہیں ان سے بیعت ہوئے اور روحانی تربیت و استفادہ کا موقع ملا، یہیں کے قیام میں حضرت شاہ عبدالرحیم صاحبؒ ولایتی رحمہ اللہ سے وابستگی نصیب ہوئی اور یہیں حضرت سید احمد شہیدؒ کا دامن تھا اور اجازت و خلافت حاصل کی، اس سلسلہ کی ابتدا حضرت شاہ احسان علی پٹی سے ملاقات، تاثر، عقیدت اور بعد میں بیعت و استفادہ کا ذریعہ ہوئی۔

حضرت شاہ احسان علی صاحبؒ کے تعلیم فرمودہ معمولات کا تاحیات اہتمام حضرت شاہ احسان علی صاحبؒ سے میاں جی نور محمد صاحبؒ کو اجازت و خلافت حاصل نہیں ہوئی تھی، ان کی وفات کے بعد دوسرے مرشدین سے رجوع ہو گئے تھے، مگر آخری زمانہ حیات تک شاہ احسان علیؒ کے تعلیم کیے ہوئے معمولات پر اہتمام سے کار بند رہے اور فرمایا کرتے تھے کہ میں جب تک شاہ احسان علیؒ کے بتائے ہوئے معمولات پورے نہیں کر لیتا میری طبیعت خوش نہیں ہوتی۔

”تا وقتیکہ اشغال فرمودہ حضرت شاہ احسان علی صاحب رحمۃ اللہ علیہ را

نمی کنم طبع درست و خوش نمی شود۔“ (بیاض دل کشا: ۱۵۲)

ترجمہ: جب تک میں حضرت شاہ احسان علی صاحبؒ کے تعلیم فرمائے ہوئے اور اود معمولات پورے نہیں کر لیتا میری طبیعت بحال اور خوش نہیں ہوتی۔

شاہ عبدالرحیم ولایتی رحمہ اللہ سے رجوع: شاہ احسان علیؒ کی وفات کے بعد حضرت میاں جی نور محمد صاحبؒ شاہ عبدالرحیم ولایتی رحمہ اللہ کے دامن تربیت سے منسلک ہو گئے، شاہ عبدالرحیمؒ سے حضرت میاں جی صاحبؒ کی واقفیت غالباً خاصی پرانی تھی، شاہ عبدالرحیمؒ اور شاہ عبدالعلیم لوہارویؒ کے علاوہ اخوند جان محمدؒ ہندوستان کے سفر اور ذوق معرفت میں ان کے رفیق تھے، اس نسبت سے نیز شاہ احسان علیؒ وغیرہ کی وجہ سے شاہ عبدالرحیمؒ کا بھی جلال آباد لوہاری سے ایک رشتہ جڑا ہوا تھا، وہ بھی کبھی کبھی ان مواضع میں آتے رہتے تھے، شاہ عبدالرحیمؒ سے رجوع کیے غالباً زیادہ وقت نہیں گزرا تھا کہ شروع ۱۲۳۴ھ میں حضرت سید احمد شہیدؒ اس (نواح دیوبند، سہارن پور، لوہاری، کاندھلہ) کے سفر پر تشریف لائے، اس وقت جب حضرت سید صاحبؒ سہارن پور میں تھے، تو حضرت میاں جی نور محمد صاحبؒ کو حضرت سید صاحبؒ سے استفادہ کی سعادت میسر آئی اور قرآن سے معلوم ہوتا ہے کہ حضرت سید صاحبؒ نے پیرومرید (شاہ عبدالرحیمؒ و میاں جی نور محمدؒ) دونوں کو غالباً بیک وقت اجازت عطا فرمائی۔

حضرت سید صاحبؒ اور شاہ عبدالرحیمؒ سے اجازت کی کچھ تفصیل
 حضرت سید صاحبؒ سہارن پور وغیرہ سے راستے کی بستنیوں اور قصابات سے گزرتے قیام فرماتے ہوئے ۱۲۳۴ھ میں لوہاری تشریف لائے، اس سفر میں میاں جی صاحبؒ سید صاحبؒ کے ہم رکاب تھے، لوہاری آنے کے بعد حضرت شاہ عبدالرحیم صاحبؒ نے حضرت میاں جی صاحبؒ کو سلسلہ چشتیہ کی اجازت سے نوازا، اس کے علاوہ حضرت میاں جی صاحبؒ کو کس سلسلہ میں کس

سے اجازت ہے اس میں الگ الگ اطلاعات ہیں۔ حضرت مولانا شیخ محمد تھانویؒ نے ”ارشادِ محمدی“ میں صاف لکھا ہے: ”حضرت میاں جی صاحبؒ نے تمام سلاسل کی تکمیل حضرت سید احمد شہیدؒ سے کی تھی، صرف چشتیہ صابریہ کی شاہ عبدالرحیم ولایتی رحمہ اللہ سے کی۔“ (ارشادِ محمدی: ۳)

اور ”انوارِ محمدی“ میں سب سلسلوں کے شجرے بھی درج کیے ہیں، جس سے معلوم ہوتا ہے کہ میاں جی صاحبؒ کو حضرت سید صاحبؒ سے سلسلہ نقشبندیہ میں، سلسلہ چشتیہ نظامیہ میں اور چشتیہ صابریہ میں بھی اجازت حاصل تھی۔ اور شاہ عبدالرحیمؒ سے علاوہ چشتیہ صابریہ کے ایک سلسلہ اجازت نسبت سہروردیہ کا بھی ہے۔

حضرت حاجی امداد اللہ تھانوی مہاجر کلئ کا ارشاد ہے کہ ”شاہ عبدالرحیمؒ کو بواسطہ سید رحیم علی شاہ سلسلہ قادریہ تمیمیہ میں اجازت حاصل ہے اور سلسلہ نقشبندیہ قدوسیہ میں حضرت سید احمد شہیدؒ سے اجازت ہے۔“

مکتوب: حاجی عبدالرحیم رحمۃ اللہ علیہ کی جانب سے مہربان و مخلصان میاں جی نور محمد صاحب رحمۃ اللہ علیہ کی خدمت میں:

بسم اللہ الرحمن الرحیم

سلام مسنون.....

”سلام کے بعد مدعاے ضروری مکتوب ضمیر ہو کہ جو آں جناب سے ارادہ بیعت رکھے پوری طمانینت قلب کے ساتھ اسے بیعت فرمائیں اور تلقین طالبین کرتے رہیں اور اس امر میں ہرگز واگذاری و درلغ نہ فرمائیں اور اس معنی کے مخالف کسی وسوسہ و خطرہ کو زہار دل میں راہ نہ دیں، نیز مراداتِ عظیمہ میں اہم

ترین مقصد یہ ہے کہ خود (حضرت میاں جی نور محمد صاحبؒ) ظاہری و باطنی اعتبار سے شریعتِ حقہ پر مستقیم رہیں اور بدعت و شرک سے بہرہ نوح پاک رہیں اور ایسی ہدایت دیگر مؤمنین و مخلصین کو فرماتے رہیں۔ بس، زیادہ خیریت۔“
والسلام

(منقول از: ”انوارِ محمدی“)

ف: سبحان اللہ، کیسی اہم نصیحت ہے کہ ظاہری و باطنی اعتبار سے شریعتِ حقہ پر قائم رہنے کی تاکیدِ بلوغ ہے، میں سمجھتا ہوں کہ آج کل امراء و مشائخ کو خود اولاً اس پر عمل پیرا ہونا چاہیے اور مریدین، متعلقین اور اپنے اہل خانہ کو اس کی ہدایت کرتے رہنا چاہیے، اور اعمال و اخلاق کی نگرانی کرتے رہیں، تاکہ راہِ راست پر قائم رہیں۔ اور حضراتِ چشتیہ کو خاص طور پر حضرت حکیم الامت مولانا شاہ اشرف علی تھانویؒ کی تصنیف ”السنۃ الجلیۃ فی الچشتیۃ العلیۃ“ کا ضرور مطالعہ کرنا چاہیے، تاکہ ان حضرات کے کمالات و خصوصیات عیاں ہوں اور ان کے طریقہ پر چلنے کی سعادت نصیب ہو۔ (مرتب)۔

پاکیزہ زندگی: میاں جی نور محمد صاحبؒ قصبہ حسن پور، لوہاری میں بحیثیت ایک معلم کام کرتے رہے اور مستور الاحوال رہے، آخر شیخ العرب و الجعم حضرت حاجی امداد اللہ صاحب فاروقی، تھانوی، مہاجر کی و مدنی ایک عجیب طریقہ سے آپ کے مرید ہوئے اور آپ کے جلوؤں کو عام کرنے کا سبب بنے، آپ اس واقعہ کو مصنف ”شائم امدادیہ“ کی زبان سے سنئے:

”حضرت حاجی امداد اللہ صاحب مہاجر کی نے مطالعہ ”مثنوی مولانا روم“

کو بطورِ ورد کے معمول بنالیا تھا، خاطرِ اقدس کو ایک حرکتِ بلخ پیدا ہوتی تھی اور جوش و خروشِ باطنی آئینہٴ چہرہٴ انور سے ظاہر ہوتا تھا اور داعیہٴ سلوکِ صامتِ سینہ صفت گنجینہٴ میں جلوہٴ اضطرار ڈالتا تھا کہ ایک دن آپؐ نے خواب دیکھا کہ مجلسِ اعلیٰ حضورِ اقدس سرورِ دو عالم مرشدِ اتم صلی اللہ علیہ وسلم حاضر ہوں، غایتِ رُعب سے قدم آگے نہیں پڑتا ہے، ناگاہ میرے جد امجد حضرت شاہِ بلاقی صاحبؒ تشریف لائے اور میرا ہاتھ پکڑ کر حضورِ نبی صلی اللہ علیہ وسلم پہنچا دیا اور آں حضرت صلی اللہ علیہ وسلم نے میرا ہاتھ لے کر حضرت میاں جی صاحبِ علوی جھنجھانوی چشتی صابریؒ کے حوالے کر دیا، اس وقت بعالم ظاہری حضرت میاں جی نور محمد صاحبؒ سے کسی طرح کا تعارف نہ تھا، بیان فرماتے ہیں کہ جب بیدار ہوا تو عجب انتشار و حیرت میں مبتلا ہوا کہ یارب! یہ کیوں بزرگوار ہیں کہ آں حضرت صلی اللہ علیہ وسلم نے میرا ہاتھ پکڑ کر ان کے ہاتھوں میں دے دیا؟ مجھ کو خود ان کے سپرد فرما دیا، اسی طرح کئی سال گزر گئے کہ ایک دن استاذی مولانا قلندر شاہ صاحبِ محدث جلال آبادی شاگردِ رشید و خلیفہٴ مفتی الہی بخش صاحب کا ندھلویؒ نے میرے اضطرار کو دیکھ کر بکمالِ شفقت فرمایا: ”تم کیوں پریشان ہوتے ہو؟ موضع لوہاری یہاں سے قریب ہے، وہاں چلے جاؤ اور حضرت میاں جی صاحبؒ سے ملاقات کرو، شاید مقصودِ اصلی کو پہنچو اور حیس بیص (تردد) سے نجات پاؤ، میں گرمی و سفر سے حیران و پریشان چلا جاتا تھا، یہاں تک کہ پیروں میں آبلے پڑ گئے، بارے بہ کشتش و کوشش آستانہٴ شریف پر حاضر ہوا اور جیسے ہی دور سے جمالِ باکمال جناب والا کو ملاحظہ کیا چہرہٴ انور کو خواب میں دیکھا تھا بخوبی پہچانا اور خود رفتگی ہو گیا اور آپے سے گزر گیا، اُفتاں و خیزاں ان کے حضور میں پہنچ کر قدموں پر گر پڑا، حضرت میاں

جی صاحبؒ نے میرے سر کو اٹھایا، اپنے سینہ نور گنجینہ سے لگایا اور بکمالِ رحمت و عنایت فرمایا کہ ”تم کو اپنے خواب پر کامل وثوق ہے“، یہ پہلی کرامت منجملہ کراماتِ حضرت میاں جی صاحبؒ سے ظاہر ہوئی اور اس کو بکمالِ استحکام مائل بخود کیا۔

الحاصل ایک مدت تک خدمتِ بابرکت حضرت میاں جی صاحبؒ میں حلقہ نشین رہا، سلوکِ طرقِ اربعہ عموماً اور طریقہ چشتیہ صابریہ میں خصوصاً کیا اور حضرتؒ سے خلافتِ تامہ اور اجازتِ خاصہ و عامہ سے مشرف ہوا، بعد عطاءِ خلافتِ حضرت میاں جی صاحبؒ نے فرمایا: ”کیا چاہتے ہو؟ تسخیر یا کیمیا؟ جس کی رغبت ہو تم کو بخشوں“، میں یہ سن کر رونے لگا اور عرض کیا کہ ”دنیا کے واسطے آپ کا دامن نہیں پکڑا ہے، اللہ کو چاہتا ہوں، وہی مجھ کو بس ہے“، حضرت میاں جی صاحبؒ یہ جواب باتمکین سن کر بہت مسرور و خوش مزہ ہوئے اور مجھ کو بغل گیر فرما کر علو ہمت پر آفرین کی اور دعا ہائے جزیلہ و جمیلہ دیں۔

جس طرح دربارِ نبوی سے آپؐ کو حضرت میاں جی صاحبؒ کی مریدی کا شرف بخشا گیا اسی طرح درگاہِ نبوی سے آپؐ کو حضرت کے خلیفہ خصوصی کا رتبہ عالیہ اور اخذِ بیعت کے لیے عمامہٴ امامتِ امت عطا ہوا، چنانچہ حاجی صاحبؒ فرماتے ہیں کہ ”میں نے درمیانِ روضہ شریف و منبرِ کریمہ کہ ”روضۃ من ریاض الجنۃ“ اس کی شان ہے۔ مراقبہ کیا، معلوم ہوا کہ آں حضرت صلی اللہ علیہ وسلم مقدس سے خود بصورتِ میاں جی صاحبؒ نکلے اور ایک لپٹا اور بھیگا ہوا عمامہ اپنے دست مبارک میں لیے ہوئے تھے، جو میرے سر پر غایتِ شفقت سے رکھ دیا اور واپس تشریف لے گئے۔“

مصنف ”شائم امدادیہ“ کہتے ہیں کہ یہ عبارت ہے اجازتِ مطلقہ آں جناب رسالت مآب ﷺ سے اور بھگیا ہوا عمامہ اشارہ ہے طرف سلوک کے بعد جذب و تمکین بعد تکوین و بقا بعد فنا کے، نیز یہ مجموعہ اشارہ واپسی وطن کا ہے۔

(شائم امدادیہ: ۱۵)

آپؐ کا زہد و ورعِ کامل: ایک طرف تو اہل باطن کی دنیا میں آپؐ کے مراتب و مدارج یہ تھے، دوسری طرف اہل ظاہر کی نگاہوں میں آپؐ کے زہد و ورع اور پابندِ شرع ہونے کی کیفیت یہ تھی کہ تیس سال تک کبھی حضرتؐ کی تکبیرِ اولیٰ فوت نہیں ہوئی، چنانچہ حاجی امداد اللہ صاحب مہاجر کئی فرماتے ہیں کہ ”مولوی محمد صادق صاحبؒ بیان کرتے تھے کہ میری تیس سال سے حضرت میاں جی صاحبؒ سے ملاقات ہے، ان تیس سالوں میں کبھی آپؐ کی تکبیرِ اولیٰ فوت نہیں ہوئی۔“

معاملات و مسائل مذہبی میں بڑی احتیاط برتتے تھے، حضرت مولانا رشید احمد گنگوہیؒ یا حضرت مولانا محمد قاسم صاحب نانوتویؒ وغیرہ فرماتے تھے کہ ”لوہاری میں کوئی شخص خوش گلو آیا ہوا تھا، کسی نے حضرت میاں جیؒ سے عرض کیا کہ وہ شخص خوش گلو ہے اور نعت پڑھتا ہے، آپ بھی سن لیں، آپؐ نے فرمایا: ”لوگ مجھے کبھی کبھی امام بنا دیتے ہیں۔“

کرامات: (۱) کہا جاتا ہے کہ حضرت میاں جی صاحبؒ کسی بات پر لوہاری کے پٹھانوں سے ناراض ہو کر چھنچھانہ تشریف لے گئے، حضرتؒ کے لوہاری سے چلے جانے کے بعد لوہاری کے اکثر محلوں میں آگ لگ جاتی تھی، جس سے وہاں

کی خواتین کے دل میں خیال پیدا ہوا کہ آگ کا لگنا حضرت میاں جی نور محمدؒ کی خفگی کے باعث ہے، چنانچہ وہ لوگ جھنجھانہ پہنچے، خدمت اقدس میں حاضر ہوئے اور حضرتؒ کی خوشامد کر کے لوہاری واپس لے آئے، حضرتؒ کی مراجعت کے بعد پھر لوہاری میں آگ نہیں لگی، خواتین نے حضرتؒ کی خدمت میں پہنچ کر عرض کیا کہ ”حضرت! جب آپ لوہاری والوں سے خفا ہو کر جھنجھانہ تشریف لے گئے تھے تو یہاں مختلف مخلوں میں آگ لگ جاتی تھی اور کچھ دیر کے بعد خود بجھ جاتی تھی، اس کا کیا سبب ہے؟“ حضرتؒ نے جواب دیا: ”مجھے اور تو کچھ معلوم نہیں، صرف لوہاری سے محبت کے باعث مجھے اس کا ماحول اور محلے یاد آتے تھے۔“

(۲) آگ لگنے کا واقعہ تو آپ نے سن لیا، اب آگ بجھنے کا بھی سن لیجیے، حضرت حکیم الامت مولانا تھانویؒ کے یہاں ایک صاحب نے عرض کیا کہ حضرت میاں جی نور محمد صاحب علویؒ کی بعض کرامتیں بھی عجیب و غریب ہیں، فرمایا کہ ”جی ہاں، ایک مرتبہ کسی کے کھیت میں آگ لگ گئی، کھیت والے نے حضرتؒ سے آکر شکایت کی، آپؒ نے اپنے ٹوپی اتار کر دے دی کہ جلد سے جا کر آگ میں ڈال دو، اس شخص نے ایسا ہی کیا، آگ فوراً بجھ گئی۔“

(۳) آگ لگنے اور بجھنے کے ساتھ بارانِ رحمت کے نزول کی حکایت بھی سن لیجیے، یہ حکایت نسیم احمد علویؒ نے اپنے پھوپھا مولوی محمد میاں صاحب مرحوم سے - جو حضرت میاں جی نور محمدؒ کے حقیقی بھتیجے یعنی غلام حیدر صاحب علویؒ کے لڑکے تھے - سنی تھی، حضرت میاں جیؒ کے زمانے میں ایک مرتبہ بارش کی سخت قلت ہوئی، چند حضرات میاں جیؒ کی خدمت میں بغرض دعا حاضر ہوئے، حضرتؒ

اس وقت گنا چوس رہے تھے، جب حضرتؒ سے بارش نہ ہونے کی شکایت اور دعا کی درخواست کی، آنے والوں میں سے جو صاحبِ حضرتؒ سے انتہائی بے تکلف تھے آپؒ نے ان سے فرمایا کہ ”اگر تم میرے گئے کے چھلکے چوس لو تو ان شاء اللہ بارش ہو جائے گی، ان صاحب کو پہلے تو گئے کے چھلکے چوسنے میں کچھ تکلف ہوا، مگر آنے والوں کے اصرار پر ان صاحب نے حضرتؒ کے چوسے ہوئے چھلکوں کو چوس لیا، جس پر برحمت اٹھا اور خوب زور سے بارش ہوئی۔

(۴) قبولِ دعا اور استمدادِ ہمت کا ایک اور دل چسپ واقعہ سنیے، حضرت حاجی امداد اللہ صاحبؒ نے جس وقت تھانہ بھون کی مسجد پیر محمد والی میں قیام فرمایا - جواب ”خانقاہ امدادیہ اشرفیہ“ کے نام سے موسوم ہے۔ اس وقت یہاں سہ دری نہ تھی، کچھ قبریں تھیں، کچھ درخت تھے اور اس جگہ ایک بزرگ بیٹھا کرتے تھے، جن کا نام حسن علی شاہ تھا، صاحبِ سماع تھے، مگر دنیا دار نہ تھے، جب حضرت حاجی صاحبؒ یہاں تشریف لائے تو انہوں نے اتنا ادب کیا کہ خود اٹھ کر شاہِ ولایت میں چلے گئے، حالاں کہ اس وقت حضرت حاجی صاحبؒ جوان تھے اور یہ بوڑھے، ان کے جانے کے بعد حاجی صاحبؒ کا قیام و نشست گاہ یہی جگہ تھی، حضرت میاں جی بھی یہاں تشریف لایا کرتے تھے، تھانہ بھون میں ایک خاندان تھا، ان کی زمین ضبط ہو گئی تھی اور وہ کوشش کر رہے تھے، حضرت میاں جی صاحبؒ کے پاس بھی وہ لوگ دعا کے واسطے حاضر ہوئے، حضرتؒ نے فرمایا: ”میرے حاجی صاحب کو بیٹھنے کی تکلیف ہے، یہاں ان کے لیے ایک سہ دری بنوادو، میں دعا کروں گا“، انہوں نے سہ دری بنوانے کا وعدہ کر لیا، حضرتؒ

نے دعا کی، وہ مقدمہ الہ آباد جا کر موافق ہو گیا، جس کی اطلاع ایک خاص خط سے ہوئی، حضرت میاں جیؒ سے تذکرہ کیا گیا، تو حضرتؒ نے فرمایا کہ ”وعدہ بھی یاد ہے؟“ کہا: حضرت! پوری سہ دری بنوانے کی طاقت نہیں، آدھی بنا دیں گے، حضرتؒ نے فرمایا: ”بہت اچھا، آدھی ہی سہی“ پھر الہ آباد سے حکم آیا کہ تاحیات تو معاف، تمہارے بعد پھر ضبط، انہوں نے آ کر حضرت میاں جی نور محمد صاحبؒ سے عرض کیا، حضرتؒ نے فرمایا: ”تم نے آدھا ہی کیا ہے، میں کیا کروں؟“

(۵) جب اس سرچشمہ فیوض و برکات سے دوسرے اس طرح مستفیض و مستنیر ہو رہے تھے تو اپنے کیوں محروم رہتے؟ حضرتؒ کی اہلیہ محترمہ آنکھوں سے بالکل معذور تھیں، ایک بار جب حضرت میاں جی صاحبؒ کے کسی قریبی عزیز کے یہاں کوئی تقریب تھی، مہمان بچوں اور عورتوں کا نجوم زیادہ تھا، حضرتؒ کی اہلیہ محترمہ مہمانوں کی خاطر ومدارات میں مشغول تھیں، مگر بینائی نہ ہونے کی وجہ سے سخت پریشانی اور مشکل میں تھیں، حضرتؒ سے بطور ناز کہنے لگیں: ”لوگ کہتے ہیں کہ آپ ولی ہیں! ہم کیا جانیں؟ ہماری آنکھیں درست ہو جائیں تب ہم جانیں۔“..... غالب کی زبان میں یہ شعر سنئے!

ابن مریم ہوا کرے کوئی میرے دل کی دوا کرے کوئی
حضرت میاں جی صاحبؒ باہر تشریف لے گئے اور دعا فرمائی، اتفاقاً
حضرتؒ کی پیرانی صاحبہؒ کسی طرف جا رہی تھیں، راستہ میں دیوار سے ٹکرا گئیں،
غشی طاری ہو گئی اور گر پڑیں، تمام جسم پسینہ پسینہ ہو گیا، آنکھوں سے بہت پسینہ
یا پانی نکلا، ہوش آیا تو قدرتِ خداوندی کا تماشا دیکھا کہ دونوں آنکھیں کھل گئیں

اور نظر آنے لگا، بیوی نے جو کچھ ان سے مانگا وہ ان کو مل گیا۔

ف: کرامات کے بارے میں ہمارا عقیدہ ہے کہ وہ حق ہیں، جیسا کہ شرح عقائد میں ”کرامات الاولیاء حق“ لکھا ہوا ہے۔ (مرتب)۔

وفات: حضرت میاں جی صاحبؒ لوہاری میں قیام فرماتے اور تعلیم و افادہ میں مشغول تھے کہ اچانک تپ و لرزہ کی وبا آئی اور حضرت میاں جی صاحبؒ بھی اس میں مبتلا ہو کر چند روز میں واصلِ بحق ہو گئے، وفات سے دو تین دن پہلے لوہاری سے جھنجھانہ تشریف لے گئے تھے اور وہیں ۴/ شوال المکرم/ ۱۲۵۹ھ بروز دوشنبہ مطابق ۲۹/ اکتوبر/ ۱۸۴۳ء کو وفات ہوئی۔ إنا لله وإنا إليه راجعون۔ آپؒ کا مدفن جھنجھانہ ہے۔ ”نور محمد در بہشت“ کے عدد سے سن وفات نکالا جاتا ہے۔

۱۲۵۹

حضرت حاجی امداد اللہ مہاجر کیؒ نے آپؒ کے مولد و مدفن کے سلسلہ میں

کیا ہی خوب کہا ہے:

شہر جھنجھانہ ہے ایک جائے ہدیٰ مسکن و مآویٰ ہے اس جا آپؒ کا
مولد پاک آپؒ کا ہے اور مزار اس جگہ تو جان لے اے ہوشیار
خلفاء: آپؒ کے خلفاء میں چند کے نام یہ ہیں: حضرت حاجی امداد اللہ صاحب
مہاجر کیؒ، حضرت حافظ ضامن شہید تھانویؒ، حضرت شیخ محمد محدث تھانویؒ۔

(حیاتِ قطب عالم حضرت نور محمد میاں جی جھنجھانویؒ)

ف: اللہ تعالیٰ ان حضرات کے فیوض و برکات ان کی وفات کے بعد بھی تا قیامت جاری و ساری رکھے، آمین۔ مرتب۔

حضرت مولانا میر شجاع الدین حیدر آبادی متوفی ۱۲۶۵ھ

نام و نسب: آپ کا اسم گرامی شجاع الدین ہے، ”تاریخ برہان پور“ اور بزرگانِ سلف کے ذریعہ سے معلوم ہوا کہ آپ ساداتِ علویہ میں سے ہیں، اور بعض کا قول ہے کہ آپ کے نسب کا سلسلہ محمد بن حنفیہ فرزندِ علی مرتضیٰ رضی اللہ عنہ سے ملتا ہے، آپ حافظ کریم اللہ صاحب کے فرزند ارجمند ہیں، آپ کے جد امجد مولوی محمد دائم صاحب محمد شاہی عہد میں شادی آباد عرف مانڈ و صوبہ مالوہ میں عہدہ قضا پر مامور رہے، خدمتِ مفوضہ کا کام نہایت دیانت داری سے ادا فرماتے تھے، آپ کے جد موصوف محمد شاہی عہد میں مالوہ سے دہلی گئے تھے، عالم و فاضل تھے، تحریر و تقریر میں استعدادِ کامل رکھتے تھے، شعر و شاعری کے میدان میں بھی کبھی کبھی طبع آزمائی فرماتے تھے، مرزا عبدالقادر بیدل سے کلام کی اصلاح فرماتے تھے، تلمذ کے زمانہ میں غفران مآب نواب نظام الملک فتح جنگ آصف جاہ بہادر اول اور ناصر جنگ شہید سے ملازمت حاصل ہوئی تھی، پدر و فرزند آپ کے علمی تجربہ سے خوب واقف تھے، جب آصف جاہ اول دار الخلافت سے دکن میں آئے اور مختارانہ حکومت کرنے لگے اس وقت صاحب ترجمہ کے جد کو بہ تعارف سابقہ شہر برہان پور کی قضا پر مقرر فرمایا، تا بہ زندگی آصف جاہ اول خدمتِ قضا پر مامور رہے، جب ناصر جنگ شہید مسند ریاست پر جلوہ افروز ہوئے تو آپ کو بلوایا اور ارکانِ دولت میں شریک فرمایا، تا بہ زمانہ شہادت ناصر جنگ اورنگ آباد میں مصاحبت و دیگر خدمات پر کام کرتے

رہے، آپؐ کے والد میر کریم اللہؒ بھی آپؐ کے جد بزرگوار کے ہمراہ تھے، وہ بھی نواب شہید کی عنایت سے خانی و بہادری کے خطاب سے سرفراز اور خدمت انتظام پائے گاہ صرف خاص سے ممتاز تھے، نواب کی شہادت کے بعد آپؐ کے جد بزرگوار برہان پور میں آئے اور سکونت پذیر ہوئے، آپؐ کے والد بھی نوکری سے دست بردار ہو کے برہان پور چلے آئے، متوکلانہ زندگی بسر کرتے رہے، ایک رات صاحب ترجمہ کے والد نے خواب دیکھا کہ برہان پور میں ہوائے تند و بادِ صرصر سے شہر کے تمام چراغ گل ہو گئے، مگر جامع مسجد کا چراغ روشن ہے، خواب سے بیدار ہوئے، بزرگانِ وقت سے خواب کی تعبیر کا استفسار کیا تو تمام نے ولادتِ فرزند کی بشارت دی، آپؐ کے والد تعبیر سے حیران ہوئے، کہ اس وقت میری عمر ساٹھ سال کے قریب ہے، کیوں کر یہ تعبیر مطابق واقعہ ہوگی؟ بزرگانِ سلف نے فرمایا کہ آپ حضرت زکریا علیہ السلام کا قصہ بھول گئے؟ ان کو اللہ تعالیٰ نے آخر عمر میں جب کہ وہ مایوس ہو چکے تھے فرزند حضرت یحییٰ علیہ السلام عطا فرمایا، آپؐ عقیدہ فرمائیے۔

ولادت: پھر صاحب تذکرہ کے والد نے برہان پور میں جامع مسجد کے متولی مسٹی خواجہ صدیق عرف میر غلام محی الدین خان نبیرہ خواجہ ہاشم کی لڑکی سے عقد کیا، دو سال بعد اسی منکوحہ سے مولوی شجاع الدین صاحب ترجمہ ۱۱۹۱ھ میں پیدا ہوئے، آپؐ کی ولادت کے بعد والد ماجد بہشت بریں روانہ ہوئے۔

تعلیم و تربیت: آپؐ کی تعلیم و تربیت نانا صاحب کی آغوشِ محبت میں ہوئی، پرورش برہان پور کی آب و ہوا میں ہوئی، ابتدائی شعور میں نانا کی توجہ پدرانہ سے حفظ قرآن و مختصراتِ نحو و صرف اور مسائلِ دینیات سے فارغ ہو کر علماء برہان پور

کی خدمت میں تحصیلِ علوم کرنے لگے، ۱۲۰۶ھ میں آپؒ کے نانا صاحب جو آپؒ کے مربی تھے فوت ہو گئے، نانا کے انتقال کے وقت آپؒ عالمِ شباب میں تھے۔ سفر حج: آپؒ کے دل میں حج و زیارتِ حرمین شریفین کا شوق پیدا ہوا، اسی شوق میں بندرگاہِ سورت روانہ ہوئے، چند روز سورت میں رہے، ایامِ حج کے قریب حرمین شریفین روانہ ہوئے، زیارت و حج سے فارغ ہو کر وہاں کے علماء سے استفادہ فرمایا، آپؒ متقی و پرہیزگار تھے، شب و روز ذکر و شغل اور درس و تدریس میں بسر فرماتے تھے، حرمین شریفین سے مع الخیر و العافیہ وطن مالوف برہان پور پہنچے، جامع مسجد میں طلبہ کو مستفید فرماتے تھے، ۱۲۱۶ھ تک وطن میں رہے۔ صحاحِ ستہ کی سند: پھر حسب الطلب نواب فتح الدولہ بہادر بلدہ حیدرآباد میں آئے، مولانا مولوی عزت یار خان مٹی الدولہ صدر الصدور سے صحاحِ ستہ کی سند حاصل کی۔

بیعت و خلافت: مولوی شاہ رفیع الدین قدس سرہ قندھاریؒ کی خدمت میں بیعت و خرقہ خلافت سے مشرف ہوئے، طریقہ قادریہ، نقشبندیہ، چشتیہ اور رفاعیہ میں مرید کرنے کی اجازت بھی حاصل کی، حیدرآباد میں مدت العمر عبادتِ الہی و ہدایتِ خاص و عام اور اشاعتِ اسلام میں مصروف رہے، فرائض و سنن کے ادا کرنے میں سرِ مو تجاوز نہیں فرماتے تھے، تہجد و نوافل پر بھی مواظبت فرماتے تھے، آپؒ علمِ تجوید میں بھی بے نظیر تھے، ہفت قراءات کے اصول و فروع سے واقف تھے، قرآن شریف عمدہ لہجہ میں تلاوت فرماتے تھے، آپؒ کی توجہ سے بہت سے لوگ حافظِ قرآن ہوئے۔

اشاعتِ دین: آپؐ کی ہدایت و اشاعتِ اسلام سے بے شمار ہنود دائرۃ اسلام میں داخل ہوئے، آپؐ کے کلام و نصائح میں وہ اثر تھا کہ ہنود سنگِ دل موم کی طرح نرم ہو جاتے تھے، چنانچہ راجہ سنبھو پر شاہِ آپؐ کی نصیحت کی برکت سے اولاً پوشیدہ طور پر اسلام سے مشرف ہوا اور راجہ کی زوجہ افضل بیگم مرید ہوئی، جب راجہ اسلام سے مشرف ہوا اس مجلس میں مولوی سید جلال الدین برہان پوری عرف اللہ والے صاحبؒ، مولوی عبداللہ صاحبؒ اور مولوی عبدالکریم صاحبؒ وغیرہم موجود تھے، راجہ کا نام غلام رسول رکھا گیا، آخر عمر میں راجہ علانیہ طور پر اسلام ظاہر کر کے جاں بحق ہوا، اسی طرح تیا کہ دو ہزار فوج کا افسر تھا صدق دل سے آپؐ کا مرید ہوا اور شرفِ اسلام سے مشرف ہوا، اس کے تمام قرابت دار تقریباً تین سو آدمی مرد و زن تمام مسلمان ہوئے، حضرت نے اس کا نام مرتضیٰ رکھا۔ اس کے بعد صاحبو نامی کمانڈر جو ایک ہزار کی فوج کا کمانڈر تھا مع چند اعزہ و ملازمین خدمت میں حاضر ہو کر مشرف بہ اسلام ہوا، اس کا نام صاحب حسین رکھا گیا۔

آپؐ نہایت نیک طینت اور فرشتہ سیرت تھے، خاص و عام کی بھلائی چاہتے تھے، ہر ایک کو نیک ہدایت فرماتے تھے، جو کوئی آپؐ سے دینی و دنیوی عبادات و معاملات میں استفسار و استشارہ کرتا تھا آپؐ راست راست بے کم و کاست صاف صاف جواب دیتے تھے، ایسی رائے اور تدبیر بتاتے تھے کہ سائل کے لیے اس کا نتیجہ مفید ہو، چنانچہ نواب الف خان بہادر والی کرنول آپؐ سے حسن ارادت رکھتا تھا، ایک وقت آپؐ کو بلایا، آپؐ حسب الطلب مع صاحب زادہ حاجی عبداللہ کرنول رونق افزا ہوئے، نواب نے آپؐ کی بہت تعظیم

و تکریم کی اور مہمانی کے لوازمات حسن عقیدت سے ادا کیے، آپؐ چند روز مہمان رہے، جب تک رہے پند و نصیحت سے سرفراز فرماتے رہے، امر و نہی کی تعمیل کی تاکید فرماتے رہے، اور بمصداق : { إِنَّ اللَّهَ يَأْمُرُ بِالْعَدْلِ وَالْإِحْسَانِ... الخ } فرماتے کہ مظلوم و مساکین کے ساتھ عدل و احسان سے مساعدت کرتے رہو۔ پھر آپؐ حیدرآباد میں واپس آئے، بعد ازاں نواب موصوف فوت ہوا، نواب کا فرزند غلام رسول خان مسند نشین ہوا، ملکی انتظام میں زیادہ دور اندیش و عاقبت بین نہیں تھا، مگر فیاضی و مہمان نوازی اور پیر پرستی میں فرد فرید تھا، غلط فہمی سے صیغہ راز میں انگریزی سرکار سے مخالفت و بغاوت پر آمادہ ہوا اور چند افاغنے قوم کو اس فتنہ بے جا میں اپنا شریک بنا لیا، نواب مبارز الدولہ بہادر برادرِ غفران منزل ناصر الدولہ بہادر و نظام الملک چہارم کو بھی شریک کیا، اور حضرتؒ یعنی صاحب تذکرہ کو اپنے ارادہ سے مطلع کر کے بلایا، آپؐ نے عاقلانہ عنایت نامہ ہدایت آموز تحریر فرمایا، عنایت نامہ کیا ہے، گویا حکمت و دانائی کا خزانہ ہے، اگر نواب آپؐ کی حکمت آمیز باتوں پر کار بند رہتا تو کبھی جان و مال سے تباہ و برباد نہ ہوتا، بدستور رئیس رہتا، بلکہ اس کی ریاست نسلًا بعد نسل باقی رہتی، نواب نے آپؐ کی نصیحت پر عمل نہیں کیا، برباد و تباہ ہوا۔

میر شجاع الدینؒ کا مکتوب بہ نام نواب حیدرآباد: اب میں حضرتؒ کے عنایت نامہ کا خلاصہ نقل کرتا ہوں:

”خان صاحب! قومِ نصاریٰ سے اسلام اور اہل اسلام پر کسی قسم کی مداخلت و ممانعت نہیں ہے، نہ وہ ہمارے مذہبی امور میں دست اندازی کرتے

ہیں، بلکہ وہ ہمارے ملک و ملت کے مددگار و محافظ ہیں، ہمارے جان و مال کے نگہبان ہیں، ان ہی کی حمایت و اعانت کی برکت ہے کہ ہم پر اہل اصنام حملہ آور نہیں ہوتے ہیں، نہ ہمارے ملک میں دست اندازی کر سکتے ہیں، زمانہ سابق میں ہزار ہا قطاع الطریق پنڈہارے اور بھیل وغیرہ ملک برار، خاندیس اور دکن میں فتنہ و فساد برپا کرتے تھے، رعایا پر ظلم ہوتا تھا، نصاریٰ کی حسن تدبیر سے ان کا نام و نشان باقی نہ رہا، ہم ان کے سایہ رحمت میں امن و امان سے زندگی بسر کرتے ہیں، واقع میں ہمارے لیے نصاریٰ رحمت ہیں، فی زمانہ کون ہے جو ان سے مقابلہ کر سکے؟ کون ہے جو ان کو نکالے؟ پس جب وہ ہمارے مذہبی امور میں مداخلت نہیں کرتے اور ہماری جان و مال کی حفاظت کرتے ہیں، تو ایسی حالت میں ان سے مخالفت و بغاوت کرنا مذہباً اہانتِ اسلام و قتلِ عظیمِ اہلِ اسلام ہے، جیسا کہ ہند میں بعض اہلِ اسلام نے سکھ قوم سے جہاد کیا، ہزار ہا علماء و صلحاء ناحق و ناروا مقتول ہوئے، مناسب یہ ہے کہ آپ فی زمانہ نماز و روزہ کے مسائل اور احکام دین جاری کرنے میں اور رعایا پروری و عدل گستری میں سعی بلیغ فرمائیں، اور علماء و صلحاء کی خدمت کرتے رہیں، میری رائے میں آپ جس جہاد کا قصد فرما رہے ہیں وہ جہادِ شرعی کے موافق نہیں ہے، واقع میں یہ جنگِ نفسانی ہے، آپ جنگ و جدال کا خیال ہرگز نہ فرمائیے، میں نے یہ مضمون بنظرِ خیر خواہی لکھا ہے، اگرچہ بظاہر خلافِ مزاجِ عالی ہے، مگر واقع میں ”صبر تلخ است، ولیکن بر شیریں دارد“ کا مصداق ہے۔ والسلام علی من اتبع الهدی۔“

نواب غلام رسول خان نے آپ کی نصائح پر عمل نہیں کیا، بغاوت پر آمادہ

رہا، پس عاقبۃ الامر جنرل فیروز صاحب ریٹریڈنٹ حیدرآباد مع جمعیت روانہ ہوا، شہر کرنول کا محاصرہ کیا، تمام ملک کرنول سرکار انگریزی کے قبضہ میں آ گیا، اور راجہ چندولال نے بلحاظ مصلحت وقت حسب الحکم حضور نواب مبارز الدولہ کو قلعہ گوٹکوٹھہ میں روانہ کیا، اس ہنگامہ کے فرو ہونے کے بعد ریٹریڈنٹ صاحب نے غلام رسول خان کے قلمدان وغیرہ دفتر میں اس بات کی تلاش کی کہ نواب سے اس فساد میں مراسلت و کتابت کہاں کہاں اور کس کس سے تھی؟ صاحب تذکرہ کا ایک عنایت نامہ مسمی نواب ملا، مضمون دیکھ کر بہت ہی خوش ہوا، حیدرآباد پہنچتے ہی راجہ چندولال سے آپ کی ملاقات کی درخواست کی، راجہ صاحب نے حضرت کی خدمت میں عرض کیا کہ ریٹریڈنٹ صاحب آپ کی ملاقات کے مشتاق ہیں، آپ میانہ میں سوار ہو کر ریٹریڈنٹ صاحب کی کوٹھی میں پہنچے، ریٹریڈنٹ صاحب نے آپ سے ملاقات کی، آپ کی تعظیم و تکریم میں کوتاہی نہیں کی، مزاج پرسی کے بعد وہی آپ کا عنایت نامہ جو نواب غلام رسول خان کے نام سے بھیجا گیا تھا پیش کر کے پوچھا کہ یہ آپ کا خط ہے؟ آپ نے فرمایا: ”ہاں، میں نے نواب کو لکھا تھا۔“ ریٹریڈنٹ صاحب نے کہا کہ اگر نواب آپ کی نصیحت پر عمل کرتا تو اس کا ملک اس کے قبضہ سے نہ جاتا، آپ کی عدول حکمی سے ریاست قبضہ سے جاتی رہی، یہ آپ کی نصیحت کیا واقع میں کرامت تھی، آپ کا کلام نہایت ہی پرتاثر تھا، خلأق کے دلوں پر مؤثر ہوتا تھا۔

کرامات : آپ صاحب خرق عادات تھے، بہت سے خارق عادات آپ کے ہاتھوں ظاہر ہوئے، دکن میں مشہور ہیں، ”مناقب شجاعیہ“ کے مؤلف نے اپنی

تالیف میں فراہم کیے ہیں، آپؐ کی ذاتِ مبارک قناعت اور صبر و استقلال میں بزرگانِ سلف کی ہم قدم تھی، چنانچہ آپؐ کے صاحب زادے حاجی عبداللہ صاحبؒ بارادۂ زیارت بزرگانِ آپؐ سے اجازت لے کر وطن قدیم شہر برہان پور روانہ ہوئے، وہاں پہنچ کر بزرگانِ سلف کی زیارت سے مشرف ہوئے، چند روز وہاں مقیم رہے، پھر وہاں سے حیدرآباد واپس ہوئے، قصبہ دیونی، ضلع اودگیر (اس وقت صوبہ مہاراشٹر کے ضلع لاتور کی تحصیل ہے) میں مع الخیر پہنچے، رات کو وہاں تہجد کی نماز ادا کرنے کے لیے بستر سے اٹھے، باولی پر وضو کے لیے گئے، اندھیرے اور نابلدی کی وجہ سے باولی میں گر گئے، ایسا صدمہ پہنچا کہ آپؐ کی روح جسم خاکی سے عالم بالا کی طرف روانہ ہو گئی، ہمراہیوں نے باولی سے نکال کر وہاں دفن کیے، شہر میں حضرت کو فرزند کی رحلت کی خبر معلوم ہوئی، نہایت رنج و الم میں بھی صبر کو اختیار فرمایا، کسی طرح رنج و غم کا اظہار نہیں فرمایا، استقلال کے ساتھ ثابت قدم رہے، آپؐ کے مریدین میں سے خاص کر غلام رسول نے نغش لانے کے لیے عرض کیا، حضرتؐ نے اس امر کی اجازت نہیں دی اور فرمایا کہ دفن کے بعد قبر کھودنا منع ہے، بالآخر مریدین کے اصرار سے راضی ہوئے اور نغش کو حیدرآباد میں لائے، نغش صحیح سالم تھی، حضرتؐ نے نہایت استقلال کے ساتھ بجماعت کثیر جنازہ کی نماز ادا کی اور صاحب زادے کو مقبرہ میں دفن فرمایا۔ نور اللہ مرقدہ۔

وفات: آخر حضرتؐ بمصداق: {كُلُّ نَفْسٍ ذَائِقَةُ الْمَوْتِ} بتاریخ چار محرم بروز جمعہ ۲۶۵ھ میں دنیا سے فانی ہوئے۔ عالم بقاروانہ ہوئے۔ اِنَّا لِلّٰهِ وَاِنَّا اِلَيْهِ رَاجِعُونَ۔ اور حیدرآباد میں مدفون ہوئے۔ نور اللہ مرقدہ۔ (محبوب التواریخ: ۲/۱۰۰۲)

حضرت حافظ محمد علی خیر آبادی^۱ متوفی ۱۲۶۶ھ

نام و نسب: نام محمد علی، والد کا نام مولوی شمس الدین ہے، آپ کے اجداد میں ایک بزرگ حضرت شیخ سعد خیر آبادی خلیفہ حضرت شاہ مینا لکھنوی بھی گذرے ہیں، علم و فضل میں اس گھرانے کو ایک خاص امتیازی شان حاصل تھی۔

ولادت: آپ کی ولادت ۱۹۲۱ھ مطابق ۷ اگست ۱۸۷۸ء کو ہوئی تھی۔

فضل و کمال: حافظ سید محمد علی خیر آبادی خواجہ تونسوی کے اولین خلفاء میں سے تھے، خیر آبادی میں ان کی خانقاہ علم و فضل کا مرکز اور فیوض و برکات کا منبع تھی، اودھ اور دکن میں چشتیہ سلسلے کی اشاعت کا کام اسی خانقاہ میں بیٹھ کر کیا گیا تھا، ان میں بے پناہ عزم اور غیر معمولی استقلال تھا، انتہائی مساعد حالات میں انہوں نے اپنے اصلاحی اور تربیتی کام کو جاری رکھا اور ایک ایسے سماج کی نگہبانی کی جو اخلاقی قدروں سے بیگانہ ہوتا جا رہا تھا، اودھ کے گرتے ہوئے اخلاقی نظام اور زوال پذیر سیاسی طاقتوں کے خلاف انہوں نے آواز اٹھائی اور عوام کو ان کی اخلاقی ذمہ داریوں سے آگاہ کیا۔

ایام طفلی (بچپن کے احوال): بچپن ہی سے حافظ صاحب کی طبیعت عبادت کی طرف راغب تھی، رات کے آخری حصہ میں اٹھ کر یا حق میں مشغول

۱۔ مکرم پروفیسر خلیق احمد نظامی مرحوم نے اپنی معرکہ آرا تصنیف ”تاریخ مشائخ چشت“ حصہ

پہم میں آپ کا تذکرہ کیا ہے، یہ تذکرہ اسی سے ماخوذ ہے۔ (مرتب)

ہو جاتے تھے۔ شریعت کی پابندی کا یہ عالم تھا کہ ایک دن وہ اپنے ساتھیوں کے ساتھ کسی جگہ جا رہے تھے، راستے میں بیر کے درخت نظر آئے، سب لڑکوں نے اُن درختوں سے پھل توڑ کر کھائے، حافظ صاحبؒ سے کھانے کے لیے کہا گیا تو فرمایا: ”یہ درخت غیر کی ملک ہیں، مالک کی اجازت کے بغیر کیوں کر کھاؤں؟“۔

تعلیم: سب سے پہلے سید محمد علی صاحبؒ نے قرآن پاک حفظ کیا، اس کے بعد خیر آباد میں مولانا عبدالوالی صاحبؒ سے جو اس زمانے کے مشہور عالم تھے شرح وقایہ پڑھی۔ پھر شاہجہاں پور تشریف لے گئے اور وہاں کچھ عرصہ تک تحصیل علوم میں مشغول رہے، یہاں شہر کے باہر ایک مسجد میں قیام رہا، شاہجہاں پور کی علمی دنیا جب ان کی تشنگی علم کو نہ بچھا سکی تو دہلی کا رخ کیا، کہ وہی ہندوستان میں علم و ادب، احسان و سلوک کا آخری مرکز سمجھا جاتا تھا، اس وقت شاہ ولی اللہ دہلویؒ کے گھرانے نے علم کی وہ شمع روشن کر رکھی تھی جس کے گرد دور دور سے علمی پروانے جمع ہو رہے تھے، دہلی میں مشکوٰۃ کا سبق انہوں نے شاہ عبدالقادرؒ سے لیا، پھر حرمین شریفین میں صحیح بخاری کی سماعت فرمائی، جب شاہ سلیمان تونسویؒ کی خدمت میں حاضر ہوئے تو صحیح مسلم کی سماعت کی، دہلی میں شاہ عبدالقادرؒ کی خدمت میں فصوص الحکم کا بھی کچھ حصہ پڑھا۔

مجاہدات: حافظ صاحبؒ نے ابتدائی زمانہ میں سخت مجاہدات کیے تھے، سب سے پہلے وہ حضرت سید محمد مشاق عرف چھیدا میاںؒ کے مزار پر چلے کُش ہوئے، پھر حضرت شاہ مینا رحمۃ اللہ علیہ کے مزارِ متبرکہ پر ریاضاتِ شاقہ میں مشغول ہو گئے، نمازیوں کے لیے پانی بھر بھر کر لاتے تھے، باقی وقت میں عبادت کرتے تھے، اسی طرح کافی عرصہ گزر گیا، پھر حضرت دہلی چلے گئے اور وہاں حضرت قطب صاحبؒ کے مزار پر

مجاہدوں میں مشغول ہو گئے، چند مکانوں میں اُجرت پر پانی بھر کر اپنی گذراوقات کرتے تھے اور اکثر روزہ رکھتے تھے، تمام رات قرآن پاک کی تلاوت میں گذرتی تھی، دہلی سے اجمیر شریف کا رخ کیا اور وہاں بارہ سال تک ایک مسجد میں بکمالِ اخفا مقیم رہے، یہاں سے پاک پٹن پہنچے، پاک پٹن میں خواجہ محمد سلیمانؒ کی عظمت و بزرگی کا شہرہ سن کر دل اس طرف متوجہ ہو گیا، یہاں ان کو عقیدت و ارادت کا ایسا مرکز مل گیا جس نے ان کے مجاہدوں اور ریاضتوں کو صحیح راستے پر لگا دیا، شاہ محمد سلیمانؒ کی صحبت نے سونے پر سہاگہ کا کام کیا، فطرت کی ودیعت کی ہوئی صلاحیتیں ابھر آئیں اور مرشدِ کامل نے ان کو اعلیٰ روحانی اور مذہبی اقدار کی خدمت میں لگا دیا۔

بیعت: حافظ صاحبؒ انتہائی ذوق و شوق کے ساتھ پاک پٹن سے تونسہ روانہ ہوئے، شاہ محمد سلیمانؒ کی خدمت میں پہنچ گئے اور درخواست کے بعد شاہ محمد سلیمان صاحبؒ نے انہیں اپنے سلسلہ میں داخل کر لیا اور خلافت سے سرفراز فرمایا۔

برہمنوں کو دور کرنے کی کوشش: حافظ صاحبؒ کی کوشش تھی کہ مسلمانوں کی سوسائٹی کا نشوونما اسلامی اصول پر ہو، وہ ہمیشہ اسلامی رسم و رواج اور طرزِ زندگی پر زور دیتے تھے، فرمایا کرتے تھے کہ برہمنوں کو دور کرنے کی جدوجہد کرنا سب سے زیادہ اہم کام ہے، خود ان کے متعلق مناقب کے مصنف کا بیان ہے: ”ہمیشہ سنتِ نبویہ کے زندہ رکھنے اور اہل ہند کی باطل رسوم کو مٹانے کے واسطے مستعد اور آمادہ رہتے تھے۔“

حافظ صاحبؒ کی اصلاحی کوششوں کی ابتدا خود ان کے گھر سے ہوئی، انہوں نے اپنے گھر میں ان تمام رسوم اور توہمات کو ختم کیا جن کو وہ غیر شرعی سمجھتے

تھے، پہلی بیوی کے انتقال کے بعد ان کو قصبہ موہان کا سفر پیش آیا، متعلقین نے کہا: ”کیا حضرت! بی بی صاحبہ کی رسوم نہیں کریں گے؟“ فرمایا: ”جہاں ہوں گا وہاں فاتحہ کر دوں گا، کیوں کہ اس سے غرض ایصالِ ثواب ہے، اور وہ ہر جگہ ممکن ہے، یہ کیا ضرور ہے کہ اسی جگہ رسوم (تیجا) کی فاتحہ کروں۔“

شادی کے معاملہ میں وہ غیر ضروری رسوم کو ناپسند کرتے تھے، ایک دن اچانک صاحب زادے حافظ جمال الدین کو دلہن کے مکان پر لے گئے اور نکاح کے لیے کہا، دلہن کے گھر والوں نے بے سرو سامانی کا عذر کیا تو فرمایا: ”جو کچھ اللہ تعالیٰ اور رسول صلی اللہ علیہ وسلم حکم ہے اس کے مطابق عمل کرنا چاہیے۔“ چنانچہ قواعدِ شرعیہ کے مطابق نکاح ہو گیا اور کوئی غیر شرعی رسم ادا نہیں کی گئی۔

ف: اس زمانہ میں خاص طور سے علماء و مشائخ کے یہاں سنت کے مطابق تقریبات کا اہتمام ہونا چاہیے، تاکہ عوام الناس ان رسوم و خرافات سے اجتناب کریں۔ (مرتب) حافظ صاحب فرماتے تھے: ”جب کسی قوم کے قوائے عمل مضحل ہوتے ہیں تو ان علوم اور شعبوں میں دلچسپی پیدا ہو جاتی ہے جو بغیر ہاتھ پاؤں کو جنبش دیے آسائش کی زندگی کا دل کش خواب دکھاتے ہوں۔“ چنانچہ اس زمانے میں بعض لوگوں کو کیمیا بنانے کی فکر رہتی تھی، اسی دھن میں ان لوگوں کا وقت گذرتا تھا، حافظ صاحب نے اپنے ملفوظات میں جگہ جگہ ایسے لوگوں کی مذمت کی ہے۔

ف: ماشاء اللہ! یہ توکل کی نہایت مفید تعلیم ہے، جو عوام و خواص تمام کے لیے لائحہ عمل بنانے کے لائق ہے۔ (مرتب)

اخلاق: حافظ صاحب اخلاقِ محمدی کا جیتا جاگتا نمونہ تھے، انسانی مساوات اور

اُخوت پر ان کا ایمان تھا، اپنے عمل سے اس کی تائید کرتے تھے، ایک مرتبہ دسترخوان پر بیٹھے تھے، نظر پڑی تو دیکھا کہ ایک موچی میاں اسلم کے جوتے سی رہا ہے، فرمایا: ”اپنے ہاتھ دھو کر آ اور کھانا کھا۔“ اور اپنے پاس بٹھا کر کھانا کھلایا۔

جاڑے کے موسم میں ایک غریب شخص حضرت حافظ صاحبؒ کے پاس آ کر ٹھہرا، اس کے پاس جاڑے کا لباس نہ تھا، حافظ صاحبؒ نے اس کو اپنے بستر میں اپنے پاس سلایا۔

حافظ صاحبؒ جب محفل میں مدعو کیے جاتے تو کبھی ممتاز جگہ پر نہ بیٹھتے، سفر و حضر میں خادموں کے ساتھ کام میں شریک رہتے تھے، بعض اوقات روٹیاں اپنے ہاتھ سے پکالیتے تھے، اظہارِ مشیخت سے نفرت تھی، بلکہ اس قسم کی تواضع جس سے بڑائی کا اظہار ہو پسند نہ کرتے تھے۔

اتباعِ سنت: اتباعِ سنت پر بہت زور دیتے تھے، مناقبِ حافظیہ میں لکھا ہے:

”حضرت شیخ الاسلام راجوں کہ در اتباعِ نبوی بسیار کد و کوشش بود، و دائم

در احیاء سنتِ سنہ نبویہ و انہدامِ رسوماتِ و اہمیہ ہند مستعد و آمادہ می ماندند۔“

حضرت شیخ الاسلام کو چوں کہ اتباعِ نبوی میں بہت کد و کوشش تھی، ہمیشہ سنتِ نبویہ کے زندہ رکھنے اور اہل ہند کی باطل رسوم کو مٹانے کے واسطے مستعد اور آمادہ رہتے تھے۔

ان کی مجلسوں میں مسائلِ شریعت اور سنت کے علاوہ کوئی ذکر نہیں ہوتا تھا، اپنے مریدوں کو سنتِ نبوی پر عمل کرنے کی برابر تاکید کرتے تھے، حافظ صاحبؒ اپنے مریدوں کو بتایا کرتے تھے کہ آں حضرت صلی اللہ علیہ وسلم کے اتباع کے بغیر کوئی چیز

حاصل نہیں ہوتی، اور محبتِ الہی کا دعویٰ بغیر اتباعِ نبوی جھوٹا دعویٰ ہے۔

”دعوائے محبتِ الہی بے اتباعِ نبوی دعوائے کاذب است۔“

ترجمہ: اللہ تعالیٰ کی محبت کا دعویٰ بغیر اتباعِ نبوی کے جھوٹا دعویٰ ہے۔

حافظ صاحبؒ اپنے مریدوں کو احسان و سلوک کی صرف ان کتابوں کے

مطالعہ کی ہدایت فرماتے تھے جن میں شریعت پر خاص زور دیا گیا ہو، چنانچہ

”عوارف المعارف“ (مؤلفہ حضرت شیخ شہاب الدینؒ سر حلقہ سلسلہ سہروردیہ) ان کو

بہت پسند تھی، اور اس کی وجہ یہ تھی کہ اس میں ہر مسئلہ حدیث شریف سے لکھا گیا ہے۔

مریدوں کی تربیت: حافظ صاحبؒ اپنے مریدوں کی اصلاح و تربیت

میں بڑی دل چسپی لیتے تھے، فرمایا کرتے تھے: ”مرشدوں کو مریدوں کا اس

طرح خیال رہتا ہے جس طرح ماں کو اپنے لڑکوں کا خیال رہتا ہے۔“

اظہارِ مشیخت سے ناراض ہوتے تھے، حکم تھا کہ ہر چیز کا اخفا کیا جائے،

ایک دن ایک مرید میر محمد علی ان لکڑیوں پر جن سے کپڑا بنا جاتا ہے بیٹھے ہوئے

تھے، اتفاقاً حافظ صاحبؒ کی نظر ان پر پڑ گئی، فرمایا: ”ایسا فعل نہیں کرنا چاہیے

جس سے لوگ یہ سمجھیں کہ یہ شخص نہایت متواضع اور منکسر ہے۔“

ایک مرید نے اپنی رضائی ایک مسکین کو دے دی تو سخت ناراض ہوئے،

فرمایا: ”اس فعل سے یہ ظاہر ہوتا ہے کہ یہ شخص ایسا با خدا ہے کہ ایک رضائی اس

کے پاس تھی وہ بھی اللہ تعالیٰ کی راہ میں دے دی۔“

ہدایات و نصائح: مریدوں کی ظاہری و باطنی زندگی کی اصلاح میں بڑی جد

وجہد کرتے تھے، مرید کرتے وقت یہ ہدایتیں فرماتے تھے:

”شریعت پر قائم رہو۔“

”اللہ تعالیٰ کی محبت میں دل کو ثابت رکھو۔“

”جب تک تحصیل علم سے فارغ نہ ہو ذکر نہ کرو۔“

”دنیا کی محبت میں لگے نہ رہو، اس سے محبتِ الہی کی لذت سلب ہوتی ہے۔“

تعوید و عملیات سے اجتناب: جب مذہبی ذہن پریشان ہوتا ہے تو عملیات میں غیر معمولی اعتقاد پیدا ہو جاتا ہے، اس طرح قوائے عمل شل ہو جاتے ہیں اور اوہام کا تار و پود زندگی کے سرچشموں کو خشک کر دیتا ہے، حافظ صاحبؒ کے زمانے میں اسلامی سوسائٹی انحطاط پذیر تھی، عملیات، تعوید اور گنڈوں میں انتہا سے زیادہ اعتقاد پیدا ہو گیا تھا، حافظ صاحبؒ کو یہ چیز سخت ناپسند تھی، ”مناقب“ میں لکھا ہے: ”شیخ الاسلام عملیات سے نفرت رکھتے ہیں اور دوسروں کو بھی اس سے منع فرماتے ہیں۔“

ف: مصلح الامت حضرت مولانا شاہ وصی اللہ صاحبؒ کا بھی یہی مذاق تھا (مرتب) مثنویؒ مولانا رومیؒ: حافظ صاحبؒ کو مثنویؒ مولانا رومیؒ پر بڑا عبور تھا، انہوں نے حضرت مولانا رومیؒ کے معارف کا مطالعہ نہایت بالغ نظری سے کیا تھا اور ان کو نہایت ہی بلیغ اور دل نشین انداز میں بیان کرتے تھے، ”مناقب المحبوبین“ میں لکھا ہے: ”گویند ”مثنوی“ را مثل ایثاں کسے نمی خوانانید۔“ لوگ کہتے ہیں کہ ان کی طرح مثنوی کو کوئی نہیں پڑھاتا۔

اشراق کی نماز کے بعد وہ ”مثنوی“ کا درس دیتے تھے، مرتبِ مناقب

حافظیہ کا بیان ہے:

”بایں کتاب شریف شیخ الاسلام را کمال تعلق محبت بود، ومعانی و مطالب

ایں کتاب را کہے در ایں زماں ہچموں آں حضرت بیان نمی کرد۔“

ترجمہ: اس کتاب شریف کے ساتھ حضرت شیخ الاسلام کو کمال تعلق اور محبت تھی، اور اس کے معانی اور مطالب اس زمانے میں آں حضرت کے مانند کوئی بیان نہیں کرتا تھا۔

حافظ صاحب اپنے اعلیٰ مریدوں کو ”مثنوی“ کے مطالعہ کی ہدایت فرمایا کرتے تھے، وہ مثنوی کو حقائق و معارف اور اسرار و رموز کا ناپیدا کنار سمندر سمجھتے تھے، اس لیے اس کی شرح لکھنے کو بھی اچھا نہ سمجھا، ایک روز مجلس میں فرمانے لگے کہ مولانا جامی نے مثنوی کی شرح لکھنی شروع کی، اس کے دو تین اشعار کی شرح لکھنے پائے تھے کہ آں حضرت صلی اللہ علیہ وسلم کو خواب میں دیکھا کہ فرماتے ہیں کہ ”مولوی صاحب تمہارے شرح لکھنے سے ناخوش ہوتے ہیں، انہوں نے اپنے اسرار کو در پردہ کہا ہے اور تم ان کو ظاہر کرنا چاہتے ہو۔“ یہ سن کر مولانا جامی نے شرح لکھنی بند کر دی۔

ف: ہمارے شیخ العلماء دیوبند حضرت حاجی امداد اللہ مہاجر کی کو مثنوی سے بہت شغف تھا، آپ فرماتے تھے کہ میں تین کتابیں اپنے پاس رکھتا ہوں: قرآن شریف، دلائل الخیرات اور مثنوی شریف، چنانچہ اس کا مکہ مکرمہ میں بھی درس دیتے تھے جس میں عرب بھی شریک ہوتے تھے۔ اور ان کے خلیفہ حضرت حکیم الامت مولانا اشرف علی تھانوی نے اس کی شرح بھی ”کلید مثنوی“ کے نام سے لکھی ہے، جس میں اس کے علوم و معارف کو تفصیل سے بیان فرمایا ہے۔

ہمارے شیخ حضرت مصلح الامت مولانا شاہ وصی اللہ صاحبؒ کو بھی اس کتاب
 مثنوی سے بہت تعلق تھا، چنانچہ ہم لوگوں کو اس کا مستقل درس دیتے تھے اور انشاء
 درس ”کلید مثنوی“ کو سامنے رکھتے تھے۔ دعا ہے کہ اللہ تعالیٰ حضرت مولانا رومیؒ
 کے عشق و محبت کا ایک حصہ ہم لوگوں کو بھی نصیب فرمائے اور حضرت مولانا شاہ
 وصی اللہ صاحبؒ کو جزاء خیر دے کہ انہوں نے اس مبارک کتاب کا ہم سب کو
 درس دیا۔ (از: مرتب غفی عنہ)

درس و تدریس: حافظ صاحبؒ کی خانقاہ میں درس و تدریس کا سلسلہ بھی جاری
 رہتا تھا، مولانا رومیؒ، حضرت ابن عربیؒ اور مولانا جامیؒ کی تصانیف کا درس وہ خود
 دیتے تھے، اور اس انداز میں دیتے تھے کہ بڑے بڑے عالم ان سے استفادہ
 کے لیے حاضر ہوتے تھے، مولانا فضل حق خیر آبادیؒ جو خود بڑے جید عالم تھے
 ”فصوص“ کا درس لینے ان کی خدمت میں حاضر ہوتے تھے۔

حافظ صاحبؒ معاصرین کی نظر میں: حافظ صاحبؒ ان مخصوص بزرگوں
 میں تھے جن کی روحانی عظمت اور علمی تبحر کی تعریف کرنے پر خود ان کے معاصر
 علماء و مشائخ مجبور ہو گئے تھے۔ مولانا انوار الحق صاحبؒ لکھنؤ کے اکابر اولیاء میں
 سے تھے، حافظ صاحبؒ کو وہ ہمیشہ ”شبلی وقت“ کہا کرتے تھے۔ ایک مرتبہ
 حافظ صاحبؒ ان کی مجلس میں تشریف رکھتے تھے، ایک شخص نے آ کر مولاناؒ سے
 مصافحہ کیا، مولانا نے حافظ صاحبؒ کی طرف اشارہ کر کے فرمایا: ”ان کے ہاتھ
 پر بوسہ دو، یہ شیر حق ہیں۔“ ایک مرتبہ مولانا انوار الحق صاحبؒ نے اپنی مجلس میں
 فرمایا: ”حافظ صاحبؒ دولہا ہیں اور ہم باراتی۔“

لکھنؤ کے عظیم المرتبت بزرگ مولانا عبدالرحمن صاحبؒ بھی ان کے بے حد مداح تھے اور بہت عزت کرتے تھے، ایک مرتبہ فرمانے لگے: ”حافظ صاحبؒ اپنے عہد کے سلطان المشائخ ہیں۔“

حافظ صاحبؒ جب دہلی تشریف لائے تھے تو شاہ غلام علی صاحبؒ اور شاہ عبدالقادر صاحبؒ نے ان کی بڑی خاطر مدارات کی تھی۔ حاجی نجم الدین صاحبؒ ان کے متعلق ”پیوملانی“ میں لکھتے ہیں:

اور محمد علی شاہ ساکن خیر آباد کرمی جوانی خرچ جن بیچ خدا کی یاد
یہ ہیں صاحب سلسلہ صدہا لوگ مرید دن دن شہرا جگ اندران کا ہوا مرید
امراء سے اجتناب: حافظ صاحبؒ کا ”صُحْبَةُ الْأَغْنِيَاءِ لِلْفُقَرَاءِ سِمَةٌ قَاتِلٌ“ (یعنی اغنیاء کی صحبت فقراء کے لیے زہر قاتل ہے۔) پر راسخ اعتقاد تھا، وہ کسی امیر کے پاس جانا اچھا نہیں سمجھتے تھے، بلکہ ان کی صحبت سے اجتناب کرتے تھے، لیکن اگر کوئی آجاتا تو سنتِ نبوی کے مطابق اخلاق سے پیش آتے، حیدرآباد قیام کے زمانے میں ایک مرتبہ محی الدولہ احمد یار خان نے عرض کیا کہ حضور! یہاں کے رئیس کو آپ سے ملنے کا بے حد شوق ہے، فرمایا: ”تم اور وہ دونوں جھوٹے ہو، اگر اس کو ملاقات کا اشتیاق ہے تو وہ میرے پاس کیوں نہیں آتا، اجازت کی کیا ضرورت ہے؟ میرے دروازے پر نہ بواب (دربان) ہیں، نہ حُجَّاب (پہرہ دار) ہیں۔“

بہادر شاہ ظفرؒ اور حافظ صاحبؒ: بہادر شاہ ظفرؒ نے چند مرتبہ حافظ صاحبؒ کی خدمت میں حاضر ہونے کی اجازت چاہی اور ملاقات کا شوق ظاہر

کیا، لیکن حافظ صاحبؒ نے یہ فرمایا کہ ہمیں ملاقات کی حاجت نہیں ہے، شوق کا دل ہی میں رہنا اچھا ہے، بہادر شاہ نے اصرار کیا، لیکن حافظ صاحبؒ راضی نہ ہوئے، بالآخر بہادر شاہ نے کالے صاحب کی وساطت سے ملنے کی کوشش کی، کالے صاحب وقت کے منتظر رہے، قطب صاحبؒ کے عرس کے دنوں میں حافظ صاحبؒ آستانہ شریف کی مسجد میں رونق افروز تھے، کالے صاحب نے فرمایا: ”حافظ صاحب! ایک ضرورت سے جاتا ہوں، جب تک میں حاضر نہ ہوں آپ یہیں تشریف رکھیں،“ یہ کہہ کر بادشاہ کے پاس گئے اور اس کو لے آئے، حاضرین نے شور کیا کہ بادشاہ مسجد کی طرف آرہے ہیں، جب یہ آواز حافظ صاحبؒ کے کانوں میں پہنچی تو فوراً دیوار پھاند کر چلے گئے۔

ف: سبحان اللہ! یہ تھا حضرت حافظ صاحبؒ کا امراء سے نہ ملنے کا خاص ذوق، مگر ہمارے بعض مشائخ خاص مصالح کی بنا پر امراء و ملوک سے ملے بھی ہیں، ایسی صورت میں یہ مصرع پڑھا جاسکتا ہے: ”ہر گلے رارنگ و بوئے دیگر ست“
(از: مرتبِ عفی عنہ)

تاریخ وفات: حافظ صاحبؒ کو آخر عمر میں فالج کا مرض لاحق ہو گیا تھا، رفتہ رفتہ مرض اس قدر بڑھ گیا کہ ہاتھ پاؤں بے کار ہو گئے، عبادت میں بھی جب دقت ہونے لگی تو فرمایا: ”جسم بھاڑے کا ٹٹو ہے، آخر ساتھ نہ دیا۔“ ماہ ذی قعدہ (۱۲۶۶ھ مطابق ۱۸۳۹ء) کو وصال فرمایا۔ اِنَّا لِلّٰہِ وَاِنَّا اِلَيْہِ رَاجِعُوْنَ۔ خیر آباد، سیتاپور (یوپی) میں سپردِ خاک کیے گئے۔ نور اللہ مرقدہ۔

(تاریخ مشائخِ چشت: ۵/۳۳۹)

حضرت شاہ محمد سلیمان تونسویؒ استوفی ۱۲۶۷ھ

نام و نسب: نام شاہ محمد سلیمان، والد کا نام زکریا بن عبدالوہاب بن عمر خان تھا، یہ خاندان افغان قوم کے جعفریہ قبیلے سے تعلق رکھتا تھا، آپ چوں کہ افغان تھے اس لیے اس علاقہ میں روہیلہ کے نام سے پکارے جاتے تھے۔ اور تونسہ افغانستان میں ہے۔

ولادت: آپؒ کی ولادت ۱۱۸۴ھ مطابق: ۱۷۰۷ء میں بمقام گڑگوجی پنجاب میں ہوئی۔

فضل و کمال: پنجاب میں حضرت شاہ فخر الدین صاحبؒ کا فیض اور چشتیہ نظامیہ سلسلہ کا نام شاہ نور محمد صاحب مہارویؒ کے ذریعہ پہنچا، اور شاہ محمد سلیمان تونسویؒ کے ذریعہ اس کی تکمیل ہوئی، شاہ محمد سلیمانؒ بڑے برگزیدہ بزرگ تھے، ان کے ارشاد و تلقین سے پنجاب اور افغانستان کے ہزاروں گمراہان بادیہ ضلالت نے ہدایت پائی، ان کے خلفاء ملک کے گوشہ گوشہ میں پھیل گئے اور رشد و ہدایت کے وہ چراغ روشن کیے کہ ایک بار پھر صوفیہ متقدمین کی خانقاہوں کے نقشے آنکھوں کے سامنے گردش کرنے لگے، وہ سلسلہ نظامیہ کے آخری عظیم الشان بزرگ تھے، اُن کا تبحر، تقدس اور اسلامی سوسائٹی (معاشرہ) کی اصلاح

۱۔ ”تاریخ مشائخ چشت“ حصہ پنجم مرتبہ پروفیسر خلیق احمد نظامی سے آپ کے ضروری

حالات اور تعلیمات نقل کرنے کی سعادت حاصل کر رہے ہیں۔ (مرتب)

کے لیے جدوجہد اپنی نظیر آپ تھی۔

بیعت: مشہور ہے کہ شاہ فخر صاحبؒ نے خواجہ نور محمد مہارویؒ کو ایک شہباز مقید کرنے کی بشارت دی تھی اور فرمایا تھا کہ اس سے سلسلہ چشتیہ نظامیہ کی تبلیغ و اشاعت میں چار چاند لگ جائیں گے، چنانچہ شاہ نور محمدؒ ہر سال اوج اور کوٹ مٹھن اس باز کی تلاش میں آتے تھے، آخری بار جب اوج آئے تو اپنے ایک عزیز محمد حسین سے فرمانے لگے: ”اے محمد حسین! آپ کو معلوم ہے کہ میں ہر سال اس ملک میں کیوں آتا ہوں؟“ عرض کیا: ”آپ خود ارشاد فرمائیں“ اس پر خواجہ نور محمدؒ نے فرمایا کہ ”میں ایک شہباز کا شکار کرنے کے لیے آتا ہوں، اور یہ شاہ فخر صاحبؒ کا حکم ہے۔“

جب شاہ محمد سلیمانؒ شاہ نور محمدؒ کی خدمت میں پہنچے تو ان کا عالم ہی بدل گیا، فوراً مرید ہونے کی درخواست کی، شاہ نور محمدؒ نے ان کو حضرت سید جلالؒ کے مزار کے سرہانے لے جا کر مرید کر لیا، یہ شاہ محمد سلیمانؒ کی نوعمری کا زمانہ تھا، لیکن وہ اپنے پیر سے عقیدت اور ان کے احکام کی بجا آوری میں کہنہ سال مریدوں سے بازی لے گئے۔

دہلی کا سفر: شاہ نور محمد صاحبؒ نے اس نوعمر طالب علم کو مرید کرنے کے بعد شاہ فخر صاحبؒ کی خدمتِ بابرکت میں حاضری کا حکم دیا، جس شہباز کو دام میں لانے کی بشارت انہوں نے دی تھی وہ مقید ہو چکا تھا، شاہ محمد سلیمانؒ نے تعمیل حکم میں دہلی کا ارادہ کر لیا، دلاور، جودھ پور، جے پور، ریواڑی ہوتے ہوئے (۱۹۹ھ مطابق ۱۸۴۷ء) میں وہ دہلی پہنچے، یہ گرمی کا زمانہ تھا، آفتاب کی وہ تمازت کہ پرندوں

نے درختوں میں پناہ لے لی تھی، ریگستان کا یہ عالم کہ میلوں تک پانی ندارد، نہ کوئی سواری، نہ کوئی دوست، لیکن یہ محبوبِ سبحانی، سلیمانِ ثانی کمالِ ذوق و شوق سے قبلہ عالم کا حکم بجالارہا تھا، اور سفر کی صعوبتوں اور راستے کی تکلیفوں کی کچھ پرواہ نہیں کرتا تھا، عشق و محبت کا یہ متوالا سفر کی صعوبتیں ذوق و شوق کے ساتھ برداشت کرتا ہوا دہلی پہنچا تو معلوم ہوا کہ شاہِ فخر صاحبِ وصال فرما چکے۔

اے بسا آرزوئے کہ خاک شدہ

اس کے بعد آپ اپنے گاؤں تشریف لے گئے اور وہیں سے شیخ کی خدمت میں مہار آتے تھے۔

خلافت: پندرہ یا سولہ برس کی عمر میں خواجہ محمد سلیمانِ خواجہ مہاروی سے بیعت ہوئے تھے، شیخ کی صحبت کا فیض کل چھ سال تک اٹھایا، خود ایک جگہ فرماتے ہیں:

”مار صحبتِ ظاہری حضرت قبلہ عالم شش سال یا کم بود۔“

ہمیں حضرت قبلہ عالم کی ظاہری صحبت چھ سال یا کچھ کم حاصل رہی۔

تونسہ میں قیامِ خانقاہ: تونسہ ڈیرہ غازی خاں سے تیس (۳۰) کوس کے فاصلے پر ایک غیر معروف گاؤں تھا، پیر و مرشد نے حکم دیا کہ اپنا وطن چھوڑ کر وہاں تونسہ میں آباد ہو جاؤ، شاہ محمد سلیمان نے فوراً گڑ گوجی کو الوداع کہا اور تونسہ پہنچ گئے، آپ کے قیام کے بعد رفتہ رفتہ تونسہ بارونق اور پرفضا مقام بن گیا اور دور دور سے لوگ وہاں آنے لگے، فاربس نے اپنے فیصلے میں قیام تونسہ کے متعلق لکھا ہے: ”خواجہ محمد سلیمان صاحب کے زمانے میں جو حالات تونسہ کے تھے ان سے ظاہر ہے کہ انہوں نے اور ان کے خلفاء ہی نے اس کو آباد کیا تھا۔“

مدارس کا قیام: شاہ محمد سلیمان صاحبؒ نے تونسہ میں سکونت پذیر ہونے کے بعد سب سے پہلا کام قیامِ مدارس کا کیا، آپؒ کے دولت کدہ کے چاروں طرف متعدد مدرسے تھے، پچاس استاذ وہاں رہتے تھے، تعلیم و تربیت کا کام نہایت وسیع پیمانہ پر جاری تھا، علومِ دینیہ کی ترقی و ترویج میں بے حد کوشش کی جا رہی تھی، مدرسوں کا اجرا شاہ صاحبؒ کے مقصد کے حصول کا بہترین ذریعہ تھا، صرف اسی طرح سے اسلامی شعار کی ترویج ممکن تھی، تونسہ جیسی بستی میں پچاس مدرسین کی موجودگی کا مطلب یہ ہے کہ تونسہ اس علاقہ کا تعلیمی مرکز بن گیا تھا اور دور دور سے شائقینِ علم وہاں جمع ہونے لگے تھے۔

درس و تدریس: شاہ محمد سلیمان صاحبؒ کو خود درس دینے کا بڑا شوق تھا، وہ اپنے خاص شاگردوں اور مریدوں کو سلوک و احسان کی کتابوں کا درس دیتے تھے، ان کے ملفوظات میں بعض جگہ ان کتابوں کا ذکر آ گیا ہے جن کو وہ اکثر پڑھایا کرتے تھے، ایک جگہ جامع ملفوظ لکھتا ہے:

”حضرت قبلہ من قدس سرہ العزیز در اثناء تعلیم کتاب ”احیاء العلوم“ اس

عبارت را بر زبان درفشان راندند۔“

”احیاء العلوم“ اور ”فتوحات“ کے علاوہ شاہ صاحبؒ نے اپنے کچھ مریدوں کو ”کنز“ اور ”کافیہ“ بھی پڑھائی تھیں، چنانچہ حاجی چراغ الدینؒ نے ”کنز“ اور ”کافیہ“ ان ہی سے پڑھی تھیں۔

علمی تبصر: شاہ محمد سلیمان صاحبؒ کا مطالعہ نہایت وسیع اور نظر بہت گہری تھی، قرآن، حدیث اور فقہ پر ان کو پورا عبور تھا، ملفوظات میں جگہ جگہ آیات

قرآنی اور احادیثِ نبویہ نقل کرتے ہیں، تصوف کی اعلیٰ کتابوں کا مطالعہ نہایت بالغ نظری سے کیا تھا، ”عوارف المعارف“ اور ”فتوحاتِ مکیہ“ نوکِ زبان تھیں، اور شیخ سہروردیؒ اور امام اکبرؒ کے بنیادی خیالات پر کافی غور کیا تھا۔

عسرت کی زندگی: شاہ محمد سلیمان صاحبؒ نے اپنا ابتدائی زمانہ بڑی عسرت اور تنگی میں بسر کیا تھا، جب تونسہ میں وہ ایک طالب علم کی حیثیت سے آئے تھے تو ان کے خورد و نوش کا کوئی بندوبست نہیں تھا، مگر کچھ عرصہ بعد فتوحات کا سلسلہ شروع ہو گیا۔ قناعت و توکل: شاہ صاحبؒ کی طبیعت میں قناعت اور توکل کا جذبہ حد درجہ تھا، ہر قسم کی فتوح ان کے دروازہ پر آتی تھیں، لیکن وہ ایک ہاتھ سے لیتے تھے اور دوسرے ہاتھ سے تقسیم کر دیتے تھے، شاہ صاحبؒ اپنے مریدوں کو بھی یہی ہدایت فرمایا کرتے تھے کہ وہ صابر و شاکر و قانع بنیں۔

نظامِ اوقات: شاہ محمد سلیمان صاحبؒ اپنے اوقات اور معمولات کے بہت پابند تھے، مغرب کی نماز کے بعد ایک پہر ذکرِ جہری میں مشغول رہتے تھے، ذکر سے فراغت کے بعد ہر شخص کو حاضری کی اجازت ہوتی تھی، جب اس سے فرصت ملتی تو رات کا کھانا نوش فرماتے، پھر عشا کی نماز باجماعت پڑھنے کے بعد حجرہ میں چلے جاتے تھے، تہجد کے بعد ذکرِ جہری کرتے تھے، نماز فجر کے بعد تخت پر آرام فرماتے تھے، جب اذان ہوتی تو مسجد میں تشریف لاتے، نماز کے بعد پھر حجرہ میں چلے جاتے، ایک پہر دن گزرنے پر پھر عام مجلس شروع ہو جاتی، اس کے بعد کھانا کھاتے اور کسی قدر قیلولہ کے بعد نمازِ ظہر ادا کرتے، پھر عصر تک کلامِ پاک کی تلاوت میں مشغول رہتے، عصر سے مغرب تک مسجد میں قیام فرماتے۔

”مناقبِ حافظیہ“ میں لکھا ہے کہ ”شیخ کے ان معمولات میں خواہ حضر ہو یا سفر فرق نہیں ہوتا تھا۔“

تعلیمات و ارشادات: جب کسی قوم کا سیاسی زوال شروع ہوتا ہے تو اس کے افکار و اعمال اور عادات و اطوار بھی انحطاط پذیر ہونے لگتے ہیں، یہ قومی زوال کی آخری منزل ہوتی ہے، اخلاقی زوال کے اثرات سیاسی زوال سے کہیں زیادہ مہلک ہوتے ہیں، اس کے بعد کچھ عرصہ کے لیے تجدید و احیا کی سب راہیں مسدود ہو جاتی ہیں۔ شاہ محمد سلیمانؒ نے جس وقت ارشاد و تلقین کا ہنگامہ برپا کیا تھا اس وقت مسلمانوں پر سیاسی اِدبار کی گھٹائیں چھا رہی تھیں، اس زوال کو سب دیکھ رہے تھے، لیکن بہت کم لوگ ایسے تھے جن کی حقیقت میں نگاہیں سیاسی زوال کے پیچھے ایک خطرناک اخلاقی زوال کے اثرات بھی دیکھتی ہوں، ایسے لوگوں نے سلطنت کا ماتم کرنے میں اپنا وقت صرف نہیں کیا، انہوں نے اپنے اپنے علاقوں میں اسلامی اخلاق و شعائر کی نگہبانی کی، شاہ محمد سلیمانؒ بھی ان ہی چند بزرگوں میں تھے جن کی کوششوں کا محور (مدار) اخلاق و عادات کی درستی تھا۔

چنانچہ حضرت شاہ محمد سلیمان صاحبؒ چاہتے تھے کہ مسلمان رسولِ عربی صلی اللہ علیہ وسلم کے آئینہ میں اپنے اخلاق و عادات کو سنواریں، ان کا عقیدہ تھا کہ اچھے فضائل اور عادات صرف متابعتِ رسول صلی اللہ علیہ وسلم ہی سے پیدا ہوتے ہیں، چنانچہ فرماتے ہیں:

”خوب خصال و حمیدہ افعال بغیر متابعتِ رسول صلی اللہ علیہ وسلم حاصل نشود۔“

”متابعت“ کی تشریح اس طرح فرماتے ہیں:

”متابعت“ عبارت از دو چیز است، آنچہ خدا و رسولِ خدا (صلی اللہ علیہ وسلم) امر

کردہ اندباید کرد، وآنچہ منع فرمودہ اندنباید کرد۔“

ترجمہ: ”متابعت“ سے مراد دو چیزیں ہیں، جو کچھ اللہ تعالیٰ اور اس کے رسول ﷺ نے حکم فرمایا ہے اسے کرنا اور جس چیز سے منع فرمایا ہے اس سے بچنا۔ شاہ صاحبؒ کی اخلاقی کوششوں کا مرکزی نقطہ یہی تھا، انہوں نے ہمیشہ اسی جدوجہد میں وقت گزارا کہ عوام کے اعمال درست کیے جائیں، فرمایا کرتے تھے کہ ”اس زمانے میں آدمی بہت ہیں، لیکن آدمیت نہیں۔“

ایک جگہ فرماتے ہیں: ”آدمی کم موجود شونند، کہ اکثر صورتِ آدمی دارند وخصالِ آدمی ندارند، آدمیت عبارت از خوب خصال وحمیدہ افعال است۔“ فرمایا کرتے تھے کہ آدمی ہونا بہت مشکل ہے، ”آدمی شدن بسیار مشکل است۔“ انتہائی تھی کہ کہا کرتے تھے کہ ”سلک السلوک“ میں آدمی کی جو صفات لکھی ہیں وہ خود میرے اندر بھی نہیں ہیں۔“

ملفوظات میں جگہ جگہ بری صحبت، غیبت، غرور، عیب جوئی، شراب نوشی، عشق بازی اور رشوت خوری سے بچنے کی ہدایت ہے، اور بار بار ادب، مہمان نوازی، نیکی، عجز و انکسار اور ایمان داری کا درس دیا گیا ہے، ”نافع السالکین“ میں شاید ہی کوئی ایسا صفحہ ہو جہاں اصلاحِ اخلاق پر زور نہ دیا گیا ہو، ان سب اصلاحی مشوروں کا خلاصہ یہ ہے:

(۱) بری صحبت سے بچو، اس کے اثرات بہت خطرناک ہوتے ہیں اور

جلدی اثر کرتے ہیں، جگہ جگہ ارشاد ہوتا ہے:

صحبتِ صالحِ ترا صالحِ کند صحبتِ طالحِ ترا طالحِ کند

صحبت کے اثرات بتانے کے سلسلہ میں وہ نہایت نصیحت آموز حکایتیں اور قصے بیان کرتے ہیں، رسول مقبول ﷺ حدیثیں نقل کرتے ہیں۔ بری صحبت کے اثرات بیان کرتے ہوئے ”عوارف المعارف“ کا حوالہ دے کر فرماتے ہیں کہ ”ایک سانپ ایسا ہوتا ہے کہ جس پر اس کی نظر پڑ جاتی ہے وہ سوختہ ہو جاتا ہے، جب حیوان کے یہ اثرات ہیں تو انسان کے اثرات کا کیا کہنا۔“

ف: چنانچہ حضرت مرشدی مولانا محمد احمد صاحب اکثر فرماتے تھے کہ ”العیین حق“، یعنی نظر بد حق ہے، اپنا عقیدہ ہے کہ نظر بد کا اثر برا ہوتا ہے، تو کیا لظرنیک کا اثر نہ ہوگا؟ چنانچہ بزرگوں کی نظر سے کتنے قلوب صلاح و تقویٰ سے آراستہ ہو جاتے ہیں۔ (مرتب)

(۲) غرور و تکبر سے بچو، کسی کو حقارت سے نہ دیکھو، عجز سے رہو، اپنے آپ کو سب سے بدتر اور کم تر سمجھو، فرماتے ہیں: ”ہر کہ خود را از ہمہ کس کم داند او مقبول و محبوب حق تعالیٰ باشد۔“

شاہ صاحب فرمایا کرتے تھے کہ ”حضرت بایزید بسطامیؒ کی سی انکساری پیدا کرنی چاہیے۔“ ایک مرتبہ بارش کی کمی ہوئی، نماز استسقا کے باوجود جب بارانِ رحمت نازل نہیں ہوئی تو لوگوں نے کہا کہ برے لوگوں کی شامتِ اعمال سے یہ ہوا ہے، حضرت بایزید بسطامیؒ نے جب یہ سنا تو فوراً شہر سے نکل کھڑے ہوئے کہ سب سے براتو میں ہی ہوں۔

ف: اب یہاں اشکال ہو سکتا ہے کہ کیا بایزید بسطامیؒ ایسے گنہگار تھے کہ ان کے شہر چھوڑنے کی وجہ سے بارش ہوگئی؟ نہیں، یہ بات نہیں، بلکہ انہوں نے

اپنے گناہوں کا اعتراف کیا، جیسا کہ حضور پاک ﷺ نے ”أَنَا الْمُعْتَرِفُ بِذُنُوبِي“ فرمایا، اس لیے اعترافِ ذنب کی سنت پر عمل کرنے کی برکت سے بحرِ بخشائش میں جوش اُٹھا اور بارش ہو گئی۔ (مرتب)

اسی کو مولانا رومیؒ نے فرمایا کہ ۱۔

تا نہ گرید کودک حلوا فروش بحرِ بخشائش نمی آید بجوش
تا نگرید ابر کے خندد چمن؟ تا نگرید طفل کے جوشد لبن؟
ترجمہ: (۱) جب تک حلوا بیچنے والے کا بچہ نہیں روتا اس کی بخشش کا
دریا جوش میں نہیں آتا۔ (۲) جب تک بادل نہیں روتا باغ نہیں ہنستا (نہیں
کھلتا)۔ اور جب تک بچہ نہیں روتا ماں کے پستان میں دودھ جوش نہیں مارتا۔
ف: سبحان اللہ، کیا عمدہ اور موثر مضمون ہے، اللہ تعالیٰ اس کے مطابق ہمارا
حال فرمائے اور اپنی رضا سے مشرف فرمائے۔

یہ مضمون ”اعترافِ ذنوب“ حضرت مصلح الامت مولانا شاہ وصی اللہ
صاحب رحمۃ اللہ علیہ کو بہت ہی عزیز تھا، اس لیے ۱۲۸۳ھ کے پورے رمضان
کی مجالس میں اس کو بیان فرماتے رہے، جس کا مجموعہ بطورِ خلاصہ ”اعترافِ
ذنوب“ کتابی شکل میں شائع ہو چکا ہے، اس کے ساتھ اس حقیر نے ”اعترافِ
قصور“ کو اس مبارک کتاب میں شامل کر دیا ہے، جس کو علماء و مشائخ بہت پسند
فرما رہے ہیں، مجالس میں سنانے کا بھی معمول ہے۔ اللہ تعالیٰ صحیح معنوں میں ہم
سب کو اعترافِ ذنوب و قصور کی توفیق دے اور قبول فرما کر اپنی رضا و خوشنودی
سے سرفراز فرمائے۔ آمین۔ (مرتب)

حضرت شاہ صاحبؒ چاہتے تھے کہ ان کے مریدوں میں عجز و انکسار کا مادہ پیدا ہو اور وہ شفقت و مہربانی کے ساتھ خلقت کے ساتھ پیش آئیں، ارشاد ہوتا ہے:

”سالک را باید کہ ہمہ خلق را چہ شریف و چہ خسیس بہ شفقت و رحمت ناظر باشد، تا حق تعالیٰ بروے رحمت کند۔“

ترجمہ: سالک کو چاہیے کہ تمام مخلوق کو خواہ وہ شریف ہو یا رذیل، شفقت و رحمت کی نظر سے دیکھے، تاکہ حق تعالیٰ اس پر رحمت فرمائیں۔

غرور و نخوت سے نہ صرف دینی کام میں رکاوٹ پڑتی ہے، بلکہ خود انسان کے اندر روحانی ترقی کی صلاحیتیں مردہ ہو جاتی ہیں۔

(۳) حسد و کبر سے بچو۔ چنانچہ فرماتے ہیں:

”گلِ توحید نہ روید در زمینے کہ درو خاںِ شرک و حسد و کبر و ریا است۔“

ترجمہ: ایسی زمین (قلب) جس میں شرک، حسد، کبر اور ریا کے کانٹے ہوں اس میں توحید کا پھول نہیں اُگا کرتا۔

(۴) عیب جوئی سے بچو۔ فرماتے تھے کہ اپنے عیوب کی تلاش مقدم ہے:

”سالک را باید کہ بہ سببِ عیبِ بینیِ خویش از عیبِ خلق چشم بہ بندد، کہ عین

سعادت و رضامندیِ حق سبحانہ دریں مندرج است، چنانچہ در حدیث وارد است

: ”طُوبَى لِمَنْ شَغَلَ دِينُهُ عَنْ غُيُوبِ النَّاسِ۔“

ترجمہ: سالک کو چاہیے کہ اپنی عیب بینی کے سبب سے مخلوق کے عیب

سے آنکھ بند کر لے، کہ اس میں حق سبحانہ کی رضامندی اور بندہ کی عین سعادت ہے، چنانچہ حدیث شریف میں وارد ہے کہ ”خوش خبری ہے اس شخص کے لیے جس

کا دین اس کو لوگوں کے عیوب سے غافل کر دے۔“

(۵) غیبت سے بچو۔ قرآن پاک کا حکم ہے:

{ وَلَا يَغْتَب بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ

مَيْتًا فَكِرْهُنْمُوهُ } { پارہ: ۲۶ / سورہ حجرات: ۱۲ / رکوع: ۲ }

یاد رکھو: ”غیبت از سرقہ بد است، زیرا کہ در سرقہ سارق چیز زد دیدہ می

خورد، و در غیبت ہیچ سود نیست، بلکہ اعمالِ غیبت کنندہ خاکستر شوند۔“

ترجمہ: غیبت چوری سے بری ہے، اس لیے کہ چوری میں چور چرائی

ہوئی چیز کھاتا ہے، اور غیبت میں کوئی فائدہ نہیں ہے، بلکہ غیبت کرنے والے

کے اعمال جل کر خاک ہو جاتے ہیں۔

پھر یہ شعر پڑھتے ہیں:

آں کس کہ بسوئے غیبت افراختہ است او از تنِ مردگاں غذا ساختہ است

و آں کس کہ بعیب خلق پرداختہ است ز آل است کہ بعیب خویش نہ شناختہ است

ترجمہ: وہ شخص جو غیبت کی طرف دوڑتا ہے گویا مردوں کے جسم سے

غذا تلاش کرتا ہے، اور وہ شخص جو مخلوق کی عیب جوئی میں لگ جاتا ہے وہ اس لیے

کہ وہ خود کے عیب سے ناواقف ہوتا ہے۔

وہ اپنی نصیحت کو پر زور اور زود اثر بنانے کے لیے آیاتِ قرآنی، احادیث

اور اشعار بر محل نقل کرتے تھے، جب اخلاقی درس دیتے ہیں تو ان کے لہجے میں

اصولی سختی اور تبلیغی نرمی کا نہایت ہی حیرت انگیز امتزاج ہوتا ہے، نصیحت کرنے کا جو

موقع ملتا ہے اس سے فائدہ اٹھاتے ہیں، جس قسم کے لوگ آتے، جس قسم کا مسئلہ

زیر بحث ہوتا، وہ اخلاقی درس کو نہ بھولتے، وہ چاہتے تھے کہ زندگی کے ہر شعبے میں اخلاقی اصول کار فرما ہوں، کسی بھی قسم کی گفتگو ہوتی وہ اس کا اخلاقی پہلو ضرور نمایاں کر دیتے تھے، ایک دن تجارت کے متعلق گفتگو ہو رہی تھی تو ارشاد فرمایا:

”اگر کسے سوداگری دانہ گندم کند، بریں نیت کہ غلہ را بہ قیمتِ گراں خواہم فروخت، این امر در شریعت ممنوع است، بلکہ ہر کہ این نیت کند عاقبتہ الامر خوار شدہ بمیرد۔“

ترجمہ: اگر کوئی اس نیت سے گے ہوں کی تجارت کرے کہ اس کو گراں بیچوں گا، تو یہ امر شریعت میں ممنوع ہے، بلکہ جو کوئی ایسی نیت کرتا ہے وہ بالآخر خوار اور ذلیل ہو کر مرتا ہے۔

جانوروں کو پالنے کے متعلق گفتگو ہوتی ہے تو فوراً ہدایت فرماتے ہیں کہ ”جو شخص جانوروں کو پالتا ہے، لیکن ان کی خبر گیری نہیں کرتا اس سے قیامت کے دن پرسش ہوگی۔“

بظاہر یہ معمولی باتیں ہیں، لیکن اپنے اخلاقی درس کو وہ یہاں بھی نہیں بھولتے۔ مریدوں کے لیے ان کی اخلاقی تعلیم کے مرکزی نقطے یہ تھے:

(۱) عملِ صالح: ”سالک را باید کہ در اعمالِ صالحہ مداومت نماید۔“

ترجمہ: سالک کو چاہیے کہ وہ اعمالِ صالحہ کرنے میں مداومت اختیار کرے۔

(۲) نیکی: ”کار ما بہ بداں ہم نیکی کردن است۔“

ترجمہ: ہمارا کام بروں کے ساتھ بھی اچھائی کا معاملہ کرنا ہے۔“

(۳) ادب:

از خدا خواہم توفیق ادب بے ادب محروم ماند از فضلِ رب
ترجمہ: اللہ تعالیٰ سے میں ادب کی توفیق چاہتا ہوں، اس لیے کہ بے
ادب اللہ تعالیٰ کے فضل سے محروم رہتا ہے۔

مريدوں کی اخلاقی تعلیم میں وہ ان ہی تین چیزوں پر زور دیتے تھے،
ملفوظات میں متعدد جگہ ان ہی کو مختلف انداز سے دل نشیں کرایا گیا ہے۔

ف: سبحان اللہ، کیسے مفید نصائح و ہدایات ہیں اللہ تعالیٰ ہم سب کو ان تعلیمات
پر عمل کی توفیق دے۔ آمین۔ (مرتب)

ارکانِ اسلام کا تحفظ: حضرت شاہ محمد سلیمانؒ کو ارکانِ اسلام کے تحفظ کا
بڑا خیال تھا، جس وقت انہوں نے اصلاح و تربیت کا کام شروع کیا تھا اس وقت
لوگوں میں فسق و فجور بہت بڑھ گیا تھا، خود شکایت کرتے ہیں: ”دریں زمانہ
مردماں فسق و فجور می کنند۔“ اس زمانہ میں لوگ فسق و فجور کرتے ہیں۔

لوگوں میں دین سے بے اعتنائی عام تھی، بدعت کے کاموں میں سیکڑوں جمع
ہو جاتے تھے، لیکن کارِ نیر میں حصہ لینے کے لیے کوئی تیار نہ ہوتا تھا، فرماتے ہیں:
”ہر جا کہ بدعت و بازی باشد خلق بسیار جمع شود، و ہر جا کہ کار نیک باشد
خلق کم رود۔“

جہاں کہیں بدعت یا کھیل ہوتے ہیں بے شمار لوگ جمع ہو جاتے ہیں، لیکن
جہاں نیک کام ہوتا ہے وہاں کم آتے ہیں۔

ایک شخص جس نے بڑی سیاحت کی تھی، شاہ صاحبؒ سے عرض کیا:

”من ملکِ خراسان و ہندوستان را دیدہ ام کہ پیچ جا دین داری نیست مثل بخارا، و دیگر در تونہ مبارک، کہ از سببِ برکتِ آلِ صاحبِ بسیار دین داری است۔“
ترجمہ: میں نے خراسان اور ہندوستان میں گشت کیا ہے، کہیں ایسی دین داری نہیں ہے جیسی بخارا اور تونہ میں ہے، تونہ مبارک میں حضرت شاہ صاحبؒ کی برکت سے بڑی دین داری ہے۔

تونہ کی یہ حالت تو شاہ صاحبؒ کی مسلسل کوشش اور تلقینِ پیہم کے بعد ہوئی تھی، ورنہ اور جگہ حالت یہ تھی کہ عوام ارکانِ اسلام سے نابلد تھے اور طرح طرح کے حیلے بہانے بنا کر فرائض سے بچتے تھے، نماز اور روزہ جو اسلام کے ستون ہیں غفلت اور بے توجہی کے باعث کمزور ہوتے جا رہے تھے، ملفوظات میں جگہ جگہ عوام کی اس بے اعتنائی پر غم و غصے کا اظہار کیا گیا ہے، ایک شخص نے عرض کیا کہ میں علاوہ پنج وقتہ نماز کے کوئی کارِ خیر نہیں کرتا، ارشاد ہوا:

”ہر کہ دریں زمانہ نمازِ پنج وقت باجماعت بخواند اولی است، کہ دریں زمانہ بے دینی تمام است۔“

ترجمہ: جو شخص اس زمانے میں پنج وقتہ نماز باجماعت پڑھ لیتا ہے وہ ولی ہے، کہ اس زمانے میں بے دینی بہت ہے۔

روزہ سے لوگ بچتے تھے، کہتے تھے کہ روزہ رکھنے سے خشکی ہوتی ہے، شاہ صاحبؒ نے ان خیالات کے خلاف جہاد کیا اور بتایا کہ ایسا کرنا گمراہیِ نفس پر مبنی ہے، فرماتے ہیں:

”دنیا داراں در ماہِ رمضان شریف روزہ ندرند و گویند کہ مارا خشکی می شود،

ایں سخن از گمراہی نفس و شیطان است۔“

ترجمہ: دنیا دار رمضان المبارک کے روزے نہیں رکھتے اور کہتے ہیں کہ ہمیں خشکی ہوتی ہے، یہ بات نفس کی گمراہی اور شیطان (کے غلبہ) کی بنا پر ہے۔
ف: سبحان اللہ، کیا خوب ارشادات و ہدایات ہیں جو نقشِ قلوب کیے جانے کے لائق ہیں۔ واللہ الموفق۔ (مرتب)

صوفیہ کی اصلاح: اس زمانے کے صوفیہ مختلف قسم کی بد اعتقادیوں کا شکار تھے، روحانی ترقی اس لیے چاہتے تھے کہ دنیاوی دشواریاں حل ہو سکیں۔ اعمال و وظائف میں حد سے زیادہ اعتقاد تھا اور سارا وقت اسی میں صرف ہوتا تھا، شاہ صاحب نے اس گمراہی کو محسوس کر لیا اور فرمایا:

”سالک را باید کہ در عملیات تضييع وقت نہ کند، کہ ایں رہزن و مانعِ راہِ فقر است، و مقصود اصلی یاد کردنِ حق است۔“

ترجمہ: سالک کو چاہیے کہ عملیات میں وقت کو ضائع نہ کرے، ایسے مشغولِ راہِ فقر کے ڈاکو اور رُکا و ٹیٹیں ہیں، اصل مقصود اللہ تعالیٰ کو یاد کرنا ہے۔

ان وظائف کی جگہ جن کا مقصد کسی دنیاوی مشکل کا حل کرنا ہوتا تھا شاہ صاحب نے ذکرِ جہری پر زور دیا اور فرمایا:

”ذکرِ جہر بہ کلمہ لا الہ الا اللہ از ہمہ اوراد و وظائف بہتر است، چنانچہ در حدیث شریف وارد است: ”أَفْضَلُ الذِّكْرِ لَا إِلَهَ إِلَّا اللَّهُ۔“

ترجمہ: ذکرِ جہر بہ کلمہ لا الہ الا اللہ تمام اوراد و وظائف سے بہتر ہے، چنانچہ حدیث شریف میں آیا ہے کہ سب سے افضل ذکر لا الہ الا اللہ ہے۔

ف: سبحان اللہ، کیا خوب وظیفہ ارشاد فرمایا ہے۔ واللہ الموفق۔

شاہ صاحب کی کوشش تھی کہ صوفیہ میں اطاعتِ حق کا صحیح جذبہ اور دین کا غم پیدا ہو، وہ اس دینی طبقے کو ماڈی الجھنوں میں پھنسا ہوا نہیں دیکھ سکتے تھے، فرماتے ہیں:

”سالک را باید کہ غم دین خورد، کہ مقصود دارین است۔“

ترجمہ: سالک کو چاہیے کہ دین کی فکر رکھے، اس لیے کہ مقصود دارین یہی

ہے۔

غم دین خور، کہ غم غم دین است ہمہ غمہا فروتر ازیں است
ترجمہ: دین کی فکر رکھو، کہ اصل غم وہی ہے، دیگر تمام غم اس سے کم درجہ کے ہیں۔

وہ صوفیہ کو دنیا داری سے دین داری کی طرف بلاتے تھے اور ان کو بتاتے تھے کہ کل تم کیا تھے؟ آج کیا ہو گئے ہو؟ تمہاری کوششوں اور عبادتوں کے مرکز کیوں تبدیل ہو گئے؟ تم نے دین کے بجائے دنیا سے کیوں دل لگا لیا؟ تم نے اپنے اعتقادات میں کیوں فساد پیدا کر لیے؟ صحیح مذہبی جذبہ پیدا کرو، کہ وہی سعادت داریں کا باعث ہوگا۔

شاہ صاحب کی بالغ نظر ہر گمراہ روش کو دیکھ لیتی تھی اور وہ اس کے خطرناک اثرات سے فوراً آگاہ ہو جاتے تھے، انہوں نے محسوس کیا کہ لوگ اپنے شیخ پر بے جا اعتقاد اور اس کی روحانی امداد پر بے جا اعتماد رکھتے ہیں، چنانچہ انہوں نے صاف طور سے لوگوں کو آگاہ کر دیا کہ تم اپنے پیر سے جس قدر امداد

چاہتے ہو اور کائنات کے کاموں میں اس کا جس قدر دخل خیال کرتے ہو، یہ سب باتیں اس کے احاطہ اختیار سے باہر ہیں، اللہ تعالیٰ پر صحیح بھروسہ رکھو، سوائے اس کے کسی سے التجا نہ کرو، اسی سے عرض مدعا کرو اور اسی پر اعتماد رکھو۔

ف: سبحان اللہ، کیا خوب تو حیدر خالص اور توکل کا وظیفہ بلکہ فریضہ تعلیم فرمایا ہے، جو پیش نظر رکھنے ہی کے قابل نہیں؛ بلکہ ان پر عمل کرنا واجب ہے۔ واللہ الموفق۔ (مرتب)

ایک جگہ ان ہی گمراہیوں کے سلسلے میں فرماتے ہیں:

”سالک را باید کہ ہر فعل ایزد تعالیٰ را عین حکمت پندارد، اگر چہ بر آں اطلاع نداشته باشد، و بروے اعتراض نہ کند، ہر کہ اعتراض کند فہو مردود فی الدارین۔“

ترجمہ: سالک کو چاہیے کہ اللہ تعالیٰ کے ہر فعل کو عین حکمت سمجھے، اگر چہ اس (حکمت) سے واقف نہ ہو، اس پر اعتراض نہ کرے، جس نے اعتراض کیا وہ دارین میں مردود ہو گیا۔

ف: أَعَاذَنَا اللَّهُ مِنْ سُوءِ الْعَمَلِ وَالْحَالِ۔ (مرتب)

علماء کی اصلاح: شاہ محمد سلیمان صاحب نے اسلامی معاشرہ کے جس طبقہ کو بھی غلط راستے پر پایا اس کی طرف فوراً توجہ کی، علماء کی بے راہ روی دیکھی تو وہ کانپ اٹھے اور فرمایا: ”فَسَادُ الْعَالَمِ فَسَادُ الْعَالَمِ۔“ یعنی عالم کا فساد سارے عالم کے فساد کا موجب اور سبب ہے۔

وہ علماء کی گمراہی کو ساری قوم کی گمراہی کے مترادف سمجھتے تھے، فرمایا کرتے تھے کہ عامی کی گمراہی خود اسی تک رہتی ہے، لیکن علماء کی گمراہی کا عوام

بھی شکار ہو جاتے ہیں۔ علماء کے متعلق فرماتے ہیں:

”نہ در جنت تنہا می روند، و نہ در دوزخ، بلکہ ہر دو طرف باجماعت کثیر روانہ می شوند۔“

ترجمہ: وہ نہ جنت میں تنہا جاتے ہیں اور نہ دوزخ میں، دونوں جگہ جماعت کثیران کے ساتھ ہوتی ہے۔

چنانچہ علماء کو ہدایت فرماتے ہیں:

”عالم را باید بر علم عمل کردن، والا کمثل الحمار یحمل أسفارا۔“
ترجمہ: عالم کو علم کے مطابق عمل کرنا چاہیے، ورنہ وہ اس گدھے کے مانند ہے جو بڑی بڑی کتابیں اٹھاتا ہے۔

علم کا مقصود شاہ صاحبؒ کی نظر میں یہ تھا:

”مقصود از علم، عمل و ہدایت و محبت باری تعالیٰ حاصل کردن است۔“

ترجمہ: علم سے مقصود عمل، ہدایت اور حق تعالیٰ کی محبت حاصل کرنا ہے۔
شاہ صاحبؒ نے اپنے زمانے کے نصابِ تعلیم کے خلاف بھی آواز بلند کی، فرمایا کہ علماء کو فقہ اور تفسیر پر زور دینا چاہیے، ان ہی کے مطالعہ سے مذہبی زندگی سنورتی ہے، چنانچہ فرماتے ہیں:

”علم فقہ و تفسیر ضروری است، کہ دانستنِ فرض و واجب و سنت و مستحب و

مکروہ موقوف بر علم فقہ است، و باقی ہمہ علوم ہر دردی است۔“

ترجمہ: علم فقہ اور تفسیر لازمی ہیں، فرض، واجب، سنت، مستحب اور مکروہ کا جاننا علم فقہ پر موقوف ہے، باقی علوم تو در دوسر ہیں۔

حضرت شاہ صاحبؒ ایک جگہ فرماتے ہیں:

”علم بغیر عمل، و عمل بغیر عقیدہ صاف کہ اہل سنت و جماعت است فائدہ ندمد۔“
ترجمہ: علم بغیر عمل اور عمل بغیر عقیدہ اہل سنت و الجماعت فائدہ نہیں پہنچاتا۔

اگر ایسا نہیں ہے تو سب فضول ہے۔

علم چنداں کہ بیشتر خوانی چوں عمل در تو نیست، نادانی
ترجمہ: علم جتنا بھی پڑھ لو، جب تم میں اس پر عمل نہیں تو تم عالم نہیں،
نادان ہی ہو۔

اصلاح معاشرہ: زوال و انحطاط کے زمانے میں سیکڑوں سماجی اور اخلاقی خرابیاں پیدا ہو جاتی ہیں، ان کی ابتدا گھر کی چہار دیواری سے ہوتی ہے اور رفتہ رفتہ ساری قوم مجموعی حیثیت سے ان میں مبتلا ہو جاتی ہے، ”ملفوظات“ کے مطالعہ سے معلوم ہوتا ہے کہ شاہ صاحبؒ کے زمانے میں سماج کی وہ حالت نہ رہی تھی جو مہذب اور تربیت یافتہ سوسائٹی کے افراد کی ہونی چاہیے، گھر کی چہار دیواری مدنی زندگی کا گہوارہ ہے، جب گھر میں اخلاقی خرابیاں رونما ہونے لگتی ہیں تو مدنی زندگی کے سرچشمے معدوم ہو جاتے ہیں، ”نافع السالکین“ میں ایسے متعدد واقعات درج ہیں جن سے معلوم ہوتا ہے کہ والدین کا ادب و احترام بالکل جاتا رہا تھا، ایک شخص نے آ کر خدمت اقدس میں عرض کیا: ”حضرت! میرے عمال و اطفال مجھے گالیاں دیتے ہیں اور میری خدمت نہیں کرتے۔“ شاہ صاحبؒ کو یہ سن بے حد رنج ہوا، لیکن آپؒ انسانی نفسیات سے واقف تھے، اس

شخص کو تو یہ کہہ کر تسلی دے دی:

”تمکیہ حق بکا را آید، و تمکیہ غیر بے کار، و اگر کسے تکیہ بر عیال و اطفال کند کہ مرا خدمت کنند، ہیچ فائدہ نمی دهد۔“

ترجمہ: اللہ تعالیٰ پر اعتماد و بھروسہ کام آتا ہے، ورنہ غیر پر بھروسہ کب کام آسکتا ہے؟ اگر کوئی اپنے بال بچوں پر بھروسہ کرتا ہے کہ وہ میری خدمت کریں گے تو اسے کوئی فائدہ نہیں ہوتا۔

لیکن پھر ایک موقع پر نہایت افسوس کے ساتھ فرمایا:

”از علاماتِ قیامت است کہ پسر با پدر بہ جنگ و نزاع باشند۔“

ترجمہ: قیامت کی علامتوں میں سے ہے کہ بیٹا باپ سے جھگڑا کرے گا۔
پھر یہ شعر پڑھا:

دخترانِ راہمہ جنگ است و جدل با مادر پسراں را ہمہ بدخواہِ پدر می بینم
ترجمہ: لڑکیوں کو اپنی ماں سے جھگڑا و فساد ہے، اور لڑکوں کو بھی اپنے باپ کا بدخواہ پاتا ہوں۔

ف: جب حضرت شاہ صاحبؒ کے زمانے کا یہ حال تھا تو پھر اس زمانے کا حال تو اس سے بدتر ہے، جو بالکل عیاں ہے و عیاں را چہ بیاں۔ (مرتب)۔

جب کوئی اخلاقی یا سماجی کمزوری شاہ صاحبؒ کے علم میں آجاتی تھی تو وہ اس کو دور کرنے کی بے حد کوشش کرتے تھے، جب انہوں نے یہ حالات دیکھے تو مختلف طریقوں سے والدین اور اولاد کے تعلقات میں شگفتگی، اطاعت اور فرماں برداری پیدا کرنے کی سعی فرمائی، ایک جگہ ارشاد ہوتا ہے:

”خدمت و فرماں برداری والدین ازدل و جاں باید کرد، کہ در حدیث آمدہ کہ والدین مثل کعبۃ اللہ اند، اگر کسے والدین را رد کند ہرگز مقبول نہ شود۔“
ترجمہ: والدین کی خدمت اور فرماں برداری دل و جان سے کرنی چاہیے، حدیث میں آیا ہے کہ والدین کعبۃ اللہ کے مانند ہیں، جو والدین کو رد کرتا ہے وہ خود کبھی مقبول نہیں ہوگا۔

اس طرح ڈرانے کے بعد ایک جگہ نہایت خوشی سے فرماتے ہیں:
”اگر پسر با پدر خوش دل شدہ تکلم نماید، آں را مبارک بادی نمایند۔“
ترجمہ: اگر لڑکا باپ کے ساتھ خوشی سے بات کرتا ہے تو اس کو مبارک بادی دینی چاہیے۔

ف: معلوم ہوا کہ جو لڑکا ماں باپ سے خوشی سے بات کرتا ہے تو قابل مبارک بادی ہے، کاش کہ اولاد اس کو سمجھتی تو سعادت دارین سے مشرف ہوتی، مگر افسوس۔ (مرتب)۔

شاہ صاحب نے سوسائٹی کی اور بھی بہت سی خرابیوں کی مذمت کی ہے، ایک جگہ فرماتے ہیں: ”پہلے زمانے میں قاضی صاحب نسبت ہوا کرتے تھے، اب رشوت خور ہوتے ہیں۔“ رشوت خوری کی مذمت اس طرح بیان فرماتے ہیں:

”ہر کہ حرام خورد، رزق او تنگ شود و عاجز باشد، چنانچہ دزدان ہمیشہ خوار باشند۔“
ترجمہ: جو کوئی حرام کھاتا ہے اس کا رزق تنگ ہو جاتا ہے، اور وہ عاجز ہو

جاتا ہے، چنانچہ قوم کے نزدیک چور ہمیشہ ذلیل و خواہ ہی رہتے ہیں۔
سلطنت کے کارپردازوں کا حال: اہل کاروں کی مذمت ایک سلسلہ

میں اس طرح کرتے ہیں:

”ہر اہل کار دریں زمانہ کمی آید از سابق بدتر باشد۔“

ترجمہ: اس زمانے میں ہر اہل کار جو آتا ہے پہلے سے بدتر آتا ہے۔

ف: جیسا کہ فی الحال دیکھ رہے ہیں، جس کی وجہ سے سارا ملک اضطراب کا شکار ہے۔ (نومبر/۲۰۱۶ء، مرتب)

ایک جگہ شراب خوری کی مذمت کرتے ہوئے فرماتے ہیں کہ ”جب اللہ تعالیٰ کسی کے نفس پر شیطان غالب کرتا ہے تو وہ شراب خوری وغیرہ کا ارتکاب کرنے لگتا ہے۔“

ایک جگہ فرماتے ہیں کہ عشق بازی سے بچنا چاہیے:

”عشق ورزیدن با کودکاں و زناں بلائے است، ازیں دور باید بود۔“

ترجمہ: عورتوں اور لڑکوں سے عشق کرنا ایک بلا ہے، اس سے دور رہنا چاہیے۔

ف: یہ ساری امت کے لیے نصیحت ہے، خواہ عوام ہوں یا خواص۔ (مرتب)۔
اتباعِ شریعت کی تلقین: شاہ محمد سلیمان صاحب شریعت کے معاملہ میں نہایت سخت گیر تھے، فرمایا کرتے تھے:

”ہر کہ خواہد کہ مقبول و محبوب حق سبحانہ و تعالیٰ گردد باید کہ در متابعتِ

شریعت ظاہراً و باطناً کوشش نماید، چنانچہ نص دریں باب وارد است: {إِنْ كُنْتُمْ

تُحِبُّونَ اللَّهَ فَاتَّبِعُونِي يُحِبُّكُمْ اللَّهُ}

ترجمہ: جو شخص چاہتا ہے کہ حق تعالیٰ کا محبوب بن جائے اسے چاہیے کہ

ظاہر و باطن میں شریعت کی متابعت کرے، چنانچہ قرآن پاک میں فرمایا گیا

ہے: {إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ} اگر تم اللہ تعالیٰ سے محبت کرتے ہو تو میری اتباع کرو سنن ظاہرہ میں بھی اور سنن باطنہ میں بھی، اللہ تعالیٰ تم سے محبت کرے گا۔

بار بار ارشاد ہوتا ہے: ”از امر غیر مشروع دور باشید۔“ غیر شرعی چیزوں سے دور رہو۔

شاہ صاحبؒ کو سوائے قرآن و حدیث کے کوئی گفتگو پسند نہ تھی، فرمایا کرتے تھے:

”بغیر ذکر اللہ و رسول اللہ ہمہ سردردی است۔“

ترجمہ: شاہ صاحبؒ کا خیال تھا کہ انسانیت کا کمال بغیر متابعتِ شریعت دشوار ہے:

”وصولِ کمالِ انسانی بغیر متابعتِ شریعت ظاہری و باطنی از قبیل محالات است۔“
فرمایا کرتے تھے کہ ”صفائیِ قلب جو روحانی ترقی کے لیے از بس ضروری ہے، بغیر اتباعِ شریعت کے حاصل نہیں ہوتی، اگر کوئی ولی بھی خلافِ شرع عمل کرتا ہے تو اس کی ولایت اور روحانیت کو نقصان پہنچ جاتا ہے۔

”یک فعلِ غیر مشروع بندہ را از مرتبہ ولایت بیفکند۔“

ترجمہ: ایک غیر شرعی فعل بندے کو مرتبہ ولایت سے نیچے پھینک دیتا ہے۔
شاہ صاحبؒ تصوف و سلوک کی مستند کتابوں کے حوالے دے کر یہ ثابت کیا کرتے تھے کہ صراطِ مستقیم سے مقصود راہِ شریعت ہے، شیخ محی الدین ابن عربیؒ نے ”فتوحاتِ مکیہ“ میں اور شیخ شہاب الدین سہروردیؒ نے ”عوارف المعارف“ میں یہی

بتایا ہے کہ شریعت کی مدد کے بغیر روحانیت کی دشوار گزار راہیں طے نہیں کی جاسکتیں۔

شاہ صاحبؒ جب لوگوں کو شریعت سے بے اعتنائی برتتے ہوئے پاتے تھے تو ان کو سخت صدمہ ہوتا تھا، ایک مرتبہ فرمانے لگے کہ ”اگر نبی صلی اللہ علیہ وسلم کے اصحاب بالفرض اس وقت موجود ہوتے تو اس زمانے کے لوگوں کو کافر کہتے، اس لیے کہ انہوں نے شریعت کا اتباع چھوڑ دیا ہے، اور مخلوق ان کو دیوانہ کہتی، اس لیے کہ ان کے افعال و اخلاق شریعت کے مطابق ہوتے۔

متابعتِ رسول صلی اللہ علیہ وسلم کی ہدایت: شاہ صاحبؒ مسلمانوں کے تمام مصائب اور مشکلات کا سبب اتباعِ رسول صلی اللہ علیہ وسلم میں سستی کو قرار دیتے تھے، ان کا خیال تھا کہ مسلمانوں کے ہاتھ سے حکومت بھی اس لیے نکلی ہے کہ انہوں نے متابعتِ نبی صلی اللہ علیہ وسلم کو چھوڑ دیا ہے، چنانچہ فرماتے ہیں:

”دریں زماں چوں مسلماناں متابعتِ نبی صلی اللہ علیہ وسلم گذاشتہ اند، حق سبحانہ و تعالیٰ کفار را برایشاں مسلط کردہ است۔“

ترجمہ: اس زمانے میں چوں کہ مسلمانوں نے اتباعِ رسول صلی اللہ علیہ وسلم کو چھوڑ دیا ہے اس لیے حق تعالیٰ نے ان پر کفار کو مسلط کر دیا ہے۔

اکثر ایک قصہ سنایا کرتے تھے کہ ایک مرتبہ جب سکھوں نے ملتان کا محاصرہ کیا تو ایک بزرگ حضور اقدس صلی اللہ علیہ وسلم کی خدمت میں امداد کے طالب ہوئے، خواب میں رسول اللہ صلی اللہ علیہ وسلم نے ارشاد فرمایا: ”امت من متابعت من گذاشتہ اند۔“ میری امت نے میرا اتباع چھوڑ دیا ہے، اس کا یہ برا نتیجہ ہے۔

حکومت کو بھی اتباعِ رسول صلی اللہ علیہ وسلم کی ضرورت ہے: فرمایا کرتے

تھے کہ ”دین اور دنیا دونوں میں کامیابی کا انحصار رسول اللہ صلی اللہ علیہ وسلم کے اتباع پر ہے، بے متابعت حصول مقصد ناممکن ہے، حکومت بھی اسی وقت مل سکتی ہے جب زندگی کے ہر شعبہ میں اس اکمل ترین انسان کا اتباع ہو، اور روح کا کمال بھی اسی وقت ممکن ہے جب حضور اکرم صلی اللہ علیہ وسلم کے نقش قدم پر گامزن ہو، سلوک و معرفت کی راہیں بغیر اتباع رسول صلی اللہ علیہ وسلم کے طے نہیں کی جاسکتیں۔“

مذہبی اور روحانی تعلیم: شاہ صاحب اپنے مریدوں میں صحیح مذہبی جذبات پیدا کرنے اور ان کی صلاحیتوں کو صحیح راستے پر لگانے کے لیے بے چین رہتے تھے، ان کی نظر میں پیر کا کام مشاطہ کی طرح اپنے مرید کے روحانی خط وخال سنوارنا تھا، جس وقت خواجہ مہاروی نے ان کو خلیفہ بنانا چاہا تھا تو انہوں نے یہ عذر کیا تھا: ”قبلہ! زمانہ کی حالت دگرگوں ہے، لوگ بہت گمراہ ہو گئے ہیں، یہ کام مجھ سے نہ ہو سکے گا، مجھ میں استطاعت نہیں کہ اس کام کی ذمہ داری قبول کروں۔“ لیکن جب پیر و مرشد نے اصرار کیا تو انہوں نے یہ ذمہ داری قبول فرمائی اور ساٹھ سال اس ذمہ داری کو اس طرح پورا کیا کہ ان کی دور رس نگاہ زندگی کے ہر شعبہ تک پہنچی اور ان کے اصلاحی ہاتھ کا اثر دور دور تک محسوس کیا گیا، ان کے آخری زمانے کا ایک دل چسپ واقعہ ”ملفوظات“ میں درج ہے:

ایک عورت نے سوال کیا: ”حضرت والا! لکھو کھا آدمی، کیا مرد، کیا عورتیں، آپ کے دست پر بیعت ہوتے ہیں اور یہ حال ہے کہ آپ کسی کو زیادہ دیر بیٹھنے نہیں دیتے، اور کیا دن ہو کئی رات، بیعت کرتے رہتے ہیں، اور ہر ایک کا بھروسہ ہے کہ قیامت کے دن آپ کام آئیں گے اور امداد کریں گے، مگر حیرانی ہے کہ

کر ڈروں مخلوق میں سے آپ اپنے مرید کس طرح پہچان سکیں گے؟“ جواب میں ارشاد فرمایا: ”رات کا وقت ہوتا ہے، اور چھ سات چرواہے اپنی اپنی بھیڑیں ملا دیتے ہیں، پھر جب چاہتے ہیں ہر ایک اپنے ریوڑ کو جدا کر لیتا ہے، حالاں کہ بہت سی بھیڑیں ہم رنگ ہوتی ہیں، اور حالاں کہ لوگ چرواہوں کو اجتمع اور بے وقوف کہا کرتے ہیں، تو کیا میں اپنے مریدوں کو شناخت نہ کر سکوں گا؟“

شاہ محمد سلیمان صاحبؒ کی مذہبی اور روحانی تعلیم کے بعض اہم پہلو یہ ہیں: عبادت: فرمایا کرتے تھے کہ ”انسان کی زندگی کا مقصد اللہ تعالیٰ کی عبادت ہے، جیسا کہ قرآن میں ارشاد ہوا ہے: {وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ} کبھی یہ شعر پڑھتے تھے:

زندگی آمد برائے بندگی زندگی بے بندگی شرمندگی
ترجمہ: زندگی بندگی کے لیے ہے، زندگی بغیر بندگی کے شرمندگی ہے۔
شاہ صاحبؒ کی حیثیت ایک روحانی طبیب کی سی تھی، وہ ہر شخص کو اس کی طاقت، استعداد اور صلاحیت کے مطابق عبادت کا حکم دیتے تھے، فرمایا کرتے تھے کہ ”ریاضت بقدر استطاعت کرنی چاہیے، اکثر ایسا ہوتا ہے کہ شروع میں انتہائی زیادہ ریاضت کر لی جاتی ہے، مگر بعد میں ناتوانی اور ضعف کے باعث فرائض کی ادائیگی میں بھی کوتاہی ہونے لگتی ہے۔

اللہ تعالیٰ پر صحیح اعتقاد و اعتماد: شاہ صاحبؒ اپنے مریدوں کو اللہ تعالیٰ پر پختہ اعتماد اور کامل بھروسہ کا درس دیتے تھے، اس سلسلے میں ان کی تعلیمات {إِيَّاكَ نَعْبُدُ وَإِيَّاكَ نَسْتَعِينُ} کی تفسیر معلوم ہوتی ہے۔ چنانچہ فرماتے ہیں:

”التجا وتکیہ بہ حضرت حق سبحانہ و تعالیٰ باید کرد، نہ بغیر او“۔ ”سالمک را باید

کہ سوائے جناب حق عزوجل تکیہ گاہِ خود نہ بیند۔“

ترجمہ: دعا اور بھروسہ ہمیشہ اللہ تعالیٰ ہی پر کرنا چاہیے، اس کے سوا کسی پر نہیں، سالمک کو چاہیے کہ اللہ تعالیٰ کے علاوہ کسی پر بھی توکل نہ کرے۔

حبِ دنیا سے پرہیز: شاہ محمد سلیمان صاحب نے اپنے ملفوظات میں جگہ جگہ دنیا کی محبت اور دنیا داروں کی صحبت سے بچنے کی تلقین کی ہے، اس سے ان کا مقصد گوشہ نشین یارِ بہانیت نہ تھی، خود اس کی وضاحت اس طرح کرتے ہیں:

”سالمک را بجز چند چیز در دنیا چارہ نیست، وآں را صوفیہ کرام از دنیا نمی

شمارند، بلکہ از امور دینیہ انکارند، چنانچہ قوتِ ضروری برائے عبادت و جامعہ ضروری بنا بر ستر عورت و آبِ ضروری بہ جہت بقاء حیات و مسکن ضروری برائے عبادت و علم ضروری برائے عمل۔“

ترجمہ: سالمک کو دنیا کی چند چیزوں کے بغیر چارہ نہیں، اور ان کو صوفیہ

کرام دنیا میں شمار نہیں کرتے، بلکہ ان کو امور دینیہ میں گنتے ہیں، چنانچہ غذا جو عبادت کے لیے ضروری ہو، اور کپڑا جو ستر چھپانے کے لیے درکار ہو، اور پانی جو بقاء حیات کے لیے ہو، اور مسکن (مکان) ضروری برائے عبادت اور علم برائے عمل وہ چیزیں ہیں جو دنیا میں شمار نہیں۔

ف: سبحان اللہ، حاجاتِ ضروریہ کی ضروری تفصیل بیان فرمائی، جو خوب ہے۔

فجز اہم اللہ۔ (مرتب)

امراء سے بے تعلق: شاہ محمد سلیمان امراء اور دنیا دار لوگوں سے بے تعلق رہتے

تھے، ان کا خیال تھا کہ ایسے لوگوں کی صحبت سے دل مردہ ہو جاتا ہے، چنانچہ فرماتے ہیں:

(۱) ”سا لک ربا یدکہ از صحبت اہل دنیا دور باشد۔“

(۲) ”قرب ایثاں ہلاکت جاں است۔“ - ”قرب سلاطین آتش

سوزاں بود۔“

(۳) ”صُحْبَةُ الْأَغْنِيَاءِ تُمَيِّتُ الْقَلْبَ، وَلَوْ كَانَتْ سَاعَةً۔“

اغنیاء کی صحبت قلب کو مردہ کر دیتی ہے، اگرچہ ایک لمحہ ہی کیوں نہ ہو۔

فرمایا کرتے تھے کہ ”اہل دنیا سفید چشم اور بے وفا ہوتے ہیں، جب ان

پر کوئی مصیبت آتی ہے تو پیر و فقیر کی تلاش میں پھرتے ہیں اور آہ وزاری کرتے

ہیں، لیکن ویسے بلا مطلب وہ کبھی فقراء کی طرف متوجہ نہیں ہوتے۔

ف: آج کل عموماً یہی حال ہے، اللہ تعالیٰ ہم سب کی اصلاح فرمائے، آمین (مرتب)

جاگیر کے بارے میں فیصلہ: شاہ صاحب نے جاگیر کے معاملے میں

بھی اپنے بزرگوں کے مسلک پر عمل کیا، چنانچہ ایک مرتبہ عبدالجبار خان نواب ڈیرہ

غازی خان نے درویشوں کے خرچ کے لیے جاگیر پیش کی، جواب میں فرمایا:

”ما ایں جاگیر نہ گیریم، کہ خلاف سنت پیراں و شیخان ماہر گز نہ خواہیم نمود،

کہ ایثاں قبول نہ کردہ اند۔“

ترجمہ: ہم اس جاگیر کو قبول نہیں کریں گے، ہم اپنے بزرگوں اور مشائخ

کے طریقے کی خلاف ورزی ہرگز نہیں کریں گے، اس لیے کہ انہوں نے بھی اسے

قبول نہیں کیا ہے۔

کچھ لوگوں نے عرض کیا کہ صاحب زادہ گل محمد کے لیے جاگیر قبول فرما

لیجیے، تو جواب دیا:

”گل محمد را نیز حاجت جاگیر نیست، اگر نعلین درویشاں راست کند

برائے خدمت او مقرباں خدمت کار شوند۔“

ترجمہ: کہ گل محمد کو بھی جاگیر کی کوئی ضرورت نہیں، اگر وہ مشائخ کی جوتیاں سیدھی کرے گا (یعنی ان کی خدمت کرے گا) تو مقربین اس کی خدمت کریں گے۔
شاہ صاحب فرمایا کرتے تھے کہ ”اللہ تعالیٰ کا مہمان بن کر زندگی بسر کرنی چاہیے، تاکہ دینی کام پوری ذہنی مرکزیت کے ساتھ انجام پاسکیں۔

ف: شاہ صاحب نے بہت ہی اہم مضامین بیان فرمائے ہیں، جو یقیناً علیحدہ رسالہ کی شکل میں شائع ہونا چاہیے، اللہ تعالیٰ اس کی توفیق دے، آمین (مرتب)
وصال: ماہ صفر/۱۲۶۷ھ (مطابق: دسمبر/۱۸۵۰ء) کا چاند دیکھ کر خواجہ صاحب نے فرمایا: ”ہمارے سفر کا مہینہ ہے، اللہ تعالیٰ خیر فرمائے۔“ کچھ دن بعد زکام کی شکایت ہوئی اور ۷/ صفر کو جان جاں آفریں کے سپرد کردی، آپ نے دو صاحب زادے چھوڑے، خواجہ گل محمد اور خواجہ درویش محمد۔ نواب بھاول پور نے ۷۰ ہزار روپے کے صرفہ سے سنگ مرمر کا عالی شان روضہ تیار کروایا۔ مولوی حسین علی فتح پوری نے تاریخ وصال کہی:

سلیمانِ زماں رحلت چو فرمود یکا یک در جہاں ظلمت بے فرد
پئے سالِ وفاتش ہاتفِ غیب بگفت: ”او آفتابِ چشتیاں بود“

۱۲۶۷ھ

رحمہ اللہ تعالیٰ ونو مرقدہ (مشائخ چشت/ حصہ پنجم/ صفحہ: ۲۸۴ تا ۲۸۷)

حضرت مولانا مملوک العلی نانوتویؒ متوفی ۱۲۶۷ھ

نانوتہ میں صدیقی خاندان کے جدِ علیٰ اور ان کا عہد: نانوتہ میں اس خاندان کی آمد اور قیام کا عہد نویں صدی ہجری کا آخری یا دسویں صدی ہجری کا ابتدائی دور ہے، نانوتہ میں اس خاندان کے جو بزرگ سب سے پہلے تشریف لائے وہ قاضی میراں عرف قاضی بڑے تھے، قاضی میراں کے والد قاضی مظہر الدین جن کا سلسلہ نسب سینتیس (۳۷) واسطوں سے حضرت صدیق اکبر رضی اللہ عنہ تک پہنچتا ہے، وہ سمرقند کے رہنے والے تھے، اور سلطان بہلول لودھی کے زمانہ حکومت میں سمرقند سے ہندوستان آگئے تھے، قاضی مظہر الدین کو جہاں آباد (کڑہ مانک پور) کا قاضی مقرر کیا گیا، قاضی صاحب کا جہاں آباد میں قیام رہا، وہیں ان کی وفات ہوئی، قاضی صاحب کے کئی فرزند تھے، جن میں سے ایک قاضی میراں عرف قاضی بڑے تھے، قاضی میراں کو بااختیار حاکم اور قاضی بنا کر نانوتہ بھیجا گیا، اس علاقہ میں ڈاکوؤں اور باغیوں کی سرکشی اور لوٹ مار کی وجہ سے بے اطمینانی اور بدانتظامی کا دور دورہ تھا، قاضی میراں نے جرأت و ہوش مندی سے کام لے کر ان کی جتھہ بندی اور جنگی قوت کو ختم کر کے علاقہ میں امن و امان قائم کیا، جو حکومت کی خوشنودی کا سبب ہوا، قاضی میراں کی رجب ۱۲۰۲ھ مطابق: مارچ/۱۲۹۷ء میں تقریباً ستانوے سال کے عمر میں وفات ہوئی، قاضی میراں کے عہد سے آج تک یہ خاندان نانوتہ میں مقیم ہے، اس

خاندان میں اللہ تعالیٰ نے بہت وسعت و برکت عطا فرمائی اور اس کی کئی شاخیں ہو گئیں، بعد کی نسلیں ان ہی شاخوں یا خاندان کے خاندان شخصیات کی نسبت سے مشہور ہوئیں، ایسی ہی ایک شاخ وہ ہے جس کو شیخ محمد ہاشمؒ کی اولاد یا خاندان کہا جاتا ہے، مولانا محمد ہاشمؒ عہدِ شاہجہاں کے علماء میں تھے، اور مفتی محمود صاحب نانوتویؒ کے الفاظ میں علم و معرفت کے ایک جلیل القدر شیخ ہوئے۔

آپؒ کا نسب: مولانا مملوک العلی بن مولوی احمد علی بن حکیم غلام مشرف بن حکیم عبداللہ بن شیخ ابوالفتح بن شیخ محمد مفتی بن شیخ عبدالسمیع بن مولوی محمد ہاشم رحمہم اللہ۔
سن ولادت: مولانا نور الحسن راشد کاندھلوی کی رائے کے مطابق آپؒ کی ولادت ۱۲۰۴ھ مطابق ۸۹ء میں ہوئی۔ واللہ اعلم بالصواب۔

ابتدائی تعلیم: مولاناؒ کی ابتدائی تعلیم کے متعلق معلومات کا فقدان ہے، مگر مولاناؒ کے خانوادے میں متعدد علماء اور طبیب موجود تھے، اس لیے کہا جاسکتا ہے کہ مولاناؒ کی ابتدائی تعلیم خاندان کے بڑوں اور اہل علم کی نگرانی میں ہوئی ہوگی، اور یہ بھی ممکن ہے کہ مولاناؒ کی ابتدائی تعلیم و تربیت (حضرت مفتی الہی بخشؒ کے نانوتوی شاگردوں) مولانا عبدالرحمنؒ یا مولانا عبدالرحیم نانوتویؒ کے سپرد کی گئی ہو۔

اعلیٰ تعلیم کے لیے دہلی کا سفر: مولانا مملوک العلیؒ نے مولانا سید محمد قلندر جلال آبادیؒ اور مولانا مفتی الہی بخشؒ سے متوسطات کی کتابیں پڑھ کر دہلی کے اکابر علماء اور ان کے علوم و فنون کے حصول کے لیے دہلی کا سفر کیا، یہ سفر کب ہوا؟ اس کی صراحت نہیں مل سکی، مگر مولاناؒ ۱۲۳۰ھ مطابق ۱۸۱۵ء کے اوائل میں دہلی میں موجود تھے۔

حضرت مولانا شاہ عبدالعزیز صاحبؒ سے تبرک کے لیے ایک سبق: مولانا مملوک العلی صاحبؒ نے دہلی میں کئی علماء اور مدرسین سے پڑھنا چاہا، مگر مولانا جس عالم سے بھی پڑھنے جاتے وہ ایک دو سبق پڑھانے کے بعد مزید تعلیم سے منع کر دیتے تھے، مولانا مملوک العلی صاحبؒ اس غیر متوقع کیفیت سے پریشان تھے، پریشانی میں (علماء ہند کے امیر و سربراہ) حضرت شاہ عبدالعزیزؒ کی خدمت میں حاضر ہوئے، دعا اور توجہ کی درخواست کی، شاہ صاحبؒ نے فرمایا: ”کل آنا“ دوسرے دن جب گئے تو اس وقت حضرت شاہ صاحبؒ نے ہدایۃ النحو کا ایک سبق پڑھایا اور فرمایا: ”جاؤ، اب جس استاذ سے پڑھو گے وہ پڑھانے سے انکار نہیں کرے گا۔“

مولانا رشید الدین خانؒ سے تلمذ: غالباً حضرت شاہ صاحبؒ کے اس ارشاد کے بعد آپؒ نے مولانا رشید الدین خانؒ سے رجوع کیا ہوگا، مولانا نے اس خدمت کو منظور فرمایا، مولانا مملوک العلیؒ مولانا کے تلامذہ میں شامل ہو گئے، اور اعلیٰ درسیات مولانا رشید الدین خانؒ سے حاصل کیں۔

مولانا رشید الدینؒ کی شفقت اور نظر عنایت: مولانا مملوک العلیؒ مولانا رشید الدین خانؒ کے عزیز ترین شاگرد تھے، مولانا مملوک العلیؒ کی تعلیم پوری ہونے کے بعد بھی مولانا رشید الدین خانؒ سے نیاز مندانہ روابط ہمیشہ قائم رہے، مولانا کو بھی اپنے شاگرد کی خاطر عزیز تھی، وہ مولانا مملوک العلیؒ کی فرمائشوں کو پورا کرنے کا اہتمام فرماتے اور مولانا کا خاص خیال رکھتے تھے، کریم الدین پانی پتی کی اطلاع ہے کہ مولانا رشید الدین خانؒ نے اپنی اہم کتاب

”صولتِ غضنفریہ“ مولانا مملوک العلیؒ کی فرمائش پر لکھی تھی، اور جب دہلی کالج کا قیام ہوا اور اس میں مدرسِ اول کے عہدہ پر مولانا رشید الدین خانؒ کا تقرر کیا گیا اس وقت بھی مولانا رشید الدینؒ نے مولانا مملوک العلیؒ کو یاد رکھا اور مدرسِ دوم کے عہدہ کے لیے مولانا مملوک العلیؒ کا نام پیش کر کے اس کو منظور کر لیا تھا۔

دہلی کالج کی ملازمت: مولانا مملوک العلیؒ کی دہلی میں موجودگی کی قدیم ترین اطلاع ۱۲۳۰ھ مطابق ۱۸۱۵ء کی ہے، دہلی کالج اس کے دس سال بعد ۱۲۴۰ھ مطابق ۱۸۲۵ء میں شروع ہوا، مگر یہ معلوم ہونے کا کوئی ذریعہ (مولانا نور الحسن راشد کاندھلوی) نہیں کہ مولانا مملوک العلیؒ نے یہ دس سال کا عرصہ کہاں گزارا؟ کب تعلیم مکمل ہوئی؟ کب تک دہلی میں رہے؟ کب وطن واپس آئے؟ یا اس دوران وطن اور دہلی کے علاوہ اور کہیں قیام یا تعلیمی و تدریسی مصروفیت تھی؟ کچھ معلوم نہیں، مگر جب دہلی کالج کا شوال/ ۱۲۴۰ھ مطابق: جون/ ۱۸۲۵ء میں افتتاح ہوا اس وقت مولانا مملوک العلیؒ دہلی میں موجود تھے، کالج کے مدرس مقرر ہوئے، اور زندگی کے آخری لمحات تک اس خدمت پر فائز رہ کر دہلی میں مقیم رہے، وہیں وفات پائی۔

دہلی کالج کے قیام کا مقصد اور اس کی ابتدائی حیثیت: دہلی کالج شمالی ہندوستان میں انگریزوں کا قائم کیا ہوا سب سے پہلا بہت باوقار اور اہم ترین تعلیمی ادارہ تھا، اس کی ابتدا کے وقت اس کے مقاصد صاف تھے، اور اس میں انگریزوں کے مذہبی یا سیاسی مفادات کا فرما نظر نہیں آتے تھے، بلکہ اس کا خاص مقصد دہلی اور نواحی علاقوں میں بڑھتے ہوئے تعلیمی زوال کو کم کرنا اور اچھے

خاندانوں کے بچوں کو ہر قسم کی تعلیم سے آراستہ کر کے ان کے معاشی و معاشرتی مرتبہ کو برقرار رکھنا تھا، غالباً اسی لیے کالج کی ابتدا ایک مدرسہ کی طرح ہوئی تھی، وہی طور و طریق اور تقریباً ایسا ہی نصابِ تعلیم تھا، توسیع اور ترقی کا سلسلہ آہستہ آہستہ شروع ہوا، مختلف زبانیں اور علوم دہلی کالج کے نصابِ تعلیم میں شامل کیے گئے، پڑھانے کے لیے مسلم اور غیر مسلم اساتذہ کا تقرر ہوا، اور دہلی کالج نے تعلیمی و تدریسی راستہ پر تیزی سے قدم بڑھائے اور اس کے اثرات بھی ظاہر ہوئے، لیکن کالج کے نصابِ تعلیم میں اسلامی دینی علوم اور عربی و فارسی کی اول دن سے جواہمیت تھی وہ آخر تک بڑی حد تک برقرار رہی۔

جب تک مولانا رشید الدین خان زندہ تھے وہ کالج کے علمی سربراہ رہے، مولانا کی وفات کے بعد یہ ذمہ داری مولانا مملوک العلیٰ کے کاندھوں پر آگئی تھی، مولانا مملوک العلیٰ نے پوری زندگی اس کی پاسداری فرمائی، اور اس خدمت کو اس حسن و خوبی کے ساتھ انجام دیا کہ (کریم الدین پانی پتی کے الفاظ میں) ”بناء مدرسہ عربی ان کی ذات سے مستحکم ہے۔“

مولانا مملوک العلیٰ کا ابتدائی منصب اور ترقی : مولانا کا دہلی کالج کے افتتاح کے وقت شوال ۱۲۴۰ھ مطابق : جون / ۱۸۲۵ء میں عربی کے مدرس دوم کے عہدہ پر تقرر ہوا تھا، مولوی سید محمد مدرس سوم تھے، مولانا رشید الدین خان کی وفات کے بعد مدرس اول کا عہدہ خالی ہو گیا تھا، ضابطہ کے مطابق مولانا کی وفات کے بعد اس منصب پر مولانا مملوک العلیٰ کا فوراً تقرر ہونا چاہیے تھا، مگر اس میں بہت دیر بلکہ کئی سال لگ گئے، اور مشکلات کے علاوہ ایک بڑی رکاوٹ یہ

تھی کہ نواب حامد علی خان نے (جو دہلی کالج کے لیے وقف اعتماد الدولہ لکھنؤ کے متولی تھے) مولوی جعفر علی چار جوی کو شیعہ دینیات کا مدرس مقرر کر دیا تھا، اور چاہتے تھے کہ چار جوی صاحب کو کالج کا مدرس اول بنا دیا جائے، مگر کالج کے ذمہ دار اس کے لیے تیار نہیں تھے، معاملہ تصفیہ کے لیے مولانا مفتی صدر الدین آزر دہ کے پاس بھیجا گیا، مفتی صاحب نے مولانا مملوک العلی صاحب کے فضل و کمال کی تعریف کی اور مولانا کے حق میں رائے دی، مگر اس پر اتفاق نہ ہوسکا، اس لیے اس وقت اس عہدہ کو خالی رکھنے کا فیصلہ ہوا، جو کئی سال تک اسی طرح رہا، کئی سال کے وقفہ کے بعد ۲۳ / رمضان المبارک / ۱۲۵۷ھ مطابق: ۸ / نومبر / ۱۸۴۱ء کو مولانا مملوک العلی مدرس اول نامزد کیے گئے۔

تنخواہ: مولانا کالج میں تقرری کے وقت پچاس روپے ماہوار تنخواہ مقرر ہوئی تھی، مدرس اول کے عہدہ پر تقرر کے وقت تک یہی تنخواہ تھی، صدر مدرس مقرر ہونے کے بعد اس میں دس روپے کا معمولی اضافہ کیا گیا، بعد میں کسی وقت اور اضافہ ہو کر تنخواہ سو روپے ماہانہ ہو گئی تھی، جو مدرس اول کی مقررہ تنخواہ تھی، اس اضافہ کی تاریخ معلوم نہیں، مگر ۲۶۳۳ھ مطابق: ۷ / ۱۸۴۱ء میں مولانا کو ایک سو روپے ماہوار ملتے تھے، کریم الدین پانی پتی نے لکھا ہے کہ مدرس اول مدرسہ دہلی جناب مولوی مملوک العلی مدظلہ عالم بے بدل اور مفتی بے مثل اور فاضل کامل ہیں، عہدہ میر مولوی بمشاہرہ سو روپیہ ماہواری مدرسہ میں مقرر ہیں، اس تنخواہ پر کسی اضافہ کی اطلاع نہیں ملتی، اس منصب اور تنخواہ پر مولانا آخر تک کام کرتے رہے اور اسی پر وفات پائی۔

علمی آثار و باقیات : جیسا کہ گزر چکا مولانا بے حد مصروف رہتے تھے، اور ان کے دن رات کا کوئی حصہ درس اور تعلیم دینے سے فارغ نہیں تھا، فرصت عنقا تھی، تحریر و تصنیف کے لیے جس یکسوئی اور اطمینان کی ضرورت ہوتی ہے اس کا کوئی موقع میسر نہیں تھا، اس لیے مولانا کی علمی تحریری باقیات بہت کم ہیں، تحقیق و تصنیف، حواشی اور تراجم پر مشتمل صرف چھ کتابیں یادگار ہیں، اس کی تفصیل اصل کتاب میں ملاحظہ فرمائیں۔

تلامذہ : طلبہ کو پڑھانا اور ان کی تربیت کرنا مولانا کا مقصد حیات اور زندگی کا محور تھا، دہلی کالج میں داخل ہوں یا کالج سے غیر متعلق طلبہ، مولانا کا دامن شفقت اور بابِ علم و کمال سب کے لیے کھلا تھا، اور مولانا کسی طالب علم کی پڑھنے کے لیے درخواست رد نہیں کرتے تھے، کریم الدین پانی پتی کے یہ الفاظ گزر چکے ہیں کہ ”سوائے مدرسہ کے اوقات کے ان کے گھر پر طلبہ پڑے رہتے ہیں، ہر وقت ان کو گھیرے رہتے ہیں، اور وہ خلیق اس طرح کے ہیں کہ کسی کو انکار بھی نہیں کر سکتے، سب کو پڑھاتے ہیں، تمام شب اور دن میں شاید دو پہر رات کو آرام کرنا ان کو نصیب ہوتا ہوگا، ورنہ رات دن درس وہی طلبہ میں گزرتا ہے۔“

مولانا کے اخلاقِ کریمانہ اور طالب علموں پر مہر و عنایت کی نظر کی وجہ سے طلبہ ہر وقت مولانا کو گھیرے رہتے تھے، دن رات اسباق اور تعلیم کا سلسلہ رہتا تھا، مقولات و منقولات کی چھوٹی بڑی کتابوں تک ہر ایک کتاب کا حسب ضرورت درس ہوتا تھا، اور علم و فن کے مباحث کی گرہ کشائی ہوتی تھی، حدیث شریف کا سبق ہوتا ہوگا، مگر اس کا کہیں ذکر نہیں ملا، یہ طلبہ جن میں مولانا کے

فرزند، قریب ترین عزیز اور وطن کے اطراف و نواح کے طلبہ شامل تھے، اس کے علاوہ دور و دراز سے آئے ہوئے غریب و امیر اہل علم اور اصحاب ذوق ہوتے تھے، اس میں نہ علاقہ کی پابندی تھی نہ کسی رنگ و نسل کی قید، سب آتے تھے، پڑھتے تھے اور مولانا کے کمالات سے بلا تامل مستفید ہوتے تھے، اور اپنی اپنی منزلوں کو چلے جاتے تھے، مگر افسوس ہے کہ مولانا کی مجالس درس سے فائدہ اٹھانے والے چند ہی اہل کمال کے نام محفوظ ہیں، حالاں کہ مولانا کا حلقہ درس خاصا معروف اور ممتاز تھا، جو دہلی کالج کی ملازمت سے لے کر مولانا کی وفات تک برابر جاری رہا۔

اکابرین آپ کے شاگرد تھے: مگر یہاں اس کے تعارف کی گنجائش نہیں، البتہ برصغیر کی دینی، علمی، تعلیمی، تصنیفی، اصلاحی اور فکری تاریخ کا کون واقف اور طالب علم ایسا ہے جو حضرت مولانا رشید احمد صاحب گنگوہی، مولانا محمد قاسم صاحب نانوتوی، مولانا محمد یعقوب صاحب نانوتوی، مولانا محمد مظہر نانوتوی، مولانا محمد احسن نانوتوی، مولانا ذوالفقار علی دیوبندی (والد شیخ الہند مولانا محمود حسن) مولانا شیخ محمد صاحب تھانوی، مولانا قاری عبدالرحمن صاحب پانی پتی، مولانا عالم علی صاحب مراد آبادی، مولانا سید جمال الدین صاحب کنانوی (مدار الہام بھوپال) مولوی سمیع اللہ صاحب دہلوی (رفیق سرسید) مولوی کریم الدین پانی پتی، ڈپٹی نذیر احمد اور ڈاکٹر ضیاء الدین صاحب (رحمہم اللہ تعالیٰ) کو کون نہیں جانتا؟ ان میں سے ہر ایک ہماری دینی، ملی اور علمی تاریخ کا غازہ اور ایک تابناک عنوان ہے، اور ان میں سے ہر ایک مولانا

مملوک العلّیٰ کے دریائے فیض کا جرعه نوش اور مولانا کے فیضِ صحبت سے منور و مستفید ہے، سرسید احمد کو بھی متعدد اصحاب نے مولانا کا شاگرد لکھا ہے، مگر یہ اطلاع درست نہیں، اس کا کوئی ثبوت نہیں ملتا۔

وفات اور مدفن : مولانا اپنے معمول کے مطابق تعلیم و افادہ میں مشغول تھے کہ ذی الحجہ/ ۱۲۶۷ھ کو پہلی تاریخ سے طبیعت خراب ہوئی، بخار اور یرقان ہو گیا تھا، پہلے معمولی بیماری تھی، آخر میں چار پانچ دن بہت بے چینی اور تکلیف رہی، گیارہ روز کل مرض رہا، اس کرب و بے چینی میں تریسٹھ سال کی عمر میں ۱۱/ ذی الحجہ/ ۱۲۶۷ھ مطابق : ۷/ اکتوبر/ ۱۸۵۱ء کو وفات ہوگئی، انا للہ وانا الیہ راجعون۔ اس وقت مولانا کا دہلی میں کوچہ چیلان میں قیام تھا، تدفین کے لیے مہندیان کا انتخاب ہوا، جو حضرت شاہ ولی اللہ اور خاندانِ ولی اللہ کا معروف قبرستان ہے، مولانا کو دہلی دروازہ کے پیچھے (قبرستانِ خاندانِ شاہ ولی اللہ کے پڑوس میں) مہندیان کی پرانی مسجد کے صحن سے متصل چبوترہ پر دفن کیا گیا۔

(سوانح علماء دیوبند: ۱۵۰)

رحمہ اللہ تعالیٰ رحمة الأبرار الصالحین، و جزاہ اللہ عنا و عن

المسلمین خیر الجزاء و أحسن الجزاء۔

حضرت مولانا علی کبیر جو نیپوریؒ متوفی ۱۲۶۹ھ

ولادت و تعلیم: آپؒ خلف مولوی علی محمد ممتاز العلماء اور افضل الفضلاء تھے، ۱۷۱۹ھ میں پیدا ہوئے، آپؒ نے اپنے والد کے ظل عاطفت میں پرورش پائی، پانچ سال کی عمر میں آپؒ مکتب میں بیٹھے اور دو سال کے اندر ابتدائی کتب ختم کر کے علوم عربی و فارسی کی طرف متوجہ ہوئے، علوم رسمیہ کی مختصرات اپنے والد سے پڑھیں، بعدہ لکھنؤ گئے اور مولوی محمد مبین فرنگی محلیؒ سے تمام علوم کی تحقیق و تکمیل کی، اور وہیں دستارِ فضیلت سے آراستہ ہوئے۔

فضل و کمال: آپؒ حسن اخلاق اور رحم و مروت میں اپنی مثال نہیں رکھتے تھے، دو کتابیں آپؒ کی تصانیف میں زیادہ مشہور ہوئیں، ایک ”مخروطاتِ جبری“ اور دوسری ”مخروطاتِ ہندی“ پھر آپؒ مراحلِ خدا شناسی، صفائیِ قلب اور اصلاحِ باطن میں مصروف ہو گئے اور حضرت شاہ محمد آفاقؒ سے سلسلہٴ نقشبندیہ میں بیعت کی، علوم کی تکمیل کے بعد ملازمت کی طرف مائل ہوئے اور سرکارِ انگریزی کی طرف سے مفتی مقرر ہوئے، اور اس قدر عزت حاصل کی کہ آپؒ کے تمام اہل خاندان منصفی، صدر امینی اور صدر الصدوری پر مقرر ہوئے اور مچھلی شہر ضلع جو نیپور کے عروج و ترقی کے باعث ہوئے۔

بالآخر ۱۲۴۴ھ میں انگریزی ملازمت ترک کر کے گوشہ نشینی اختیار فرمائی اور بہت مجاہدہ و ریاضت فرمائی، مشاہدہٴ حق کی منزل پر پہنچ گئے، گو آپؒ کی

عمر ایک سو سال تک پہنچی، مگر آنکھ کی بصارت میں فرق نہیں آیا، تمام عمر کتب بینی کا مشغلہ جاری رہا، سعادت حج اور زیارت شہر نبوی (علی صاحبہ الصلوٰۃ والسلام) سے بھی سرفراز ہوئے۔ (تاریخ شیراز ہندجون پور: ۲/۱۷۲۹)

حضرت مولوی علی کبیر صاحب[ؒ] نقشبندیہ سلسلہ میں حضرت شاہ محمد آفاق[ؒ] سے بیعت تھے، جو بڑے ہی اولوالعزم اولیاء اللہ میں گذرے ہیں، اور حضرت امام ربانی مجدد الف ثانی کی اولاد میں سے ہیں، آپ کے نامور خلفاء میں حضرت مولانا شاہ فضل رحمن گنج مراد آبادی[ؒ] بھی تھے، جو مسلک عشق کے پیرو تھے، حضرت مولوی علی کبیر[ؒ] کو معرفت الہی حاصل ہوئی، پیر روشن ضمیر نے آپ کو جعفری سونا بنا دیا تھا۔

انسانِ کامل کی حقیقت: انسانِ کامل کیا ہے؟ ملاحظہ فرمائیں، انسانِ جسم کے اعتبار سے ایک حقیر ذرہ ہے، لیکن روح کے اعتبار سے ایک بلند زحل ستارہ ہے، اسی طرح انسانِ جسم کے اعتبار سے ایک لنگڑی چیونٹی ہے، اور روح کے اعتبار سے سلیمان ہے، خوب فرمایا ہے اور اس طرح سے اس راز سے حضرت عارفِ رومی نے پردہ ہٹایا ہے، فرماتے ہیں:

اے بصورتِ ذرہ! کیوں راہیں مور لنگی رو سلیمان را بسیں
تو نہ ایں جسم، بل آں دیدہ وا رہی از جسم گر جاں دیدہ
آدمی دیدست و باقی لحم و پوست ہرچہ چشمش دیدہ است، آں چیز اوست
ترجمہ و تشریح: اے انسان! تو بظاہر ایک ذرہ ہے، ذرا تو زحل ستارے پر
نظر کر، تو جسم کے اعتبار سے لنگڑی چیونٹی ہے، لیکن جا! حضرت سلیمان علیہ السلام
کو دیکھ، تو یہ جسم نہیں ہے، بلکہ وہ آنکھ ہے کہ اگر تو اپنی روح کو دنیا کی آلودگی سے

پاک کر لے تو جسم سے نجات پا جائے اور دیدارِ حق حاصل ہو، آدمی دید ہے، باقی گوشت و پوست ہے، جو اس کی آنکھ نے دیکھا ہے چیز وہی ہے۔

یعنی انسان جسم کا نام نہیں ہے، بلکہ انسان دیدہٴ حق ہیں ہے، انسان کی اصل حقیقت دیدہٴ حق کا آلہ یعنی روح ہے، اور باقی محض گوشت پوست ہے، اور جو کچھ وہ چشمِ باطن سے دیکھتا ہے وہی اصل ہے، ورنہ سب دھوکہ ہے، پھر آگے فرماتے ہیں:

کوہ را غرقہ کند یک خم زخم چشمہٴ خم چوں باز باشد سوائے یم
چوں بدریا را شد از جانِ خم خم با جیجوں بر آرد اشتلم
زاں سبب قل گفتہٴ دریا بود گرچہ نطقِ احمد گویا بود
گفتہٴ او جملہ در بحر بود کہ دلش را بود در دریا نفوذ
داد دریا چوں ز خم ما بود چه عجب در مائی دریا بود
چشمِ حس افسردہ بر نقشِ ممر تش ممری بینی و او مستقر
ایں دوئی اوصافِ دید احوال ست ورنہ اوّل آخر، آخر اوّل ست

ترجمہ و تشریح: وہ مٹکا جس کا تعلق سمندر سے ہو وہ اپنے پانی میں پہاڑ کو غرق کر دیتا ہے، جب مٹکے کی جان سے دریا کی طرف راستہ ہو جاتا ہے تو وہ مٹکا عظیم دریائے جیجون سے زور آزمائی کرتا ہے، اسی وجہ سے (قُل) ”کہہ دے“ دریا کا کہا ہوا ہوگا، اگرچہ زبان احمد صلی اللہ علیہ وسلم ہوگی، اور اس ذات احمد مرسل صلی اللہ علیہ وسلم سب فرمایا ہوا سمندر کا ہوتا ہے، کیوں کہ ان کے دل کا دریا میں راستہ تھا، جب ہمارے مٹکے سے دریا کی عطا کا چشمہ جاری ہو تو پھر کیا تعجب ہے اگر کوئی مچھلی دریا بن جائے، ظاہری حس کی آنکھ راستہ کے نقش پر ٹھٹھری ہوئی ہے، تو چشمِ ظاہر سے

گذرگاہ دیکھ رہا ہے، حالاں کہ وہ قرارگاہ ہے، یہ دوئی بھینگا دیکھنے کے اوصاف میں سے ہے، ورنہ حقیقت یہ ہے کہ اوّل آخر ہے اور آخر اوّل ہے۔

قارئین! ذرا غور فرمائیں، چوں کہ آں حضور صلی اللہ علیہ وسلم کی صفات حضرت حق کی صفات میں فنا ہو چکی تھیں، اس لیے آں حضور صلی اللہ علیہ وسلم کا کہا ہوا حق کا کہا ہوا ہے، قرآن شریف میں مختلف جگہوں پر لفظ ”قُل“ آیا ہے، وہ بظاہر آں حضور صلی اللہ علیہ وسلم کا مقولہ ہے، لیکن حقیقت وہ اللہ تعالیٰ کا مقولہ ہے۔

گفتہ او گفتہ اللہ بود گرچہ از حلقومِ عبداللہ بود
یہ ایک راز ہے، جس سے آں حضرت صلی اللہ علیہ وسلم کے مرتبہ و مقام کا اندازہ ہوتا ہے کہ آں حضرت صلی اللہ علیہ وسلم کے دل کی وابستگی جب بحر حقیقت سے ہو گئی تو پھر آپ صلی اللہ علیہ وسلم کا مقولہ اسی سمندر وحدت کا موتی ہے، جب پوری اطاعت، فرماں برداری اور رضا کے بعد انسانوں کے افعال اللہ تعالیٰ کی طرف منسوب ہوتے ہیں تو پھر اس میں کیا تعجب اور انکار کی بات ہے کہ کسی عارف کو فنا فی الذات کا مرتبہ حاصل ہو جائے، غور و فکر کو راہ دو اور تعصب کی عینک کو اُتارو تو صاف نظر آئے گا کہ اب منکے میں سے سمندر کا پانی گذر رہا ہے، لیکن تمہاری ظاہر فاج زدہ نظر محض پانی کی گذرگاہ کو دیکھتی ہے، حالاں کہ حقیقت یہ ہے کہ وہ خود سمندر ہے، اب فنا فی الذات کے بعد منکے اور سمندر کو دو سمجھنا بھیدگا پن، تنگ نظری اور حقیقت کے خلاف ہے، ورنہ دونوں ایک ہیں، دو سمجھنے والا حالتِ شرک میں ہے، حضرت عارفِ رومیؒ پھر آگے یوں فرماتے ہیں:

ہیں گذر از نقشِ حُم در حُم نگر کاندرو بحرِ ست بے پایاں دوسر

پاک از آغاز و آخر آں عذاب ماندہ محروماں ز قہرش در عذاب
 تا چنیں سر در جہاں ظاہر شود مقبل اندر جستجو ماہر شود
 تا فزاید در جہاد و کوشش او تا میسر گردش دیدارِ ہو
 اہل دل پہچوں کہ جو دروے رواں بے دوئی یک گشتہ بادریائے جاں
 ایں چنیں حُم راتو دریم داں یقیں زندہ ازوے آسمان و ہم زمیں
 بلکہ وحدت گشت او را در وصال شد خطاب او خطابِ ذوالجلال
 ترجمہ و تشریح: خبردار اور آگاہ ہو جاؤ کہ مٹنے کی صورت سے بڑھ کر مٹنے میں تو
 دیکھ، اب اُس میں سمندر ہے، جس کی نہ ابتدا ہے اور نہ انتہا ہے، وہ شیریں پانی
 ابتدا (ازل) اور انتہا (فنا) سے پاک ہے، جو محروم و منکر ہیں وہ اس کے قہر سے
 عذاب میں ہیں، یہ اس لیے اسرار ظاہر کیے جا رہے ہیں تاکہ ایسا راز دنیا میں ظاہر
 ہو جائے اور نصیبہ و راس کی جستجو میں ماہر ہو جائے، تاکہ وہ مجاہدہ میں کوشش کر کے
 ترقی کرے اور مقامِ مشاہدہ میں پہنچ جائے، اور اُسے دیدارِ الہی حاصل ہو، اہل
 دل (اولیاء اللہ) ایسے ہیں کہ ان میں حق کی نہر جاری ہے، اور وہ روحِ اعظم کے
 ساتھ بغیر دوئی کے ایک ہو گئے ہیں، اب ایسے مٹنے کو یقیناً سمندر سمجھ، کیوں کہ اب
 اس سے آسمان بھی زندہ ہے اور زمین کی سرسبزی و شادابی ہے، بلکہ وصال میں اس
 کو وحدت حاصل ہو گئی ہے، ان کا کلام کلامِ حق بن گیا ہے، اور کائنات میں اب وہ
 تصرف کا مجاز ہے، اس کے بعد وہ ”أنا الحق“ منصور کی طرح کہتا ہے، تاکہ وہ
 بدنامی کی سولی پر چڑھ جائے، اور علماء ظاہر کا قلم ان کو پھانسی پر لٹکا دیتا ہے، پھر وہ
 حق سے جا ملتے ہیں، لیکن اب غور کرو کہ ”أنا الحق“ کون کہتا ہے، کیوں کہ اب

اس کی زبان اللہ کی زبان ہوگئی ہے، ایک عارفِ کامل نے خوب کہا ہے۔

زباں منصور کی ہے، بولنے والا ہے پردے میں

”أنا الحق“ صاف ہے، آواز پہچانی نہیں جاتی

حضرت منصور حلاجؒ کے ”أنا الحق“ کے بارے میں حضرت عارف

رومیؒ نے خوب کہا ہے، اپنی مثنوی میں وہ فرماتے ہیں:۔

چوں قلم در دستِ غدارے بود لا جرم منصور بردارے بود

ترجمہ: جب علمِ باطن سے نابلد اور غداروں کے ہاتھ میں قلم ہوگا تو

بے قصور منصورؒ یقیناً پھانسی کے تختے پر نظر آئے گا۔

ف: علماء شریعت نے شریعت کی حرمت اور اس کی حفاظت کے لیے ایسا کیا،

جس میں وہ عند اللہ معذور قرار پائیں گے؛ بلکہ ان شاء اللہ ماجور ہوں گے۔ واللہ

أعلم بحقیقة الحال۔ (مرتب)

حقیقت یہ ہے کہ چشمِ بصیرت کی ضرورت ہے، کہ مٹکے کو نہ دیکھو، یعنی

اولیاء اللہ کی صرف بشریت پر نظر نہ کرو، جو کچھ اس مٹکے میں ہے اسے دیکھو، کہ

اس میں ایک لامحدود سمندر موج زن ہے، انسانِ کامل صوفیہ کرام کے اندر

فیوضِ الہی کا سرچشمہ ہے، جو لامحدود ہے، پاک ہے، اور اہل بصیرت اس کو تسلیم

کرتے ہیں، جو منکر ہیں وہ ان کے فیوض و برکات سے محروم ہیں۔

انسان کو فیوضِ الہی کا مظہر بنانے میں یہ حکمتِ الہی ہے کہ اس سے رازِ

وحدت ظاہر ہو، اور کوئی بلند اقبال اس چشمہ کی تلاش میں سرگرداں ہو، اس مظہر

خداوندی کو دیکھ کر بانصیب شخص مجاہدہ و ریاضت میں لگے گا، اور اس طرح وہ

اپنے وجود اور ہستی کی نفی کر کے مقامِ فنا حاصل کرے گا، جو مشاہدہ کا درجہ ہے، تاکہ مشاہدہٴ حق حاصل ہو جائے، اہل دل (اولیاء اللہ) کی مثال یہ سمجھو کہ ان میں ایک نہر جاری ہے، اور ان کو ذاتِ حق سے اتحاد حاصل ہے، یہی اہل دل (صوفیہ کرام) ہیں، جن سے آسمان و زمین قائم ہیں۔

اتحاد تو دو چیزوں میں ہوتا ہے، ان کو ذاتِ حق سے ایسا اتصال ہے کہ دوئی ختم ہو چکی ہے، اب ان کی بات اللہ تعالیٰ کی بات اور ان کی زبان اللہ تعالیٰ کی زبان ہے، اور جب یہ مقامِ وحدت حاصل ہو جاتا ہے تو وہ منصور حلاجؒ کی طرح ”أنا الحق“ کا نعرہ لگا دیتا ہے، اور موت کی سولی نہ سہی تو بدنامی کی سولی پر چڑھ جاتا ہے، لیکن یہ تعلق مع اللہ بقا بعد الفنا سے معلوم ہوگا، اور یہ وہ مقام ہے جہاں عقل معاش نہ کوئی مدد کر سکتی ہے اور نہ بحث و مباحثہ سے یہ مسئلہ حل ہوگا، جب تک مقامِ فنا حاصل نہ ہو اسرارِ وحدت ظاہر نہ ہوں گے۔

اس کا خلاصہ یہ ہے کہ تعلق مع اللہ جو تریاق ہے اسی وقت حاصل ہوگا جب تعلق غیر اللہ کا علم چھوڑ دو گے، اللہ تعالیٰ سے قربت و محبت تب ہی پیدا ہوگی جب غیر اللہ سے تعلق منقطع کر لو گے۔

وفات: آپ کی وفات حج سے لوٹتے وقت موضع فرید پور متصل براواں مچھلی شہر کے قریب شب جمعہ ۲۳ ربیع الاول ۱۲۶۹ھ کو ہوئی، اور اپنی خانقاہ جون پور میں مدفون ہوئے۔ (تاریخ شیراز ہند جون پور: ۱۷۲۹/۲)

حضرت مولانا ولایت علی صادق پورمی پٹنہ بہار^۱ متوفی ۱۲۶۹ھ

نام و نسب: نام مولانا ولایت علی اور والد کا نام فتح علی ہے۔

ولادت و تعلیم: آپ کی ولادت صادق پور، پٹنہ میں (۱۲۰۵ھ) کو ہوئی، ان کا خاندان دین سے عشق، دنیا کی سعادت، خاندان و نسب کی عزت و سر بلندی اور جاہ و مرتبت سے بہرہ ور تھا، جب مولانا صادق پورمی چار سال کے ہوئے تو ان کا گاؤں کے مکتب میں داخلہ ہوا، اور بارہ سال کی عمر میں انہوں نے ابتدائی علوم سے فراغت حاصل کی، اور اس کے بعد لکھنؤ آ کر تعلیم مکمل کی، انہوں نے شیخ محمد اشرف صاحب^۲ سے دینی علوم کی کتابیں پڑھیں۔

حضرت سید صاحب^۲ کے وعظ کا سماع اور تاثیر: ایک موقع پر لکھنؤ میں سید احمد شہید^۲ کی خدمت میں جانا ہوا تو وہاں آپ نے ان کے بعض مواعظ سنے، اور بس ان ہی کے ہو کر رہ گئے۔ یہی مواعظ ان کی حالت کی تبدیلی کا سبب بنے اور ان کی زندگی کے رُخ نے ایک نیا موڑ لیا، اس کے بعد انہوں نے عیش و تنعم کی زندگی سے کنارہ کشی اختیار کر لی، اور خوش حالی اور عیش کوشی کے وسائل سے یکسر قطع تعلق کر لیا اور اپنی بقیہ زندگی سید احمد شہید^۲ کے ایک خادم بن کر ان کے دیگر مریدین و متبعین کی طرح ایک عام انسان کی طرح گزار دی، اور اپنی

۱۔ آپ کے حالات و تعلیمات حضرت مولانا سعید الرحمن صاحب اعظمی مہتمم ندوۃ العلماء لکھنؤ نے

”تذکرہ اہل دل“ میں تحریر فرمائے ہیں، اسی سے نقل کرنے کی سعادت حاصل کر رہا ہوں۔ (مرتب)

مرفہ الحالی اور خوش حالی کے ایام کو ایک قصہ پارینہ کی طرح فراموش کر دیا۔
 انہوں نے اپنی زندگی کے سفر کو نئے سرے سے شروع کیا اور اپنی گذشتہ
 زندگی پر وہ نادم و پشیمان ہوئے کہ انہوں نے اسے لاپرواہی کی حالت میں گزار
 دیا اور سارا وقت عیش و عشرت، ناز و نعم اور آرام و راحت کے نذر کر دیا، جو نہ ہی
 ایک مسلمان کو زیب دیتا ہے اور نہ تو اس دنیاوی زندگی کا مقصود ہے۔

انہوں نے اپنی گذشتہ زندگی کی کوتاہیوں کی تلافی چاہی اور اس مقصد کے
 لیے سید صاحبؒ کے ہاتھ میں ہاتھ دینے اور ان کے حلقہ مریدین و متبعین میں
 شمولیت کی درخواست کی، سید صاحبؒ نے ان کے اخلاص و ایمان کی قدر کرتے
 ہوئے اور یہ سمجھتے ہوئے کہ یہ توجہ و رغبت اور دل سے نکلی ہوئی ایک صدا ہے، اس
 لیے اسے قبول کر لیا۔

چنانچہ نوجوان ولایت علی نے ہر سرور و سرمستی اور ہر نعمت و آرائش کو خیر باد
 کہا اور سید صاحبؒ اور ان کے اصحاب کے ساتھ رائے بریلی میں ان کی صحبت
 اختیار کر لی، اور پوری عمر تحقیق و مطالعہ، ریاضت و مجاہدہ میں گزار دی، اور وہ اپنا
 بیشتر وقت عبادت و ریاضت، انابت الی اللہ اور ذکر و نوافل میں صرف کرنے
 لگے، اس کے ساتھ وہ جنگی فنون کی مشق اور دشمنانِ خدا سے جہاد و قتال کی تیاری
 میں بھی اپنا بہت سا وقت گزارا کرتے تھے، تاکہ اس کے ذریعہ اس دنیا میں اللہ
 تعالیٰ کا کلمہ بلند ہو۔

شاہ اسماعیل شہیدؒ کے درس میں شرکت: شاہ اسماعیل شہیدؒ کے درس
 حدیث میں بھی شریک ہوتے، اور جب موقع ملتا تو جنگلوں اور باغات کی طرف

نکل جاتے اور وہاں سے لکڑیاں کاٹ کر لاتے اور اپنے سر پر بھاری بھاری بوجھ اٹھاتے، اپنے ہاتھ سے کھانا تیار کرتے، تعمیراتی کاموں کو بھی انجام دیتے، چنانچہ مستقل مٹی اور اینٹ اٹھانے کی وجہ سے ان کے چہرے کی رنگت تبدیل ہو گئی تھی، اور کام، خدمت اور عبادت و ریاضت کی کثرت کے باعث ان کا جسم بہت زیادہ کمزور ہو گیا تھا، اس سلسلے میں ان کے عجیب و غریب واقعات بھی قابل ذکر ہیں۔

فنائیت کا عالم: اس سلسلہ کا ایک واقعہ یہ ہے کہ حضرت مولانا ولایت علی صاحب کے والد شیخ فتح علی نے ایک بار اپنے خادم کو اپنے بیٹے ولایت علی کے پاس ایک خطیر رقم اور کپڑوں کے ساتھ بھجوا، یہ خادم پہلے ولایت علی کی خدمت پر مامور تھا، جب خادم رائے بریلی پہنچا تو اس نے لوگوں سے ولایت علی کے بارے میں دریافت کیا، لوگوں نے ان کا پتہ بتا دیا، اس وقت وہ عمارت سازی کے لیے مٹی تیار کرنے میں لگے ہوئے تھے اور مزدوروں کے کپڑے پہنے ہوئے تھے، اس سخت مشقت کی وجہ سے ان کے چہرے کی رنگت بھی بڑی حد تک تبدیل ہو چکی تھی، اس لیے خادم ان کو پہچان نہ سکا اور پوچھا کہ ”شیخ ولایت علی عظیم آبادی کہاں ملیں گے؟“ تو شیخ نے جواب دیا کہ ”وہ تو میں ہی ہوں،“ لیکن خادم نے بے اعتنائی سے کہا کہ ”میرا مطلب تم سے نہیں ہے، بلکہ شیخ ولایت علی بن شیخ فتح علی اور ریاست بہار کے حاکم سید رفیع الدین کا نواسہ مراد ہے،“ تو شیخ ولایت علی نے ان سے کہا: ”بھائی! صادق پوری ولایت علی تو میں ہی ہوں،“ وہ نوکر خفا ہوا اور بولا کہ ”تم مجھ سے ہنسی کرتے ہو؟“

چنانچہ دعوت و اصلاح اور اخلاص و روحانیت کے عمل میں اس فنائیت کی وجہ سے وہ دین میں بلند مقام پر فائز ہوئے اور اس امانت کو انہوں نے بہتر طور پر انجام دیا۔ فجز اہم اللہ أحسن الجزای۔

کارنامے اور خدمات: جب مولانا ولایت علیؒ سید احمد شہیدؒ کے رنگ میں پورے طور پر رنگ گئے تو ان کے اہل خاندان نے انہیں سید صاحبؒ کی کامل اتباع، ان کو اُسوہ بنانے اور دین و زندگی کے تمام امور میں ان ہی کی سربراہی کو اپنانے پر ابھارا، اور جب سید صاحبؒ حج کے لیے تشریف لے گئے تو انہوں نے حضرت مولانا ولایت علیؒ صاحبؒ کو دعوت و اصلاح اور دین اسلام کی تبلیغ اور لوگوں کی تعلیم و تربیت پر مامور کیا، اور جب سید صاحبؒ نے جہاد کا قصد کیا تو شیخ ولایت علیؒ تمام لوگوں میں سب سے زیادہ اس کے لیے پر جوش ہوئے، اور دشمن سے جہاد کرنے کے لیے تیاری میں آپؒ سب سے پیش پیش تھے، لیکن اس وقت سید صاحبؒ نے انہیں سفارت کے کام سے کابل بھیج دیا، جہاں انہوں نے ڈیڑھ ماہ قیام کیا، اور وہاں دورانِ قیام اپنے روزانہ کے مواعظ و محاضرات کے ذریعہ انہوں نے عوام سے ربط و تعلق پیدا کیا، اور انہیں دشمن سے جنگ و قتال پر آمادہ کیا، ان کے دلوں میں دین کے لیے مر مٹنے اور اعلاءِ کلمۃ اللہ کے لیے فنا ہو جانے کی رغبت پیدا کی، اور انہیں شرک کے ہر شائبہ سے خالص توحید کو اختیار کرنے اور رسول اللہ صلی اللہ علیہ وسلم کی کامل پیروی اور ان کی مکمل اقتدا پر ابھارا۔

شیخ ولایت علیؒ کابل سے بمبئی اور حیدرآباد واپس آئے، اور وہاں چند ہی روز کے قیام میں حیدرآباد کے اطراف اور دور دراز کے علاقوں میں ان کی

شہرت ہوگئی۔

امیر مبارز الدولہ (حاکم حیدرآباد، دکن) ان کے پاس تشریف لائے، ان سے بیعت کی، اور لوگوں نے مسلک و مشرب کے اختلاف کے باوجود ان سے استفادہ کیا اور ان کی مجلسوں سے فیض اٹھایا جن میں وہ روزانہ وعظ کہتے تھے اور حدیث شریف کا درس دیا کرتے تھے، یہاں تک کہ لاکھوں لوگوں نے توبہ کی، دعوت و ارشاد کے اس عمل میں جب وہ حیدرآباد میں مشغول تھے اسی دوران انہیں سید صاحبؒ کی شہادت اور واقعہ بالاکوٹ کی جانکاہ خبر ملی، اس خبر سے ان کو سخت صدمہ پہنچا۔

اس کے بعد دعوت و اصلاح اور سید صاحبؒ کے مشن کو فروغ دینے کی ذمہ داری پہلے سے کہیں زیادہ شیخ ولایت علیؒ کے سر آئی، اور انہوں نے محسوس کیا کہ ان کی ذمہ داری کہیں زیادہ بڑھ چکی ہے، اور ان کا ناتواں جسم اس بار کو اٹھانے کی تاب نہیں رکھتا، لیکن انہوں نے اللہ تعالیٰ پر پورا بھروسہ کیا اور اپنے اس مشن اور کارِ دعوت کے لیے اللہ تعالیٰ سے مدد طلب کی، اور سید صاحبؒ کے خواب کو شرمندہ تعبیر کرنے کے لیے کمر ہمت کسی، اور انہوں نے اللہ تعالیٰ کے اس قول: {وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ} سے تسلی و روشنی حاصل کی، انہوں نے اپنے اندر ایک نیا عزم و حوصلہ پیدا کیا اور نیا جوش و خروش محسوس کیا، چنانچہ اپنی تمام مساعی اور حقیر جان کو دعوتِ دین کے لیے پیش کر دیا، انہوں نے لوگوں کی جانب سے بے پناہ شوق محسوس کیا اور لوگوں کو اتباعِ سنت اور دینی امور کو سیکھنے کی طرف

رغبتِ دلائلی۔

اور جب وہ یہاں سے اپنے وطن پٹنہ پہنچے تو وہاں بھی دعوت و تبلیغ اور جہاد فی سبیل اللہ کے لیے مسلمانوں کو منظم کرنے میں لگ گئے، لوگوں نے انہیں سید صاحبؓ کا خلیفہ و جانشین تسلیم کیا، انہوں نے بیت المال قائم کیا، اور صوبہ بہار میں انہوں نے داعیوں اور مبلغوں کو مقرر کیا، اور اپنے بھائی شیخ عنایت علی کو بنگال میں داعی کی حیثیت سے روانہ کیا، اور بعض دوسرے لوگوں کو مختلف ملکوں اور علاقوں میں اصلاح و ارشاد اور دین اسلام کی اشاعت کے لیے متعین کیا، اس کے ساتھ وہ خود بھی دین اسلام کی اشاعت کے لیے گاؤں گاؤں اور شہر شہر پھرے اور تبلیغ و دعوت کے اس کام میں وہ ہر مصیبت کو برداشت کرتے اور اسے اللہ تعالیٰ کی نعمت سمجھتے تھے، وہ اپنا ایک ایک لمحہ دعوت و تبلیغ اور اسلام و مسلمانوں کی فلاح و خیر میں صرف کرتے تھے، کبھی آرام و راحت کا خیال بھی ذہن میں نہ لاتے تھے، اور دعوتِ دین کے لیے رات دن ایک کر دیا کرتے تھے۔

ف: کام اس طرح کے عزم و ہمت ہی سے ہوتا ہے، اللہ تعالیٰ ہم سب کو اس کی توفیق دے۔ آمین۔ (از: مرتبِ عفی عنہ)

اخلاقِ فاضلہ: شیخ ولایت علیؓ صحابہؓ جیسے اخلاق سے متصف تھے، اور فضل و کمال میں اس قدر بڑھے ہوئے تھے جس سے ان کے اللہ تعالیٰ سے انتہائی قرب کا پتہ چلتا ہے، وہ فقراء اور مساکین کی طرح سادہ فقیرانہ زندگی بسر کرتے اور دنیا کو حقارت کی نگاہ سے دیکھتے تھے، ان کی مجالس دل میں دنیا سے بے رغبتی اور آخرت کی فکر پیدا کرنے والی ہوتی تھیں، ان کے چہرہ سے اللہ تعالیٰ کی

قدرت کے سامنے انکسار تو واضح، اس کے لیے فکر مندی اور حزن و ملال ظاہر تھا، اکثر و بیشتر وہ اپنے ہاتھوں کو آسمان کی جانب اٹھاتے اور دیر تک حق تعالیٰ کے سامنے گڑگڑایا کرتے، موٹے جھوٹے لباس اختیار کرتے اور روکھی سوکھی روٹی پر اکتفا کرتے، وہ فقراء کے ساتھ بہت ہی معمولی اور متواضع زندگی بسر کرتے تھے، اور بیت المال کے پیسوں کو مستحقین پر خرچ کیا کرتے تھے، اور اس کے ہدایا مساکین اور پریشان حال لوگوں پر صرف کیا کرتے، اور لوگوں کے اندر دنیا سے بے رغبتی اور آخرت کی طرف رغبت پیدا کرنے کے ساتھ ساتھ انہیں تو واضح و انکساری اختیار کرنے کی بھی دعوت دیتے تھے، تاکہ انسان کے اندر سے گھمنڈ اور حسب و نسب پر فخر و غرور کا خاتمہ ہو، اور علماء کے دلوں سے رفعت و سر بلندی اور زاہدوں کے اندر سے اپنی عبادت پر کلی اعتماد کو ختم کریں، اور مالداروں کے اندر کے تکبر و غرور کو زائل کر کے ان کو باوجود فکر و خیال کے اختلاف کے حق و خیر کے متلاشی بننے کی دعوت دیتے تھے، تاکہ ان کے اندر فقر اور مزدور پیشہ افراد سے محبت پیدا ہو، اور جہلاء اور گنہگاروں کے کرتوت پر ان کے اندر بے چینی پیدا ہو، اور وہ دین کے فروعی مسائل میں میانہ روی سے کام لیں، وہ صرف اس کی دعوت ہی نہیں دیتے تھے، بلکہ اپنے کردار سے اس کو ثابت بھی کرتے تھے۔

ف : سبحان اللہ! کیسی عالی ہمت اور عزم تھا، ساتھ ہی کس قدر بلند آپ کے اخلاق تھے، اور اہم تعلیم و تربیت تھی، جو اس زمانہ میں مریدین سے تو کیا، مصلحین سے بھی عنقاء ہوتی جا رہی ہے، اللہ تعالیٰ ہم لوگوں میں بھی یہ صفات پیدا فرمائے، و ما ذلک علی اللہ بعزیز۔ (از: مرتب غنی عنہ)

آپؐ کے مواعظ کی اثر انگیزی: آپؐ دعوتِ دین کے لیے وعظ و نصیحت کے کسی بھی قیمتی موقع کو اپنے ہاتھ سے جانے نہ دیتے تھے، اور حقیقت یہ ہے کہ ان کی بات دل سے نکلتی تھی اور دل پر اثر کرتی تھی، وہ لوگوں کو ہدایت، دعا، عبادت، بطورِ خاص تہجد وغیرہ پر آمادہ کرتے تھے، اس لیے ان کے متبعین دعا اور تہجد کا اہتمام کرتے تھے، وہ دین پر پورے طور پر کار بند رہتے تھے، ان کی ایسی تربیت ہوئی تھی کہ ان کے دل شہادت کے لیے بے چین رہا کرتے تھے، اللہ تعالیٰ نے انہیں بہت سی سنتوں کے زندہ کرنے کا موقع عطا فرمایا تھا، اور درحقیقت اگر ان کی مسلسل مساعی اور کوششیں نہ رہتیں تو اس ملک سے ان سنتوں کا نام و نشان مٹ گیا ہوتا۔

سفرِ حج: اپنے وطن میں دو سال کے قیام کے بعد اداءِ حج و زیارت کے لیے انہوں نے حجاز مقدس کا رخ کیا اور حج و زیارت کے مناسک کی ادائیگی کے بعد وہ یمن تشریف لے گئے اور کئی عرب علاقوں مثلاً نجد، عسیر، مسقط اور حضرموت وغیرہ کا سفر کیا، اور ان علاقوں میں اپنا پورا وقت دین اسلام کی خدمت اور اشاعت میں صرف کیا، اس دیار میں بھی ان کا کارِ دعوت ثمر آور ہوا اور بہت سے دلوں کو اسلام کے پیغام کی طرف راغب کرنے اور بہت سے لوگوں کے دین اسلام کی آغوش میں پناہ لینے کے آپؐ محرک بنے، آخر میں انہوں نے علامہ محمد بن شوکانی سے حدیث شریف کی سماعت کی اور اس کی سند حاصل کی، اس کے بعد آپؐ وطن واپس آ گئے، مگر نامناسب حالات کی بنا پر وطن سے ہجرت کرنی پڑی۔

چنانچہ سب سے پہلے شیخ ولایت علیؒ دہلی تشریف لے گئے، وہاں تک

پہنچنے میں انہیں ڈیڑھ سال کا عرصہ لگا، لیکن اس دوران انہوں نے کبھی رُشد و ہدایت کا دامن ہاتھ سے نہ چھوڑا، سفر میں ارشاد و دعوت اور اصلاح و ہدایت پر کاربند رہے، دہلی میں انہوں نے پورا مہینہ گزارا، وہاں پر جمعہ کو بہت اہم خطاب کرتے، کبھی جامع مسجد دہلی میں تو کبھی مسجد فتح پوری میں، ہر جگہ اصلاح و دعوت کا موضوع ہوتا، دور دور سے لوگ آکر ان کے درس میں شریک ہو کر فیض یاب ہوتے تھے۔

شاہِ ہند بہادر شاہ ظفر کے دربار میں ایک وعظ: ایک دن اچانک آخری مغل حکمراں بہادر شاہ ظفر اور بیگم زینت محل نے شیخ کو مدعو کیا، شیخ نے بادشاہ کو متوجہ کرنے اور اس کے سامنے اپنی بات رکھنے کے لیے اس موقع کو بہت غنیمت سمجھا، اور انہوں نے سوچا کہ شاید اس کے اندر بہت زیادہ خیر ہو، بادشاہ کے بہت زیادہ اصرار پر انہوں نے دعوت قبول کی اور لال قلعہ پہنچے، بادشاہ نے اپنے دیوان خاص میں انتہائی درجہ کے اکرام و اعزاز اور جوش و جذبہ کے ساتھ ان کا استقبال کیا، اور بہت سے امراء مقررین اور حکومت کے نمائندوں کے سامنے بادشاہ نے شیخ کو اپنی جگہ بٹھایا۔

شیخ نے دیوان میں اپنے وعظ کو شروع کرتے ہوئے سب سے پہلے یہ آیت پڑھی:

{ وَاعْلَمُوا أَنَّمَا الْحَيَاةُ الدُّنْيَا لَعِبٌ وَ لَهُمْ وَزِينَةٌ وَ تَفَاخُرٌ بَيْنَكُمْ وَ

تَكَاتُرٌ فِي الْأَمْوَالِ وَالْأَوْلَادِ... الخ }

شیخ نے بہت ہی پر زور انداز میں اس آیت کی تفسیر بیان کی اور دنیاوی

زندگی کی ایسی تصویر کشی کی کہ اس کو سن کر دل بے قرار ہو گیا، لوگوں کی نگاہوں میں دنیا تاریک ہو گئی اور ان کے سامنے جنت و دوزخ، موت و فنا اور حساب و کتاب کی تصویر آ گئی، اور وہ بے شمار اور دشوار گزار مراحل جن سے انسان کو گزرنا ہوگا گویا آنکھوں کے سامنے عیاں ہو گئے، اور شیخ جب اس آیت کی تفسیر پر پہنچے تو وزیر نے ان کے کان میں کہا کہ بادشاہ کے سامنے وہ عذاب اور دوزخ کا ذکر نہ کریں کہ اس سے بادشاہ کو کہیں تکلیف نہ پہنچے، تو شیخ نے کہا کہ علماء کی یہ عادت ہو گئی ہے کہ وہ اپنے مواعظ میں جب کسی بادشاہ یا حکمران کے سامنے وعظ کرتے ہیں تو ایسی چیزیں پیش نہیں کرتے، یہ سوچ کر کہ کہیں ان کو تکلیف نہ پہنچ جائے، ان کے مواعظ محض جنت کے تذکرہ تک محدود رہتے ہیں۔

شیخ نے اپنے خطاب کو اسی طرح جاری رکھا گویا کہ انہوں نے وزیر اعظم کی بات ہی نہ سنی ہو اور انہوں نے بادشاہ کے رنج و تکلیف کی پرواہ نہیں کی، بلکہ انہوں نے دوزخ کے عذاب، قیامت کے دن کی شدت اور قبر کے عذاب کو مزید صراحت و وضاحت کے ساتھ بیان کیا، انہوں نے اس مضمون کو ایسے دل سوز انداز میں بیان کیا کہ پورا مجمع آہ و بکا سے گونج اٹھا، یہاں تک کہ خود بادشاہ بھی اپنے نفس پر قابو نہ پاسکا اور اس کی آنکھوں سے آنسو چھلک پڑے، پھر جب بادشاہ کو کچھ سکون ہوا تو اس نے کہا کہ ”میں نے دنیا کی مذمت میں کچھ اشعار کہے ہیں۔“ (اس لیے کہ بہادر شاہ ظفر ایک صاحبِ دیوان شاعر بھی تھے) شیخ نے اس کے سامنے یہ آیت پڑھی:

{ وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا }

اور فرمایا کہ ”اشعار کا پڑھنا یہ بے ادبی ہے۔“ بادشاہ خاموش ہو گیا اور اس کے بعد اس نے اپنی زبان نہیں کھولی، اس نے شیخ کے وعظ کی طرف پوری توجہ مرکوز کر دی، اور شیخ کے وعظ سے اس نے گہرا اور بہت اچھا تاثر لیا۔

جب شیخ اپنی بات ختم کر چکے تو انہوں نے بادشاہ سے ان اشعار کو سنانے کی فرمائش کی جو اس نے دنیا کی مذمت میں کہے تھے، بادشاہ نے وہ اشعار سنائے، پھر اپنے مصاحب سے کہا کہ وہ شیخ کو قلعہ میں سیر کرائے، چنانچہ تھوڑی دیر کے بعد شیخ وہاں سے واپس ہوئے۔

جب تک شیخ دہلی میں رہے بادشاہ ان کے ساتھ اکرام کا معاملہ کرتا رہا اور لوگ بھی ان سے فیض یاب ہوتے رہے اور دین کی تعلیم حاصل کرتے رہے، بہت سے گنہگاروں اور مجرموں نے توبہ کی، اور لوگوں کی ایک بہت بڑی تعداد نے شیخ کے ہاتھ پر بیعت کی، ایسا لگ رہا تھا کہ دہلی اور اس کے اطراف میں ایمان و عمل کی باد بہاری چلی ہو، اور دہلی کے اُفتخ پر دین و علم کی فضا چھا گئی ہو۔

بادشاہ نے شیخ ولایتِ علی سے درخواست کی کہ اگر وہ قلعہ کے اندر ماہِ رمضان گزارنے کے لیے آمادہ ہو جائیں اور قلعہ کے تمام لوگ نماز تراویح میں شریک ہوں تو یہ اس کے لیے بڑی سعادت اور نیک بختی ہوگی۔

لیکن شیخ نے جب بعض دشمنوں کی جانب سے سازش محسوس کی تو انہوں نے بہت تیزی کے ساتھ دہلی سے نکلنے کو غنیمت سمجھا، انہوں نے بادشاہ کی اس دعوت کو قبول کرنے سے معذرت کر دی اور دہلی سے لدھیانہ پہنچے، اور وہاں سے استھانہ پہنچے، اور ان کے ساتھیوں کی جماعت ایک مدرسہ میں تبدیل ہو گئی، جس

میں وہ دینی علوم کا درس دیتے تھے، آپ کی جماعت مجاہدین کی ایسی خانقاہ میں تبدیل ہوگئی جہاں تزکیہٴ نفس اور اصلاحِ اخلاق کا عمل جاری رہتا تھا۔

نواب صدیق حسن خان صاحب شیخ ولایت علیؒ کے وعظ اور اس کی تاثیر بیان کرتے ہوئے فرماتے ہیں کہ ”شیخ ولایت علیؒ کے وعظ میں جو گہرا اثر میں نے محسوس کیا وہ میں نے کبھی کسی وعظ میں نہیں دیکھا، ان کی صحبت دل کو ایسی حالت میں چھوڑتی ہے کہ پھر اسے دنیاوی زندگی میں کوئی لذت محسوس نہیں ہوتی، اور دل کبھی دنیا کی خرافات میں نہیں پڑتا، دل کے اندر ایک دینی جذبہ گھر کر لیتا ہے، اور میں نے ان کی زبان سے ایک فقرہ سنا جس کا مفہوم یہ ہے کہ تم لوگ جلد عشق و محبت کا ایک دوسرا طریقہ اپناؤ گے۔“

وفات: استھانہ میں شیخ کا تین سال قیام رہا، پھر ان کو ڈفٹھیر یا (دمہ) کا مرض ہو گیا، اللہ تعالیٰ نے ان کے لیے وطن کی واپسی کو مقدر کر دیا تھا، آخر تک وہ اس مرض سے شفا یاب نہ ہو سکے، ۱۲۶۹ھ میں ۶۲ سال کی عمر میں آپ نے وفات پائی، نور اللہ مرقدہ۔ اور اللہ تعالیٰ نے ہجرت برائے دین، دشمنانِ دین کے خلاف معرکہ آرائی اور نفس و آفاق میں اسلام کے جھنڈے کو بلند کرنے کی ان کی آرزو کو پورا فرمایا۔ ذلک فضل اللہ یؤتیہ من یشاء۔ رحمہ اللہ تعالیٰ ونور مرقدہ۔ (تذکرہ اہل دل/صفحہ: ۱۶۲ تا ۱۸۵)

حضرت علامہ سید محمود آلوسیؒ بغدادیؒ متوفی ۱۲۷۰ھ

(صاحب روح المعانی)

نام و نسب: ابوالفضل شہاب الدین سید محمود بن عبداللہ بن محمود افندی بغدادی۔ آپ کا نسب چند پشتوں پر نو اسے رسول صلی اللہ علیہ وسلم حضرت حسین بن علی رضی اللہ عنہما سے ملتا ہے، اس لیے آپؒ کو نسباً حسینؑ کہا جاتا ہے۔

ولادت: آپؒ کی ولادت ۱۲۱۷ھ میں بغداد کے علاقہ کرخ میں ہوئی، اس لیے نسباً آپؒ کو بغدادی کہا جاتا ہے۔ ہلاکوخاں تاتاری نے جب بغداد میں دہشت پھیلائی اس وقت آپؒ کے جد امجد وہاں سے ہجرت کر کے شہر آلوس تشریف لے گئے تھے، جو دریائے فرات کے درمیان ایک جزیرہ ہے، اس کی جانب نسبت کرتے ہوئے آپؒ کو آلوسی بھی کہا جاتا ہے۔

علمی مرتبہ: آپؒ عراق کے علماء کے سردار اور اللہ تعالیٰ کی نشانیوں میں سے ایک نشانی تھے، یکتائے روزگار اور بے نظیر تھے، آپؒ نے بہت سے اصول و فروع کو جمع کیا، یہاں تک کہ آپؒ منقول و معقول کے سنگ میل ہو گئے، آپؒ اصول و فروع کو بہت زیادہ سمجھنے والے، بے مثال محدث اور بے نظیر مفسر تھے۔

تحصیل علم: آپؒ نے اپنے وقت کے مشہور و معروف علماء سے علم حاصل کیا، آپؒ کے اساتذہ میں سے آپؒ کے والد محترم بھی ہیں اور شیخ خالد نقشبندیؒ اور شیخ علی مویدیؒ ہیں، آپؒ کو طلب علم کا حد سے زیادہ شوق تھا، آپؒ علم میں بہت

بلند نصیب تھے۔

درس و تدریس: آپؒ تیرہ سال کی عمر میں تدریس و تالیف میں مشغول ہو گئے اور بہت سے مدارس میں آپؒ نے تدریسی خدمات انجام دیں، جب آپؒ مذہب حنفی کے مفتی مقرر ہوئے تو اپنے ہی گھر میں درس دینا شروع کر دیا، آپؒ کے شاگردوں کی تعداد بہت زیادہ ہو گئی، قریب و بعید کے ملکوں کے لوگوں نے آپؒ سے علم حاصل کیا اور مختلف ملکوں کے فضلاء کی ایک جماعت تیار ہوئی۔

طلبہ کے ساتھ معاملہ: آپؒ بسا اوقات طلبہ کے لباس و طعام اور ان کے قیام کا انتظام بھی اپنے گھر کے اوپر ہی منزل میں کرتے، نثر نگاری اور خطاطی میں آپؒ بے نظیر تھے، کثرتِ املا اور عمدہ تعبیروں کے استعمال میں آپؒ کا کوئی ثانی نہ تھا، آپؒ نے بہت سے خطبات، رسائل، فتاویٰ اور مسائل املا کرائے، لیکن اکثر گردشِ دوراں کی نذر ہو گئے، ان کی نشانی ختم ہو گئی اور لوگوں کے ہاتھوں میں ان میں سے زیادہ نہ پہنچ سکے۔

منصبِ افتاء: آپؒ ۱۲۳۸ھ میں مذہب حنفی کے مفتی مقرر کیے گئے، اور وفات سے ایک ماہ قبل مدرسہ مرجانیہ کے اوقاف پر والی مقرر ہوئے، اس مرتبہ و منصب پر فائز ہونے کے لیے شرط تھی کہ صاحب منصب اس زمانے کا سب سے بڑا عالم ہو اور یہ بات معزز وزیر علی رضا کے نزدیک ثابت ہو گئی کہ آپؒ کا کوئی ہمسر نہیں ہے۔

مذاہب کا علم: آپؒ مذاہب کے اختلاف سے اچھی طرح واقف تھے، ائمہ اربعہ میں حضرت امام اعظم ابوحنیفہؒ کے مسلک کی اتباع کرتے تھے۔

علمی خزانہ: آپ نے بہت سا مفید علمی خزانہ لوگوں کے لیے چھوڑا، ان میں سب سے زیادہ مشہور و معروف ”تفسیر روح المعانی“ ہے۔ (التفسیر والمفسرون: ۱/۳۵۲)

حضرت مولانا مفتی محمد تقی عثمانی صاحب زید مجدہم اپنی مشہور و معروف کتاب ”علوم القرآن“ میں تفسیر روح المعانی کا یوں تعارف کر رہے ہیں:

”اس کتاب کا پورا نام ”روح المعانی فی تفسیر القرآن العظیم والسبع المثانی“ ہے، چونکہ یہ آخری دور کی تفسیر ہے، اس لیے انہوں نے کوشش کی ہے کہ سابقہ تفاسیر کے اہم مباحث اس میں جمع کر دیں، چنانچہ اس میں لغت، نحو، ادب، بلاغت، فقہ، عقائد، کلام، فلسفہ، ہیئت، تصوف اور متعلقہ روایات پر بھی مبسوط بحث کی ہے اور کوشش یہ فرمائی ہے کہ آیت سے متعلق کوئی علمی گوشہ نشین نہ رہے، روایات حدیث کے معاملہ میں بھی علامہ آلوسی دوسرے مفسرین کے مقابلہ میں محتاط رہے ہیں، اس لحاظ سے اس کتاب کو سابقہ تفاسیر کا خلاصہ کہنا چاہیے اور اب تفسیر قرآن کے سلسلہ میں کوئی بھی کام اس کی مدد سے بے نیاز نہیں ہو سکتا۔“ (علوم القرآن/صفحہ: ۵۰۵)

اقتباسات: اب ہم نصیحت و موعظت کے لیے ”روح المعانی“ کی ان عبارتوں کو نقل کرنے کی سعادت حاصل کرتے ہیں جن کو مصلح الامت حضرت مولانا شاہ وصی اللہ صاحب رحمۃ اللہ علیہ نے پسند فرمایا ہے اور اپنی مختلف کتابوں میں درج فرمایا ہے۔

(۱)..... چنانچہ صاحب روح المعانی { فَأَنْزَلَ اللَّهُ سَكِينَتَهُ } کے تحت لکھتے ہیں کہ ”وہی الطمانینۃ الّتی یسکن عندها القلوب“، یعنی سکینہ اس

اطمینان کا نام ہے جسے پا کر قلوب تسکین حاصل کریں۔ پھر کچھ دور کے بعد باب
الاشارہ میں لکھتے ہیں:

{ تَمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ }... الآية:

و كانت سكينته عليه الصلوة والسلام كما قال بعض العارفين من
مشاهدة الذات، وسكينة المؤمنين من معاينة الصفات۔

ولهم في تعريف السكينة عبارات كثيرة متقاربة المعنى، فقول:

”هي استحكام القلب عند جريان حكم الرب، بنعت الطمانينة
لخمود آثار البشرية بالكلية، و الرضا بالبادي من الغيب من غير
معارضة واختيار۔“

وقيل: ”هي القرار على بساط الشهود و بشواهد الصحو

و التأدب بإقامة صفاء العبودية من غير لحوق مشقة ولا تحرك عرق
بمعارضة حكم۔“ و قيل: ”هي المقام مع الله تعالى بفناء الحظوظ۔“

(روح المعاني: ۱۰/۹۴) (تالیفات مصلح الامت: ۱۴۸/۴)

ترجمہ: حق تعالیٰ کے ارشاد { تَمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ } میں

”سکینہ“ جو آیا ہے اس کے متعلق بعض عارفين یہ فرماتے

ہیں کہ رسول اللہ ﷺ سکینے آپ ﷺ کا مشاہدہ ذات تھا اور مومنین کا سکینے

صفات کا معاینہ تھا، یعنی آپ ﷺ حالت میں حق تعالیٰ کی ذات کے مشاہدہ

سے متلذذ تھے اور مومنین اللہ تعالیٰ کی صفات کا مراقبہ کر کے مطمئن تھے۔ آگے

فرماتے ہیں کہ ---

”سکینہ“ کی تعریف میں مشائخ کی مختلف تعبیرات ہیں، عنوان مختلف ہیں، لیکن معنی اور معنوں قریب قریب سب کا ایک ہی ہے۔ چنانچہ ایک قول یہ ہے کہ ”سکینہ“ اس قوتِ قلبیہ کا نام ہے جس میں اطمینان کی آمیزش ہو حق تعالیٰ کا حکم سننے کے وقت اور اس کی وجہ سے انسان کے بشری تقاضے بالکلیہ سوخت ہو جائیں اور پردہٴ غیب سے جو چیز بھی ظاہر ہو بغیر کسی معارضہ کے اور بدون اپنا اختیار چلائے ہوئے انسان اس پر راضی ہو۔

اور ایک قول یہ ہے کہ ”سکینہ“ اسے کہتے ہیں کہ انسان اپنے پورے ہوش و حواس کے ساتھ حق تعالیٰ کے مشاہدہ کی بساط پر فائز ہو اور خالص عبودیت کی اقامت کے ادب سے متادب ہو اس طرح پر کہ اس کو ان کی ادائیگی میں نہ تو کچھ تعب ہو اور نہ کسی حکم سے معارضہ کی رگ پھڑکے۔ اور ایک قول یہ ہے کہ ”سکینہ“ اسے کہتے ہیں کہ انسان اپنے حظوظ کو فنا کر کے بقا باللہ حاصل کرے۔

(۲)..... منافقوں کی علامات کے سلسلے میں بہت ہی واضح اور مفصل

تشریح روح المعانی: ۱/ ۱۲۹ میں مذکور ہے، جس کا اُردو ترجمہ پیش خدمت ہے:

منافق کی تین نشانیاں ہیں: جب بات کہے تو جھوٹ بولے، وعدہ کرے تو اس کے خلاف کرے اور جب اس کے پاس کوئی امانت رکھی جائے تو اس میں خیانت کرے۔ اور صحاح میں اس کی ایک اور نشانی کا ذکر ہے، وہ یہ کہ جب جھگڑا کرے تو فحش کلامی پر اتر آئے۔ لیکن ان امور کے علامات (منافق ہونے پر) ایک اشکال یہ ہوتا ہے کہ ان علامات والے تو کافر تھے اور یہ عادتیں تو ایک ایسے مسلمان میں بھی پائی جاتی ہیں جس کے اسلام میں کوئی شک و شبہ نہیں

ہوتا اور (عام مسلمان تو درکنار) ہمارے زمانے کے اکثر علماء ان میں سے اکثر کے ساتھ بلکہ سبھی کے ساتھ متصف ہیں۔ اشکال کا جواب یہ ہے کہ یہ ساری عادتیں چوں کہ نفاق کی عادات میں سے ہیں، لہذا جس کے اندر یہ صفات پائی جائیں گی وہ ان کے ساتھ متصف ہونے میں منافقین کے مشابہ ہوگا، (کہ جس طرح یہ منافق میں ہوا کرتی ہیں اس میں بھی ہیں) اسی طرح وہ جو بعض روایات میں آیا ہے کہ چار چیزیں ہیں جس کسی میں وہ (سب) ہوں گی وہ خالص منافق ہوگا، اس سے بھی مراد یہ ہے کہ ایسا شخص شدید الشبہ بالمنافقین ہے (یعنی منافقین سے بہت زیادہ مشابہ ہے) نہ کہ حقیقی منافق (یعنی کافر)

روح المعانی میں منافقین کی خصال کا مسلمان میں پائے جانے کا شبہ اور اس کا جواب دیکھ کر میرا ایک عرصہ کا تردد مرفوع ہوا، وہ یہ تھا کہ اکثر مسلمانوں میں (کیا عوام کیا خواص) دیکھتا تھا کہ یہی باتیں جن کو علاماتِ نفاق کہا جا رہا ہے پائی جا رہی ہیں، علامات و شرط کا پورے طریقے پر پایا جانا مشروط کے تحقق کا متقاضی ہوتا تھا، لیکن نفس ایمان کا ان میں موجود ہونا اس حکم سے مانع ہوتا تھا، خیال کرتا تھا کہ یا اللہ! ایسے لوگوں کو کون میں شمار کیا جائے اور ان پر کیا حکم لگایا جائے؟ اگر ان کو منافق کہا جائے تو کیوں کر کہا جائے؟ جب کہ ایمان ان میں موجود ہے، اور اگر مخلصین میں شمار کیا جائے تو کیسے؟ جب کہ غیر مخلصین کے اوصاف سے متصف ہیں، یہ ایک بڑا خلیجان تھا جو درپیش تھا، جب روح المعانی کی عبارت نظر سے گزری تو بڑی مسرت ہوئی کہ مدت کی ایک گتھی سلجھ گئی، ایسے لوگوں کا حکم معلوم ہو گیا، یعنی یہ کہ وہ مسلمان ہونے کے باوجود شبیہ بالمنافقین بلکہ شدید

الشبه بالمنافقين ہیں۔ اس سے اصلاح میں بہت مدد ملی کہ پہلے طبیعت جھجک محسوس کرتی تھی، حکم معلوم کرنے کے سبب اب یہ خلیجان جاتا رہا، اطمینان ہو گیا، اور نفع بھی اس سے زیادہ دیکھ رہا ہوں۔

الغرض یہ بحث نہایت مشکل ہے اور علماء نے اس کو شرح و بسط کے ساتھ بیان کیا ہے، مگر افسوس کہ ہماری غفلت نے ان مباحث سے آنکھ بند کر لی ہے، میں سمجھتا ہوں کہ نفاق کی شاید ہی کوئی خصلت ہو جو ہم میں نہ ہو، یہ ہم نے مانا کہ ہم منافق اعتقادی نہیں، مگر منافقین کے خصال ہم میں موجود ہیں، یہ کیا کم ہے کہ اللہ تعالیٰ کی ناراضی ان خصال پر لازمی ہے۔ (تالیفاتِ مصلح الامت: ۱/۱۲۴)

(۳)..... { فَمَنْ قُلُوْا بِهِمْ مَّرَضٌ فَزَادَهُمُ اللّٰهُ مَرَضًا } کی تفسیر صاحب روح المعانی رحمۃ اللہ علیہ نے خوب فرمائی ہے، جس کا اُردو ترجمہ پیش خدمت ہے:

ترجمہ: ”مرض“ اہل لغت کے نزدیک وہ حالت ہے جو انسان کی طبیعت سے تو خارج ہو، مگر سر دست اس کو تکلیف اور نقصان پہنچا رہی ہو، مرض کے ایک معنی ہیں اثر، یعنی تکلیف کے اور ایک معنی آتے ہیں تاریکی کے اور ایک معنی قلب کی کمزوری اور سستی کے، یہی معنی بہت سے لوگوں نے بیان کیے ہیں، اور مجازی طور پر مرض ایسی حالت کو بھی کہتے ہیں جو انسان پر عارض ہو اور اس کے روحانی کمالات و ترقی میں خلل انداز ہو، جیسے غفلت، بد عقیدگی اور حسد وغیرہ (وہ تمام اوصاف) جو مانع کمالات ہیں اور مشابہ ہیں امراضِ جسمانیہ کے اور مانع ہیں لذاتِ روحانیہ سے، اور ایسی ہلاکت روحانی کی طرف پہنچانے والے ہیں جو ہلاکتِ جسمانی سے بدرجہا بڑھ کر ہے، حضرت ابن مسعودؓ، ابن عباسؓ،

مجاہد، قتادہ اور تمام صالحین سے منقول ہے کہ یہاں آیت میں یہی مجازی معنی مراد ہیں۔ اور بلاشبہ ان منافقین کے قلوب ان خبیث امراض (روحانیہ) سے بھرے ہوئے تھے، جنہوں نے آخر کار ان لوگوں کو روک ہی دیا اس (نعمت اسلام) سے جن سے کہ روکنا چاہا تھا، اور جو جہنم کے سب سے نیچے طبقہ میں انہیں پہنچا کر رہا۔ (تالیفات مصلح الامت: ۱/۱۳۶)

(۴)..... { دَاعِيًا إِلَى اللَّهِ بِإِذْنِهِ } کی تفسیر صاحب روح المعانی ^۲ یوں

فرماتے ہیں:

{ بِإِذْنِهِ } أي: بتسهيله و تيسيره، و ”بإذنه“ من متعلقات ”داعيا“، و قيدت الدعوة بذلك إيدانا بأنها أمر صعب المنال، و خطب في غاية الإعضال، لا يتأتى إلا بمداوم من جناب قدسه، كيف لا، و هو صرف للوجه عن القبل المعبودة، و إدخال الأعناق في قلادة غير معهودة۔“

{ بِإِذْنِهِ } یعنی اللہ تعالیٰ کی تسہیل و تیسیر کے ساتھ، اور لفظ ”بِإِذْنِهِ“ یہ ”دَاعِيًا“ کے متعلق ہے، چنانچہ دعوت کو ”بِإِذْنِهِ“ سے اس لیے مقید کیا گیا ہے تاکہ اس بات کی طرف اشارہ ہو جائے کہ اس امر کا حصول بہت ہی دشوار ہے، امر عظیم ہے، نہایت ہی مشکل ہے، اس کو بغیر جناب قدس سے امداد کے ادا نہیں کیا جاسکتا، اور کیوں نہ ہو، جب کہ حال یہ ہے کہ وہ (یعنی دعوت) وجوہ کا پھیرنا ہے ان قبولوں سے جن کی عبادت کی جا رہی ہے اور غیر معہود قلادہ میں گردنوں کو ڈالنا ہے۔

حضرت مصلح الامت ^۲ بطور افادہ یوں رقم طراز ہیں:

دیکھئے مفسرین تو یہ فرما رہے ہیں کہ ”یَا ذُنْبُہ“ کی قید اس لیے لگائی ہے تاکہ یہ بتلا دیں کہ دعوت کا کام نہایت مشکل و دشوار ہے، اللہ تعالیٰ کی طرف سے جب تک نصرت و تائید نہ ہو کوئی شخص کر ہی نہیں سکتا، اس لیے کہ اس میں لوگوں کے رُخ کو پھیر کر اللہ تعالیٰ کی طرف لانا ہوتا ہے اور ایسے قلابہ میں گردنوں کو ڈالنا ہوتا ہے جو غیر مانوس و غیر معبود ہوتا ہے، ظاہر ہے یہ کتنا دشوار امر ہے، مگر اب کے لوگ سب سے آسان کام دعوت الی اللہ ہی کو سمجھتے ہیں، کہ نہ اس میں عقل کی ضرورت ہے اور نہ علم کی، مدارِ کامیابی مجمع کی کثرت کو سمجھتے ہیں۔ صاحبِ روح المعانی { قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعْنِي } کے تحت اپنے زمانے کے دعاۃ کا حال بیان فرما رہے ہیں، سنئے:

”وَالدَّعَاةِ إِلَى اللَّهِ تَعَالَى الْيَوْمَ مِنْ هَؤُلَاءِ الَّذِينَ نَصَبُوا أَنْفُسَهُمْ إِلَى الْإِرْشَادِ بِزَعْمِهِمْ أَجْهَلٌ مِنْ حِمَارِ الْحَكِيمِ تَوَمَا، وَهُمْ لِعَمْرِي فِي ضَلَالَةٍ مَدْلَهْمَةٌ وَ مَهَامَةٌ يَحَارُ فِيهَا الْخَرِيْتُ، وَهُمْ يَحْسِبُونَ أَنَّهُمْ يَحْسِنُونَ صِنْعًا، وَ لَبِئْسَ مَا كَانُوا يَصْنَعُونَ۔“

ترجمہ: اور آج کل کے داعی الی اللہ جنہوں نے اپنے زعم میں اپنے کو مسندِ ارشاد پر نصب کر لیا ہے وہ تو بہکتے رہنے میں حکیم کے گدھے سے بھی زیادہ جاہل ہیں۔ قسم ہے میری عمر کی یہ لوگ بہت ہی زیادہ ضلالت میں پڑے ہوئے ہیں اور ایسے جنگلوں میں ہیں جن میں ماہر رہبر بھی حیران ہو جاتا ہے، اور یہ لوگ گمان کر رہے ہیں کہ کوئی اچھا کام کر رہے ہیں، حالانکہ جو کچھ کر رہے ہیں بہت ہی برا ہے۔

اخیر میں حضرت مصلح الامتؑ مزید توضیح بلکہ بطورِ تشبیہ یوں رقم فرماتے ہیں:
 ”یہ صاحبِ روح المعانیؑ فرما رہے ہیں، میں نہیں کہہ رہا ہوں۔ خوب سمجھ لیجیے۔“ (تالیفات مصلح الامتؑ: ۲/۲۰۶)

(۵)..... { فَأَصْبَحْتُمْ بِنِعْمَتِهِ إِخْوَانًا } کی تفسیر کرتے ہوئے صاحب

روح المعانی نقل کرتے ہیں کہ رسول اللہ صلی اللہ علیہ وسلم کی بعثت سے پہلے اہل عرب کا یہ حال تھا کہ وہ سب کے سب آپس کی عداوت اور دشمنی میں ہلاک تھے اور کوئی دو شخص بھی ان میں باہم ایک دل نہ تھے، لیکن اللہ تعالیٰ نے جب فضل فرمایا اور رسول اللہ صلی اللہ علیہ وسلم کو مبعوث فرمایا تو سارے اہل عرب مانند ایک نفس کے ہو گئے، یا تو دو آدمیوں میں اتفاق نہ تھا یا کل کے کل عرب مانند ایک نفس کے ہو گئے، سبحان اللہ یہ محض حق تعالیٰ کے فضل سے ہوا، ورنہ اتنی بڑی تبدیلی کسی کے بس کی بات نہ تھی، اسی کو فرمایا:

{ لَوْ أَنفَقْتُ مَا فِي الْأَرْضِ جَمِيعًا مَا آَلَفْتُ بَيْنَ قُلُوبِهِمْ }

یعنی اگر آپ زمین بھر کی چیزیں خرچ فرما دیتے تو ان کی عداوت کو ختم نہ کر سکتے تھے، کیوں کہ ان کی عداوت اپنی انتہا کو پہنچ چکی تھی، اور روپیہ پیسہ کا یہ کام نہیں کہ وہ قلبی اُلفت پیدا کر سکے اور دلوں کو جوڑ سکے، اور موڈت تو وہی ہے جو قلب اور قالب دونوں سے ہو، البتہ یہ قوت اخلاق میں ہے کہ اس کے ذریعہ سے قلب اور قالب دونوں تابع ہو جاتے ہیں، مال میں یہ طاقت نہیں کہ وہ دل کو بھی جھکا سکے، بس اس سے زیادہ سے زیادہ یہ ہو سکتا ہے کہ آدمی کا قالب تابع ہو جائے گا، مگر وہ بھی ظاہری طور سے، لیکن اس کے لیے یہ تو ضروری نہیں کہ قلب

بھی تابع ہو جائے، اور یہاں اللہ تعالیٰ کا فضل کچھ ایسا شامل حال ہوا کہ رسول اللہ ﷺ نے جب ان کو اخلاق سکھائے تو اس کی وجہ سے سب لوگوں میں ظاہری اور باطنی ہر طرح کا میل ہو گیا، قالب بھی باہم متحد ہو گئے اور قلوب بھی سب متفق ہو گئے۔ (تالیفاتِ مصلح الامت: ۲/۲۷۵)

(۶) صاحب روح المعانی نے ابلیس کے قصہ کی تفسیر کرتے ہوئے نہایت ہی عمدہ اور خوب کلام فرمایا ہے، جی چاہتا ہے کہ اس موقع پر اس کو بھی بیان کروں۔
فرماتے ہیں کہ

”ثم الظاهر أن كفره كان عن جهل، بأن استرد سبحانه وتعالى منه ما أعاره من العلم الذي كان مرتديا به حين كان طاؤس الملائكة، و أظافير القضاء إذا حكت آدمت، وقسي القدر إذا رمت أصمت“ شعر:
وكان سراج الوصل أزهر بيننا فهب به الريح من البين فانطفئ
ترجمہ: ظاہر تو یہی ہے کہ ابلیس کے کفر کا منشا اس کا جہل ہوا، جس کی صورت یہ ہوئی کہ اللہ تعالیٰ نے جو کچھ علم اس کو مرحمت فرمایا تھا جسے وہ چادر بنائے ہوئے تھا جب کہ فرشتوں کے درمیان طاؤس بن کر رہتا تھا، وہ علم اس سے سلب فرمایا، اور قضا کے ناخون جب گاڑے جاتے ہیں تو زخمی بنا دیتے ہیں اور قدر کی کمان جب تیر اندازی کرتی ہے تو بہر ا بنا دیتی ہے۔

شیطان زبانِ حال سے کہتا تھا کہ وصل کا چراغ ہمارے اور ہمارے محبوب کے درمیان روشن تھا کہ اچانک فراق کی ہوا چلی اور وہ بجھ گیا۔

وقيل: عناد حمل إليه حب الرياسة و الإعجاب بما أوتي من

النفاسة، ولم يدر المسكين أنه لو امتثل ارتفع قدره، و سما بين الملاء
الأعلى فخره، ولكن:

إذا لم يكن عون من الله للفتى فأول ما يجنى عليه اجتهاده
و كم أرقّت هذه القصة جفونا، و أراقّت من العيون عيوننا، فإن
إبليس كان مدة في دلال طاعته، يختال في رداء مرافقته، ثم صار إلى ما
ترى، و جرى ما به القلم جرى۔ شعر:

و كنا و ليلي في صعود من الهوى فلما توافينا ثبتت و زلت
ترجمہ: ایک قول یہ ہے کہ اس کے کفر کا سبب اس کا عناد تھا، جس پر
حب جاہ اور جس شرف سے وہ مشرف تھا اس پر عجب نے اس کو اُبھارا تھا، اور
مسکین نے یہ بھی نہ جانا کہ اگر اللہ تعالیٰ کے حکم کا امتثال کر لیتا تو اس کی قدر اور
بڑھ جاتی اور عالی مرتبت ملائکہ میں اس کا شہرہ اور بلند ہو جاتا۔

لیکن ”بات یہ ہے کہ جب کسی شخص کے شامل حال اللہ تعالیٰ کی مدد نہیں
ہوتی تو اوّل جو چیز اس کو نقصان پہنچاتی ہے وہ اس کا اپنی ذاتی اجتہاد ہوتا ہے۔“
(یعنی اس کی عقل ماری جاتی ہے)۔

اور یہ واقعہ ایسا ہے کہ اس نے نہ جانے کتنی آنکھوں سے ہمیشہ ہمیشہ کے
لیے نیند ہی اڑادی اور ان کے لیے پلک جھپکانے کو حرام کر دیا، اور نہ معلوم کتنی
چشم ہیں جنہوں نے اس قصہ کو سن کر چشمے جاری کر دیے، اس لیے کہ شیطان ایک
زمانے تک اپنی طاعت کے غرور و ناز میں تھا اور حق تعالیٰ کے تعلق کی چادر میں
اترا تا پھرتا تھا، لیکن اس کے بعد اس کا جو حشر ہوا وہ تم کو معلوم ہی ہے، تقدیر کا لکھا

سامنے آیا اور اس کا مصداق ہو گیا کہ ”ہم اور میلیٰ عشق و محبت کے پہاڑ پر چڑھے چلے جا رہے تھے، پس جس وقت کہ ہم دونوں ایک دوسرے سے ملے ہی تھے کہ میں تو ثابت رہا اور وہ پھسل گئی۔“ (روح المعانی: ۱/۲۱۲)

ابلیس کا یہ واقعہ کوئی معمولی واقعہ نہیں ہے، یہی سب سے پہلا قصہ ہے جو اللہ تعالیٰ نے قرآن شریف میں بیان فرمایا ہے، اس لیے اس میں بڑی ہدایت رکھی ہے اور اللہ تعالیٰ کے بہت سے بندوں نے اس قصہ سے ہدایت حاصل کی ہے، جیسا کہ صاحب روح المعانی نے لکھا ہے کہ نہ معلوم کتنی آنکھوں سے اس واقعہ نے نیند اڑا دی اور نہ معلوم کتنی آنکھوں نے اس کی وجہ سے آنسوؤں کے دریا بہا دیے، لیکن یہ سب اسی وقت تھا جب قرآن شریف کو سمجھ کر پڑھا پڑھایا جاتا تھا، اب ہم لوگ بھی ان آیات پر سے گزرتے ہیں مگر ذرا قلب میں حرکت نہیں پیدا ہوتی، حالانکہ کبر و عجب جیسے رذائل کو بیخ و بن سے اکھاڑ پھینکنے کے لیے یہی ایک واقعہ کافی ہے کہ ابلیس عجب و پندار میں مبتلا ہو کر ہلاک ہو گیا اور حضرت سیدنا آدم علیہ السلام نے توبہ و انابت کی تو قصور معاف ہو گیا اور مقبول و محبوب ہو گئے۔ (تالیفاتِ مصلح الامت: ۲/۱۰۲)

(۷)..... فرعون کی دعا کا قبول ہونا

اب آپ کے سامنے فرعون کا ایک واقعہ بیان کرتا ہوں جسے صاحب روح المعانی نے { وَ لَقَدْ أَخَذْنَا آلَ فِرْعَوْنَ بِالسِّنِينَ وَ نَقْصِ مِنَ الثَّمَرَاتِ } کے تحت لکھا ہے، اور اس میں شک نہیں کہ بڑی ہی عبرت اور نصیحت کا واقعہ ہے، اس لیے ہم اس کا اردو ترجمہ نقل کرتے ہیں، ملاحظہ فرمائیں:

”حکیم ترمذی نے نوادر الاصول میں اور ابن ابی حاتم نے حضرت عبداللہ بن عباس رضی اللہ عنہما سے روایت کیا ہے کہ جب اللہ تعالیٰ نے آل فرعون کو قحط میں مبتلا کیا تو ان کے یہاں کی ہر چیز خشک ہو گئی، تمام جانور اور مویشی مر گئے، یہاں تک کہ مصر کا مشہور دریا نیل بھی خشک ہو گیا، یہ دیکھ کر قوم کے سب لوگ فرعون کے پاس آئے اور اس سے کہا کہ اگر تو ویسا ہی ہے جیسا کہ تیرا گمان ہے (یعنی معاذ اللہ خدا ہے) تو ہمارے دریائے نیل میں پانی لے آ، اس نے کہا: اچھی بات ہے، کل صبح اس میں پانی آ جائے گا، جب لوگ اس کے پاس سے واپس چلے گئے (اور فرعون تنہا ہوا) تو اس نے اپنے دل میں کہا کہ اب میں کیا کروں گا؟ میں تو پانی لانے پر قادر نہیں، نتیجہ یہی ہوگا کہ یہ لوگ کل صبح میری تکذیب کر دیں گے (اور میں رُسوا ہو جاؤں گا) چنانچہ جب آدھی رات ہوئی تو فرعون اٹھا، غسل کیا، صوف کا جبہ پہنا اور ننگے پاؤں نیل کے پاس آیا اور دریا کے بیچ کھڑے ہو کر یہ دعا کی کہ اے اللہ! تو جانتا ہے کہ میں تجھ کو اس بات پر قادر سمجھتا ہوں کہ دریائے نیل کو تو پانی سے بھر سکتا ہے، لہذا تو اسے پانی سے بھر دے، اس کا اتنا کہنا تھا کہ اسے پانی کے آنے کا شور محسوس ہوا، فوراً دریا سے باہر نکل آیا اور دریائے نیل پانی سے لبریز ہو کر رواں ہو گیا، اس لیے کہ اللہ تعالیٰ کے علم میں فرعون اور اس کی قوم کی ہلاکت اسی نیل میں غرق ہو کر مقدر تھی۔

(روح المعانی: ۹/۲۸)

سبحان اللہ! یہ روایت عجیب روایت ہے، اس سے معلوم ہوا کہ اللہ تعالیٰ کافر کی دعا بھی قبول فرما لیتے ہیں، دیکھئے! فرعون کی دعا کو بھی شرف قبول بخشا،

حالاں کہ وہ خدائی کا مدعی تھا، لیکن جب تنہائی میں اللہ تعالیٰ کے سامنے اپنے عجز کا اقرار کیا اور معاملہ کو اسی کے حوالے کر دیا تو پھر اللہ تعالیٰ نے بھی اپنی شانِ قدرت دکھائی کہ دریا کو جاری فرما دیا، اور اس کی پروا تک نہیں کی کہ یہ کافر ہے، میری ہمسری کا دعویٰ دار ہے، اور اس میں شک نہیں کہ یہ خدائی اخلاق ہی تھے جو دشمن کے ساتھ بھی ایسا معاملہ روا رکھا گیا، دوسرا کوئی ایسا نہیں کر سکتا۔

یہاں میں اتنی بات اور کہتا ہوں کہ جب کافر کی دعا کے ساتھ اللہ تعالیٰ نے یہ معاملہ فرما دیا تو اگر اللہ تعالیٰ سے کوئی مومن، موحد اور اللہ تعالیٰ کا ماننے والا خلوص کے ساتھ صدق دل سے حالتِ اضطرار میں اپنی کوئی حاجت طلب کرے گا تو کیا اللہ تعالیٰ اسے قبول نہ فرمائیں گے؟ ضرور قبول کریں گے۔

دوستاں را کجا کنی محروم تو کہ با دشمنان نظر داری
ترجمہ: دوستوں کی ذاتِ عالی آپ کے کرم سے کیوں کر محروم ہو سکتی ہے، جب کہ آپ نے دشمنوں پر بھی نظرِ رحمت فرمائی ہے۔

میں اپنے احباب کو وصیت کرتا ہوں کہ اس قصہ کو بار بار پڑھیں اور اسے ذہن میں مستحضر کر لیں، اس کی وجہ سے اللہ تعالیٰ کی قدرت اور رحمت پر بھی نظر ہو جائے گی اور ان شاء اللہ تعالیٰ معرفت کا بھی کچھ نہ کچھ حصہ ضرور ہی نصیب ہو جائے گا۔ (تالیفاتِ مصلح الامت: ۱/۱۷۳)

وفات: آپؑ کی وفات جمعہ کے دن ۲۵ / ذوالقعدہ / ۱۲۷۰ھ کو بغداد میں ہوئی، شیخ معروف کرنخیؒ کے مقبرہ بغداد ہی میں مدفون ہوئے۔ نور اللہ مرقدہ۔

(التفسیر والمفسرون)

حضرت حافظ محمد ضامن شہید تھانویؒ متوفی ۱۲۷۷ھ

ولادت باسعادت: حضرت حافظ محمد ضامن شہید رحمۃ اللہ علیہ سید الطائفہ حضرت حاجی امداد اللہ صاحب مہاجر کئی سے چند سال بڑے تھے اور حضرت حاجی صاحبؒ ۱۲۳۲ھ میں پیدا ہوئے۔ لہذا آپ کی ولادت اس سے پہلے ہوئی ہوگی۔

سلسلہ نسب: حضرت حافظ محمد ضامن صاحب رحمۃ اللہ علیہ کا سلسلہ نسب حضرت عمر فاروق رضی اللہ عنہ سے جا ملتا ہے۔

بیعت: حضرت حافظ محمد ضامن صاحبؒ نے جب حضرت میاں جی نور محمد صاحب قدس سرہ سے بیعت کی درخواست کی تو اولاً انہوں نے انکار فرمادیا، دراصل آپؒ کا مقصد حضرت حافظ صاحبؒ کی طلب اور خواہش کا امتحان کرنا تھا، حضرت حافظ صاحبؒ مسلسل حضرت میاں جی قدس سرہ کی خدمت میں حاضر ہوتے رہے، یہاں تک کہ دو تین ماہ بعد حضرت میاں جیؒ نے از خود پوچھا: ”کیا اب بھی تمہارا وہی خیال ہے؟“ حافظ صاحبؒ نے عرض کیا کہ ”میں برابر اسی خیال سے آرہا ہوں، مگر خلاف ادب ہونے کی وجہ سے کچھ نہیں کہا اور نہ اصرار کیا“ اس پر میاں جیؒ نے خوش ہو کر فرمایا کہ ”اچھا، وضو کر کے دو رکعت پڑھ کر آؤ“ چنانچہ اس کے بعد آپؒ نے حضرت حافظ صاحبؒ کو بیعت فرمایا۔

اجازتِ بیعت و تلقین: حضرت حافظ صاحبؒ عرصہ دراز تک حضرت میاں

جی کی خدمت میں حاضر ہوتے رہے اور فیوض سے مالا مال ہوتے رہے، چنانچہ حضرت میاں جی قدس سرہ نے اپنی حیاتِ طیبہ میں حضرت حافظ صاحب کو اجازتِ بیعت و تلقین عطا فرمائی، چنانچہ سید الطائفہ حضرت حاجی امداد اللہ صاحب مہاجر جی مکی فرماتے ہیں کہ ”ایک دفعہ حضرت میاں جی نور محمد صاحب قدس سرہ بعد نماز جمعہ وصیبت فرمانے لگے تو لوہاری والے سخت مغموم ہوئے اور عرض کیا کہ ”ہم تو جانتے تھے کہ ہمارے گھر میں دولت رکھی ہے، جب چاہیں گے مستفید ہوں گے، آپ کی باتوں سے ہمارا دل پاش پاش ہو جاتا ہے“، ارشاد ہوا: ”گھبراؤ نہیں، میرے بہت سے یار تمہارے پاس موجود ہیں، ان کو میرا قائم مقام سمجھو“، چنانچہ اس وقت حضرت حافظ صاحب شہید، حضرت حاجی صاحب اور دیگر حضرات کو خلیفہ بنایا اور بالتصریح فرمایا کہ ”ہم نے ان کو اجازت دی۔“

کرامت: ایک صاحب کشف بزرگ حضرت حافظ صاحب کے مزار پر فاتحہ پڑھنے لگے تو ان سے فرمایا: ”جاؤ، فاتحہ کسی مردہ پر پڑھو، یہاں زندوں پر فاتحہ پڑھنے آئے ہو؟“ بعد میں لوگوں نے ان کو بتایا کہ یہ کسی مردہ کا مزار نہیں ہے، بلکہ ایک شہید کی آرام گاہ ہے۔.....ع

طمع فاتحہ از خلق نداریم نیاز عشق من از پس من فاتحہ خوانم باقی ست
حافظ ضامن شہید صاحب نسبت ولی اللہ تھے: حضرت مولانا حافظ محمد ضامن شہید کا اصلی وطن تھانہ بھون، ضلع مظفر نگر ہے، آپ صاحب نسبت کامل ولی اللہ تھے، حضرت میاں جی نور محمد صاحب جھنجھانوی قدس سرہ کے مرید باصفا اور خلیفہ و مجاز تھے، بڑے صاحب فضل و کمال اور کشف و کرامات تھے، مگر

تو ضلع کا یہ عالم تھا کہ جب کوئی پاس آتا تو فرماتے کہ بھائی! اگر تجھے مسئلہ پوچھنا ہے تو (حضرت مولانا شیخ محمد تھانویؒ کی طرف اشارہ کر کے) کہتے وہ بیٹھے ہیں اور اگر تجھے مرید ہونا ہے تو (سید الطائفہ حضرت حاجی امداد اللہ صاحب مہاجر مکیؒ کی طرف اشارہ کر کے) کہتے وہ بیٹھے ہیں اور اگر حُفّہ پینا ہے تو یاروں کے پاس بیٹھ جاؤ۔“ (ارواحِ ثلاثہ: ۲۴۵)

باوصف خانہ داری اور اہل و عیال سے نہایت آزاد اور مستغنی رہتے تھے، گویا فکر دنیا پاس بھی نہ پھٹکا تھا، دانائے عصر اور علماء زمانہ میں ہر ایک آپؒ کا مخلص اور منقاد تھا، ہر وقت عشقِ الہی میں مست و سرشار رہتے تھے، دل کی کیفیت چہرہ مبارک سے معلوم ہوا کرتی تھی، محبتِ الہی کا صورتِ شریف پر ہر آن ظہور تھا۔ (بیس بڑے مسلمان: ۱۵۷)

پیر و مرشد سے محبت: حضرت مولانا حافظ محمد ضامن صاحبؒ کو اپنے شیخ سے اتنی محبت تھی کہ حضرت میاں جی رحمۃ اللہ علیہ کے ہمراہ جو تابلغل میں لے کر اور توبرہ گردن میں ڈال کر چھنچھناہ شریف جاتے تھے، ان کے صاحب زادہ کی سسرال بھی وہیں تھی، لوگوں نے کہا کہ اس حالت میں جانا مناسب نہیں، وہ لوگ حقیر سمجھ کر کہیں رشتہ نہ توڑ ڈالیں، فرمایا: ”رشتہ کی ایسی کمیسی! میں جانے میں اپنی یہ حالت ہرگز نہ چھوڑوں گا۔“ (ارواحِ ثلاثہ: ۲۴۶)

حضرت مولانا مہاجر مکیؒ کی نظر میں: حضرت حاجی امداد اللہ صاحب قدس اللہ تعالیٰ سرہ اپنے خواجہ تاش حضرت حافظ محمد ضامن صاحب رحمۃ اللہ علیہ کے بارے میں تحریر فرماتے ہیں:

عالم و زاہد ولی اہل مقام متقی و پارسا و نیک نام
یعنی ہیں حافظ محمد ضامن اب فیض کی طالب ہے جن سے خلق اب
(مجموعہ کلیات امدادیہ: ۱۴۰)

حضرت مولانا اشرف علی تھانویؒ سے محبت: حضرت حکیم الامت
تھانوی نور اللہ مرقدہ نے فرمایا کہ ”حضرت حافظ محمد ضامن صاحب رحمۃ اللہ علیہ
سپاہی منش اور نہایت خوش مزاج آدمی تھے، مجھ سے کمال اُلفت فرماتے تھے۔“
(ارواحِ ملامت: ۲۴۷)

(واضح ہو کہ حضرت حکیم الامتؒ اس وقت بچے تھے۔)

ملفوظات: (بروایت حضرت حکیم الامت مولانا اشرف علی صاحب تھانویؒ)
(۱) ذکر اللہ کے ثمرات:

فرمایا کہ ”جو شخص لذات کا طالب ہے وہ حق تعالیٰ کا طالب نہیں، کیوں
کہ لذت عین حق تو نہیں، پس عاشق صادق وہ ہے جو حق کا طالب ہو، نہ احوال کا،
نہ مواجید کا، کیوں کہ یہ باتیں نہ موعود ہیں، نہ لازم ہیں، کبھی ہوتی ہیں، کبھی نہیں
ہوتیں، اس لیے ان کی طرف التفات ہی نہ کرنا چاہیے، توجہ صرف اس چیز کی
طرف کرو جو بوجہ موعود ہونے کے مرتب ہوتی ہے، وہ کیا ہے توجہ حق الی العبد۔“
چنانچہ حضرت حافظ محمد ضامن صاحبؒ اسی کی نسبت فرماتے تھے کہ ”ہمارا مقصود تو
ذکر ہے، حق تعالیٰ فرماتے ہیں:

{فَاذْكُرُونِيْ اَذْكُرْكُمْ} یعنی تم مجھ کو یاد کرو، میں تمہیں یاد کروں گا۔“

یہ ایسا ثمرہ ہے کہ جس میں بوجہ وعدہ کے کبھی تخلف ہی نہیں ہوا کرتا، یعنی

ہم اللہ تعالیٰ کو اس لیے یاد کیا کریں کہ وہ ہمیں یاد کیا کریں گے، اس کے سوا حیاتِ دنیا میں ہم کسی اور شمرہ کے طالب نہ ہوں، باقی اصل شمرہ یعنی رضا و دخولِ جنت وہ تو آخرت میں ہی ہوگا، بس اور کیا چاہیے؟ ایسا شخص جس کا یہ مطلوب ہو کبھی پریشان نہیں ہوتا، یہ ہے حقیقت مقصود سلوک کی، مگر ہم اس میں بھی بدونِ اتباع ہوا کیے ہوئے نہ رہے۔ (الہوئی والہدیٰ: ۳۱)

ف: اتباعِ ہدیٰ کے بجائے جب اتباعِ ہوا ہوگا تو پھر مقصد سلوک کیسے حاصل ہوگا؟ اللہ تعالیٰ اپنا فضل فرمائے، آمین۔ (مرتب)۔

(۲) نیک صحبت کا اثر: ان ہی حضرت حافظ صاحبِ قدس سرہ کا ایک اور واقعہ ہے کہ کوئی جوان آپؐ کی خدمت میں حاضر ہوا کرتا تھا، اس کی حالت بدلنے لگی، ایک بار اس کا باپ حاضر ہو کر نہایت بے باکی سے کہنے لگا کہ ”جب سے میرا بیٹا آپ کے پاس آنے لگا بگڑ گیا ہے“، حضرتؐ تھے بڑے جلالی، فرمایا: ”اپنے بیٹے کو ہمارے پاس نہ آنے دو، روک دو، ہمارے پاس جو آئے گا تو ہم تو اسے بگاڑیں گے ہی، جس کو لاکھ مرتبہ غرض ہو اور بگڑنا چاہے وہ ہمارے پاس آئے، ہمیں تو بگاڑنا ہی آتا ہے، ہم نے تو اپنے پیر سے بگاڑنا ہی سیکھا ہے، اجی! جو بگڑنے سے ڈرے وہ ہمارے پاس آئے ہی کیوں؟ ایسے کے پاس جائے جسے سنوارنا آتا ہے، لوگ کیوں ہمارے پاس بگڑنے آتے ہیں؟ ہم کسی کو بلانے نہیں جاتے۔“ (طریق القلندر کحریق السمندر: ۳۹، فضائل العلم والخشیة: ۵۵)

(۳) مجاہدہ کے بغیر کچھ حاصل نہیں ہوتا.....

فرمایا: ”حضرت حافظ ضامن صاحبِ قدس سرہ سے کسی نے عرض کیا کہ

”حضرت! بارہ تسبیح بتا دیجیے“، حضرت خفا ہو کر فرمانے لگے کہ ”واہ! ساری عمر میں ایک یہی شے تو حاصل ہوئی ہے، یہی تجھے بتلا دیں، میاں! جس طرح ہم کو ناک رگڑ کر ملی ہے اسی طرح تم ناک رگڑو، جی چاہے گا تو بتا دیں گے، تم چاہتے ہو مفت سفت میں دولت حاصل ہو جائے؟ دیکھو! اگر کسی تاجر کے پاس جاؤ اور کہو کہ ”ایسا طریقہ بتا دو کہ دس روپے روز آجایا کریں“، تو وہ یہی کہے گا کہ ”میاں! تم احمق ہو، کام کرو، ہم سے اصول تجارت سیکھو، ہماری خدمت کرو اور اللہ تعالیٰ پر نظر رکھو، اس کے بعد تجارت کرو، دیکھو! اللہ تعالیٰ برکت کرنے والے ہیں، بتدریج مالدار ہو جاؤ گے۔“ (اسباب الفضائل: ۱۴)

بعینہ فضائل دینیہ بھی بدون بزرگوں کی صحبت میں رہے اور مجاہدہ کیے بغیر گھر بیٹھے حاصل نہیں ہو سکتے، عارف باللہ حضرت خواجہ عزیز الحسن صاحب مجذوب رحمۃ اللہ علیہ نے صحیح فرمایا: ع

مے ی ملی نہیں یوں ہی، دل و جگر ہوئے ہیں خوں

کیوں میں کسی کو دوں؟ مے میری مفت کی نہیں

اس لیے ہمیں حتی المقدور بزرگوں کی صحبت میں رہ کر مستفیذ و مستفیض ہونا

چاہیے۔

(۴) اتباعِ سنت میں ہر امر میں اعتدال ہے.....

فرمایا: ”حضرت حافظ صاحب قدس سرہ کی خدمت میں ایک شخص بارادہ

بیعت آیا، حضرت نے فرمایا: ”کچھ دنوں کھانا کم کھایا کرو، تب بیعت

کریں گے“، ایک روز کے بعد وہ شخص پھر حاضر ہوا اور عرض کیا کہ ”حضرت! اگر

حکم ہو تو روزہ رکھ لوں؟ مگر یہ تو بڑی مشکل بات ہے کہ سامنے مزہ دار حلال طیب کھانا موجود ہو، پھر کم کھاؤں، حضرت نے فرمایا کہ ”بس اسی منہ سے کہتے ہو کہ اللہ تعالیٰ کا نام لوں گا، اتنا بھی نہیں ہو سکا، صاحبو! سنت کا اتباع اسی واسطے لوگوں کو ناگوار ہے کہ اس میں ہر امر میں اعتدال ہے اور یہ نفس کو بھاری اور کٹھن ہے۔ اور منشا اس ناگواری کا یہ ہے کہ نفس چاہتا ہے آزادی کو، نیز شہرت کے لیے اپنے حظوظ کو بالکل ترک کر دینا تو اس لیے آسان ہے کہ اس میں ایک آزادی ہے اور مخلوق کی نظروں میں بڑائی ہے کہ فلاں درویش کھانا نہیں کھاتے، اتنے برسوں سے انہوں نے کھانا چھوڑ دیا ہے۔ اور اعتدال دشوار ہے کہ اس میں شہرت نہیں ہوتی، کیوں کہ اس میں صورتاً امتیاز نہیں ہوتا۔“ (معارف اکابر: ۲۰۶)

شہادت: حافظ صاحب نے شاملی کے جہادِ آزادی میں حصہ لیا، جس کے لیے پہلے سے تیاری فرما رہے تھے، بلکہ اپنی شہادت کا قبل از وقت علم ہو گیا تھا، جیسا کہ اپنے مرید باصفا حکیم محمد ضیاء الدین صاحب کو بذریعہ مکتوب جلد ملنے کی ہدایت فرمائی تھی اور حضرت مولانا رشید احمد صاحب گنگوہی کو بوقت شہادت پاس رہنے کی وصیت فرمائی تھی۔

چنانچہ معرکہ شاملی ۱۸۵۷ء میں مردانہ وار مقابلہ فرما کر ۲۴ / محرم الحرام / ۱۲۷۷ھ کو جامِ شہادت نوش فرمایا۔

جس کی صورت یہ ہوئی کہ گولی لگنے کے بعد حضرت مولانا رشید احمد گنگوہی آپ کو قریب کی مسجد میں لے گئے اور اپنے زانو پر حضرت حافظ صاحب کا سر رکھا اور اسی عالم میں اللہ تعالیٰ سے جا ملے۔ **إِنَّا لِلّٰهِ وَإِنَّا إِلَيْهِ رَاجِعُونَ۔**

اسی معرکہ میں حجۃ الاسلام حضرت مولانا محمد قاسم صاحب نانوتوی زخمی ہوئے اور حضرت گنگوہی قدس سرہ کو گرفتار کر لیا گیا، جس کے چھ ماہ بعد رہا کر دیے گئے۔

سید الطائفہ حضرت حاجی امداد اللہ صاحب مہاجر کی قدس سرہ نے آپ کی جدائی اور فراق کا نقشہ ان الفاظ میں کھینچا ہے:

لایا اتنے میں زمانہ اور رنگ ہو گیا کچھ اور ہی عالم کا ڈھنگ
 ہو گئے بس حضرت حافظ شہید شامِ غم ہو کر ہوا نوروزِ عید
 خوش نہ آئی اس جہاں کی رنگ و بو چل دیے بس جنت الفردوس کو
 ہم بے چاروں کو تڑپتا چھوڑ کر سوئے حق راہی ہوئے منہ موڑ کر
 حضرت مولانا عبد السمیع صاحب بے دل نے تاریخ وفات یوں نکالی:

جو پوچھے سن شہادت، کہا فلک نے کہ ہائے

۱۲۷۵ھ

ہوئے شہید وہ شاہِ جری محرم میں

اور میاں عبدالغفور صاحب نے یوں:

حوریں سب مل کر بولیں واہ، واہ!

پیر کے دنِ خلد میں پیر آگئے

۱۲۷۴ھ

سعادت: آپ کی قبر تھانہ بھون میں ہے اور زیارت گاہِ عوام و خواص ہے، الحمد للہ! متعدد بار حاضری کی سعادت نصیب ہوئی ہے۔ فللہ الحمد۔

اولاد: حضرت مولانا حافظ محمد یوسف صاحبؒ حضرت حافظ صاحبؒ کے صاحب زادے تھے، ابتدا میں الور میں ملازم تھے اور ریاست بھوپال میں تحصیل دار بھی رہے، نہایت ظریف، خوش طبع، صاحب تصرف و کشف و کرامات بزرگ تھے، سید الطائفہ حضرت حاجی امداد اللہ صاحبؒ مہاجر کئی کے مخصوص خلفاء میں سے تھے، حضرت حاجی صاحبؒ نے ”ضیاء القلوب“ ان ہی کی فرمائش پر لکھی تھی۔

مجازین: حضرت حکیم ضیاء الدین صاحبؒ حضرت حافظ صاحبؒ سے بیعت تھے اور انہیں حضرت حافظ صاحبؒ کی طرف سے مجاز بیعت ہونے کا اعزاز بھی حاصل تھا اور دارالعلوم دیوبند کی مجلس شوریٰ کے رکن بھی رہے، ۲۸ / رمضان المبارک / ۱۳۱۲ھ کو انتقال فرمایا۔ **إِنَّا لِلّٰهِ وَإِنَّا إِلَيْهِ رَاجِعُونَ۔**

(معارف اکابر: ۲۰۹)

حضرت مولانا سخاوت علی جون پوریؒ متوفی ۱۷۷۲ھ

نام و نسب: نام مولانا سخاوت علی، والد کا نام رعایت علی بن مولوی درویش علی فاروقی ہیں، جو حضرت شیخ محمد کونی فاروقی رحمہ اللہ کی اولاد میں ہیں، حضرت شیخ محمد کونی رحمہ اللہ کا مزار ظفر آباد متعلقہ جون پور میں مخدوم ”چراغِ ہند“ کی قبر کے متصل ہے، آپؒ کا سلسلہ نسب بواسطہ فرخ شاہ کابلیؒ حضرت عمر فاروق رضی اللہ عنہ تک پہنچتا ہے، مولانا سخاوت علیؒ کا خاندان جون پور کے مشہور رؤساء و شرفاء کے خاندانوں میں شمار ہوتا تھا، مولانا رعایت علی خانؒ رزیدنسی کے میرنشی تھے اور دہلی میں اکثر قیام رہا، ”خان“ کا خطاب بھی تھا۔

ولادت: آپؒ کی ولادت ۱۷۲۶ھ کو قصبہ منڈیا ہوں، ضلع جون پور میں ہوئی، جو شہر جون پور سے ۱۱ کیلومیٹر جنوب میں واقع ہے۔

ظاہری و باطنی علوم کی تحصیل: مولانا سخاوت علیؒ نے ابتدائی کتابیں مولوی قدرت علی ردلوئیؒ سے پڑھیں، پھر مولوی احمد اللہ انامیؒ تلمیذ حضرت مولانا شاہ اسحق دہلویؒ سے تکمیل علوم نقلی و عقلی فرمائی، مولانا عبدالرحی دہلویؒ اور مولانا اسماعیل شہید دہلویؒ سے بھی تلمذ تھا اور سند حدیث حاصل تھی، حضرت سید احمد صاحب شہید رائے بریلویؒ سے بیعت تھے، مولانا کی درخواست پر حضرت سید صاحبؒ قصبہ منڈیا ہوں میں بھی تشریف لائے تھے اور بہت سے لوگ مشرف بہ بیعت ہوئے، مولانا کے اعزہ میں سے مولوی فتح علیؒ برادر مولوی فیاض

علیؑ مرحوم بیعت کے بعد حضرت سید صاحبؒ کے ہمراہ جہاد میں بھی تشریف لے گئے اور وہیں شہید ہوئے، سید صاحبؒ نے مولوی فتح علیؑ کا نام بدل کر عبدالقدوس کر دیا تھا۔

علمی شغف: مولانا سخاوت علیؑ تمام عمر درس و تدریس میں مشغول رہے، محض حسبہ اللہ طلبہ کو درس دیتے رہے اور ان کی کفالت بھی کرتے رہے، مولانا کا دولت کدہ ایک مستقل مدرسہ بنا رہا، بہار، غازی پور، بنارس، اعظم گڑھ اور جون پور کے طلبہ بکثرت مولانا کے حلقہٴ درس میں شریک ہوئے، جامع مسجد شاہی جون پور میں ایک مدرسہ قرآنیہ بھی قائم فرمایا، جس سے اطراف و اکناف میں بکثرت حفاظ قرآن مجید پیدا ہوئے، تھوڑے دنوں نواب ذوالفقار علی خان بہادر والی باندہ کے یہاں ریاست باندہ میں بسلسلہٴ درس و افتاء مشاہرہ دوسو (۲۰۰) روپیہ ماہوار قائم رہے، لیکن اپنی والدہ کی پیرانہ سالی کا خیال فرما کر وطن واپس چلے آئے اور ملازمت چھوڑ دی۔

ف: والدہ کی خدمت کے لیے ملازمت کو ترک فرما دیا، یہ آپ کی سعادت تھی، ورنہ آج کل والدین کی معمولی رعایت بھی گوارا نہیں کی جاتی، العیاذ باللہ، پھر کیسے ان کی دعا و اولاد کے حق میں قبول ہوگی؟ (مرتب)۔

فضل و کمال: مولانا نہایت متقی، پرہیزگار اور متبع سنت بزرگ تھے، مولانا کے ذریعہ قدیم جاہلانہ رسوم کا ابطال اور مذہبی شعائر کا اجرا بہت ہوا، وعظ و تلقین سے ہمیشہ رد بدعات اور اتباع سنت کی ترویج و اشاعت میں کوشاں رہے، فتویٰ مدلل لکھتے تھے، اقوال فقہاء میں سے ہمیشہ اس قول پر فتویٰ دیتے تھے جس کی

تائید قرآن و سنت صحیحہ سے ملتی تھی، مولانا کا یہ فیض ہے کہ اب تک جون پور میں کوئی سنی تعزیہ داری نہیں کرتا، مولانا نہایت درجہ باعمل عالم تھے، تمام عمر اول وقت پر مسجد میں باجماعت نماز کا خاص اہتمام تھا، عصر کی نماز ہمیشہ ایک مثل پر اور فجر کی نماز قراءتِ طویلہ کے ساتھ غلّس میں پڑھتے رہے۔

حضرت سید صاحبؒ سے تعلق: مولانا کو حضرت سید صاحبؒ کے ساتھ نہایت درجہ حسن اعتقاد اور تعلق تھا، اتباعِ سنت، حسن خلق، تواضع اور خود شکنی کی وہ تمام صفات آپؒ میں پائی جاتی تھیں جو آپؒ کی جماعت کے خواص اور تربیت یافتہ و مزکی نفوس کی خصوصیات ہیں۔ رسالہ ”وصول“ میں فرماتے ہیں: ”اور ان سب میں طریقہ محمدیہ جناب امیر المؤمنین امام المسلمین امام احمد سید احمد رضی اللہ عنہ و دامت برکاتہ الی یوم القیامۃ سے ظاہر ہوا کہ جامع ہے سب طریقوں کی نسبت کا..... الخ۔“

تصانیف: مولانا کی استعدادِ علمی اور ذہانت و قابلیت اور مولانا کے صحیح خیالات کا آئینہ خود مولانا کی تحریریں اور تصانیف ہیں، اگرچہ مولانا کو کثرتِ درس سے تصنیف و تالیف کا موقع بہت کم ملتا تھا، جو تصانیف تھیں ان میں سے بھی بعض ناپید ہو گئیں اور جو پائی جاتی ہیں ان میں چند کتب کے اسماء حسب ذیل ہیں:

القویم فی احادیث النبی الکریم (مطبوعہ صدیقی پریس، بنارس) رسالہ تقویٰ در رد بدعات، رسالہ اسلم در علم منطق، یہ رسالہ اسلم کے مقابلہ میں نہایت مختصر اور جامع ہے، اس رسالہ کی ایک شرح مولانا علی نعمت پھلوا ری نے لکھی اور ایک شرح مولانا عبد الوہاب بہاری نے اسی (۸۰) جزو میں لکھی ہے، عقائد نامہ

اردو، رسالہ کلماتِ کفر و غیرہا۔

تلامذہ: مولانا کے تلامذہ کی فہرست طویل ہے، ان میں سے چند نام درج ذیل ہیں:
 مولانا سید خواجہ احمد نصیر آبادی، مولانا رجب علی جون پوری، مولانا محمد شریف جون پوری، ملا غلام محمد جگدیش پوری، مولانا قاضی شیخ محمد مچھلی شہری، مولانا سید محمد یعقوب دسنوی بہاری، مولانا سید مصطفی شیر دسنوی بہاری مدرس مدرسہ خانقاہ سہرام، مولانا شجاعت حسین بہاری، مولانا محمد عمر غازی پوری، مولانا غلام جیلانی بازید پوری غازی پوری، مولانا فیض اللہ موی اعظم گڑھی، مولانا رحیم اللہ ساکن ضلع بستی۔

مولانا نہایت خوش رو، کشیدہ قد اور گداز بدن تھے، آخری عمر میں بدن زیادہ بھاری ہو گیا تھا، کپڑا نہایت صاف اور سادہ پہنتے تھے، بہت خوش خوراک تھے، مولانا کا دسترخوان بہت وسیع رہتا تھا، ٹھنڈے پانی کا بڑا اہتمام ہوتا تھا۔
 وفات: آخر عمر میں ہندوستان کے مشہور ہنگامہ ۱۸۵۷ء سے چھ ماہ قبل مولانا امیر علی صاحب شہید کی شہادت کے بعد مولانا ہجرت کر کے مکہ معظمہ چلے گئے، اہلیہ ساتھ تھیں، مولوی کئی وہیں پیدا ہوئے، مولانا وہیں اپنے اوقات عزیز اللہ تعالیٰ کی عبادت میں صرف کرتے اور درس و تدریس میں مشغول رہتے، بالآخر شوال المکرم / ۱۲۷۷ھ میں انتقال فرمایا اور جنت المعلیٰ میں دفن ہوئے۔

رحمہ اللہ تعالیٰ رحمة واسعة

(از افادات: مولانا ابوبکر محمد شہید صاحب فاروقی مرحوم، سابق ناظم شعبہ دینیات مسلم یونیورسٹی، علی گڑھ، نبیرہ مولانا سخاوت علی، کاروان ایمان: مؤلفہ مولانا ابوالحسن علی ندوی)

مجاہد آزادی حضرت مولانا فیض احمد بدایونی (متوفی ۱۷۷۲ھ کے بعد)

نسب و ولادت: مولانا فیض احمد بن حکیم غلام احمد مولوی محلہ، شہر بدایوں میں ۱۲۲۳ھ مطابق: ۱۸۰۸ء میں پیدا ہوئے، اللہ تعالیٰ کی قدرت کہ آپ کی عمر قریب تین سال رہی ہوگی کہ والد ماجد کا انتقال ہو گیا، مگر آفریں آپ کی والدہ کو جنہوں نے آپ کی تربیت باحسن وجوہ فرمائی۔

تعلیم و تربیت: مولانا کو قدرت نے شروع ہی سے وہ دل و دماغ بخشا تھا کہ جس پر آپ کے ہم درس طلبہ کو رشک آتا تھا، جو چیز ایک بار پڑھ لی یاد ہو گئی، اور ایک دفعہ نظر سے گزر گئی دل پر نقش ہو گئی، تحقیق و تدقیق آپ کا حصہ تھا، اہل خاندان خیال کرتے تھے کہ مستقبل قریب میں یہ بچہ فخر خاندان ہوگا۔

بالائے سرش ز ہوش مندی می تافت ستارہ بلندی
ترجمہ: ان کے سر پر بچپن ہی سے بلندی کا ستارہ چمک رہا تھا۔

والدہ نے اس ہونہار بچے کو اپنے بھائی مولانا فضل رسول کے سپرد کر دیا، آپ نے نہایت محبت اور ناز و نعم سے پرورش فرمائی، مولانا فیض احمد نے تمام علوم منقول و معقول صرف چودہ سال کی عمر میں حاصل فرمائے، اس کے بعد آپ کو درس کی اجازت مل گئی، دوسرے فنونِ مروّجہ خطاطی و شعر و شاعری وغیرہ میں بھی آپ نے کمال حاصل کیا، ایک قلیل عرصہ میں آپ کا شہرہ ہو گیا اور تشنگانِ علم نے اس منبعِ علم و فضل کی طرف رُخ کیا۔

بیعت: جب مولانا نے علوم ظاہری سے فراغت پالی تو علوم باطنی کا خیال آیا، حضرت اچھے میاں مار ہردی کے خلیفہ اجل آپ کے نانا حضرت مولانا شاہ عبدالحمید مسند رشد و ہدایت پر جلوہ افروز تھے، آپ نے سلسلہ قادریہ برکاتیہ میں اپنے نانا صاحب سے بیعت فرما کر علوم باطنی کی تکمیل کی۔

درس و تدریس: آپ نے جب مسند درس کو سنبھالا تو ایک عالم مستفید ہوا، طلبہ سے ایک خاص تعلق ہوتا تھا، اُن کی خبر گیری اور بسا اوقات ان کی مدد کرنا آپ کے معمولات سے تھا، دورانِ ملازمت بھی آپ طلبہ کو درس دیتے تھے اور یہ اُس دور کی خصوصیات سے تھا، آپ کے تلامذہ کا شمار دشوار ہے۔

اخلاق: مولانا فیض احمد نے اخلاق بڑے وسیع پائے تھے، اہل وطن کی آپ بڑی مدد کرتے تھے، بدایوں کا جو شخص پہنچا اور جس کام میں مدد کا خواستگار ہو اس کی حتی الوسع امداد کی، قیام و طعام کی کفالت کرتے، بعض اوقات ان مصارف کے لیے قرض کی ضرورت پڑتی۔ صاحبِ اکمل التاریخ لکھتے ہیں: ”باوجود ثروت و وقار کے دل فقیرانہ، مزاج شہانہ تھا، فقراء سے محبت اور غرباء سے اُلفت، طلبہ کے شائق اور علم کے شیدائی تھے، شاگردوں کی تمام ضروریات کے خود متکفل ہوتے تھے، سلسلہ درس و تدریس اقامت آگرہ میں برابر جاری رہا۔“
جامع مسجد آگرہ کا نظم: یہ ہندوستان کی قابل فخر تاریخی جامع مسجد اس زمانہ میں عجیب حالت میں تھی، صرف بیچ کا حصہ خالی تھا، جس میں ستراسی نمازی نماز پڑھ سکتے تھے، باقی حصہ پر کبوتر بازوں کا قبضہ تھا یا رسیاں بٹنے والے رسیاں بٹتے تھے، مسجد کی دُکانیں بنیوں کے پاس رہن تھیں، مولانا نے یہ صورت دیکھی تو

بے چین ہو گئے اور طویل جدوجہد کا سلسلہ شروع کر دیا، جس کا اندازہ مقدمات کے کاغذات کے معاینہ سے ہو سکتا ہے، بالآخر مولانا کو کامیابی ہوئی، دکانیں خالی کروائی گئیں، مسجد کا انتظام درست کیا گیا، کبوتر بازوں کو نکالا گیا، رسی بٹنے کی لعنت ختم کر کے مسجد کی درستی کرائی گئی اور مسجد کے انتظام کے لیے لوکل ایجنسی آگرہ کا قیام عمل میں آیا، جس کے تحت آج تک جامع مسجد آگرہ کا انتظام ہے۔

مولانا فیض احمد صاحب دہلی میں: دہلی میں ایسے ذی علم، سنجیدہ اور بااخلاص اصحاب فکر کی ضرورت تھی، آپ کو وہاں ہاتھوں ہاتھ لیا گیا، آپ مرزا مغل کے پیش کار مقرر ہوئے، مختلف معرکوں میں آپ نے شرکت فرمائی۔

۱۹/ ستمبر ۱۸۵۷ء مطابق: ۱۲۷۴ھ کو جب جنرل بخت خان نے دہلی سے کوچ کیا تو مولانا فیض احمد صاحب اور ڈاکٹر وزیر خان جنرل بخت خان کے ساتھ تھے، اُس وقت لکھنؤ میں معرکہ کارزار گرم تھا، مولانا شاہ احمد اللہ صاحب داد شجاعت دے رہے تھے، مولانا فیض احمد صاحب اور ڈاکٹر وزیر خان لکھنؤ پہنچے اور تمام اہم معرکوں میں شاہ صاحب کے ساتھ رہے۔

آپ کی گم شدگی: سقوط لکھنؤ کے بعد مولانا فیض احمد صاحب بدایوں پہنچے، شاہ زادہ فیروز بھی بدایوں پہنچ چکے تھے، پھر جب یہاں بھی ناکامی ہوئی تو قصبہ محمدی پہنچے، جہاں مولانا احمد اللہ شاہ صاحب نے حکومت قائم کی تھی، مولانا شاہ احمد اللہ کی شہادت کے بعد ایسے روپوش ہوئے کہ آپ کے ماموں مولانا فضل رسول نے آپ کی تلاش میں قسطنطنیہ تک سفر کیا، مگر کہیں سراغ نہ لگ سکا۔ رحمہ اللہ تعالیٰ۔ لیکن اتنی بات یقینی ہے کہ آپ ۱۲۷۴ھ میں بقید حیات تھے۔ (علماء ہند کا شاندار ماضی: ۳/۵۶۱)

حضرت شیخ محمد گلاب ملا پوریؒ متوفی ۷۷۷ھ

نام و نسب: آپؒ شیخ محب بن شیخ ابراہیم بن دین محمد براریؒ کے صاحب زادے ہیں، نسباً و حسباً صدیقی الاصل ہیں، آپؒ کی والدہ صاحبہ بنت محمد صدیق علی خان بن محمد معالی خان بن عبدالحق بن قاضی عبدالوہاب اقصی القضاة عالمگیری نبیرہ محمد طاہر پٹنی ہیں۔

تعلیم و تربیت: آپؒ کا مولد ملا پور، برار ہے اور پرورش بھی وہیں کی آب و ہوا میں ہوئی، نو دس سال کی عمر میں ختم قرآن و مختصرات رسالہ دینیات سے فارغ ہوئے، ابتداءً شعور سے آپؒ کا میلان طبع تقویٰ و ورع کی طرف زیادہ تھا، اکثر اوقات تلاوت قرآن و وظائف و دلائل الخیرات میں گزارتے تھے، صوم و صلوة کے پابند تھے، نوافل و سنن کو بھی مثل فرائض و واجبات سمجھتے تھے، قرآن و حدیث، تفسیر اور فقہ پر فریفتہ تھے، آپؒ ملا پور سے بغرض تحصیل علوم برہان پور گئے، وہاں تعلیم علوم کا بازار گرم تھا، متعدد مقامات میں درسگاہیں تھیں، آپؒ نے مولوی جلال الدین بخاری عرف اللہ والے صاحبؒ کی درسگاہ میں شریک ہو کر حدیث و فقہ میں خوب مہارت و لیاقت حاصل کی، مسائل دینیات، احادیث اور ادعیہ ماثورہ کے حافظ تھے، آپؒ کا سینہ مسائل جزئیات کا سفینہ تھا، جو کچھ آپؒ سے پوچھا جاتا تھا فوراً جواب دیتے تھے، مسائل کو انتظار کی ضرورت نہیں ہوتی تھی، بالاپور، برار کے علماء عنایت الہی سے بھی استفادہ کیا ہے، مولوی مطیع اللہ عرف اللہ دیا صاحب برادر اللہ والے صاحب

برہان پوریؒ کی خدمت میں مدت دراز تک رہے، علم ظاہری و علم باطنی میں جو کچھ پایا دونوں بھائیوں سے پایا، آپؒ ان حضرات کے شاگرد و مرید رشید تھے، بزرگانِ اہل اللہ کی خدمت و صحبت کی برکت سے آپؒ خادمی سے مخدومی کے درجہ کو پہنچے۔

علم و فضل و خدمتِ خلق: آپؒ اگرچہ فارغ التحصیل نہیں تھے، لیکن اکثر علماء و فضلاء کے محافلِ مواعظ میں شریک رہتے تھے، آپؒ کا حافظہ مذاکرہ علوم و مسائل دینیات سے معمور تھا، آپؒ راست باز اور خیر خواہ اسلام تھے، خلائق کی تعلیم و تہذیب لوجہ اللہ فرماتے تھے، آپؒ کے درس میں عام خلائق کے لوگ ہوتے تھے، آپؒ تمام کے ساتھ حسن خلق و نیک سلوک فرماتے تھے، آپؒ کے مزاج میں ہمدردی ایک جزءِ اعظم تھی، آپؒ میں اسلام کی حمیت کامل تھی، علم دوست تھے، علماء کی خدمت جان و مال سے کرتے تھے، مہمان نواز تھے، مسجد میں جو مسافر غریب وارد ہوتا تھا اس کی خدمت میں جو کچھ حاضر ہوتا لے کر پہنچتے تھے اور اُس کے لیے قصبات والوں سے چندہ کر کے زاد و راحلہ کا انتظام کر دیتے تھے، لہذا آنے والے آپؒ کا شکر یہ ادا کرتے ہوئے روانہ ہوتے تھے۔

آپؒ کی حسن خدمت کی شہرت سن کے اکثر حجاج و غرباء مکا پور میں ضرور آتے تھے، کامیاب ہو کر جاتے تھے، آپؒ کی ہمدردی سے ایک یہ بات برار میں اظہر من الشمس ہے کہ آپؒ قصبہ کی بیوگان پر دہ نشین کا ضروری سامان خوراک و پوشاک بازار سے خرید کے لاتے تھے، اور ان کا کاتا ہوا سوت فروخت فرماتے تھے، آپؒ جب سنتے تھے کہ فلاں شخص فوت ہو گیا ہے آپؒ ضرور اس کی تجہیز و تکفین میں شریک ہوتے تھے، اور جمعہ کے روز مزارات کی زیارت فرماتے تھے، بیماروں کی عیادت آپؒ کی

عادت تھی، مریض کی دعا و دوا سے اعانت فرماتے تھے، ان ہی صفاتِ پسندیدہ کے سبب آپؐ مخدومِ خلائق و مقبولِ خالق تھے۔ فالحمد لله حمدا کثیرا۔

قصبات و دیہات کے محافلِ خوشی و غمی میں آپؐ کا ہونا ضروری تھا، لوگ اعتقاداً باعثِ برکت و رحمت سمجھتے تھے، آپؐ کی کسرِ نفسی و بردباری اس درجہ تھی کہ اگر کوئی آپؐ کو برائی سے یاد کرے تو اس کو برا نہیں جانتے تھے اور آبِ دیدہ ہو کر فرماتے تھے کہ ”میرا نفس اس سے زیادہ برا ہے۔“

ایک روز آپؐ راستہ سے گزر رہے تھے کہ ایک بوڑھیا لکڑیوں کا بوجھ سر پر لیے جا رہی تھیں، لیکن بوجھ کی وجہ سے چل نہیں سکتی تھیں، آپؐ نے اس کا بوجھ اپنے سر پر اٹھالیا، ہر چند مانع ہوئی، لیکن آپؐ نے نہیں مانا، اور قصبہ کے لوگوں نے چاہا کہ آپؐ سے بوجھ منتقل کریں، مگر آپؐ نے ان کی بھی نہیں سنی، اس بوڑھیا کے گھر پہنچا دیا، ہمیشہ لڑکیوں اور لڑکوں کو پند و نصائح سے سرفراز فرماتے تھے، بزرگانِ سلف کی حکایتیں و قصص سناتے تھے، ہر ایک کو صوم و صلوة کی تاکید فرماتے تھے، طہارت و آداب کے طریقے بتاتے تھے، درود و کلماتِ طیبات کے فضائل سے آگاہ کرتے تھے، آپؐ مستجاب الدعوات تھے، صبح و شام مسلمین وغیر مسلمین کی عورتیں بچوں کو لیے ہوئے آپؐ کے پاس آتی تھیں، آپؐ ہر ایک بچے پر دعا پڑھ کے پھونکتے تھے، فضلِ الہی سے بچے صحت یاب ہوتے تھے، قصبہ کے معزز و غیر معزز تمام آپؐ کی بزرگی کو مانتے تھے، قصبہ کے قاضی خواجہ محمد صاحب و خواجہ احمد صاحب جاگیر دار موضع ہیگنہ پرگنہ ماکاپور و نواب میر قادر علی خان تعلق دار آپؐ سے حسن اعتقاد رکھتے تھے، آپؐ سے ہر وقت مستفید ہوتے

تھے، اور منشی میر ہدایت علی صاحب مرحوم آپؒ کے گویا مرید تھے، اور ان کی حرمتِ محترمت بھی آپؒ کے ارادت مندوں میں شامل تھیں، آپؒ کی ترغیب سے تمام مستوراتِ صوم و صلوة کی پابند تھیں، جب آپؒ ان کے پاس جاتے تھے تو ہر ایک کو نصیحت فرماتے تھے، کوئی حضرت رابعہ بصریہؒ کا، کوئی حضرت فاطمہ زہراءؒ کا، کوئی ام المومنین حضرت خدیجہ الکبریٰ و حضرت عائشہ صدیقہ رضی اللہ عنہما کا حال دریافت کرتی تھیں، آپؒ نہایت خوبی کے ساتھ بیان فرماتے تھے، تمام بیبیاں دل چسپی سے سنتی تھیں، آپؒ مستورات سے فرماتے تھے کہ ”شوہر کے زوجہ پر اور زوجہ کے شوہر پر یہ حقوق ہیں، ہر ایک کو باہم اتفاق سے رہنا چاہیے اور کبھی اطاعت کے دائرے سے باہر قدم نہیں رکھنا چاہیے۔“

صاحبِ ترجمہ (یعنی حضرت شاہ محمد گلاب صاحبؒ) جیسے بزرگوں کے پند و نصائح کا اب تک یہ اثر ہے کہ برار میں کوئی عورت تا بمرگ اپنے شوہر سے کبھی جدائی نہیں چاہتی تھی، اور کبھی برار میں کسی بی بی نے اپنے شوہر پر مہر کا دعویٰ نہیں کیا، بلکہ شوہر کا جنازہ اٹھاتے وقت مہر کی بخشش کے لیے کہا جاتا ہے تو خوشی سے بخش دیتی ہیں، اگرچہ طلاق دینا شرعاً درست ہے، مگر کوئی شوہر زوجہ کو طلاق نہیں دیتا ہے، بلکہ طلاق کو ننگ و عار سمجھا جاتا ہے، ایسے ہی بزرگوں کی نصیحتوں سے لڑکے صالحین اور لڑکیاں صالحات کے طبقات میں شامل ہوتی ہیں، بچیاں شرم و حیا میں ڈوبی رہتی ہیں، علیٰ ہذا القیاس لڑکے بھی بزرگوں کے سامنے شونہی و بے ادبی نہیں کرتے، مگر افسوس صد افسوس! ہمارے زمانے میں یہ پرانی باتیں اور اچھی عادتیں نسیا منسیا (بھولی بھری) ہو رہی ہیں، اس کی وجہ سوا اس کے کچھ

نہیں کہ جہالت و خود پسندی عام ہو رہی ہے، اپنے سوا کوئی کسی کو کچھ نہیں سمجھتا۔
 آپؐ کو دینی خدمات سے بہت دل چسپی تھی، چنانچہ ملکا پور کے خورد بازار
 جمعہ دروازہ کے قریب ایک مسجد المعروف بہ ”خورد مسجد“ کسی مومن باندہ کی بنائی
 ہوئی تھی، اس مسجد کی امامت پر مولانا بدون مشاہرہ و اجرت مقرر تھے، مسجد بے
 خبری کی وجہ سے شکستہ و ریختہ ہو رہی تھی، صحن تو بالکل زمین کے برابر ہو گیا تھا،
 آپؐ نے مسجد کی ترمیم و تعمیر کا بیڑہ اٹھایا، تمام معتقدین سے اور بطور خاص نواب
 میر قادر علی خان بہادر تعلق دار سے ترمیم و تعمیر کی بابت درخواست کی، نواب مذکور
 نے آپؐ کی درخواست منظور کی، ۱۲۶۵ھ میں مولانا نے خود اپنے اہتمام سے
 مسجد کے صحن کی تعمیر و ترمیم کی، اور دو حجرے جدید اور ایک حمام جدید و دیوار احاطہ
 تعمیر فرمائی، جو کچھ خرچ ہوا نواب صاحبؒ نے کل عطا کیا، اور کچھ یومیہ تیل
 و چراغ کے لیے بھی مقرر کرایا، صاحب ترجمہ (شاہ محمد گلاب صاحبؒ) یومیہ کی
 رقم مع شئی زائد جیب خاص سے مسجد کے کام میں صرف فرماتے تھے۔
 وفات: آخر آپؐ نے ۱۲۷۲ھ میں اس دارِ فانی سے عالم باقی کی طرف
 رحلت فرمائی، حسبِ وصیت مسجد مذکور کی شمالی جانب میں دفن ہوئے۔ **إِنَّا لِلّٰهِ وَإِنَّا
 إِلَيْهِ رَاجِعُونَ۔** رحمہ اللہ تعالیٰ و نور مرقدہ۔

کسی شاعر نے یہ مصرع آپؐ کی تاریخ وفات کے متعلق لکھا ہے:

”عبادت اٹھ گئی گویا حرم سے۔“

(۱۲۷۲ھ)

(محبوب التواریخ: ۲/۱۰۳۸)

حضرت مولانا شاہ احمد سعید رامپوریؒ متوفی ۱۲۷۷ھ

نام و نسب: آپؒ کا نام احمد سعید اور والد کا نام شاہ ابو سعید ہے۔

ولادت: آپؒ کی ولادت ۱۲۱۷ھ میں رامپور، یوپی میں ہوئی۔

تعلیم و تربیت: آپؒ کی عمر دس سال کی تھی کہ حضرت شاہ غلام علی صاحب

قدس سرہ سے اخذِ طریقہ کیا، حضرت شاہ صاحبؒ آپؒ کے حال پر نہایت الطاف و مہربانی فرماتے، جب آپؒ سبق پڑھ کر آتے اور حضرت شاہ صاحبؒ کا حلقہ ہوتا

وہاں جاتے، اگر زیادہ ازدحام کے سبب بیٹھنے کو جگہ نہ ملتی اور شاہ صاحبؒ آپؒ کو دیکھ لیتے تو بلا کر مسند کے قریب بٹھاتے اور بقوتِ تمام توجہ فرماتے۔

فرمایا کہ ”میں نے اکثر کتبِ تصوف مثل رسالہ قشیری، عوارف المعارف،

احیاء العلوم، مکتوبات شریف اور مثنوی مولانا رومیؒ حضرت شاہ صاحبؒ سے پڑھی

ہیں یا سنی ہیں، اور بعض کتب اور حدیث بھی پڑھی ہیں، اور کتب معقول و منقول

دیگر علماء وقت مثل مولوی فضل امام اور مولوی رشید الدین خان سے استفادہ کی

ہیں، نیز حضرت شاہ عبدالعزیز صاحب، مولانا رفیع الدین صاحب اور شاہ

عبدالقادر صاحب رحمہم اللہ کی خدمت میں حاضر ہوا کرتا تھا، اور حدیث کی سند مجھ

کو حضرت شاہ عبدالعزیز صاحبؒ قدس سرہ سے حاصل ہے۔“

فرمایا کہ ”جن ایام میں پڑھا کرتا تھا تو اکثر شب مطالعہ میں گزر جاتی

تھی، اور اسی طرح ذکر و فکر اور شاہ صاحبؒ کے حلقہ و مراقبہ کا بھی التزام رکھا تھا،

اور اگر حضرت شاہ صاحبؒ سے مفارقت ہوتی تو اپنے والدؒ سے توجہ لیا کرتا تھا، بلکہ شاہ صاحبؒ کی موجودگی میں بھی ان سے توجہ لیتا تھا۔“

فرمایا کہ ”میں نے جمیع مقامات پر اپنے والدؒ سے بھی توجہ لی ہے، اور اسی سبب سے سلسلہ میں ان کے نام کے بعد اپنا نام داخل کیا ہے، ورنہ کسبِ نسب و اجازت اور خلافت حضرت شاہ صاحبؒ سے حاصل ہے۔“

فرمایا کہ ”حضرت شاہ صاحبؒ قبلہ بوجہ وفور عنایت فرمایا کرتے تھے کہ تم پر کبھی توجہ ناغہ نہیں ہوئی، خواہ تم یہاں رہے یا نہیں، اور اس سبب سے مدتِ صحبت پندرہ سال ہوتی ہے۔“ جب آپؒ کا سن شریف قریب دس سال تھا اس وقت حضرت شاہ صاحبؒ نے ایک رسالہ تحریر فرمایا تھا، اس میں بعد ذکر آپؒ کے والدؒ کے آپؒ کی نسبت اس میں تحریر فرمایا ہے کہ ”حضرت احمد سعید فرزند حضرت ابو سعید بعلم و عمل و حفظ قرآن مجید و احوالِ نسبتِ شریفہ قریب است بوالدِ خود۔“

ارشادات: فرماتے تھے کہ ”مریدِ نارسیدہ بمنزلہ طفل شیر خوار کے ہوتا ہے، کہ اپنے نفع و نقصان سے واقف نہیں ہوتا، اگر بچہ قبل از مدتِ مقررہ رضاعت اپنی دودھ پلائی سے علیحدہ ہوتا ہے تو اس کے نشوونما میں نقصان ہو جاتا ہے، اسی طرح اگر مرید قبل از استعداد جدا ہو جائے تو ناقص اور ابتر رہ جاتا ہے۔“ اگر طالب میں میل دنیا اور رغبتِ اغنیاء دیکھتے تو اس سے مایوس ہو جاتے، اور اسی طرح نکاح کی جانب مائل دیکھتے تو اس سے بھی ناامید ہو جاتے اور کلمہ استرجاع پڑھتے۔

فرماتے تھے کہ ”مبتدی کے واسطے کوئی چیز مثل عورت کے مصغر نہیں ہے، جس وقت اس بلا میں مبتلا ہو دنیا دار ہو گیا اور اللہ تعالیٰ کی طلب اس کے دل سے

جاتی رہی۔“ اور اکثر یہ شعر پڑھتے:

ہم خدا خواہی و ہم دنیائے دوں ایں خیال است و محال است و جنوں
فرمایا کہ ”صحبتِ اغنیاء و اربابِ تنعم طالب کے واسطے سم قاتل و سد
سکندری ہے، اور اس سے مجاری فیض بند ہو جاتے ہیں، اور قلب پر ظلماتِ کثیفہ
طاری ہو جاتی ہیں، خیال کرو کہ جناب رسول اللہ صلی اللہ علیہ وسلم نے حضرت عائشہ رضی
اللہ عنہا کو یہ وصیت فرمائی:

”إِيَّاكَ وَمَجَالِسَةَ الْأَغْنِيَاءِ، وَأَحْبَبِي الْمَسَاكِينَ وَفُؤُوتَهُمْ۔“

ترجمہ: اپنے آپ کو مالداروں کے ساتھ نشست و برخاست سے بچا،
اور مساکین اور ان کے قرب سے محبت رکھ۔

بلکہ فقراء اور طالبانِ طریقت کی بھی آپس میں زیادہ صحبت پسند نہیں
فرماتے تھے۔ فرمایا کہ ”طالبِ حق کسی کی طرف التفات نہیں کرتا، بلکہ غیر سے
متنفر ہوتا ہے۔“ طالبین میں سے جو شخص حجرہ بند کر کے ملترم ذکر و فکر ہوتا اس کو
بہت پسند فرماتے۔

فرمایا کہ ”طالب اس وقت اللہ تعالیٰ کا مرید ہوتا ہے کہ اپنے سینے سے جمیع
مرادات دفع کرے اور سوائے رضائِ حق سبحانہ کوئی مراد اس کی نہ ہو اور ”مردہ
بدست زندہ“ ہو رہے۔“

اور بارگاہِ الہی میں ہر وقت بتضرع و زاری دعا کرے کہ الہی! جو کچھ تیری
رضا ہو اس پر قائم رکھ، اور ایک لحظہ مجھ کو خود سے دور نہ کر۔

فرمایا کہ ”اللہ تعالیٰ قادر ہے کہ اس کی تمنائے قلبی پر اس کو پہنچائے۔“ فرمایا

کہ ”آرزوئے فقیر یہی ہے کہ انفاسِ مستعارِ حیاتِ اللہ تعالیٰ کی مرضی میں گزریں اور گوشہٴ تنہائی میں بیٹھ کر زبانِ بتکرارِ کلمہٴ لا الہ الا اللہ محمد رسول اللہ تازہ رہے۔“

فرمایا کہ ”دوامِ ذکر اور دوامِ توجہ الی اللہ بانکسار تمام اسبابِ قبولیتِ جنابِ الہی ہیں، اس میں غفلت نہیں کرنی چاہیے، کہ اس راہ میں طالبانِ حق جل و علا کے واسطے بہت ضروری ہیں، اور چاہیے کہ دل کو وعدہائے الہی پر قوی رکھے، کہ یہی خلاصہٴ زندگی ہے۔“

فرمایا کہ ”امورِ دین و دنیا کو بواسطہٴ پیرانِ کبار جنابِ الہی میں تفویض کرے، اور مجاریِ احوال کو تقدیر سے جانے، اور وقائعِ پرچون و چرمانہ کرے، اور ماسوا سے ناامید رہے، صبر، توکل، قناعت، رضا، افتقار، انکسار، خاکساری اور تواضع کی عادت ڈالے، کتبِ صوفیہ میں مکتوباتِ شریف (مجدد الفِ ثانی) کو مطالعہ میں رکھنا بہت ضروری ہے۔“

ف: اللہ، اللہ، کیسی کیسی نصیحتیں ہیں، کاش! ان پر عمل ہو جاتا تو کام بن جاتا، اللہ تعالیٰ ان پر عمل کی توفیق مرحمت فرما کر نوز و کامرانی سے شاد فرمائے، آمین۔ (مرتب)
اخلاقِ حسنہ: آپ نہایت کریم النفس، رقیق القلب، دائم الذکر و الفکر، حلیم اور صاحبِ رحمت و شفقت تھے، مریدوں میں اگر کسی سے لغزش ہو جاتی تو اس کو اپنی طرف منسوب کرتے اور فرماتے کہ قصور میرا ہے، اگر مجھ میں کمال ہوتا تو تم سے یہ بات صادر نہ ہوتی، بلکہ میرے عکس سے میرے اوصافِ رذیلہ ظاہر ہوئے، شکست و مسکنت اور دیدِ قصور آپ میں بدرجہٴ غایت پائی جاتی تھیں۔

معمولاتِ شب و روز: شب و روز میں تین مرتبہ حلقہ فرمایا کرتے تھے،

بعد نمازِ صبح، بعد نمازِ ظہر اور بعد نمازِ مغرب، جب تک مرید کا رُشد ظاہر و باطن نہ دیکھ لیتے اس کو رخصت نہ فرماتے، بلکہ اگر وہ بمبالغہ و الحاح طلبِ رخصت کرتا تب بھی اجازت نہ دیتے۔

وفات: آپؑ نے ایامِ جہاد (۸۵ھ) میں دہلی سے حرین شریفین کو ہجرت فرمائی اور مدینہ منورہ میں سکونت اختیار فرمائی، وہاں بانواعِ انعامات و تشریفات حضرت محبوبِ رب العالمین صلی اللہ علیہ وسلم مشرف ہوئے، دو سال کے قیام کے بعد آپؑ کا بتاریخ: ۲ / ربیع الاول / ۱۲۷ھ میں وصال ہوا، بقیع میں قریب روضہ حضرت عثمان رضی اللہ عنہ، دفن ہوئے۔ **إِنَّا لِلَّهِ وَإِنَّا إِلَيْهِ رَاجِعُونَ۔**

(مشائخ نقشبندیہ: ۴۴۵)

مجاہد آزادی حضرت مولانا فضل حق خیر آبادیؒ متوفی ۱۲۷۸ھ

نام و نسب: نام فضل حق، والد کا نام مولانا فضل امام خیر آبادی ہے، سلسلہ نسب کے لحاظ سے آپؒ فاروقی ہیں، چودہ واسطوں کے بعد آپؒ کا سلسلہ نسب سیدنا حضرت شاہ ولی اللہ صاحبؒ کے شجرہ نسب سے مل جاتا ہے۔

ولادت اور تعلیم و تربیت: مولانا فضل حق صاحب ۱۲۱۲ھ مطابق: ۱۷۹۷ء میں اپنے آبائی وطن خیر آباد میں پیدا ہوئے، والد ماجد مولانا فضل امام صاحب دہلی میں صدر الصدور تھے، مولانا فضل حق کی تعلیم و تربیت آپؒ کے ہی زیر سایہ دہلی میں ہوئی، حضرت مولانا شاہ عبدالقادر صاحبؒ اور حضرت مولانا شاہ عبدالعزیز صاحبؒ قدس اللہ سرہما کی بارگاہ فیض پناہ سے علم حدیث کی خوشہ چینی کی، تیرہ سال کی عمر میں تمام عقلی و نقلی علوم کی تکمیل کر لی، چار ماہ اور چند روز میں قرآن مجید حفظ کیا۔ (علماء ہند کا شاندار ماضی: ۴/۴۳۳)

مولانا کی گرفتاری و حق گوئی: آپؒ منطق و فلسفہ کے امام تھے، بہت سی کتابوں کے مصنف ہیں، انگریزوں کے خلاف فتویٰ دیا تھا اور ان سے جہاد کو فرض کہا تھا، اس جرم میں ۱۸۵۹ء میں سینٹا پور سے گرفتار کر کے لکھنؤ لائے گئے، مقدمہ چلا، سرکاری وکیل کے مقابل مولانا خود بحث کرتے تھے، جج مولانا کی عظمت اور تبحر علمی سے واقف تھا، وہ کسی وجہ سے چاہتا تھا کہ مولانا کو رہا کر دیا جائے، لیکن بحث کے تیسرے دن مولانا نے عدالت سے کہا کہ ”جس مخبر نے

فتویٰ کی خبر دی اب میں اس کی توثیق کرتا ہوں، اس گواہ نے سچ رپورٹ لکھوائی تھی، اب عدالت میں میری صورت سے مرعوب ہو کر جھوٹ بولا ہے، میں اقرار کرتا ہوں کہ فتویٰ میرا لکھا ہوا ہے اور میرے ہی مشورے سے علماء نے دستخط کیے ہیں، مجھے اللہ کے حضور جانا ہے، غلط بات مذہب کے معاملہ میں نہیں بول سکتا ہوں۔“ اس اقرار کے بعد اس کے سوا اور کوئی دوسری سزا ہو ہی نہیں سکتی کہ مولاناؒ کو جس دوامِ بعوہ ردِ ریائے شور کی سزا دی جائے، چنانچہ عدالت نے فیصلہ سنا دیا، مولاناؒ نے بڑی خوشی سے فیصلہ سنا اور منظور کیا، پھر مولاناؒ کو انڈمان روانہ کر دیا گیا۔

فنِ ہیئت میں مہارت: انڈمان میں مولاناؒ کو بہت ذلیل خدمت سپرد کی گئی، آپ کے ذمہ قیدیوں کے بارکوں کی صفائی تھی، کہاں ہندوستان کا علامہ زماں اور علمی دنیا میں بے تاج کا بادشاہ اور کہاں کوڑا کرکٹ کی ٹوکری؟ مولاناؒ جس جیل میں تھے اس کا سپرنٹنڈنٹ ایک انگریز تھا، اس نے فنِ ہیئت میں ایک کتاب فارسی زبان میں لکھی تھی، ایک قیدی جو مولوی تھے انگریز نے ان کو دی کہ تصحیح کر دیں، لیکن یہ ان کے بس کی بات نہیں تھی، مولوی صاحب نے سپرنٹنڈنٹ سے کتاب لی اور سیدھے مولاناؒ فضل حق صاحبؒ کی خدمت میں پہنچے، مولاناؒ نے ایک ہفتہ میں کتاب کو درست کر کے مفید اضافے کیے اور اس پر جگہ جگہ حاشیہ بھی لکھا، مولوی صاحب جو کتاب لے کر آئے تھے ان کے ذریعہ جیل کے سپرنٹنڈنٹ کو بھیج دی، اس نے سمجھا کہ مولوی صاحب نے یہ کام کیا ہے، لہذا ان کی خوب تعریف کی، تو مولوی صاحب نے کہا کہ حضور! یہ میرا کارنامہ نہیں ہے، بلکہ مولاناؒ فضل حق کا ہے، جو فتوائے جہاد کے سلسلہ میں یہاں قید کر لیے گئے

ہیں، اسی وقت سپرنٹنڈنٹ مولوی صاحب کو لے کر مولانا کے ٹھکانے پر آیا، علامہؒ نہیں تھے، وہ انتظار کرتا رہا، دیکھا کہ ایک شخص ٹوکرا بغل میں دبائے چلا آ رہا ہے، مولوی صاحب نے کہا کہ یہی مولانا فضل حق ہیں، یہ منظر دیکھ کر انگریز کی آنکھوں میں آنسو آ گئے اور مولاناؒ سے معذرت کر کے اپنی پیشی میں لے لیا۔

(تحریک آزادی اور مسلمان/صفحہ: ۷۴)

جیل کی دردناک منظر کشی: علامہؒ نے حالت قید میں اپنی تکلیفوں کا حال اپنی شہرہ آفاق کتاب ”الثورة الہندیہ“ (باغی ہندوستان) میں بیان کیا ہے:

”مکرو تلمیس نزاری نے جب مجھے قید کر لیا تو ایک قید خانے سے دوسرے قید خانے اور ایک سخت زمین سے دوسری سخت زمین میں منتقل کرنا شروع کر دیا، مصیبت پر مصیبت اور غم پر غم پہنچایا، میرا جوتا اور لباس اُتار کر موٹے اور سخت کپڑے پہنا دیے، نرم و بہتر بستر چھین کر خراب، سخت اور تکلیف دہ بچھونا حوالہ کر دیا گیا، گویا اس پر کانٹے بچھا دیے گئے یا دھکتی ہوئی چنگاریاں ڈال دی گئیں، میرے پاس لوٹا، پیالہ اور کوئی برتن نہ چھوڑا، بخل سے ماش کی دال کھلائی اور گرم پانی پلایا۔

پھر ترش رو دشمن کے ظلم نے مجھے دریائے شور کے کنارے (جزیرہ

انڈمان) ایک بلند و مضبوط ناموافق آب و ہوا والے پہاڑ پر پہنچا دیا، جہاں سورج ہمیشہ سر پر رہتا تھا، اس میں دشوار گزار گھاٹیاں اور راہیں تھیں، جنہیں دریائے شور کی موجیں ڈھانپ لیتی تھیں، اس کی نسیم صبح بھی گرم و تیز ہوا سے زیادہ سخت اور اس کی نعمت زہر ہلاہل سے زیادہ مضر تھی، اس کی غذا حنظل سے

زیادہ کڑوی، اس کا پانی سانپوں کے زہر سے زیادہ ضرر رساں، اس کا آسمان غموں کی بارش کرنے والا ہے، اس کا بادل رنج و غم برسانے والا ہے، اس کی زمین آبلہ دار، اس کے سنگریزے بدن کی پھنسیاں اور اس کی ہوا ذلت و خواری کی وجہ سے ٹیڑھی چلنے والی، ہر کوٹھری پر چھید تھا، جس میں رنج و مرض بھرا ہوا تھا، میری آنکھوں کی طرح ان کی چھتیں ٹپکتی رہتی تھیں، ہوا بدبودار اور بیماریوں کا مخزن تھی، مرض سستا اور دو اگراں، بیماری بے شمار، خارش اور قوباء (وہ مرض جس میں کھال پھٹنے اور چھلنے لگتی ہے) عام تھی، بیمار کے علاج میں تندہی، بقاءِ صحت اور زخم کے اندمال کی کوئی صورت نہ تھی، بخار موت کا پیغام، نصرانی ماہر طبیب مریضوں کی آنتوں کو تنور کی طرح جلاتا اور مریض کی حفاظت نہ کرتے ہوئے آگ کا قبہ اس کے اوپر بناتا ہے، مرض نہ پہچانتے ہوئے دوا پلا کر موت کے قریب پہنچا دیتا ہے، جب کوئی ان میں (قیدیوں میں سے) مرجاتا ہے تو نجس و ناپاک خاکروب جو درحقیقت شیطانِ خناس ہوتا ہے اس کی ٹانگ پکڑ کر کھینچتا ہوا غسل اور کفن کے بغیر اس کے کپڑے اُتار کر ریگ کے تودے میں دبا دیتا ہے، نہ قبر کھودی جاتی ہے نہ نمازِ جنازہ پڑھی جاتی ہے۔“ (فخر وطن / صفحہ: ۱۱۱)

وفات: علامہ کے صاحب زادے نے ولایت میں اپیل کر رکھی تھی اور افسرانِ بالا سے تعلق رکھنے والوں نے سفارشیں کی تھیں، جس کے نتیجے میں مولاناؒ کی رہائی کا پروانہ آ گیا، صاحب زادے مولوی شمس الحق رہائی کا پروانہ لے کر انڈمان گئے، تاکہ والد صاحب کو اپنے ساتھ لائیں، جب جہاز سے جزیرے میں اُترے اور شہر میں گئے تو ایک جنازہ نظر آیا، جنازہ کے ساتھ ہزاروں

آدمیوں کی بھیڑ چل رہی ہے، اعلیٰ حکام جنازہ کے ساتھ چل رہے ہیں، مولوی شمس الحق نے کسی سے پوچھا کہ یہ کون بزرگ ہیں؟ لوگوں نے بتایا کہ یہ مولانا فضل حق خیر آبادی کا جنازہ ہے، کل ۱۲/صفر/۱۳۷۸ھ مطابق : ۱/اکتوبر/۱۹۶۱ء کو انتقال ہوا ہے، اب پیوند خاک کرنے کے لیے جنازہ جا رہا ہے، مولوی شمس الحق اپنے ہاتھوں باپ کو جزیرہ میں دفن کر کے تنہا وطن واپس لوٹ آئے۔ نور اللہ مرقدہ۔ (تحریک آزادی اور مسلمان: ۷۴)

رحمة الله تعالى على المظلومين، و أدخلهم الله في جنات النعيم،
و لعنة الله على الظالمين، و أدخلهم في النار الحميم، آمين يا رب
العالمين بحرمة النبي الكريم، صَلَّى اللهُ عَلَيْهِ وَ عَلَى آلِهِ وَ أَتْبَاعِهِ
أجمعين۔

مجاہد آزادی حضرت مولانا مفتی عنایت احمد کا کوروی لکھنؤی متوفی ۱۳۷۱ھ

(صاحب علم الصیغہ)

نام و نسب: نام مفتی عنایت احمد، والد کا نام منشی محمد بخش بن منشی غلام محمد ہے، آپ قریشی النسل تھے، آپ کے اجداد میں امیر حسام نامی ایک شخص بغداد سے آکر قصبہ دیوہ، ضلع بارہ بنگی، یوپی میں سکونت پذیر ہوئے۔

آپ اپنے وقت کے زبردست عالم، بہترین مصنف، تحریک آزادی کے علم بردار، حضرت شاہ محمد اسحاق صاحب محدث دہلوی کے شاگرد رشید اور مدرسہ فیض عام کانپور کے بانی تھے۔

ولادت: آپ کی ولادت ۹/شوال/۱۲۲۸ھ مطابق: ۱۸۱۳ء میں قصبہ دیوہ، ضلع بارہ بنگی، یوپی میں ہوئی، بعد میں آپ کے دادا غلام محمد مرحوم کی سسرال کا کوری میں ہونے کی وجہ سے آپ کے والد منشی محمد بخش اور چچا شیخ عبدالحسید نے نہالی تعلق کی بنا پر کا کوری میں سکونت اختیار کر لی، پھر آپ کے تمام قریبی رشتہ دار بھی کا کوری میں آکر سکونت پذیر ہو گئے، اور اس طرح آپ کا کوروی سے مشہور ہو گئے۔

تعلیم و تربیت: ابتدائی تعلیم کا کوری میں حاصل کی، تیرہ سال کی عمر میں تحصیل علم کی غرض سے رامپور تشریف لے گئے، وہاں مولوی سید محمد صاحب بریلوی سے صرف و نحو، مولوی حیدر علی صاحب ٹونکی اور مولوی نورالاسلام صاحب سے

دوسری درسی کتابیں پڑھیں، رامپور سے درسی کتابیں ختم کر کے دہلی پہنچے، وہاں حضرت شاہ محمد اسحاق صاحب دہلویؒ سے کتب حدیث سابقاً سبقاً پڑھیں اور سند حدیث حاصل کی، دہلی سے علی گڑھ آئے، جہاں مولانا بزرگ علی مارہرویؒ (شاگرد شاہ عبدالعزیز دہلویؒ و شاہ رفیع الدین دہلویؒ) سے تمام معقولات اور منقولات کی کتابیں پڑھیں اور فارغ التحصیل ہوئے۔

درس و تدریس: فراغت کے بعد اپنے استاذِ محترم مولانا بزرگ علی مارہرویؒ کے مدرسہ میں ان کے انتقال (۱۲۶۲ھ) کے بعد تدریس کا عہدہ سنبھالا، ایک سال تک مدرس رہے، اس کے بعد علی گڑھ میں مفتی و منصف کے عہدہ پر فائز ہوئے، اس کے بعد آپؒ کا قیام بریلی میں رہا، جہاں آپؒ صدر امین ہوئے، اس دوران درس و تدریس کا سلسلہ برابر جاری رہا، علی گڑھ کے تلامذہ میں مولوی لطف اللہ صاحب علی گڑھیؒ بڑے نامور شاگرد ہوئے، اسی طرح بریلی کے تلامذہ میں قاضی عبدالجمیل قاضی شہر، مولوی فدا حسین منصفؒ مشہور لوگ گزرے ہیں، مولوی سید حسین شاہ صاحب بخاریؒ نے بھی اسی زمانہ میں پڑھا ہے۔

اجلاس میں سبق: مولوی سید حسین شاہ بخاریؒ فرمایا کرتے تھے کہ مفتی صاحبؒ مجھ کو ہدایہ اجلاس میں پڑھایا کرتے، جیسے ہی کسی مقدمہ سے فرصت ہوتی اشارہ ہوتا، میں پڑھنا شروع کر دیتا، پھر کوئی سرکاری کام آجاتا تو اس میں مصروف ہو جاتے، اس دوگنا مشغولیت کے باوجود مسائل اس طرح ذہن نشین کرادیے کہ کبھی فراموش نہ ہوئے، آپؒ طلبہ سے خاص تعلق رکھتے تھے، مولوی لطف اللہ صاحبؒ کی تعلیم کے زمانے میں ہی مفتی صاحبؒ کا تبادلہ علی گڑھ سے

بریلی ہو گیا تھا، مولوی لطف اللہ صاحب بریلی ساتھ گئے، وہاں جملہ کتب درسیہ ختم کیں، صبح کی نماز کے بعد مفتی عنایت احمد صاحب تلاوت فرماتے تھے، مولوی لطف اللہ صاحب خدمت میں حاضر رہتے، دورانِ تلاوت اگر کوئی مشکل صیغہ آتا تو مفتی صاحب ان کی طرف دیکھتے، یہ حل کرتے، حل نہ کر سکتے تو بعد تلاوت خود حل کر کے بتاتے۔

قیامِ بریلی: بریلی کے قیام میں مفتی عنایت احمد صاحب صدر امین ہوئے، درس و تدریس کا سلسلہ برابر جاری رہا، بریلی کے تلامذہ میں قاضی عبدالجمیل صاحب قاضی شہر، مولوی فدا حسین منصف اور نواب عبدالعزیز خان مشہور لوگ گزرے ہیں، آخر الذکر حافظ الملک نواب حافظ رحمت خان کے پوتے تھے، درس و تدریس کے ساتھ تصنیف و تالیف کا سلسلہ بھی جاری تھا۔

اسی زمانہ میں بریلی میں مفتی عنایت احمد صاحب کے ہم وطن مولوی رضی الدین بن علم الدین (متوفی: ۱۲۷۴ھ) صدر الصدور تھے، ۱۲۷۳ھ میں آگرہ کے صدر اعلیٰ مقرر ہوئے، ابھی بریلی سے روانگی عمل میں نہیں آئی تھی کہ ۱۸۵۷ء کی جنگ شروع ہوئی، مفتی صاحب آگرہ نہ جاسکے۔

۱۸۵۷ء: نواب خان بہادر خان نبیرہ حافظ الملک حافظ رحمت خان نے روہیل کھنڈ میں علم جہاد بلند کیا، تو مفتی عنایت احمد صاحب بھی اس میں شریک ہوئے، بریلی اور رامپور آپ کی سرگرمیوں کی آماج گاہ رہے، جب تحریک آزادی ناکام ہوئی اور انگریزوں کا ملک پر دوبارہ تسلط ہو گیا تو مفتی عنایت احمد صاحب گرفتار ہوئے، مقدمہ چلا اور عبور دریاے شور کی سزا تجویز ہوئی۔

آپؑ کا سیاسی و علمی کارنامہ: آپؑ نے ۱۸۵۷ء کے انقلاب میں زبردست حصہ لیا، تحریک آزادی کے خاطر جیل کی صعوبتوں کو برداشت کیا، آپؑ پر بغاوت کا مقدمہ چلایا گیا، کالے پانی کی سزا ہوئی، جزیرہ انڈمان بھیج دیا گیا، صرف کی مشہور کتاب ”علم الصیغہ“ جو مدارس میں داخل نصاب ہے وہیں جزیرہ انڈمان میں تصنیف فرمائی، ایک انگریز کی فرمائش پر ”تقویم البلدان“ کا ترجمہ کیا، جو دو سال میں ختم ہوا، اور یہی رہائی کا سبب بنا۔

۱۸۷۱ء میں رہائی پا کر آپؑ کا کوری آئے، مولوی لطف اللہ صاحب علی گڑھی نے تاریخ رہائی لکھی اور خود کا کوری حاضر ہو کر پیش کی:

چوں بفضل خالق ارض و سما استاذم شد ز قید غم رہا
بہر تاریخ خلاص آں جناب بر نوشتم: ”إن أستاذی نجاً“

۱۲۷۷ھ

قیام کانپور: انڈمان سے واپس آ کر مفتی صاحبؒ نے مستقل قیام کانپور میں رکھا، مدرسہ فیض عام قائم کیا، جو کہ کانپور کی مشہور دینی درسگاہ ہے، کانپور کے مسلمان تاجر مدرسہ کے مصارف برداشت کرتے تھے، ان میں حافظ برخوردار خاص طور سے مشہور تھے، مفتی صاحبؒ اپنے مصارف کے لیے صرف پچیس تیس روپیہ ماہانہ تنخواہ لیتے تھے، بقول مولانا حبیب الرحمن خان شیروانی رحمۃ اللہ علیہ اسی مدرسہ کا فیض بالآخر ندوۃ العلماء کی شکل میں ظاہر ہوا۔

تجبر علمی: مفتی عنایت احمد صاحبؒ کا علم و فضل مسلم ہے، آپؑ کی تصنیفات اس پر دال ہیں، منقول و معقول ہر دو علم میں تجبر حاصل تھا، تمام علوم پوری قوت

سے پڑھاتے تھے، ریاضی میں خاص امتیاز حاصل تھا، ادب کا ذوق تھا، جب مفتی صاحبؒ کانپور میں مقیم تھے تو روزانہ شام کو میدان میں ہوا خوری کے لیے تشریف لے جاتے تھے، مولوی سید حسین شاہ بخاریؒ سے اکثر علمی و ادبی ذکر ہو جاتے تھے، مفتی صاحبؒ کو اُردو اساتذہ کا اکثر کلام یاد تھا۔

تصانیف: مفتی عنایت احمد صاحبؒ کی تصانیف بھی بہت ہیں، جو آپ کے علم و فضل پر دال ہیں، خاص بات یہ ہے کہ آج تک کسی نے مفتی صاحبؒ کی کتابوں پر اعتراض نہیں کیا، اور مفتی صاحبؒ نے اُردو میں جو رسالے لکھے ہیں ان کی زبان نہایت صاف اور بامحاورہ ہے، مضامین اخلاقی اور اصلاحی ہیں، ایک مختصر سا فنڈ جمع کر لیا تھا، اس کی مدد سے مفتی صاحبؒ کی یہ تصانیف طبع ہو کر تقسیم و شائع ہوتی تھیں، چند مشہور کتابوں کے نام درج کیے جاتے ہیں:

علم الفرائض، ملخصات الحساب، الکلام المبین فی آیات رحمۃ اللعالمین، ضمان الفردوس، بیان قدر شب براءت، رسالہ در مذمت میلہ ہا، فضائل علم و علماء دین، فضائل درود و سلام، ہدایات الاضاحی، توارنخ حبیب اللہ، علم الصیغہ، ترجمہ تقویم البلدان، نقشہ مواقع النجوم، لوا مع العلوم اور اسرار العلوم جیسی اہم کتابیں مشہور ہیں۔

وفات: رہائی کے دو سال بعد آپ نے حج کا ارادہ فرمایا، امیر الحج کی حیثیت سے جا رہے تھے کہ جدہ کے قریب جہاز پہاڑ سے ٹکرا کر ڈوب گیا، آپ بحالت نماز احرام باندھے ہوئے ۷/ شوال/ ۱۲۷۸ھ مطابق: ۱۸۶۲ء کو غریق و شہید ہو گئے۔ رحمہ اللہ تعالیٰ۔

اس سفینہٴ علم کے ساتھ ایک نادر تصنیف کا مسودہ بھی غرقِ آب ہوا جس کی تلافی ناممکن ہے، مفتی عنایت احمد صاحبؒ نے چالیس فن کے ایک ایک مسئلہ کا انتخاب کیا تھا اور ہر ایک مسئلہ پر چالیس ورق لکھنے کا التزام اس صفت کے ساتھ تھا کہ مسئلہ بھی بے نقطہ ہو اور اس پر پوری بحث بھی شگفتہ عبارت میں اسی التزام کے ساتھ کی جائے، تفسیر میں ”وَعَلَّمَ آدَمَ الْأَسْمَاءَ كُلَّهَا“ کی آیت اور حدیث میں ”کل مسکر حرام“ (رواہ مسلم) منتخب فرمائی تھی، بڑا حصہ مکمل ہو چکا تھا۔ (”علماء ہند کا شاندار ماضی“: ۴/۴۳۴، ”تحریک آزادی اور مسلمان“/صفحہ: ۷۲)

حضرت مولانا صاحب علی گھوسویؒ متوفی ۱۲۸۱ھ

نام و نسب و ولادت : مولانا صاحب علی خان بہادر بن دولت علی بن عبداللہ بن احمد بن لعل محمد بن ابراہیم بن شیخ بوڈھن بن ملک جلال بن ملک کمال صدیقی گھوسوی اس دیار کے علماء کبار میں سے تھے، علوم اسلامیہ کی ترویج و اشاعت میں آپ نے نمایاں خدمات انجام دی ہیں۔

آپ کے مورث اعلیٰ ملک محمد کمال نے شہنشاہ جلال الدین اکبر کے عہد میں کٹرہ مانک پور سے ترک سکونت کر کے قصبہ گھوسی کو اپنا موطن و مسکن بنایا، یہیں ۱۲۰۹ھ میں مولانا صاحب علیؒ کی ولادت ہوئی۔

تعلیم : سن شعور کو پہنچتے تو تحصیل علم کی غرض سے جو پور کا سفر کیا، جو پور اس زمانے میں علوم دینیہ کا اہم ترین مرکز تھا اور ارباب علم کی ایک کثیر تعداد یہاں قیام پذیر تھی، مولانا صاحب علی صاحب نے یہاں کے مشاہیر علماء و فضلاء سے اکتساب فیض کیا، جن میں الشیخ مولانا سخاوت علی العمری الجونپوری متوفی ۱۲۷۴ھ اور ہادی بنگال الشیخ مولانا کرامت علی جو پوری متوفی ۱۲۹۰ھ کا نام خاص طور سے قابل ذکر ہے، پھر یہاں سے کلکتہ تشریف لے گئے اور مولانا مفتی محمد مراد تلمیذ رشید حضرت مولانا شاہ عبدالعزیز محدث دہلویؒ سے فقہ حنفی کی مشہور ترین کتاب ہدایہ کی تحصیل کی، مولانا صاحب علی صاحب کے اساتذہ میں شیخ علی کبیر کا ذکر بھی تذکرہ کی کتابوں میں ملتا ہے۔

آپ کی خدمات : تحصیل و تکمیل کے بعد کلکتہ میں رئیس المفتیین کے عہدہ

پر مولانا کا تقرر ہو گیا پھر اس عہدہ سے ترقی کر کے ۱۹۴۲ء میں حکومت برطانویہ کے گورنر جنرل ہند کے میرنشی منتخب ہوئے، اس دور میں میرنشی کا عہدہ بڑا ہی اہم تھا، چنانچہ اس عہدہ پر فائز ہو جانے کے بعد مولانا کی شہرت و مقبولیت میں چار چاند لگ گئے اور انگریزی حکومت میں آپ کا بڑا اثر و رسوخ پیدا ہو گیا، امراء اور حکام سلطنت آپ کے علم و فضل کے بڑے معترف تھے اور آپ کے ساتھ نہایت تعظیم و توقیر کا معاملہ کرتے تھے، آپ کی علمی صلاحیت اور حسن کارکردگی کے اعتراف میں حکومت برطانیہ نے خان بہادر کا لقب دیا تھا اور خلعت فاخرہ سے بھی ممتاز کیا، اس وقت کا بل بھی حکومت برطانیہ ہی کے زیر نگیں تھا جس کے انتظام و انصرام کی ذمہ داری گورنر ہند ہی سے متعلق ہوتی تھی، چنانچہ ۱۹۵۲ء میں گورنر ہند کا بل گیا تو مولانا صاحب علی کو بھی اپنے ہمراہ لے گیا، مولانا نے وہاں دو سال قیام کیا اور اپنے فرائض منصبی کی ادائیگی کے ساتھ وہاں کے علماء و فضلاء سے علمی استفادہ بھی کرتے رہے۔

مولانا صاحب علی صاحب خالص علمی آدمی تھے، مطالعہ کتب اور علماء کی مجلسوں میں نشست و برخاست اور ان سے علوم و فنون میں مباحثہ و مذاکرہ مولانا کی اصل فطرت تھی جس کے لئے ملازمت کی ہنگامہ خیز زندگی میں کوئی جگہ نہیں تھی، ساتھ ہی حکومت کی پالیسیوں سے بھی مولانا کو بالکل اتفاق نہیں تھا، انگریزوں کی اسلام دشمنی کی وجہ سے مولانا کو برطانیہ حکومت سے انتہائی تنفر ہو گیا، اس لئے ۱۹۵۵ء میں کابل سے رخصت لے کر گھر چلے آئے اور یہاں سے اسی سال حج و زیارت کی غرض سے حرمین شریفین چلے گئے اور حج سے واپسی

کے بعد ملازمت سے بالکل الگ ہو گئے۔

مدرسہ کی بنیاد: اب مولانا کو اپنے ذوق علمی کے تقاضوں کی تکمیل کا موقع میسر ہوا اس سلسلے میں آپ نے پہلا کام یہ کیا کہ اپنے آبائی وطن قصبہ گھوسی میں ۱۲۵۱ھ میں ایک دینی درسگاہ کی بنیاد رکھی اور اس کے پہلو میں ایک عالی شان جامع مسجد بھی تعمیر کی، ساتھ ہی ایک کتب خانہ بھی قائم کیا جس میں تفسیر، حدیث، فقہ، تاریخ اور لغت کی ہزاروں کتابیں تھیں، آگے چل کر مولانا صاحب علی کے ابناء و افتاد نے ان کی قائم کردہ درسگاہ کو بڑی ترقی دی اور اس کے تعلیمی معیار کو بلند کیا جس کے لئے ضلع کے مشاہیر اساتذہ کی خدمات حاصل کیں؛ لیکن تقسیم ہند و پاک کے بعد جب حکومت نے زمیندارانہ نظام کو ختم کر دیا تو دیگر نجی مدارس کی طرح یہ مدرسہ بھی انقلاب کی نذر ہو گیا اور اس کی ساری علمی چہل پہل ختم ہو گئی، تاہم مدرسہ اب بھی جاری ہے اور اپنی بساط کے مطابق علوم دینیہ کی خدمات انجام دے رہا ہے۔

مولانا صاحب علی صاحبِ حریمین شریفین کی زیارت اور وہاں کے ایمان افروز مناظر سے دیدہ و دل کو شاد کام کر آئے تھے، مگر روح کی تشنگی تاہنوز باقی تھی اس لئے ۱۲۵۷ھ میں دوبارہ اس پاک دیار میں حاضر ہوئے اور اس بار مسلسل دو برس تک مقیم رہ کر حریمین شریفین کی برکتوں سے خوب خوب استفادہ کیا۔

بیعت و خلافت: حریمین شریفین کے قیام کے دوران حضرت مولانا شاہ عبدالغنی مجددی مہاجر مدنی سے بیعت کی، چنانچہ اپنے روزنامچہ میں ۲۳ جمادی الاولیٰ ۱۲۵۷ھ کے ذیل میں لکھتے ہیں:

۱۔ جب کہ دارالعلوم دیوبند کی بنیاد ۱۲۸۳ھ میں رکھی گئی۔ مرتب

امروز قریب باب النساء در حرم شریف مسجد نبوی علی صاحبہا الصلوٰۃ والسلام از جناب مولانا مرشدنا مولوی عبدالغنی عرف حاجی میاں برادر کوچک حضرت شاہ ابوسعید صاحب زیدت فیوہم و برکاتہم مشرف بیعت بخاندان قادریہ شدم وارشاہد شد کہ ذکر و شغل در خاندان ما بر طریقہ نقلتشد یہ می نمود۔ الخ

بیعت کے ساتھ حضرت شاہ صاحبؒ سے حدیث پاک کی اجازت و سند بھی حاصل کی، اسی مدت قیام میں حضرت شاہ صاحب نے مولانا صاحب علی کو اپنی خلافت و اجازت سے سرفراز فرمایا اور ہندوستان کی جانب مراجعت کا حکم دیا۔ چنانچہ اپنے شیخ و مرشد کے حکم سے ۱۷۷۱ھ میں وطن تشریف لائے اور علوم دینیہ کی خدمت میں مصروف ہو گئے۔

وفات: تا آنکہ ماہ جمادی الاخریٰ ۱۲۸۱ھ میں محبوب حقیقی کا پیغام آ گیا اور آپ نے مسکراتے ہوئے داعی اجل کو لبیک کہا، مولانا اس وقت اپنی چھاونی واقع حیدر گنج ضلع غازی پور میں تھے، وفات کے بعد جنازہ گھوسی لایا گیا جہاں اس علم و عمل کے شیدائی کو سپرد خاک کر دیا گیا۔ نور اللہ مرقدہ (تذکرہ علماء اعظم گڑھ: ۱۶۷)

ف: ماشاء اللہ ہمارے دیار کے حضرت مولانا صاحب علی صاحبؒ کے کیا ہی علمی و عملی کمالات تھے جس کو معلوم کر کے فرح ہی نہیں بلکہ ہم بجا طور پر فخر کر سکتے ہیں۔

مزید خوشی کی بات یہ ہے کہ آپ کی ولادت قصبہ گھوسی میں ہوئی جہاں سے دو تین کیلومیٹر کے فاصلہ پر بجانب جنوب قریہ صغیرہ ”کاری ساتھ“ ہے جہاں اس حقیر کی پیدائش ہوئی ہے، والد ماجد کا اسم گرامی سلطان احمد متوفی ۱۲۱۹ھ ہے۔

اور احقر کی ابتدائی تعلیم مکتب کے بعد ڈل کلاس تک قصبہ گھوسی کے اسکول میں ہوئی۔ عموماً اسکول جانے میں حضرت مولانا صاحب علی کے مکان اور ان کے قائم کردہ مدرسہ ”ناصر العلوم“ سے گذر ہوتا تھا تو کبھی کبھی مدرسہ میں حضرت مولانا سید عبد المجید صاحب کی خدمت میں حاضر ہوتا اور ان کی زیارت کا شرف حاصل کرتا تھا۔ فللہ الحمد والمنة

اور خوشی کی بات یہ ہے کہ کاری ساتھ میں لب روڈ ہماری کئی ایکڑ زمین ہے جس میں کاشت ہوتی ہے جو ہم لوگوں کو وراثت میں ملی ہے۔ جس میں ہم نے والد صاحب کے نام پر ایک خوشنما مسجد ”مسجد سلطان“ کے نام سے بنوائی ہے۔ دعا کریں کہ اللہ تعالیٰ اس مسجد کو ذکر و تلاوت اور نمازوں سے آباد رکھے اور کھیتوں کو غلہ، پھلوں اور پھولوں سے شاداب رکھے۔ آمین یارب العالمین

سعادت: ہماری سعادت ہے کہ ہمارے قریہ صغیرہ سے چند کیلومیٹر کے فاصلہ پر جانب جنوب میں قریہ کبیرہ ”فتح پور تال نرجا“ واقع ہے جہاں حضرت مصلح الامت مولانا شاہ وصی اللہ صاحب کی ولادت ہوئی، وہاں حضرت مصلح الامت کا مکان، مسجد، مدرسہ اور خانقاہ موجود ہے۔ مگر افسوس کہ ۷ رمضان ۱۳۵۵ھ مطابق ۱۹۵۵ء میں سیاسی فساد کی بناء پر حضرت مصلح الامت وہاں سے اخیر رمضان کو گورکھ پور پھر ۱۹۵۷ء میں بغرض علاج الہ آباد آ گئے۔ اور یہاں ہی مقیم ہو گئے، مگر شعبان ۱۳۸۷ھ اثنائے سفر حج میں رحلت فرما گئے۔ رحمہ اللہ تعالیٰ، اور سمندر ہی میں مدفون ہوئے۔ نور اللہ مرقدہ۔ اور ابھی آپ کے متعلقین یہاں ہی قیام پذیر ہیں۔ فللہ الحمد والمنة

الحمد للہ حضرت مولانا صاحب علی صاحبؒ کے خاندان کا ہمارے خاندان سے قدیمی تعلق تھا۔ چنانچہ ہمارے جد امجد محمد نذیر خاںؒ اکثر اس خاندان کے لوگوں کے حسن اخلاق کی تعریف کرتے تھے۔ اور اب حضرت مولانا صاحب علی صاحبؒ کے پرپوتے عزیزم مولانا عمار احمد سلمہ ہیں (جن کا سلسلہ نسب یوں ہے۔ مولانا عمار احمد ابن مولانا عبدالغفار صاحب ابن مولانا محمد نصیر صاحب ابن مولانا صاحب علی صاحبؒ) جو حضرت مصلح الامتؒ کے خاص تلمیذ و مسترشد ہیں۔ الحمد للہ ان سے بچپن سے لے کر اب تک تعلق استوار ہے۔ ان کے دو بڑے بھائی مکرم مولانا وقار احمد صاحب اور مولوی انظہار احمد صاحبؒ (جو وفات پا چکے ہیں) ان سے بھی خاص محبت کا تعلق تھا۔

محمد قمر الزمان الہ آبادی

دار المعارف الاسلامیہ کربلی الہ آباد

۲۲ جمادی الاولیٰ ۱۴۳۹ھ

حضرت مولانا شاہ مظفر حسین کاندھلویؒ متوفی ۱۲۸۲ھ

نام و نسب: نام مظفر حسین، والد کا نام مولانا محمود بخش کاندھلوی، آپ کے چچا مفتی الہی بخش کاندھلوی اور دادا حضرت شیخ الاسلام محمد کاندھلویؒ ہیں۔

ولادت: آپ کی ولادت ۱۲۲۰ھ مطابق: ۱۸۰۵ء کو کاندھلہ میں ہوئی۔
ظاہری و باطنی تعلیم و تربیت: تعلیم اپنے فاضل چچا مفتی الہی بخشؒ سے حاصل کی، علوم کی تکمیل نہ کر سکے تھے کہ مفتی صاحبؒ کا انتقال ہو گیا، تو بقیہ ظاہری و باطنی تعلیم شاہ محمد اسحق دہلویؒ نواسہ حضرت شاہ عبدالعزیز دہلویؒ سے حاصل کی، حضرت شاہ محمد یعقوب صاحبؒ سے بیعت ہوئے اور ان ہی کے مجاز ہوئے، زہد و تقویٰ اور سادگی، دنیا اور ارباب دنیا سے نفرت اپنے والد صاحبؒ سے ورثہ میں پائی، آپ کا خاص جوہر احتیاط اور زہد و تقویٰ تھا، یہ بات مشہور اور مسلم تھی کہ آپ کے معدہ نے کبھی کوئی مشتبہ چیز قبول نہیں کی، تواضع اور استقامت نماز کے واقعات ابھی تک زبان زد عوام و خواص ہیں، رمضان المبارک میں تمام شب عبادت میں گزار دیتے اور ایک لمحہ نہ سوتے تھے، یادِ آخرت سے ہر وقت آنسو بہتے رہتے، حضرت مولانا رشید احمد گنگوہیؒ فرماتے تھے کہ ”شاہ محمد اسحق صاحبؒ کے شاگردوں میں تین شخص نہایت متقی تھے: اول درجہ کے مولوی مظفر حسین صاحب، دوسرے درجہ کے شاہ عبدالغنی صاحب اور تیسرے درجہ کے نواب قطب الدین خان صاحب۔“

تواضع و سادگی کا واقعہ: شیخ الہند مولانا محمود الحسن دیوبندیؒ فرماتے تھے کہ مولانا مظفر حسین صاحب کہیں تشریف لے جا رہے تھے، راستہ میں ایک بوڑھا ملا، جو بوجھ لیے جا رہا تھا، بوجھ کسی قدر زیادہ تھا، اس وجہ سے اسے مشکل سے لے کر چلتا تھا، مولانا مظفر حسین صاحبؒ نے جب یہ حال دیکھا تو آپؒ نے اس سے وہ بوجھ لے لیا اور جہاں وہ لے جانا چاہتا تھا وہاں پہنچا دیا، اس بوڑھے نے ان سے پوچھا: ”اجی! تم کہاں رہتے ہو؟“ آپؒ نے جواب دیا: ”کاندھلہ میں رہتا ہوں“ اس نے کہا: ”وہاں مولوی مظفر حسین بڑے ولی ہیں“ اور آپؒ کی بڑی تعریف کی، مولانا مظفر حسین صاحبؒ نے فرمایا: ”اور تو اس میں کوئی بات نہیں، البتہ نماز ضرور پڑھ لیتا ہے“، اس نے کہا: ”واہ میاں! تم اس بزرگ کو ایسا کہتے ہو؟“ مولاناؒ نے فرمایا: ”میں ٹھیک کہتا ہوں“ اس پر وہ بوڑھا مولاناؒ کے سر ہو گیا، اتنے میں ایک اور شخص آگیا، جو مولاناؒ کو جانتا تھا، اس نے اس بوڑھے سے کہا: ”بھلے مانس! مولوی مظفر حسین صاحب یہی تو ہیں“ اس پر وہ بوڑھا مولاناؒ سے لپٹ کر رونے لگا، مولاناؒ بھی اس کے ساتھ رونے لگے۔ اس پر حضرت مولانا اشرف علی تھانویؒ نے یہ شعر پڑھا: ے

طریقت بجز خدمت خلق نیست بہ تسبیح و سجادہ و دلق نیست
ترجمہ: طریقت بجز خدمت خلق نہیں ہے، تسبیح، مصلیٰ اور گدڑی سے کچھ نہیں ہوتا۔

اس واقعہ کے علاوہ مولاناؒ کے زہد و تقویٰ اور احتیاط و سادگی کے سیکڑوں واقعات ہیں جن کے احاطے کے لیے دفتر درکار ہیں۔

سفر حج: مولانا کی صحبت اتنی پر تاثیر تھی کہ جوان کی صحبت میں بیٹھا اس کی کبھی تہجد کی نماز فوت نہیں ہوئی، آپ نے چھ حج پیدل کیے، آخری حج کے لیے ۱۲۸۱ھ میں روانہ ہونے سے پہلے خاندان کی مستورات کو جمع کیا اور نصیحتیں کیں، مکہ مکرمہ پہنچتے پہنچتے بیمار ہو گئے، پھر صحت ہوئی اور مدینہ منورہ روانہ ہو گئے، مدینہ کے قریب پھر علیل ہو گئے اور وفات پائی۔ رحمہ اللہ۔

آپ کا اصلاحی کارنامہ: آپ کا سب سے بڑا کارنامہ یہ ہے کہ آپ نے سنت مطہرہ کی حمایت اور بدعت کی تردید کے لیے اپنی زندگی وقف کر دی تھی، عقد بیوگان جو اس زمانہ میں بہت ہی معیوب سمجھا جاتا تھا آپ نے اس ہندوانہ رسم کی شدید مخالفت کی اور بہت سی بیوہ عورتوں کے نکاحِ ثانی کا اہتمام کیا۔

وفات: آپ نے سات حج پیدل کیے، مدینہ منورہ میں ۱۰/ محرم الحرام ۱۲۸۲ھ مطابق: ۲۵/ مئی/ ۱۸۶۶ء یوم جمعہ کو انتقال فرمایا، جنت البقیع میں حضرت عثمان رضی اللہ عنہ کی قبر کے قریب مدفون ہیں۔ نور اللہ مرقدہ۔

(سوانح مولانا محمد یوسف صاحب: ۵۰)

حضرت مولانا عبدالرحمن شاہ جہاں پوریؒ متوفی ۱۲۸۴ھ

تعارف : آپؒ شاہ جہاں پور کے باشندے تھے، بہت سے بزرگوں کے پاس پہنچے، مگر مقصود حاصل نہ ہوا، آخر بخدمت شاہ غلام علی دہلویؒ حاضر ہوئے، یہاں سلوک طے کر کے خلعت خلافت پائی، اہل دنیا سے بالکل انقطاع رکھتے تھے، ان کی طرف کوئی التفات نہ کرتے تھے، نواب فرخ آباد آپؒ کی خدمت میں حاضر ہوئے، آپؒ نے ان کی طرف کوئی توجہ نہیں فرمائی۔ ان حضراتِ عشاق کا تو یہ حال ہوتا ہے ۔

بہ چہ مشغول کنم دیدہ دل را کہ مدام دل ترمی دید و ترمی جوید
ترجمہ : کس امر میں اپنے آپ کو مشغول کروں، جب کہ دل تم کو
طلب کرتا ہے اور آنکھیں تمہیں دیکھنے کو ترستی ہیں۔ (مرتب)۔

ان کے بہت سے خلفاء نسبت قوی اور کشف صحیح رکھتے ہیں، ضلع فرخ آباد اور شاہ جہاں پور میں ان کا سلسلہ خوب پھیلا ہوا ہے، صاحب مرآة الانساب مولانا شاہ ضیاء الدین صاحب نقشبندی مجددی امر وہیؒ نے اپنے رسالہ ”دعوة الحق“ میں حضرت مولانا شاہ جہاں پوریؒ کے حالات بہت تفصیل سے لکھے ہیں، ان میں سے کچھ اقتباسات یہاں درج کیے جاتے ہیں۔

فضل و کمال : آپؒ کا ذکر خیر تحریر میں نہیں آیا، کیوں کہ آپؒ نے اپنے زمانے میں اس کے اظہار کو اچھا نہیں سمجھا، اگرچہ مختصراً دیگر بزرگانِ سلسلہ نے

بعض تواریخ میں اور حضرت زبدۃ الکاملین شاہ محمد مظہر صاحب مجددیؒ نے مقامات سعیدیہ میں تحریر فرمایا ہے کہ آپؒ اپنے وطن میں طالبین کے مرجع و مآب تھے، فقیر نے آپؒ کی زیارت کی، نہایت متشرع اور بااخلاق بزرگ ہیں، اہل دنیا سے بچتے اور ہمیشہ ذکر و فکر میں مشغول رہتے ہیں، نہایت عالی ظرف بڑے صاحب برکت ہیں، آپؒ نے شاہ محمد مظہر صاحبؒ سے انشاء گفتگو میں فرمایا تھا کہ حضرت شاہ صاحب (شاہ غلام علی صاحب) قدس سرہ العزیز سے جس قدر اشغال و اذکار مجھے حاصل ہوئے ہیں میں نے ابھی تک نہیں چھوڑے اور ان شاء اللہ تعالیٰ آخر دم تک نہیں چھوڑوں گا، مثل مبتدی کے آپؒ پابندی فرماتے تھے۔

ف: یقیناً ع..... ”تادم آخردمے فارغ مباش“..... پر عمل ہونا چاہیے، یعنی آخری سانس تک اپنے اُردو وظائف پر پابند رہنا چاہیے، غفلت نہ برتنا چاہیے۔ مرتب۔

وطن اصلی آپؒ کا شاہ جہاں پور تھا، آپؒ یہاں کے اکابر اور ذی اقتدار حضرات میں سے تھے، بعد تحصیل علوم ظاہری آپؒ کو حصول باطن کا شوق ہوا اور اس جذبہ طلب میں آپؒ نے جا بجا سفر کیا، مطلوب حقیقی کی تلاش میں عرصہ تک بے قرار رہے، اپنے زمانے کے اکثر بزرگوں سے ملے، بے چین دل کو کہیں تسکین نہ ہوئی، آپؒ شب و روز اس فکر میں پریشان رہتے کہ کوئی رہبر کامل ایسا ملے جو تشنہ کام محبت کو ساحل مراد پر پہنچائے، غرض کہ رحمت الہی کی کشش ہوئی اور درودِ اشتیاق حد کو پہنچا۔

ز حد گذشت بہ عشق تو بے قراری ما اُمید هست کہ رحم آوری بہ زاری ما

ترجمہ: میری بے قراری تیرے عشق میں حد سے گزر گئی، اُمید ہے کہ آپ میری آہ و زاری پر رحم فرمائیں گے۔
ف: یقیناً طالبِ صادق طلب و بے قراری سے بارگاہِ الہی میں یوں عرض گزار ہوتا ہے:۔

اتنا پیغامِ درد کا کہنا صبا کوئے یار سے
 کون سی رات آپ آئیں گے دنِ بہت انتظار میں گزرے

(مرتب)

دہلی آمد: جب آپ دہلی پہنچے تو حضرت شاہ صاحبؒ حسب معمول مسجد میں نماز کے لیے تشریف لائے، دیکھا کہ مسجد میں ایک مسافر وارد ہے، آپ نے اپنے پاس بلا یا، اُس وقت آپؒ مولیٰ کھا رہے تھے، اس کا پس ماندہ نیچے کا حصہ ازراہ شفقت مولانا شاہ جہاں پوریؒ کو عطا فرمایا، آپ نے اس وقت عرض کیا کہ فقیر جس چیز کا بھوکا ہے اس سے سیری چاہتا ہے، فی البدیہہ حضرت شاہ صاحبؒ نے غالباً کشف کی بنیاد پر فرمایا کہ چند روز یہاں رہو، اگر فائدہ نہ ہو تو جیسے اور جگہ سے چلے آئے ہو یہاں سے بھی چلے جانا، اس کے بعد آپؒ نے قبل بیعت کچھ تصرف فرمایا، اُسی وقت مولانا کے لطائف جاری ہو گئے، آپؒ کے دل میں جو ترذات تھے ان کا جواب از روئے کشف آپؒ کو مل چکا تھا، بیعت کا اشتیاق بڑھا، آپؒ نے عرض کیا: مجھ کو بیعت فرمالیا جائے، اس وقت شاہ صاحبؒ نے اپنے پاس سے ازراہ شفقت خادم کو پانچ روپے مٹھائی منگانے کے لیے دیے، حالاں کہ مولانا صاحبؒ نے بہت اصرار کیا کہ ہم یہ خدمت انجام دیں، لیکن یہ

جواب ملا کہ کچھ حرج نہیں، پیر کا مال مرید کا مال ہے، ایک دوسرے کے مال میں کچھ فرق نہیں۔

ف: بے شک، ایسا ہی سمجھنا اور ہو جانا ہے، اللہ تعالیٰ عمل کی توفیق دے، آمین۔ (مرتب)
 خلافت: حضرت مولانا پر آپؒ بے حد شفقت فرماتے تھے، چھ سال خدمت اقدس میں رہے، سلوک مجددیہ کے اعلیٰ پیمانہ پر تعلیم فرما کر آپؒ نے ان کو خلافت سے ممتاز فرمایا، جس وقت آپؒ شاہ جہاں پور آنے کی غرض سے دہلی سے روانہ ہوئے ہیں تو حضرت شاہ صاحبؒ رخصت کرنے کی غرض سے کچھ دور ساتھ ساتھ روانہ ہوئے، خود مولانا صاحب قبلہؒ کا ارشاد ہے کہ حضرت شاہ صاحبؒ نے فرمایا کہ میں نے تمہارے لیے دو دعائیں کی ہیں اور تم کو خوش خبری سناتا ہوں کہ وہ قبول بھی ہو گئیں، چنانچہ ایک دعا یہ ہے کہ پروردگارِ عالم آپ کے نواح میں آپ کے ذریعہ سے طریقہ نقشبندیہ کی اشاعت فرمائے، دوسرے آپ کا امتحان کم ہو۔ آپ کے اوراد و اذکار کی پابندی کا یہ حال تھا کہ آخر وقت تک آپ کے کسی معمول میں ذرا فرق نہیں آیا۔

تسبیح کا اہتمام: وصال کے وقت یہ کیفیت پیش آئی کہ تسبیح مبارک ہاتھ سے جس وقت چھوڑی ہے تو مولوی غلام بسم اللہ صاحب بریلوی نے اس کو اٹھا کر دیکھا، شمار کیے دانے اپنی پوری تعداد پر تھے، مولوی صاحب نے یہ اس وجہ سے دیکھا کہ آپ اپنے خدام سے برسبیل تذکرہ یہ بات فرمایا کرتے تھے کہ ایسا نہ ہو کہ مرض الموت میں ذکر کے اندر کمی ہو جائے، اور بارہا فرماتے تھے کہ ”پروردگارِ عالم! یہ تیرے ہی اختیار میں ہے“۔ مولوی صاحب پر آپ کی

قبولیت دعا کا حال اس وقت کھل گیا۔

آپ اپنے پیرانِ کبار کے طریقے پر استقامت کا بڑا خیال رکھتے تھے، ایک شخص نے آپ سے عرض کیا کہ حضور! آپ کا تو سلطان الاذکار جاری ہے، کثرتِ ذکر و فکر سے آپ سراپا ذکر ہو گئے ہیں، پھر تسبیح کی آپ کو کیا ضرورت ہے؟ آپ نے فرمایا: ”بھائی! اوّل تو سمجھنے کی بات ہے کہ جو رفیق ہم کو مقصود تک پہنچائے اس کا چھوڑنا تو عقلمندی کا کام نہیں ہے، جیسا کہ اس تسبیح کی بدولت بقول تمہارے ہم کو یہ حالت نصیب ہوئی، تو اب اس کو چھوڑا جائے یا آخر تک اس کا پیچھا نہ چھوڑنا چاہیے؟“

ف: ایک اسی طرح کا واقعہ حضرت مصلح الامت شاہِ وصی اللہ صاحب سنایا کرتے تھے کہ حضرت موسیٰ علیہ السلام اللہ تعالیٰ کی جناب میں حاضر ہونے جا رہے تھے، راستہ میں ایک شخص رورہا تھا، تو دریافت فرمایا کہ کیوں رورہے ہو؟ تو اس نے عرض کیا کہ اللہ تعالیٰ کے خوف سے رورہا ہوں، ہمارے لیے آپ اللہ تعالیٰ سے سفارش فرمادیں کہ ہمیں عذاب سے نجات دے دے، تو حضرت موسیٰ علیہ السلام نے اللہ رب العزت سے اس کی شفاعت فرمائی، اللہ تعالیٰ نے اُسے معاف فرمادیا، آکر حضرت موسیٰ علیہ السلام کو یہ بشارت سنادی، آپ سمجھے کہ اب اس کا رونا بند ہو گیا ہوگا، پھر جب دوبارہ تشریف لے گئے تب بھی اس کو دیکھا کہ وہ رورہا ہے، تو فرمایا کہ ”اب کیوں رورہے ہو؟ تم کو تو عذاب سے نجات دے دی گئی ہے،“ تو اس نے کیا ہی معرفت کی بات کہی کہ ”واہ! جس کی وجہ سے مجھے عذابِ جہنم سے رہائی ملی اسی کو چھوڑ دوں؟“ (مرتب)

اہم وصیت: اتباعِ شریعت کا یہ حال تھا کہ آخر وقت میں سب سے پہلے مولوی غلام بسم اللہ صاحبؒ کو آپؒ نے یہ وصیت فرمائی کہ تم خود بھی یہ سمجھ لو اور دیگر احبابِ طریقہ کو بھی اس سے آگاہ کر دینا کہ کوئی فعل میرا اگر سنت رسول صلی اللہ علیہ وسلم کے خلاف دیکھا ہو تو اس کی ہرگز پیروی نہ کرنا، غایت مافی الباب (زیادہ سے زیادہ یہ کرنا کہ) اپنے حسن اخلاق سے میری کسی معذوری پر محمول کرنا، ورنہ عاقبت میں میری گرفت کا باعث ہوگا، خشیتِ الہی کا ہر وقت آپؒ پر غلبہ رہتا تھا اور اتباعِ سنت کا آپؒ کو غایت درجہ اہتمام تھا۔

آپؒ حضرت شاہ غلام علیؒ کے آخری خلیفہ تھے، کل خلفاء آپؒ کے اُنیس (۱۹) ہوئے، جن میں سے مولانا شاہ غلام بسم اللہ صاحب بریلویؒ اور حضرت والدی و مرشدی شاہ بہاء الدین امر وہیؒ دونوں حضرات کی ایک جلسہ میں دستار بندی ہوئی اور حضرت والدی بھی اعلیٰ حضرت کے آخری خلیفہ تھے، بحمد اللہ یہ فقیر بھی اپنے والد و مرشد کا آخری خدمت گزار ہے، اگرچہ اس قابل نہیں ہے۔
فللہ الحمد۔

وفات: علی ہذا التسلسل ۱۲۸۴ھ میں آپؒ کا وصال ہوا۔ آپؒ کی تاریخ وصال یہ ہے:

شد واصل حق حضرت عبدالرحمن محبوب رسول پاک و مقبولِ حمد
ہاں صوری و معنوی بکفتم تاریخ ہشتاد و چہار و یک ہزار و دو صد

(تافلہ اہل دل/صفحہ: ۲۴۸)

حضرت حاجی دوست محمد قندھاریؒ افغانستان متوفی ۱۲۸۴ھ

نام و ولادت: حاجی دوست محمد قندھاری پوار نام ہے، قندھار کے قریب ہی ایک بستی میں ۱۲۱۶ھ میں ولادت ہوئی، اپنے ہی وطن میں علوم کی تحصیل فرمائی، کابل شہر میں بھی علماء کابل کی خدمت میں رہ کر دینی تعلیم سے فیض یاب ہوئے، تحصیل علم کا شوق بچپن ہی سے تھا، ہوش سنبھالتے ہی اس میں لگ گئے، اولاً قرآن مجید کی تعلیم حاصل کی، پھر دینی تعلیم کا آغاز کیا، عربی و فارسی میں علوم کے منازل طے کیے، کابل میں قیام رہا، جہاں کی شہری زبان فارسی ہے، اس لیے فارسی میں مہارت حاصل ہوئی، آپ کے مکاتیب فارسی زبان ہی میں ہیں۔

اوصافِ حسنہ: علومِ ظاہری و باطنی میں اعلیٰ دسترس رکھنے والے، معرفت و عرفان کے جذبہ سے سرشار، متواضع المزاج، انوارِ الہیہ کے جامع، بحارِ معرفت کے منبع اور خانقاہِ موسیٰ زئی قائم کر کے لوگوں کو چراغِ معرفت سے منور کرنے والے صاحبِ کرامات حاجی دوست محمد صاحب قندھاریؒ جن کے دریائے عشق سے دور دور کے تشنگان آ کر پیاس بجھاتے اور اب بھی لوگ اس دریا سے سیراب ہو رہے ہیں۔

جذبہٴ علومِ ظاہری و باطنی: علومِ ظاہری کی تحصیل کے دوران ہی علومِ باطنی سے آپ کو رغبت پیدا ہوئی، خود فرماتے ہیں کہ ”ابتداءً عمر ہی سے فقیر کو اہل اللہ اور عارفانِ حق سے ایک خاص قسم کا انس رہا ہے، اگرچہ شروع میں

ظاہری علوم کی مشغولی فقراء کے زمرہ میں شامل ہونے سے مانع تھی، لیکن پھر بھی جب کسی بزرگ اور عارف باللہ کا علم ہوتا تو ان کی خدمت میں حاضر ہو کر اپنے حق میں دعا کی درخواست کیا کرتا تھا۔“ تو پھر کیوں نہ آپؐ کا فیض روحانی اللہ تعالیٰ کی مخلوق میں جاری ہوتا۔

ف: مگر افسوس آج کل کے علماء سے طلب بھی مفقود ہے؛ بلکہ عجب نہیں کہ عارفانِ حق کے فیض اور علومِ باطنی کے منکر ہوں، جس کی وجہ سے ان کی وقعت خشک ملا کی حیثیت سے زیادہ نہیں، جس سے شیخ عبدالحق محدثِ دہلویؒ کے والد ماجدؒ نے ان کو منع کیا، چنانچہ فرمایا: ”بابا! عالم خشک نباشی“۔ (مرتب)۔

حق کی تلاش میں: بچپن ہی سے طبیعت عارفانِ حق کی تلاش میں تھی، فرماتے ہیں کہ ”کابل میں قیام کے دوران عجیب و غریب کش مکش سے گزر رہا تھا، ایک طرف میلانِ طبع اہل اللہ کی جانب تھا، اور دوسری طرف تحصیل علم کا شوق پابندِ مدرسہ رکھنا چاہتا تھا، فقیر نے ابھی صرف ونحو کی چند کتابیں اور منطق کے بعض رسالے پڑھے تھے کہ درسی علوم سے طبیعت اُچاٹ ہو گئی، اسی اثنا میں ایک روز رات کے وقت میرے سینہ میں ایسا درد اُٹھا کہ جس کی شدت سے میں بے ہوش ہو گیا، بے ہوشی کی یہ کیفیت - جیسا کہ دیکھنے والوں نے بعد میں بتایا - مسلسل تیرہ دن تک طاری رہی، پھر خود بہ خود ہوش آ گیا، اس وقت بے ساختہ زبان پر ”اللہ“ اور ”سبحان اللہ“ کا ورد جاری تھا، ذکر گاہے آہستہ اور گاہے باوازِ بلند جاری رہتا تھا، لبوں پر کبھی نالہ ہائے جاں گداز ہوتے تھے، اور کبھی پر درد آہیں بھرتا تھا، کچھ سمجھ میں نہ آتا تھا کہ اس کیفیت کا باعث کیا ہے اور اس کا انجام کیا ہوگا؟ اس

زمانہ میں پشاور کے مضافات میں کسی بزرگ کے بارے میں علم ہوا، ان کی خدمت میں حاضر ہوا، ان کی صحبت سے وہ ذوق و شوق جو ذکر کے جاری ہونے کے باعث مجھے نصیب ہوا تھا یکسر ختم ہو گیا، اور اس کے بجائے باطنی اضطراب و ہیجان پیدا ہو گیا، آخر کار اس بے چینی کے ہاتھوں تنگ آ کر یہ ارادہ کر لیا کہ جس طرح ممکن ہو بغداد شریف جا کر حضرت شیخ سید عبدالقادر جیلانی قدس سرہ کے درِ اقدس پر حاضری دوں، تاکہ وہاں اپنے درد کا مداوا حاصل کر سکوں، چنانچہ رختِ سفر باندھا اور بغداد شریف پہنچ کر حضرت کے مزارِ مبارک پر حاضر ہوا، فاتحہ پڑھی، دعائیں مانگیں، لیکن وہ بے چینی و اضطراب باقی رہا، اس کے بعد ہرات اور بصرہ کے بزرگوں کی خدمت میں گیا، مگر وہاں بھی سکون نہ ملا، آخر حضرت شیخ عبداللہ ہرویؒ نے میری زبوں حالی دیکھ کر ارشاد فرمایا کہ ”حضرت شاہ ابوسعید صاحب دہلویؒ کی خدمت میں دہلی چلے جاؤ، وہاں تمہیں سکون نصیب ہوگا۔“ چنانچہ بمبئی تشریف لے گئے، جس کا تذکرہ آگے مذکور ہے۔

بمبئی میں آمد: قیامِ بصرہ کے بعد فرماتے ہیں کہ وہاں سے براہِ خشکی متعدد شہروں میں گھومتا پھرتا رہا، ہر جگہ ہر شہر کے بزرگوں کی زیارت کی اور ان سے طالب دعا ہوا، آخر کار شہر قلات نصیر خان پہنچا، یہاں اس اضطراب انگیز کیفیت نے پھر جوش مارا، بارگاہِ الہی میں طالب دعا ہوا، عجز و نیاز کے ساتھ گریہ و زاری کی اور خشوع و خضوع کے ساتھ استخارے کیے، جن کے نتیجے میں متعدد بشارات آمیز خواب دیکھے، اور اب مصمم ارادہ کر لیا کہ حضرت شاہ ابوسعید دہلویؒ کی خدمت میں باریابی حاصل کی جائے، براہِ بمبئی دہلی کے قصد سے روانہ ہوا، بمبئی

پہنچا تو معلوم ہوا کہ حضرت شاہ صاحب سفر حج کی نیت سے یہاں تشریف لائے ہوئے ہیں اور جہاز کے انتظار میں شہر بمبئی ہی میں قیام پذیر ہیں، یہ خبر سن کر بے حد مسرت ہوئی، فوراً حضرت شاہ صاحب کی خدمت میں حاضر ہوا اور بیعت کی درخواست کی، جو حضرت والا نے قبول فرمائی، ایک دن موقع پا کر حضرت شاہ صاحب کی خدمت میں پورا ماجرا از اول تا آخر بیان کر ڈالا، جسے سن کر آپ نے فرمایا کہ تمہاری باطنی کشائش کے لیے وقت درکار ہے، میں حج پر جا رہا ہوں، اور روح کی تمام لطافتیں سرزمین حجاز کی طرف مرکوز ہیں، لہذا اس قلبی اضطراب کی تسکین کے لیے دہلی جا کر میرے فرزند احمد سعید کی صحبت اختیار کرو اور ان سے کسب فیض کرتے رہو، یا پھر بمبئی بٹھہر جاؤ اور میری واپسی کا انتظار کرو۔

منازلِ تصوف و خلافت: حضرت شاہ ابوسعید دہلوی کے اس مشورہ کے بعد فرماتے ہیں کہ ”میں نے پہلی شق کو ترجیح دی کہ دہلی جا کر حضرت شاہ احمد سعید صاحب کی خدمت میں رہنا ہی مناسب ہوگا، بمبئی ویسے بھی ایک ایسا شہر تھا جہاں کسی سے میری شناسائی نہ تھی اور موسم گرما کی شدت بھی ناقابل برداشت تھی، چنانچہ بمبئی سے دہلی کے لیے روانہ ہو گیا، سفر کے دوران ایک رات خواب دیکھا کہ حضرت شاہ صاحب قبلہ تشریف فرما ہیں اور مجھ سے مخاطب ہیں: ”شما ذونِ ما ہستید“ یعنی تم ہمارے مجاز خلیفہ ہو، علی الصبح بیدار ہوا تو دل نے دہلی کی طرف شدید کشش محسوس کی، الغرض دہلی پہنچ گیا، خانقاہ مظہریہ میں داخل ہوتے ہی شیخ طریقت امامی و مرشدی حضرت شاہ احمد سعید صاحب کے روئے انور پر نظر پڑی، اور آپ کی زیارت و برکت سے سابقہ تردد و انتشار لمحہ بھر میں کافور ہو گیا، دل

میں انقلاب آچکا تھا، اب اضطرابِ راحت میں اور بے قراری سکون میں بدل چکی تھی۔

”نگاہِ مردِ مومن سے بدل جاتی ہیں تقدیریں“

فرماتے ہیں کہ حضرت والا کے دستِ مبارک پر تجدیدِ بیعت کی، ایک سال، دو ماہ اور کچھ روز آپ کی خدمت میں رہا، حضرت مدوح نے اس قلیل مدت میں فقیر کو طریقہٴ نقشبندیہ، قادریہ اور چشتیہ کی نسبتوں سے سرفراز فرمایا، اور ہر سہ سلاسل میں خرقہٴ خلافت عطا کیا۔

محبتِ مرشد: آپ کو اپنے شیخ سے والہانہ عقیدت تھی، لکھا ہے کہ ان کی جوتیاں اٹھا کر اپنے سر پر رکھتے، انہیں آنکھوں سے لگاتے اور فرطِ رقت سے دیر تک روتے رہتے تھے، خاکِ روبروں کی کسی جگہ کمی نہیں ہوا کرتی، یہاں بھی حضرت کے یہاں بیتِ الخلا کی صفائی کے لیے خاکِ روبر مقرر تھا، لیکن دہلی میں اپنے قیام کے دوران آپ شیخ کے ذاتی بیتِ الخلا کی صفائی خود اپنے ہاتھ سے کرتے اور اسے موجبِ افتخار سمجھتے تھے، محبتِ واقعی محبوب کے لیے انسان کو فنا کر دیتی ہے، اور فنا ہو کر ہی انسان کچھ پاتا ہے۔

مٹا دے اپنی ہستی کو اگر کچھ مرتبہ چاہے

کہ دانہ خاک میں مل کر گلِ گلزار ہوتا ہے

اجازت نامہ اور تعریفی کلمات: جب شاہ صاحب نے دیکھا کہ حاجی صاحب ایک ایسے مقام تک پہنچ گئے ہیں جس سے خلقت کے فیض یاب ہونے کی اُمید ہے اور اللہ تعالیٰ ان سے بڑا دینی کام لینا چاہتے ہیں، تو اجازت

وخلافت عطا فرمائی، اور اجازت نامہ میں بڑے مدح کے الفاظ استعمال فرمائے، خوب دعائیں دیں اور لوگوں کو تنبیہ کی کہ حاجی صاحب میرے خلیفہ ہیں، تم پر ان کی اطاعت ضروری ہے اور ان لوگوں کے لیے خوش خبری ہو جو ان کی اقتدا کریں، یہ الفاظ بھی لکھے: ”فَصَارَ مَجْمَعُ الْأَنْوَارِ وَمَعْدِنَ الْبِحَارِ، فَأَجْزَتْهُ بِإِجَازَةٍ مُطْلَقَةٍ۔“

یعنی حاجی صاحب انوارِ الہیہ کے جامع اور بحارِ معرفت کے منبع بن گئے ہیں، لہذا میں نے انہیں طریقہ کامل کی اجازت دے دی ہے۔

رخصت کرتے وقت یہ وصیت فرمائی کہ آپ ایسی جگہ قیام کریں جہاں پشتو اور پنجابی دونوں زبانیں چلتی ہوں، یعنی ایک طرف پختونوں کا علاقہ ہو، دوسری طرف پنجابیوں کا علاقہ ہو۔

چنانچہ شاہ صاحب سے اجازت کے بعد حضرت حاجی صاحب چلے، پاکستان کے ضلع ڈیرہ اسماعیل خان شہر سے ایکتالیس میل دور جنوب مغربی سمت پر واقع موسیٰ زئی قصبہ کو حضرت حاجی صاحب کا مسکن و قیام گاہ بننے کا شرف ملا، یہ قصبہ واقعی حضرت شاہ صاحب کی وصیت کے عین مطابق ہے، اس کے مغربی سمت میں پشتو اور مشرقی اطراف میں پنجابی زبان بولی جاتی ہے، خود موسیٰ زئی میں بھی دونوں زبانوں کا استعمال ہوتا ہے، آپ اپنے مریدوں کے ساتھ یہاں تشریف لائے اور موسیٰ زئی کے مغرب میں ڈیرہ ڈال دیا، اور خانقاہ آباد فرمائی، جو اب بھی موجود ہے۔

ف: دل سے دعا ہے کہ ایسی اہل دل کی خانقاہیں زیادہ سے زیادہ قائم ہوں،

تاکہ شریعت و طریقت کی اشاعت ہو اور اللہ تعالیٰ کی محبت و نسبت کے حصول کا ذریعہ ہو۔ وما ذلک علی اللہ بعزیز۔ (مرتب)۔

قیام اور کرامت کا ظہور: آپ نے موسیٰ زئی میں اپنے قیام کے لیے مغربی سمت میں ایک پہاڑی نالے کے کنارے ڈیرہ لگایا، کیوں کہ پانی کی کمی تھی، اور اس جگہ کے انتخاب میں خورد و نوش اور دیگر ضروریات زندگی کی سہولت پیش نظر تھی، تھوڑے ہی عرصہ میں قبیلہ تاجوخیل کے لوگ آپ سے بے حد مانوس ہو گئے اور بہت سے داخل طریق بھی ہو گئے، لیکن دوسرے قبائل کے چند رئیسوں کو جو اسی بستی میں رہتے تھے آپ کا یہاں ٹھہرنا اور آپ کے درویشوں کا نالے کے پانی کو استعمال کرنا سخت ناگوار گزرا، انہیں حاجی صاحب کے ساتھ تاجوخیل قبیلہ کی گرویدگی دیکھ کر آپ پر سختی کرنے کی ہمت تو نہ پڑتی تھی، البتہ اس فکر میں ضرور رہتے تھے کہ کوئی ایسا ذریعہ اور حیلہ ہاتھ آجائے کہ حضرت حاجی صاحب اور آپ کے درویشوں کو اس جگہ سے بے دخل کر کے ہجرت پر مجبور کر دیا جائے۔

اتفاقاً ایک ہندو تحصیل دار دورہ کرتے ہوئے ادھر آ نکلا، مخالفین جو موقع کی تلاش میں تھے فریادی بن کر تحصیل دار کے پاس پہنچ گئے کہ ایک فقیر نے ہماری زمین پر قبضہ جمالیہا ہے، اس کے ساتھ فقیروں کی ایک بڑی جماعت ہے، یہ سب ہمارے نالے کا پانی خراب کرتے ہیں، ہمارے کہنے پر یہ قبضہ نہیں چھوڑتے اور یہاں سے نہیں جاتے، اگر آپ ان فقیروں کو یہاں سے نکال دیں تو ہم احسان مند ہوں گے، تحصیل دار ان کی خاطر مدارات اور تکلف و چا پلوسی سے متاثر ہو گیا، فوراً گھوڑے پر سوار ہو کر بڑی آن بان کے ساتھ حضرت حاجی

صاحب قبلہؒ کے پاس آدھمکا اور تحکمانہ لہجے میں کہا: ”فقیر صاحب! تم یہاں سے چلے جاؤ۔“

حاجی صاحبؒ نے اس کا یہ طمطراق دیکھ کر ذرا نرم لہجے میں اسے مخاطب کرتے ہوئے فرمایا: ”شیخ صاحب! ہم یہاں سے نہیں جائیں گے۔“ تحصیل دار ہندوتھا، اور اہل اسلام کا خطاب ”شیخ“ سن کر وہ مزید پیش میں آ گیا، اور مکرر سختی کے لہجے میں کہا کہ ”تمہیں یہاں سے جانا ہوگا“ اب حاجی صاحبؒ نے بھی سختی دکھائی، لیکن شیخ صاحب کے لقب کے ساتھ ہی ارشاد فرمایا کہ ”شیخ صاحب! ہمیں یہاں سے ہٹایا نہیں جاسکتا۔“

ہندو تحصیل دار بڑا برہم ہوا، اسے کہاں بار بار شیخ کا لقب پسند تھا، اس نے سختی اور گستاخانہ انداز میں کہا کہ ”میں ابھی زبردستی تمہیں یہاں سے نکال دوں گا“ حاجی صاحبؒ نے بھی جلالانہ انداز میں فرمایا کہ ”شیخ صاحب! کسی کی مجال نہیں جو فقیر کو یہاں سے ہٹا سکے، یہ فرماتے ہوئے جلال انگیز نگاہ تحصیل دار پر ڈالی، ادھر حضرت حاجی صاحبؒ کی نگاہ اٹھی، ادھر تحصیل دار صاحب گھوڑے سے نیچے گر کر تڑپ رہے تھے، تحصیل دار کے ساتھ آنے والے اور قبیلوں کے رئیس گھبرا اُٹھے اور اسے اٹھا کر گھر لے گئے، جب اسے ہوش آیا تو منت و سماجت کے ساتھ دوبارہ آپؒ کے پاس آنے کی درخواست کی، وہ اسے لے آئے، اس نے سب سے پہلے اپنی بے ادبی و گستاخی کی معذرت کی، پھر کہا کہ ”حضور! میں اسلام قبول کرنے کے لیے تیار ہوں، بشرطیکہ میری تین آرزوئیں پوری ہو جائیں، میری بیوی بھی اسلام لے آئے، میں اپنی جائداد و ورثہ سے

محروم نہ ہو جاؤں، میری ملازمت بھی برقرار رہے، حاجی صاحبؒ نے فرمایا کہ اللہ تعالیٰ اپنے فضل و کرم سے تمہاری جمیع آرزوؤں کو پورا کرے گا، اس نے کلمہ پڑھ لیا اور مسلمان ہو گیا، ادھر بیوی کو دل کا دورہ پڑا، لوگوں نے کوششیں کیں، لیکن ناکام ہوئے، کسی نے کلمہ طیبہ پڑھنے کو کہا، اس نے پڑھا تو درد جاتا رہا، اس طریقہ سے اس نے بھی غائبانہ اسلام قبول کر لیا، پھر حاجی صاحبؒ کی دعاؤں سے باقی آرزوئیں بھی پوری ہو گئیں، حضرت حاجی صاحبؒ نے اس کا نیا نام شیخ عبداللہ رکھا، اس سے اس کو بار بار ”شیخ صاحب“ کے لقب سے مخاطب کرنے کی حکمت بھی ظاہر ہو گئی، شیخ عبداللہ نے یہ بھی کہا کہ سابقہ قومیت سے اب میرا کوئی رابطہ نہیں ہے، آپؒ نے فرمایا کہ آج سے تمہاری قومیت فقیر ہے، اور آج تک ان کی نسل فقیر کے نام سے چل رہی ہے، یہ کرامت دیکھ کر بستی والے بھی متوجہ ہو گئے، حاسدین کی بھی آنکھیں کھلیں، انہوں نے بھی توبہ کی، اور یوں آپؒ کی تشریف آوری بستی کے لیے رشد و ہدایت کا سبب بنی۔

سائلین کی تربیت: شریعت مطہرہ کا اتباع اور بدعات سے کامل اجتناب آپؒ کے نزدیک لوازمِ سلسلہ سے تھا، یہ آپؒ کی عظمت و ولایت کا ادنیٰ کمال تھا کہ تمام وابستگانِ طریقہ پر ہمیشہ ہیبت طاری رہتی تھی، اور کوئی فرد اپنے اوراد و وظائف میں تساہل نہ کر سکتا تھا، گاہے گاہے سائلین کے حجروں میں جا کر ان کے کپڑوں، کھانے پینے کے برتنوں اور کتابوں تک کا جائزہ لیا کرتے تھے، کہ کوئی امر آدابِ طریقہ اور ضوابطِ خانقاہ کے منافی نہ ہونے پائے، جو انتشارِ توجہ کا موجب بنے، خانقاہ میں کم خوردن، کم گفتن، کم خفتن اور باخلق بودن کا اصول کار

فرماتھا، لنگر سے جو غذا ملتی تھی وہ سادہ اور بقدر کفایت ہوتی تھی۔

ف: سبحان اللہ! کیا ہی خوب تربیت کے طور و طریقے تھے، جو اب کے مشائخ کو بھی اختیار کرنا چاہیے، تاکہ خانقاہوں سے طریق کا خوب کام ہو، اور سالکین و طالبین اصحابِ نسبت و معرفت ہو کر نکلیں۔ واللہ الموفق۔ (مرتب)۔

آپؒ کی وفات اور خواجہ محمد عثمانؒ کی جانشینی: آپؒ کی وفات ۱۲۸۲ھ میں ہوئی، اِنَّا لِلّٰہِ وَاِنَّا اِلَيْہِ رَاجِعُونَ۔ جانشینی آپؒ کے خلیفہ اعظم اور آپؒ کے ممتاز شاگرد خواجہ محمد عثمان دامانی رحمۃ اللہ علیہ کی قسمت میں آئی، جو ایک علمی گھرانے کے چشم و چراغ تھے، تحصیل علم کے دوران ہی آپؒ کی خدمت میں آئے اور بقیہ علوم کی تکمیل آپؒ کی خدمت میں رہ کر کی، درسِ مشکوٰۃ کا ایک واقعہ بھی ہے کہ ”کتاب البیوع“ آیا تو حضرت حاجی صاحبؒ نے فرمایا: ”عثمان! ”کتاب البیوع“ بھی پڑھو گے؟“ ملا عثمان فرماتے ہیں کہ میں نے عرض کیا: ”حضرت! میرے پاس کوئی نقد مال یا جائداد نہیں، بظاہر مجھے خرید و فروخت کی ضرورت پیش نہ آئے گی“ فرمایا: ”بہت خوب! نہ میرے پاس متاع دنیا، نہ تمہارے پاس، کہ ہمیں لوگوں سے خرید و فروخت اور لین دین کی نوبت آئے، پھر شعر پڑھا:۔

علم کثیر آمد و عمرت قصیر
آنچہ ضرورت ست بداں شغل گیر
ترجمہ: علوم بہت ہیں اور تیری عمر مختصر، جو علم ضروری ہے اس میں اپنے آپ کو مشغول رکھ۔

اور کتاب البیوع چھوڑ کر کتاب الآداب شروع کرادی۔

خواجہ محمد عثمان دامائی حضرت حاجی صاحبؒ کے ساتھ ہمیشہ سفر و حضر میں رہتے، اٹھارہ سال، چار ماہ اور تیرہ روز حاجی صاحبؒ کے ساتھ رہے، حاجی صاحبؒ کی زندگی ہی میں آپؒ جانشینی کے لیے منتخب کیے گئے، حضرت حاجی صاحبؒ نے اپنی زیر نگرانی متعدد خانقاہوں کا انتظام و انصرام بھی آپؒ کے حوالے کر دیا، جن میں موسیٰ زئی شریف اور دیگر خانقاہوں کے علاوہ خانقاہ مظہریہ دہلی بھی شامل تھی، اور آپؒ کی وفات کے بعد آپؒ کے صاحب زادے حضرت خواجہ سراج الدینؒ نے خانقاہ کو نقطہ عروج تک پہنچایا۔

ف: اگرچہ تذکرہ طویل ہو گیا، مگر مفید باتیں تھیں اس لیے لکھ دیا، اللہ تعالیٰ اس کو مطالعہ کرنے والوں اور مرتب کے لیے شمع راہ بنائے، آمین۔ (مرتب)۔

(”شخصیاتِ افغانستان کی روح پروریادیں“ / صفحہ: ۵۰۵)

حضرت مولانا شاہ خاموش دکنیؒ متوفی ۱۲۸۶ھ

نام و نسب: آپؒ کا نام غلام معین الدین ہے، شاہ خاموش آپؒ کا لقب ہے، آپؒ دکن کے مشاہیر مشائخ میں سے تھے، آپؒ کا اصل وطن شہر بیدردکن ہے، نسب کا سلسلہ بندہ نواز گیسو دراز پر منتہی ہوتا ہے۔

فضل و کمال: آپ علاء الدین شاہ علی صابر چشتی کے سجادہ کے مرید و خلیفہ تھے، مدت تک ہند میں پیر و مرشد کی خدمت میں رہے، عبادت و ریاضت میں نہایت مشقت و جفاکشی کی، بارہ سال تک عالم سکوت میں رہے، کسی سے ہم کلام نہیں ہوئے، اسی وجہ سے ملقب بہ ”شاہ خاموش“ ہوئے، دائم الصوم و قائم اللیل تھے، آپؒ نے ہند و پنجاب وغیرہ ممالک میں بہت سیاحت کی، اکثر بزرگان اہل اللہ سے ملے، ہر ایک مقام سے استفادہ کیا، آخر حضور ناصر الدولہ بہادر نظام الملک آصف جہاں چہارم کے زمانہ میں ہند سے حیدرآباد دکن میں آئے، مکہ مسجد کے عقب میں جو خانقاہ ہے اس میں سکونت پذیر ہوئے، اہل دکن آپؒ کے فیضانِ نعمت سے مستفید ہونے لگے، روز بروز مریدوں کی تعداد بڑھنے لگی، آپؒ کے کشف و کرامت نے دکن کو مسخر کیا، آپؒ اہل دکن کے قلوب پر حکمرانی کرتے تھے۔

اخلاقِ فاضلہ: آپؒ کی اخلاقی حالت نہایت ہی درست تھی، سراپا مجسم اخلاق تھے، کسر نفسی و ہمدردی میں عدیم المثال تھے، ہر ایک صغیر و کبیر کی تالیف قلب و دلداری فرماتے تھے، آپؒ کی ذات مجمع الحسنات تھی، ہمیشہ آپؒ کے یہی

امر مد نظر رہتا تھا کہ خلائق کو نفع پہنچے، غرباء و فقراء کی حاجت روائی ہو جائے، جو کوئی آپ کی خدمت میں حاضر ہوتا تھا حسب اتفاق کامیاب ہو کر آتا تھا، شہر کے اُمراء آپ کی بزرگی کو مانتے تھے اور آپ سے حسن ارادت رکھتے تھے، بے شک آپ پاک طینت و فرشتہ خصلت تھے، حضور ناصر الدولہ بہادر مرحوم کے بعد حضور افضل الدولہ بہادر تخت نشین ہوئے، آپ فقراء و مشائخ سے حسن اعتقاد رکھتے تھے، ہمیشہ فقیر کامل و عارفِ واصل کے جو یاں رہتے تھے، کسی نے شاہ صاحب کا ذکر خیر بادشاہ کے حضور میں کیا، اُسی وقت آپ کو بلایا، آپ ملازمت میں باریاب ہوئے، بادشاہ نے آپ کی بڑی تعظیم و توقیر کی، بے شمار زر و جواہر نذر کیا، آپ فقیر تھے، مگر دل امیر تھا، جو کچھ حضور سے آپ کو ملا آپ نے تمام مریدین و معتقدین پر تقسیم فرمادیا، ہمیشہ آپ کی یہی عادت تھی، جو کچھ آمدنی ہوتی تھی وہ سب فقراء و غرباء کو عطا فرمادیتے، ایک پیسہ بھی اپنے پاس نہیں رکھتے تھے، آپ نے ایک روز بندگانِ عالی حاتم ثانی سے عرض کیا کہ مکہ مسجد کا فرش شکستہ و ریختہ ہو گیا ہے، نمازیوں کو تکلیف ہوتی ہے، آپ فرش سنگین بنا دیجیے، حاتم زمان نے تیس ہزار روپے اس کام کے لیے عنایت کیے، شاہ صاحب نے مسجد کا تمام صحن سنگین بنا دیا، عند اللہ ماجور و عند الناس مشکور ہوئے، آپ نے اس ریاست میں اور بھی بہت سے کام کیے جو یادگار ہیں، شہر میں بلکہ کل ممالک دکن میں ہزار ہا آپ کے مریدین و معتقدین ہیں، آپ کی ذات ”خَيْرُ النَّاسِ مَنْ يَنْفَعُ النَّاسَ“ کا مصداق تھی، آپ نے مدت العمر کسی کو نہیں ستایا، ہمیشہ راضی برضائے الہی رہتے تھے، آپ کو فنا فی اللہ کا مقام حاصل تھا،

آپؐ کے ذریعہ و توسل سے ہزار ہا حاجت مند کامیاب اور اکثر فقراء اُمراء ہو گئے، آپؐ کی خانقاہ غرباء و فقراء کا مرجع تھی، شہر میں جو کوئی بھی غریب الوطن آتا تھا آپؐ کی خانقاہ میں فروکش ہوتا تھا، آرام سے رہتا تھا اور کھاپی کر اطمینان پاتا تھا، غریب کو خانقاہ میں وطن کا لطف و مزہ حاصل ہوتا تھا۔

ف: اللہ تعالیٰ سے دعا ہے کہ ہماری خانقاہوں کا بھی یہی حال ہو اور الحمد للہ، اس کی کوشش بھی کرتا ہوں۔ واللہ ولی التوفیق۔ (مرتب)۔

آپؐ موزون الطبع تھے، کبھی کبھی سخن موزون کرتے تھے، (یعنی اشعار کہتے تھے) آپؐ کے کلام سے عرفان و توحید عیاں ہے اور وجد و حال کا مضمون بھی نمایاں ہے۔

وفات: تاریخ: ۲۲ / ذوالقعدہ / ۲۸۶ھ میں اس جہان فانی سے انتقال فرما گئے۔ **إِنَّا لِلَّهِ وَإِنَّا إِلَيْهِ رَاجِعُونَ۔**

یوسف شاہ صاحبؒ کے تکیہ کے قریب اپنے باغ میں مدفون ہوئے۔
رحمہ اللہ تعالیٰ رحمة واسعة۔ (محبوب التوارخ / تذکرہ اولیاء دکن: ۱/ ۳۱۲)

حضرت مولانا شاہ عبدالرشید امر و ہوی متوفی ۱۲۸۶ھ

نام و نسب و ولادت: حضرت شاہ عبدالرشید فرزند اکبر تھے حضرت شاہ احمد سعیدؒ کے، آپؒ کی ولادت باسعادت ۱۲۳۷ھ میں بمقام لکھنؤ ہوئی۔

تعلیم و تربیت: پانچ سال کی عمر تھی کہ اپنے جد امجد قیوم زمان حضرت شاہ ابوسعید قدس سرہ کی صحبت میں اکثر حاضر باش رہا کرتے تھے، بلکہ شب کو آپؒ ہی کے پاس سویا کرتے تھے، اور جس وقت کہ حضرت نماز تہجد کے واسطے اٹھتے آپؒ اٹھتے اور شریک نماز ہوتے اور فیوض سے بہرہ یاب ہوتے، بعد حفظ کلام مجید مصروف تحصیل علوم متداولہ ہوئے اور اس کے ساتھ ہی کسب سلوک بھی شروع کر دیا۔

بیعت: آپؒ کی عمر سات سال کی تھی کہ آپؒ کے جد امجد قدس سرہ نے آپؒ کو اور حضرت شاہ عبدالغنی صاحبؒ کو کہ دونوں قریب قریب ہم عمر تھے بتاریخ ۲۷/ ماہ رمضان بعد تراویح کے کہ وہ شب، شب قدر تھی طلب فرما کر بیعت سے مشرف فرمایا اور فرمایا کہ توجہ کے وقت ضرور ہوا کرو، آپؒ پہلے ہی حاضر رہا کرتے تھے، اب زیادہ التزام حضوری تو جہات فرمایا۔ جب تک کہ حضرتؒ کے جد امجد دہلی میں رہے ان کی خدمت میں حاضر ہوتے، جب وہ حرمین شریفین کو روانہ ہوئے تو اپنے والد کے حلقہ میں بیٹھنا شروع کر دیا اور نسبت مقامات احمدیہ بکمال کوشش حاصل کی، آپؒ کا قریب بیس سال سن شریف ہوگا کہ علم ظاہری و باطنی سے فراغت حاصل کر کے جامع النورین ہو گئے۔

حج بیت اللہ: اسی زمانہ میں آپؐ کو حج بیت اللہ شریف اور زیارتِ روضہ رسول اللہ ﷺ کا شوق دامن گیر ہوا تو اپنے والد بزرگوار کی اجازت حاصل کر کے راہیٰ حرمین شریفین ہوئے، حضرتؒ کے والد ماجد تادروازہ شہر وداع کے واسطے تشریف لے گئے، اور عمامہ، کلاہ اور قمیص جو حضرت شاہ غلام علی صاحب قدس سرہ سے آپؐ کو تبرک پہنچا تھا وہ صاحب زادے صاحب کو مع اجازت عامہ و خلافت مطلقہ عطا فرمایا، یہ خلعت خاص آپؐ کے حصہ میں آیا ہے، اور مخلصین و مجبین کو بایں الفاظ خطوط تحریر فرمادیے کہ فرزند اعزى اعظمى نسخہ معارف فقیر ہے، جس کو شوقِ دخولِ طریقت و ذوقِ استفادہٴ علوم و معارف ہو ان سے حاصل کرے، کہ درحقیقت ان کا ہاتھ میرا ہاتھ ہے۔

مریدوں کی تربیت: غرض آپؐ حرمین شریفین پہنچے اور وہاں بانواعِ انعاماتِ خداوندی جل شانہٴ و عنایاتِ حضرت رسالت پناہی ﷺ شرف ہو کر واپس دہلی پہنچے، بعد مراجعتِ آپؐ درسِ علومِ ظاہری و آمادہٴ معارفِ باطنی اور توجہ مریدین و تسلیکِ طالبین میں مصروف ہوئے، آپؐ کی نسبت نہایت قوی اور توجہ بہت پُر اثر تھی، اس سبب سے حضرتؒ کے والد ماجد اپنے مریدوں کو ظہورِ تاثیر کے واسطے آپؐ کے سپرد کر دیتے تھے اور آپؐ کی قوی توجہات سے وہ لوگ جلد متاثر ہو جاتے تھے، حضرتؒ کے والد بزرگوار نے آپؐ کو حسبِ طلب ولی عہدِ رامپور نواب کلب علی خاں مرحوم کے وہاں بھیج دیا، نواب صاحب نے آپؐ کے ہاتھ پر بیعت کی اور تین وقت حلقہٴ توجہ میں حاضر ہوتے اور برکات و فیوض سے فیض یاب ہوتے، اور ان چند روزہ توجہات کا اثر ان پر تادمِ مرگ رہا۔

نقل ہے کہ نواب کلب علی خاں کے والد کا مذہب شیعہ تھا اور وہ چاہتے تھے کہ کلب علی خاں بھی شیعہ ہو جائیں، مگر انہوں نے قبول نہ کیا اور نوبت بایں جا رسید کہ ان کے والد نے کہا کہ اگر تبدیلی مذہب نہ کریں گے تو ریاست سے محروم کر دیے جائیں گے، مگر حضرت کی توجہات کی برکت سے انہوں نے اس کی بھی پرواہ نہ کی اور صراطِ مستقیم پر قائم رہے، آخر کار ببرکتِ پیرانِ کبار بحکم: ”الحق یعلو ولا یعلیٰ“ نواب کلب علی خاں کو ریاست ملی۔

مدینہ شریف کی سکونت: حضرت کو مدینہ منورہ کی سکونت کا کمال شوق تھا اور اکثر بکمال حسرت فرمایا کرتے تھے: ”دیکھئے! وہ کونسا دن آئے گا جو حرمین شریفین میں چل کر سکونت اختیار کریں گے۔“ آخر کار پردہ غیب سے ایک سامان پیدا ہوا کہ دہلی میں غدر آ گیا اور خلقت پریشان ہو گئی، جس کا جس طرف منہ اٹھا چل دیا، اور حضرت کے والد ماجد نے مع اہل و عیال حرمین شریفین کا رخ کیا اور وہاں جا کر سکونت اختیار کی اس طرح مراد دلی برآئی، و بانواع کمالات و جمالات مثل تحقیق نسبتِ محبوبیت و حصولِ فناءِ اتم و بقاءِ اکمل مرتبہ مقدسہ حقیقت الحقائق مشرف ہوئے، وہاں قریب دو سال بعد حضرت کے والد بزرگوار کو مرض الموت لاحق ہوا، اور بسبب شدتِ مرض و کثرتِ ضعفِ حلقا ت توجہ میں نشست دشوار ہو گئی، آپ کو اپنا قائم مقام مقرر کیا، آپ بجائے اپنے والد کے حلقہ کیا کرتے اور اس میں ان کے جمیع خلفاء اور مرید بھی حاضر ہوتے، ان کے انتقال کے بعد سب نے آپ کے ہاتھ پر تجدید بیعت کی اور استفادہ کے واسطے حاضر ہوتے، مردمِ اطراف و جوانب جہاں مثل حجاز و روم و شام و بخارا و خراسان و ہندوستان جوق در جوق آ کر داخل طریق ہوتے، علماء و مشائخِ زماں ترکِ تدریس و منصبِ شیخی

کر کے خاکِ روئی آستانہ کو اپنا فخر سمجھتے اور آپؐ بھی ہمہ تن مصروفِ اشاعتِ طریقت ہو گئے اور قریب دس (۱۰) سال تک مسندِ ارشاد کو زینت فرمایا۔

اخلاقِ فاضلہ: آپؐ نہایت مجمعِ اخلاقِ حسنہ تھے، اپنے تئیں ادنیٰ خادم سے بھی کمتر جانتے تھے، اگر کہیں محفلِ یگانہ یا بیگانہ میں تشریف لے جاتے تھے تو ایسی جگہ بیٹھتے تھے کہ جہاں کسی قسم کا امتیاز نہ پایا جائے، بلکہ اکثر قریبِ صفِ نعال بیٹھ جاتے تھے، اور جب کوئی نہایت مجبور کرتا تھا تب وہاں سے اٹھ کر دوسری جگہ بیٹھ جاتے تھے، فرش بچھانے و جاروب میں خدام کی اعانت کیا کرتے تھے، بڑے ذاکر و شاعلم تھے، ہمیشہ افکار اور مراقبات و کثرتِ تلاوتِ قرآن شریف و استغفار و درود میں مشغول رہتے تھے، بلا اشد ضرورت کسی سے مجالست و مکالمت نہ کرتے تھے۔ رحمۃ اللہ علیہ۔

نقل ہے کہ ایک روز آپؐ کے والد بزرگوار نے آپؐ کو فرمایا کہ شیخ الخطباء سید محمد مدنی کے پاس جاؤ، جب حرمِ نبوی میں داخل ہو کر قریبِ روضہ مطہرہ پہنچے تو حضرت سرورِ کائنات علیہ افضل الصلوٰات والتسلیمات ظاہر ہوئے اور دریافت فرمایا کہ کہاں جاتے ہو؟ آپؐ نے عرض کیا کہ سید محمد مدنی کے پاس جاتا ہوں، آں حضرت صلی اللہ علیہ وسلم نے ارشاد فرمایا کہ سید محمد مدنی تو میں ہی ہوں، بس پھر آپؐ آگے نہ گئے اور وہیں سے واپس آ گئے۔ (مشائخ نقشبندیہ مجددیہ صفحہ: ۴۵۵)

ف: ظاہر ہے کہ کتنا بڑا شرف حاصل ہوا، جو آپؐ کی غایتِ سعادت کی علامت ہے، اللہ تعالیٰ ہم سب کو نصیب فرمائے، آمین۔ (مرتب)۔

وفات: بتاریخ ۱۶ / ذوالحجہ / ۲۸۶ھ کو مکہ معظمہ میں انتقال فرمایا اور بائیں جانبِ قریبِ روضہ حضرت خدیجہ رضی اللہ عنہا جنتِ معلیٰ مکہ مکرمہ میں دفن ہوئے۔ نور اللہ مرقدہ۔

حضرت مولانا سید نورالحسین بالاپوریؒ متوفی ۱۲۸۸ھ

نام و نسب: آپؒ کا نام سید نورالحسین، والد کا نام مولانا سید نورالاصفیاء صاحبؒ ہے۔

تعلیم و تربیت: آپؒ شعور و بیدار کے بعد ابتدا میں قرآن شریف تمام کر کے تحصیل علوم میں مشغول ہوئے، والد ماجد اور علماء و فضلاء سے علوم و فنون کی کتب درسیہ ختم کیں اور تصوف و علم باطنی کو خاص والد ماجد سے حاصل کیا، جامع علوم ظاہری و باطنی ہوئے۔

ابتدا میں تدریس کا شوق تھا، مگر والد ماجد کی رحلت کی وجہ سے قلیل الفرصت ہو گئے، تمام کارخانجات و جاگیرات کے مہمات آپؒ کے تفویض ہوئے، آپؒ کے اوقات ان ہی امور کے انتظام میں گزرتے تھے، آپؒ نے والد ماجد کے بعد حسن تدبیر و کفایت سے جاگیرات کے اُلجھے ہوئے کاموں کو سلجھایا، جو کچھ قرض والد ماجد کے ذمہ تھا اپنے ذمہ لیا، ہر ایک ساہوکار کا دام و درم آہستہ آہستہ ادا کیا اور اعزہ و اقارب کے ساتھ اس طرح حسن سلوک فرمایا کہ سب احسان مند و شکر گزار ہوئے، اور آشنا و بیگانہ کو بھی حُلق و موڈت سے راضی کیا، غرض کہ آپؒ سے سب راضی و خوشنود تھے، کوئی آپؒ کی شکایت نہیں کرتا تھا۔

آپؒ کے اخلاقِ فاضلہ: کریم الاخلاق و عظیم الاشفاق تھے، علماء دوست

اور فقراء نواز تھے، خوش تقریر و خوش تحریر تھے، ماہِ ربیع الاول، ماہِ ربیع الثانی اور عشرہ محرم میں والد ماجد کی بنائی ہوئی مسجد میں حدیث بیان فرماتے تھے، مجلس حدیث میں مشائخ، علماء اور اُمراء شریک ہوتے تھے، آپؐ کی خوش بیانی سے سامعین کو لطف آتا تھا، آپؐ کو شعر گوئی کا بھی شوق تھا، کبھی کبھی تفریحاً موزون فرماتے تھے، رفتہ رفتہ صاحبِ دیوان ہو گئے تھے، فارسی وارد دونوں زبان میں شعر کہتے تھے، ہم کو آپؐ کے کلام سے کچھ اشعار نہیں ملے، اس وجہ سے ہدیہ ناظرین نہیں ہو سکے، معذور ہوں۔ والعذر عند کرام الناس مقبول۔

وفات: آپؐ نے ۱۲۸۸ھ میں اس جہاں سے دارِ جنان کی طرف رحلت فرمائی، بزرگوں کے مقبرہ باغ واقعہ عید گاہ حیدر آباد دکن میں مدفون ہوئے۔ نور اللہ مرقدہ۔

آپؐ کی اولاد: (۱) سید نور العلی، مخاطب بہ قدرت جنگ المتوفی ۱۲۹۸ھ۔
 (۲) سید نور العلاء، مخاطب بہ سلطان یار جنگ۔ (۳) نور الاصفیاء، مخاطب بہ قادر الملک۔ (محبوب التواریخ: ۲/ ۱۰۸۳)

حضرت مولانا سید جعفر علی نقوی بستومیؒ متوفی ۱۲۸۸ھ

ولادت: آپؒ کی ولادت ۱۲۱۸ھ میں ضلع بستہ کے مچھو امیر نامی گاؤں میں ہوئی، جسے دو پشت سے آپؒ کے آباء و اجداد نے اپنا وطن بنا لیا تھا۔

اور خاندانی ایک روایت یوں ہے کہ تاریخ ولادت اور تاریخ وفات ایک ہی ہے، اگر یہ صحیح ہے تو کہا جائے گا کہ مولانا ۲۰ / رمضان المبارک / ۱۲۱۸ھ کو پیدا ہوئے، اس لیے کہ تاریخ وفات ۲۰ / رمضان / ۱۲۸۸ھ ہے۔

مہر صاحبؒ نے مولاناؒ کے تذکرہ میں سن عیسوی ۱۸۰۳ء ذکر کیا ہے، جو

۱۲۱۸ھ کے مطابق ہے۔

تعلیمی نظام: خاندان میں تعلیم و تعلم کا سلسلہ کم از کم فارسی دانی تک کافی تھا،

چنانچہ اس عہد کے بعض اہل خاندان کے مکاتیب بھی فارسی میں محفوظ ہیں۔

انتہائی تعلیم اور لکھنؤ: مولاناؒ نے اپنی تعلیم کی تکمیل لکھنؤ میں فرمائی، اور اس

کے بعد رسمی تعلیم کا سلسلہ منقطع ہو گیا، جب والد صاحب متعلقین کے قافلہ کو لے

کر حضرت سید صاحبؒ کی خدمت میں تشریف لے گئے تو اس وقت مولاناؒ کی

تعلیم جاری تھی، اور اس وقت مولاناؒ لکھنؤ ہی میں مقیم تھے۔

تصانیف: مولانا عبدالحی صاحبؒ نے آپؒ کی حسب ذیل تصانیف کا تذکرہ

فرمایا ہے:

۱۔ اماخود از ”حیات جعفر“ مؤلفہ مفتی عبید اللہ اسعدی

(۱) منتهی الکلام (ضخیم جلد ہے) (۲) إزالة الغین عن بصارة العین
 (تین ضخیم جلدوں میں ہے) (۳) نضارة العینین فی شهادة الحسنین
 (۴) کاشف اللثام عن تدلیس المجتهد القمقام (۵) الداهية الهاطمة علی
 من أخرج من أهل البيت فاطمة (۶) رؤیة الثعالیب و الغرابیب فی إنشاء
 المکاتیب (۷) ایک کتاب حضرت علیؑ کی حضرت ابو بکرؓ سے بیعت (۸) اور ایک
 حضرت علیؑ کی صاحب زادی ام کلثومؓ سے حضرت عمرؓ کی شادی کے اثبات میں۔

نیز اپنے استاذِ خاص شاہ عبدالعزیز دہلویؒ کی مایہ ناز تفسیر فتح العزیز کا تامل بھی
 جو کہ کئی ضخیم جلدوں میں ہے آپؒ کے تصنیفی آثار میں سے ہے۔ (مگر اب شاید دست
 یاب نہیں ہے، اللہ تعالیٰ دست یابی کی کوئی سبیل پیدا فرمادے۔ آمین۔ مرتب)
 ذریعہٴ معاش: مولانا تعلیم سے فارغ ہوئے تو اعلیٰ علمی صلاحیتوں کے حامل
 تھے، اہل علم اس عہد میں بھی حسب ضرورت و حال ایسے علمی مشاغل اختیار کر لیا
 کرتے تھے جس سے ان کے گذر بسر کا نظم بھی ہو جائے، مثلاً رؤساء کے قائم کردہ
 مدارس یا ان کے ذاتی تعلیمی نظام یا اشاعت و طباعت کے کام وغیرہ سے تعلق۔

ان ہی دنوں میں مولانا نے سید صاحبؒ کی رفاقت اور سفر جہاد کا فیصلہ
 فرمایا، اس لیے اس وقت اس کو ٹال گئے، اور خود تحریر فرمایا ہے کہ بعض کا تو
 جواب یہ دیا کہ ابھی فرصت نہیں ہے، اور کچھ کا جواب نہیں دیا۔ (کہاں تک بار
 بار عدم فرصت یا کم فرصتی کا جواب دیتے)

جہاد سے واپسی کے بعد سید صاحبؒ کی جو رفاقت میسر آئی تھی اس کے
 نتیجے میں کسی اور ہی نشے سے سرشار تھے، اس لیے اس کے بعد پھر معاش کی کسی

ایسی شکل کی فکر یا اس کے لیے تگ و دو کا مسئلہ ختم کر دیا، اور مولانا نے اپنے لیے جو نظام زندگی طے فرمایا تھا اس میں معاش کا کوئی ایسا نظام جو کہ کسی ایک جگہ قرار کا متقاضی ہوا کرتا ہے ممکن بھی نہ تھا۔

اس لیے معاش کی بابت آبائی زمین اور اس کی یافت پر قناعت فرمائی، ویسے اس وقت تک زمین کافی تھی، اگرچہ متفرق جگہوں پر تھی، اور مولانا اس طرح مسلسل سفر میں رہا کرتے تھے کہ کما حقہ ان کا بھی نظم یا نگرانی ممکن نہ تھی، تاہم باغ و کھیت ہی اخیر تک ذریعہ معاش رہا، جس سے گھر کے اخراجات کا نظم ہوتا رہا۔

ف: اس کے بعد سوانح نگار زید مجدہ نے خاص عنوانات کے تحت اہم مضامین درج فرمائے ہیں، مثلاً ۱۸۵۷ء کا ہنگامہ (معرکہ جہاد)، آپ کا علمی مرتبہ و مقام، فقہی مسلک و بصیرت، علم و علماء کا احترام، عیسائیت کے موضوع پر مولانا کی ایک گفتگو، تفسیر و حدیث پر نظر، شاہ ولی اللہ صاحب کا فقہی مسلک، سید صاحب کا فقہی مسلک، فقہی بصیرت کے نمونے وغیرہ تا صفحہ: ۱۲۴، اگر موقع ہو تو اصل سوانح میں ان کا مطالعہ فرمائیے، نہایت بصیرت افروز ہیں۔ وباللہ التوفیق۔ (از: مرتب غنی عنہ)

بیعت کا تعلق: خود حضرت مولانا جعفر علی صاحب اس کے متعلق منظورہ کی ابتدا میں تحریر فرماتے ہیں کہ

”ایں خاکسار از حضور حضرت امیر المؤمنین در ایام محروم ماندہ، اولاً بردست والد ماجد خود کہ نائب ممدوح بود بیعت حاصل کرد۔“

ترجمہ: یعنی چون کہ یہ خاکسار بیماری کی وجہ سے والد صاحب کے ساتھ سید صاحب کی خدمت میں حاضر نہ ہو سکا تھا، بلکہ محروم رہا تھا، اس لیے اولاً والد

صاحب ہی کے ہاتھوں پر سید صاحبؒ سے بیعت کی سعادت حاصل کی، اس لیے کہ والد صاحب خلافت کے شرف کی وجہ سے حضرت سید صاحب کے نائب تھے۔
ف: اس کے بعد خود آپ بلا واسطہ حضرت سید احمد شہیدؒ سے مع اپنے رفقاء کے بیعت ہوئے۔ فالحمد لله رب العالمین۔ (مرتب)

بیعت و نسبت کا فیض: اس بیعت اور نسبت نے کیا کیا ظاہری و باطنی دولتیں مولاناؒ کو عطا کیں؟ آگے مولاناؒ کے اخلاق اور باطنی احوال کی تفصیل پڑھئے، مولاناؒ علامہ اقبالؒ کے وہ مردِ مؤمن ثابت ہوئے جس کے متعلق علامہؒ فرماتے ہیں:۔

یہ راز کسی کو نہیں معلوم کہ مؤمن قاری نظر آتا ہے، حقیقت میں ہے قرآن مولاناؒ کے حالات مولاناؒ کے حق میں یہی تاثر دیتے ہیں کہ وہ نبوی صفت ”کان خلقه القرآن“ (نبی کریم صلی اللہ علیہ وسلم) کے درساں پر آقاؐ (تھا) کا پرتو و عکس تھے، عالی اخلاق، قیمتی احوال، مثالی صفات، قابل تقلید کردار..... کونسا وصف جوہران میں نہ تھا۔

اس کے بعد مولاناؒ کے حسن اخلاق کا تفصیلی تذکرہ فرمایا ہے، جو قابل دید ہی نہیں بلکہ لائقِ عمل بنانے کے قابل ہے۔

اس کے بعد (صفحہ: ۱۴۶ پر) اوصاف و عادات نیز حلیہ و لباس کا ذکر فرمایا ہے، پھر (صفحہ: ۲۰۰ سے) سفر جہاد کی روداد تحریر فرمائی ہے، اصل کتاب میں ان سب مضامین کا مطالعہ فرمائیں تو از دیا دید بصیرت کا سبب ہوگا۔

مولانا کا قائم کردہ مدرسہ ملک کے مرکزی اداروں سے بھی قدیم ہے،

مولانا نے مدارس کا جو سلسلہ شروع کیا بظاہر ان کی اولین کڑی یہی مدرسہ ہے، جو مولانا کے آبائی گاؤں سے بھی بہت قریب تھا، اس لیے مولانا کا قیام اور آمد و رفت کا سلسلہ بھی یہاں بہت رہتا تھا، بلکہ کہا جاسکتا ہے کہ مولانا براہ راست اگر کسی ادارے کو دیکھتے تھے وہ جس حد تک بھی ہو تو وہ یہی ادارہ نہیں تھا، اس لیے کہ مذکورہ اداروں میں باقی ادارے مولانا کے وطن سے کافی دور تھے۔

مولانا کے گاؤں سے قرب کی وجہ سے مولانا کے اعزہ کا بھی اس ادارے سے برابر گہرا تعلق رہا، اور آنا جانا بھی، اور سرپرستی اور فکر بھی، یہ تعلق اس حد تک رہا اور ہے کہ لوگ کہہ ہی کو ہمارا مدرسہ کہا کرتے ہیں، اتفاق یہ کہ ضلع بستی میں مولانا کے خاندان کے جو قرابت دار دوسرے خاندان اور گاؤں ہیں وہ کہہ ہی کے اطراف میں واقع ہیں، کچھ عرصہ پہلے تک ہمارے چھوٹے دادا جناب سید احمد صاحب مدرسہ کے ذمہ دار تھے، اس کے بعد والد صاحب، جناب مولانا محمد مرتضیٰ صاحب صدر رہے، ان کی وفات کے بعد جناب منیر احمد صاحب وکیل کو یہ شرف حاصل رہا۔

وصایا: حضرت مولانا جعفر علی صاحب نے چھ اہم وصیتیں فرمائی ہیں، جن میں سے چند پیش خدمت ہیں، اللہ تعالیٰ ہم سب کو ان پر عمل کی توفیق مرحمت فرمائے۔ آمین۔

(۱)..... جن صاحبوں نے اس عاجز کے ہاتھ پر بیعت کی ہے اور محبت کرتے

ہیں ان کے لیے بہت ضروری ہے کہ شریعت کی عظمت اور رسول اللہ ﷺ کی تابع داری کی اہمیت اپنے دل میں خوب جما کے جتنے احکام الہی مثلاً نماز، روزہ اور جن لوگوں پر زکوٰۃ واجب ہے اور حج فرض ہے وہ ان کو دل و جان سے مستعد ہو کر ادا کیا کریں، اور اس عمر چند روزہ کو اپنے مالک کی رضامندی میں صرف کریں۔

(۲)..... فرمایا کہ ”جو مسلمان دنیا سے رخصت ہو کر آخرت کو روانہ ہوا

اس کا حق اولاد، اقارب، شاگردوں اور مریدوں وغیرہ مومنین پر اڈل یہ ہے کہ بعد مرنے کے غسل و کفن دے کر نمازِ جنازہ پڑھ کر دفن کریں، اس کے بعد جب یاد کریں تو صدقہ و خیرات کا ثواب پہنچادیں۔“

(۳)..... فرمایا کہ ”جب حالت موت کی دیکھیں مثلاً سانس کا جلد جلد آنا

اور ہچکی وغیرہ کا آنا تب کلمہ شہادت اور کلمہ ”توحید پکار پکار کر پڑھیں، کہ میرے کانوں میں آواز پڑے اور مجھ کو حکم نہ کریں، اور دنیا کا ذکر اس وقت ہرگز نہ کریں، بلکہ حرام جانیں، اگر ایک بار بھی میری زبان سے ”لا الہ الا اللہ“ سنیں تو پھر سب چپ ہو جائیں، چپکے چپکے میرے حق میں آسانی موت کے لیے دعا کریں، اور پکار کر کچھ نہ بولیں، ہاں، سورہ یٰسین آسانی موت کے لیے اور سورہ بقرہ نصف سرہانے اور نصف پائیں جانب پڑھیں۔“

وفات: حضرت مولانا ان وصایا کے بعد چند دن بیمار رہ کر ۲۰ / رمضان المبارک / ۱۲۸۸ھ کو اس دارِ فانی سے عالمِ عقبیٰ کی طرف ہمیشہ کے لیے انتقال فرما گئے۔ اِنَّا لِلّٰہِ وَاِنَّا اِلَيْہِ رَاجِعُوْنَ۔ اور اپنے گاؤں مجھو امیر ضلع بستی میں مدفون ہوئے۔ رحمہ اللہ تعالیٰ

تاریخ وفات:

حاجی حرمین بود و سید عالی مکان
 سال تاریخ وفاتش از سروش آمد بگوش
 رہنمائے سالکان و پیشوائے عارفاں
 عاجزا! گو غازی و ہادی و علام زماں

۱۲۸۸ھ

(حیاتِ جعفر)

حضرت مولانا سید خواجہ احمد نصیر آبادیؒ (متوفی ۱۲۸۹ھ)

خاندان: امیر کبیر شیخ الاسلام سید قطب الدین محمد ابن احمد المدنیؒ (متوفی: ۷۷۱ھ، مدفون: کٹرہ) کی اولاد میں جو ہندوستان کے حسنی سادات کے مورث اعلیٰ ہیں گیارہویں صدی ہجری کی ابتدا میں قصبہ نصیر آباد جائس (ضلع رائے بریلی) میں سید محمد فضیل اور سید محمد اسحق رحمہما اللہ دونا مور بھائی تھے تشریف لائے، جو علم و فضل، زہد و تقویٰ اور اتباع سنت میں خاص امتیاز رکھتے تھے۔

حضرت سید محمد فضیلؒ کے صاحب زادے حضرت سید شاہ علم اللہؒ ہیں، جو حضرت سید آدم بنوریؒ (خلیفہ حضرت مجدد الف ثانی) کے اکبر خلفاء میں سے تھے۔ حضرت سید محمد اسحق رحمہ اللہ کے صاحب زادے دیوان سید خواجہ احمدؒ تھے، جو متبحر عالم، صاحب افتاء و تدریس اور شیخ طریقت تھے، علوم ظاہری میں شیخ محب اللہ آبادیؒ کے شاگرد تھے۔

دیوان سید خواجہ احمد صاحبؒ کی پانچویں پشت میں سید محمد یسینؒ ہیں، جو باوجود ملازمت شاہی کے ایک صاحب دل اور درویش صفت بزرگ تھے، ان ہی خوش نصیب مرد خدا کے صاحب زادے خواجہ احمد نصیر آبادیؒ ہیں۔

ولادت: ۷ / جمادی الثانیہ / ۱۲۴۱ھ کو دو شنبہ کے دن (جس روز

۱۔ آپؒ کے مختصر حالات حضرت مولانا سید ابوالحسن علی میاں ندویؒ کی تصنیف ”کاروان ایمان وعزیمت“ سے درج کر رہا ہوں۔ (قمر الزمان)۔

حضرت سید احمد شہیدؒ نے ہجرت فرمائی (صبح کے وقت طلوع آفتاب سے پہلے حضرت سید خواجہ احمد صاحبؒ کی ولادت ہوئی اور اسی روز شام کو بعد نماز عصر حضرت سید احمد صاحبؒ نے ہجرت کے لیے رائے بریلی سے کوچ فرمائی۔

تعلیم: آپؒ نے درسی کتابیں مختصرات سے متوسطات مختصر المعانی وغیرہ تک اپنے عزیز بزرگ مولانا سید محمد نصیر آبادیؒ سے پڑھیں، جو اساتذہ لکھنؤ اور پھر حضرت شاہ اسماعیل شہیدؒ کے شاگردِ رشید اور حضرت سید احمد شہیدؒ کے خلیفہ و مجاز تھے، ۱۲۵۴ھ میں ۱۴ سال کی عمر میں آپؒ کے والد محترم آپؒ کو مولانا سخاوت علی جون پوریؒ (خلیفہ حضرت سید احمد شہیدؒ) کی خدمت میں باندہ لے گئے اور ان کو سپرد کر کے چلے آئے، تین سال آپؒ باندہ میں مولاناؒ کی خدمت میں رہ کر علوم کی تحصیل کرتے رہے، مولاناؒ جب باندہ سے اپنے وطن جون پور تشریف لائے تو آپؒ بھی ساتھ آئے، پھر مولاناؒ دوبارہ باندہ تشریف لے گئے تو آپؒ بھی ہم رکاب تھے، ڈیڑھ سال مزید قیام فرما کر علوم کی تکمیل کی اور ۱۲۵۹ھ میں انیس سال کی عمر میں آپؒ نے تعلیم سے فراغت حاصل کی۔

بیعت و سلوک: پہلا سلسلہ: سب سے پہلے حضرت شاہ یار محمد صاحبؒ کے ہاتھ بیعت کی، جو حضرت سید شاہ نجم الہدیٰ نصیر آبادیؒ کے خلیفہ اعظم تھے۔

دوسرا سلسلہ: اس کے بعد آپؒ نے اپنے اُستاد اور بھائی حضرت مولانا سید محمد بن علی نصیر آبادیؒ کے ہاتھ پر بیعت کی، جو حضرت امیر المؤمنین سید احمد شہیدؒ کے خلیفہ تھے، مولانا سید محمد صاحبؒ نے آپؒ کو سید صاحبؒ کے پانچوں سلسلے قادریہ، چشتیہ، نقشبندیہ مجددیہ اور محمدیہ (سید صاحبؒ کا خاص طریقہ) میں

خلافت عطا کی۔

تیسرا سلسلہ: اپنے استاذ شیخ مولانا سید محمد صاحبؒ کی وفات کے بعد جب آپ ۱۷۸۷ھ میں حج کے لیے مکہ مکرمہ گئے تو وہاں حضرت مولانا محمد یعقوب صاحب مہاجر مکیؒ (نواسہ حضرت شاہ عبدالعزیز صاحبؒ) سے طرقِ اربعہ میں خلافت و اجازت حاصل کی اور چھ مہینے ان کی خدمت میں ٹھہر کر ان کے علوم و کمالات کے فیوض سے مالا مال ہوئے اور اعمالِ مشائخ کی اجازتیں، سندِ حدیث، خرقہٴ خلافت اور ملبوسِ خاص عطیہ حاصل کیا۔ اس طرح آپؒ مولانا محمد یعقوب صاحبؒ کے صرف ایک واسطے سے حضرت شاہ عبدالعزیز صاحبؒ کے سلسلہ میں داخل ہیں۔

تبلیغ و اصلاح: مولاناؒ کی عظمت و مقبولیت کا سب سے بڑا ثبوت اور آپؒ کی زندہ و جاوید کرامت وہ دینی اصلاح و تغیر ہے جو آپؒ کی ذات سے رونما ہوا، جب سے آپؒ علم حاصل کر کے آئے دم واپس تک آپؒ ہدایت و ارشاد میں مشغول رہے اور آپؒ نے اپنی زندگی کا کوئی دن یہاں تک کہ مرض الموت کا کوئی لمحہ ضائع نہیں کیا۔

بیعت فرمانا: اس تبلیغ و ہدایت کا ایک سب سے قوی اور مؤثر ذریعہ بیعت تھا، تحصیل علم اور قطع منازل سلوک کے بعد جوق در جوق لوگوں نے آپؒ کی طرف رجوع کیا، دیہاتوں، قصبات اور شہروں کے سفر اور دوروں میں سیکڑوں آدمی بیعت ہوتے اور شرک و بدعت، خلافِ شرع رسوم و اعمال اور معاصی سے توبہ کرتے، احکامِ شریعت کی پابندی اختیار کرتے، یہ بیعت اصلاحِ عقائد و اعمال

کا بہترین ذریعہ تھی اور اس سے آپؐ کا مقصد یہی تھا۔

چنانچہ اپنے ایک اجازت نامہ میں جو آپؐ نے مولوی حکیم سید فخر الدینؒ کو عطا کیا اپنے قلم خاص سے تحریر فرماتے ہیں:

”الحمد لله رب العالمين، و الصلوة والسلام على رسوله

محمد سيد المرسلين، وعلى آله وأصحابه الذين قاموا بنصرة الدين۔

اما بعد: می گوید المفتقر الی اللہ الصمد فقیر خواجہ احمد حسنی عفی عنہ واسلافہ کہ

مقصود از بیعت بردست مشائخ طریقت ہمیں است کہ راہِ رضامندی حق بدست

آید و راہِ رضامندی حق منحصر در اتباع شریعتِ غراء است، ہر کہ سوائے شریعت

مصطفویہ را طریق تحصیل رضامندی حق انکار دے شک کاذب و گمراہ و دعویٰ او

باطل و نامسوم۔ و اساس شریعت مصطفویہ دو امر است، اول ترک اشراک، ثانی

ترک بدعات، بالجملہ در جمیع عبادات و معاملات و امور معاشیہ و معادیہ طریق

خاتم الانبیاء محمد رسول اللہ صلی اللہ علیہ وسلم اکمال قوت و علو ہمت باید گرفت۔“

ترجمہ: خواجہ احمد حسنیؒ فرما رہے ہیں کہ ”مشائخ طریقت کے ہاتھ پر

بیعت ہونے کا مقصد یہ ہے کہ اللہ تعالیٰ کی رضا کا راستہ معلوم ہو جائے اور اللہ

تعالیٰ کی رضامندی کا راستہ روشن شریعت کی اتباع میں ہے، جو شخص شریعت

مصطفویہ کے علاوہ کسی اور راستہ کو اللہ تعالیٰ کی رضا کے لیے گمان کرتا ہے وہ یقیناً

جھوٹا اور گمراہ ہے اور اس کا دعویٰ باطل اور نامقبول ہے، اور شریعت مصطفویہ کی

بنیاد دو چیزوں پر ہے، اول شرک کو ترک کرنا، دوم بدعات کو ترک کرنا۔ خلاصہ یہ

ہے کہ تمام عبادات و معاملات اور امور معاش و آخرت میں خاتم الانبیاء محمد رسول

اللہ صلی اللہ علیہ وسلم کے طریقہ کو پوری قوت اور بلند ہمت سے پکڑے۔“

ف: غور فرمائیے کہ حضرت خواجہ احمدؒ نے اپنے خلیفہ پر مشائخ کے ہاتھ پر بیعت ہونے کی غرض و غایت کی کیسی عمدہ وضاحت فرمائی، جو پیر ہی کو نہیں؛ مرید کو بھی مستحضر رکھنے کے لائق ہے، ورنہ تو یہ سلسلہ مبارکہ بھی لغو و بے سود ہو کر رہ جائے گا۔ العیاذ باللہ۔ (مرتب)۔

مزارات پر فاتحہ ہاتھ اٹھا کر نہ پڑھتے، نہ سر جھکاتے، مردوں کا کھانا، ہنود اور اہل تشیع کی دعوت قبول نہ فرماتے، آپؒ فرماتے کہ ”طعام المیت میمیت القلب۔“ (یعنی میت کا کھانا قلب کو مردہ کر دیتا ہے) جن ناموں سے شرک کی بو آتی جیسے ”حسین بخش“ وغیرہ، ان سے منع فرماتے۔ آپؒ فرماتے تھے کہ ”روزہ میں جھوٹ بولنے، غیبت کرنے اور برا بھلا کہنے سے اجتناب کیا جائے۔“

والدین کے ساتھ نیکی کرنے، ہم سایہ کی خبر گیری اور سلوک کی تاکید فرماتے، آپؒ فرماتے تھے کہ ”والدین کے انتقال کے بعد اکثر خیرات و صدقہ کرو۔“ اصل کتاب میں اس کے علاوہ آپؒ کے معمولات و عادات درج ہیں، جن کو شوق ہو مطالعہ فرمائیں۔

وفات: آپؒ کی وفات ۳۰ / جمادی الاولیٰ / ۸۹ھ میں ہوئی اور نصیر آباد کی مسجد کے متصل حضرت خواجہ دیوان احمدؒ کے روضہ میں دروازہ کے متصل دفن ہوئے۔ رحمہ اللہ تعالیٰ (مہر جہاں تاب: ۷۷)۔

حضرت مولانا کرامت علی جون پوریؒ ۱۲۹۰ھ

نام و نسب: آپ کا نام ”علی“ تھا، چوں کہ آپ سے بکثرت کرامتوں کا ظہور ہوا اس لیے لفظ ”کرامت“ آپ کے نام کا جزو بن گیا اور لوگ ”کرامت علی“ کہنے لگے، آپ کے والد کا نام ابو ابراہیم شیخ امام بخش تھا، آپ کا سلسلہ نسب ۳۵ واسطوں سے خلیفہ اول سیدنا ابو بکر صدیق رضی اللہ عنہ سے جا ملتا ہے۔

ولادت باسعادت: حضرت قطب الارشاد مولانا کرامت علیؒ کی ولادت باسعادت ۱۸ / محرم الحرام / ۱۲۱۵ھ کو محلہ مُلا ٹولہ، شہر جون پور میں ہوئی، جب کہ شہر میں اسلامی احکام کے عامل اور شریعت پر عمل پیرا بہت کم تھے، اللہ تعالیٰ نے یہ آفتاب ہدایت اس لیے طلوع فرمایا کہ اس کے نور سے شہر ہی نہیں؛ بلکہ پوار ملک روشن ہو جائے، چنانچہ آپؒ کی ذاتِ بابرکات سے خلق کثیر کو فیض و نفع دینی پہنچا۔ ذلک فضل اللہ یؤتیه من یشاء۔

۱۔ حضرت مولانا عبدالباطن صاحب جو حضرت مولانا کرامت علی صاحبؒ کے پوتے ہیں، انہوں نے مولانا کی سیرت لکھی ہے، اس کو سامنے رکھ کر مولانا کے حالات و ارشادات درج کر رہا ہوں، اللہ تعالیٰ مفید بنائے، آمین۔

حضرت مولانا عبدالباطن صاحب حضرت مصلح الامت مولانا شاہ وصی اللہ صاحبؒ کی خدمت میں فتح پور تال نر جاضلع منو تشریف لے گئے تھے، جس سے حضرتؒ بہت مسرور ہوئے اور آپ کی خصوصی ضیافت فرمائی۔ رحمہ اللہ تعالیٰ۔ (مرتب)۔

ابتدائی تعلیم: جب حضرت مولانا کسی قدر سن شعور کو پہنچے تو آپ کے والد ماجد نے اپنے خاندان کے دستور کے مطابق اولاً پارہ عم کی تعلیم باقاعدہ شروع کرائی، حافظہ قوی تھا، اس لیے پارہ عم چند ایام میں حفظ کر لیا اور ساتھ ہی ساتھ نماز کے ارکان و صفات، سنن و واجبات، آداب و مستحبات، دعا و ثنا اور درود و تسبیحات وغیرہ کو ازبر کر لیا، چوں کہ مولانا کے والد ماجد اس بددینی کے دور میں بھی شریعت کے پابند اور سنت کے متبع تھے، لہذا جب مولانا سات سال کے ہوئے تو حسب ارشادِ نبی پاک ﷺ نماز کے لیے کھڑا کر دیا، اس کا یہ اثر ہوا کہ دس سال کی عمر تک پہنچتے مولانا نماز کے پابند ہی نہیں؛ بلکہ عاشق بن گئے۔

تکمیلِ علوم: والد ماجد سے ابتدائی تعلیم کے بعد دیگر باکمال اساتذہ اور مشاہیر علماء کی خدمت میں بغرضِ تحصیل و تکمیل حاضر ہوئے اور علوم و فنون میں درجہ کمال حاصل کیا، چنانچہ علومِ دینیہ مولانا قدرت اللہ ردو لوی سے، علم حدیث مولانا احمد اللہ انامی سے، علم معقولات مولانا احمد علی چریا کوٹی سے، علم تجوید قاری سید ابراہیم مدنی اور قاری سید محمد اسکندرانی سے علماً و عملاً حاصل کیا۔

فنِ کتابت: حضرت مولانا نے خوش نویسی کے فن کو حافظ عبدالغنی صاحب سے حاصل کیا تھا، حضرت مولانا چاول کے ایک دانہ پر پوری سورہ اخلاص مع بسم اللہ لکھتے تھے اور آخر میں اپنا نام بھی لکھ دیتے تھے، خوبی یہ تھی کہ حروف نہایت صاف، خوشخط اور واضح ہوتے تھے کہ دیکھنے والے حیرت کرتے تھے۔

فنِ سپہ گری: حضرت مولانا کا کمال تھا کہ تحصیلِ علومِ دینیہ کے ساتھ فرصت کے وقت فنِ سپہ گری بھی حاصل کرنے جاتے تھے، چنانچہ بہاری نامی سنار جو اس

فن میں ماہر اور استاذ کہلاتا تھا اس کے مکان پر جاتے اور اس کے گھر اگر پانی کی ضرورت ہوتی تو پانی بھر دیتے، اس کے بعد اکھاڑہ میں اترتے تھے، اس عمل سے وہ بہت خوش رہتا تھا اور تعریف کرتا تھا، جس کی وجہ سے اس نے آپؐ کی طرف خصوصی توجہ دی اور اس فن میں مہارت و کمال حاصل ہو گیا، چنانچہ اس کے ذریعہ بعض دفعہ دشمنوں کے نرغہ میں آجانے کے بعد خود کو بچا لیا، چوں کہ استاذ کی خدمت کر کے اور اس کو خوش کر کے فن کو حاصل کرنا حضرت مولاناؒ کا ہمیشہ کا معمول تھا اس لیے روزانہ اس سرعت سے کام میں ترقی ہوتی کہ دیکھنے والوں کو تعجب ہوتا۔

ف: مولاناؒ کے خلوص اور ادب و احترامِ اساتذہ کے ثمرات و برکات کو اللہ تعالیٰ نے اس دنیا ہی میں دکھلایا کہ لاکھوں آدمی آپؐ کی ذات سے ہدایت یاب ہوئے اور دین اسلام کے پابند بلکہ حامی و شیدائی ہو گئے، آپؐ کی تصنیفات سے بھی بے حد نفع ہوا اور اب بھی ہو رہا ہے، ماشاء اللہ آپؐ کی اولاد و احفاد (پوتوں) میں بھی ایسے با کمال حضرات پیدا ہوتے رہے جن سے امت کو دینی نفع پہنچتا رہا اور پہنچ رہا ہے۔ اللہ تعالیٰ اس کو قائم رکھے۔ آمین۔

غور فرمائیے کہ مولاناؒ کا تو یہ حال تھا کہ لاٹھی و بنوٹ کے استاذ کی بھی غایت درجہ رعایت و خدمت کرتے تھے، مگر اب حال یہ ہے کہ مدارسِ عربیہ کے طلبہ اپنے قرآن و حدیث کے اساتذہ تک کی تعظیم و توقیر تو کیا تحقیر و تذلیل تک کا معاملہ کرتے ہیں، اسی کا نتیجہ ہے کہ علم و عمل سے کورے کے کورے ہی رہ جاتے ہیں، اگر کسی درجہ میں علم ظاہر حاصل بھی ہو جاتا ہے تاہم عمل سے تو کوسوں دور ہی

رہتے ہیں، رہا کیف و حال، تو اس کا تو سوال ہی نہیں، عارفِ رومیؒ نے کیا خوب فرمایا:

علمِ رسمی سر بسر قیل ست و قال نے ازو کیفیت حاصل نہ حال
یعنی علمِ رسمی و ظاہری سے فقط گفت و شنید، نوشت و خواند اور سوال و جواب
کا ڈھنگ تو آجاتا ہے، رہا باطنی حال و کیف، یعنی تقویٰ اللہ اور خشیت الہی، توکل
تو واضح جیسی صفات و عادات ایسے علم سے میسر نہیں ہوتیں، چنانچہ ایسے غیر نافع علم
سے حضور صلی اللہ علیہ وسلم نے پناہ مانگی ہے، اس لیے کہ علمِ نافع وہ ہے جو خشیت الہی اور
تقویٰ کا باعث ہو، جیسا کہ اللہ تعالیٰ کا ارشاد ہے: {إِنَّمَا يَخْشَى اللَّهَ مِنْ عِبَادِهِ
الْعُلَمَاءُ} یعنی اللہ تعالیٰ سے وہی بندے ڈرتے ہیں جو اس کی عظمت کا علم رکھتے
ہیں، اللہ تعالیٰ ہم سب کو اپنا خوف و خشیت دے کر ہمارے علم کو نافع بنا دے۔
آمین۔ (مرتب)

باطنی تربیت: جب آپؐ کی عمر اٹھارہ سال کی ہوئی تو دل میں درستی اخلاق
اور اصلاحِ باطن کا تقاضا پیدا ہوا، اس وقت جامع البرکات، محی السنۃ حضرت سید
احمد شہیدؒ کی ہدایت کا آفتاب طلوع ہو کر ضوفشانی کر رہا تھا، تو مولاناؒ اپنے والد
ماجدؒ سے اجازت لے کر حضرت سید صاحبؒ کے آستانہ فیض پر پہنچے، اس وقت
علماء کی ایک جماعت کو وہاں پایا، جو سب کے سب تعلق مع اللہ کے ایک ہی خیال
اور ایک ہی دُھن میں باہم متحد تھے۔

ادھر حضرت سید صاحبؒ نے ایک ہی نگاہ اور اوّل ہی ملاقات میں مولاناؒ
کو پرکھ لیا اور بیعت سے مشرف فرما کر داخل سلاسل عالیہ کر لیا اور اوّل ہی ہفتہ

میں فرمایا: ”اب ہدایت کے کام میں لگ جاؤ“ اور خلافت نامہ و شجرہ بتوسط حضرت مولانا اسماعیل شہید دہلویؒ عطا فرمایا، جو اب تک ہمارے (یعنی مولانا عبدالباطن صاحبؒ کے) خاندان میں محفوظ ہے۔

اثنا عشر قیامِ رائے بریلی میں حضرت سید صاحبؒ سے اٹھارہ دن تک تعلیم تصوف اور توجہ باطنی لیتے رہے، مرشد کامل اور لائق مرید کی یہ اٹھارہ روزہ صحبت بقول ایک صاحب دل بزرگ کہ یہ اٹھارہ روز اٹھارہ سال کی قوت رکھتے تھے، چنانچہ حضرت سید صاحبؒ نے باطنی توجہ اور قلبی تصرف سے اٹھارہ روز میں مولانا کو تمام مقامات سلوک طے کرا دیے۔

دعوت و تبلیغ: جب مولانا اپنے شیخ سے رخصت ہو کر اپنے وطن جون پور تشریف لائے تو دعوت و اصلاح کے کام میں مزید سرگرم ہو گئے اور بڑی کوششوں سے مسجدوں میں پانچوں وقت اذان و نماز و جماعت جاری کرائیں۔ مسلمانانِ جون پور کے دین کی حفاظت کے لیے جامع مسجد جون پور میں بعد نمازِ جمعہ و عظ کا سلسلہ قائم کیا، جس سے اہل جون پور کو بہت نفع ہوا۔ خود مولانا کرامت علی صاحبؒ نے اپنی کتاب ”زاد التقویٰ“ میں جون پور کی دینی حالت کے بارے میں لکھا ہے:

”مسجدوں کا یہ حال تھا کہ لوگ ناچ کرواتے اور ہندوؤں کی بارات

اُترتی اور شراب پیتے تھے۔“ (زاد التقویٰ)

جامع مسجد جون پور جو ابراہیم شرقی نے تعمیر کرائی تھی، جس میں خود شیخ نماز پنج گانہ ادا کرتے تھے اور علماء کی نوسو پالکیاں نمازِ جمعہ کے لیے آتی تھیں اس کا یہ

حال تھا کہ وہاں مویشیاں باندھی جاتی تھیں اور لیدو گوبر کا اس میں انبار رہتا تھا، پھر دوسری مساجد کی زبوں حالی کا خود اندازہ لگائیے۔

جون پورا اور اس کے نواحی میں کام کرنے کے بعد سید صاحبؒ کے ارشاد کے مطابق بنگال تشریف لے گئے اور جب تک آپؒ بتید حیات رہے وہاں دعوت و تبلیغ کا کام کرتے رہے، مولانا نے ۷۵ سال کی عمر پائی، جس میں تقریباً ۵۱ سال بنگال، آسام اور ان کے قرب و جوار میں دعوت و تبلیغ کا کام کرتے ہوئے گزرے، ماشاء اللہ تعالیٰ خوب کام ہوا، چنانچہ ”مشاہیر جون پور“ میں ہے:

در ملک بنگال لکھو کھا مردم دست بنگال میں لاکھوں آدمی مولانا کے حلقہ
گرفتنہ ایشانند، شاید قریہ و بلدہ باقی ارادت میں داخل ہیں، کوئی شہر اور کوئی
نبودے کہ دراں مریداں و بستی باقی نہ ہوگی جہاں مولانا کے
مستفیضان فیض نماندے۔ ارادت مند اور فیض یافتہ موجود نہ ہوں۔

معاندین کا مکر: ہاں، اثنائے دعوت و تبلیغ دشمنانِ دین سے بھی سابقہ پڑا، جو مبلغین اور واعظین کو یہ کہہ کر عار و شرم دلاتے کہ ان مبلغین کی دینی جدوجہد روپے کمانے، دنیا حاصل کرنے اور تحصیل زر کے لیے ہے، اس طرح وہ عوام کی توجہ واعظین سے ہٹانا چاہتے تھے اور دوسری طرف واعظین کو غیرت دلا کر اس کام سے باز رکھنا بھی چاہتے تھے، چنانچہ اس جدید طرز کے معاندین کے متعلق مولانا فرماتے ہیں:

”چنانچہ کسی کسی مقام پر اس منافقانہ پروپیگنڈہ کا یہ اثر بدظاہر بھی ہوا کہ واعظوں میں تساہلی شروع ہوگئی اور ہدایت یافتہ عوام بگڑنے لگے۔“ ظاہر ہے کہ

اس سے مولانا کو کس قدر قلق و صدمہ ہوا ہوگا؛ مگر مولانا ہمت نہ ہارے، نہ ان کے عزم و استقلال میں ذرا فرق آیا، بلکہ دوبارہ اُن گم کردہ راہ کو راہِ شریعت پر لانے کی کوشش میں لگ گئے اور چھ ماہ کی جدوجہد میں پہلے سے زیادہ کامیاب ہوئے، اس کامیابی کو اللہ تعالیٰ کی حمد کے ساتھ مولانا اس طرح بیان فرماتے ہیں:

علمِ دین کو حاصل کریں: ”بارے الحمد للہ کہ جب یہ خاکسار ایسے ایسے مقاموں پر پہنچا اور وعظ سنایا تو پھر ہزاروں آدمی مرید ہو گئے اور چھ مہینے کے دورے اور سیر میں ہم نے ایک لاندھب اور گمراہ کرنے والا بدعتی نہ دیکھا، سب بھاگ گئے، تو اب مسلمانوں کو لازم ہے؛ بلکہ ان پر واجب ہے کہ دین کے علم کو طلب کریں۔“

دینی مصلحت کے پیش نظر سلسلہ وعظ و نصیحت کو جاری رکھنے کے لیے مولانا واعظین اور عوام کو مخاطب کرتے ہوئے ارشاد فرماتے ہیں:

وعظ کی ضرورت: ”وعظ و نصیحت سننے سنانے کی اس زمانے میں بڑی ضرورت ہے، کہ لوگ غافل و جاہل ہو رہے ہیں، وارث الانبیاء علیہم السلام سے وعظ سنیں اور اللہ تعالیٰ کی رضامندی کی نیت سے ان کی عزت اور قدر کے لائق ان کی خدمت گزاری ایسی کریں کہ وہ لوگ ذلت و تنگ دستی سے محفوظ رہیں۔“

(مراد المریدین)

ف: اہل مال کو ضروری نصیحت فرمائی، اللہ تعالیٰ عمل کی توفیق دے، آمین (مرتب)

مولانا کے مفید ارشادات و ملفوظات: ذیل میں مولانا کے مفید، کارآمد اور ناصحانہ مختصر اقوال کو مختلف مقامات سے چن کر ہدیہ ناظرین کرتا ہوں، ان

ارشادات کی ترتیب میں کسی خاص موضوع کی رعایت نہ ہوگی، واضح رہے کہ یہ ارشادات مولانا رحمۃ اللہ علیہ کی کتابوں سے چنے گئے ہیں۔

(۱) جب تک ہر مومن شخص اپنے سارے مقدمہ اور معاملہ میں شریعت محمدی کی طرف رجوع نہ کرے گا اور آں حضرت صلی اللہ علیہ وسلم اپنے سارے مقدمہ اور معاملہ میں حکم نہ مقرر کرے گا اور مقدمہ اور معاملہ کا جو فیصلہ ان کی شریعت میں نکلے گا، اس کو دل کی خوشی سے قبول نہ کرے گا تب تک وہ شخص مومن نہ ہوگا۔
(حضرت مولانا کرامت علی صاحب جون پوریؒ: ۱۳۶)

ف: اس ارشاد کی صحت و خوبی میں کیا شک، جب کہ متعدد آیات و احادیث سے مؤید و مدلل ہے۔ اور سچ تو یہ ہے کہ ہمارے اکابر ایسی بات کہنے ہی کیوں لگیں جو کتاب و سنت سے ثابت نہ ہو۔ (مرتب)۔

(۲) جو لوگ یہ گمان کرتے ہیں کہ باطنی باتوں کی تعلیم کا بیان کتاب میں نہیں ہے، سینہ بہ سینہ چلی آتی ہیں، سوغلط ہے، کیوں کہ جو بات کتاب میں نہیں ہے وہ قابل اعتبار نہیں ہے اور دین کی بات نہیں ہے۔

ف: سبحان اللہ! کیسی معرفت کی بات ارشاد فرمائی، جس کا حاصل یہ ہے کہ طریقت و حقیقت کی وہ باتیں جن کی اصل شریعت یعنی کتاب و سنت میں نہیں ہے ان کا کچھ اعتبار نہیں؛ بلکہ وہ لغو و باطل ہیں۔ خوب سمجھ لو۔ (مرتب)۔

(۳) نیک لوگوں کی صحبت نیک کام سے بہتر ہے اور بد لوگوں کی صحبت

بد کام سے بدتر ہے۔

ف: اس لیے کہ بری صحبت بہت سی بری باتوں کی جڑ اور پیش خیمہ ہے، جب کہ

اچھی صحبت بہت سی نیکیوں کی اصل اور سرچشمہ ہے، جیسا کہ اس کا تجربہ بلکہ مشاہدہ ہے۔ (مرتب)

(۴) بدعتی کی صحبت کا فساد کافر کی صحبت کے فساد سے زیادہ ہے اور بدعتی فرقوں میں سے بہت برے فرقے وہ ہیں جو پیغمبر صلی اللہ علیہ وسلم کے اصحابؓ سے بغض رکھتے ہیں۔

ف: ظاہر ہے کہ جب اصحابِ رسول صلی اللہ علیہ وسلم سے بغض ہے تو پھر رسول اللہ صلی اللہ علیہ وسلم سے عقیدت و محبت کیسے قائم رہ سکتی ہے؟ اور جب صحابہ کرامؓ پر لعن طعن کیا جائے گا تو پھر دین ہی پر کب اعتماد و اطمینان برقرار رہ سکتا ہے؟ اس لیے کہ سارا دین تو صحابہؓ ہی کے ذریعہ ہم تک پہنچا ہے، جب وہ حضرات مطعون ہوں گے تو پھر دین بھی مشکوک ہو جائے گا۔ العیاذ باللہ العظیم۔

(۵) دنیا مانند سایہ کے ہے اور آخرت مانند آفتاب کے ہے، سوسایہ کی طرف کتنا ہی کوئی جائے اس کو پکڑ نہ سکے گا اور جب آفتاب کی طرف جائے گا تب سایہ خود اس کے ساتھ روانہ ہوگا۔

ف: سبحان اللہ! اس مثال کے ذریعہ دنیا و آخرت کی حقیقت و حیثیت کو کتنے سہل اور احسن طریقے سے سمجھایا ہے، جو اہل اللہ ہی کا حصہ ہے، اللہ تعالیٰ ہم کو سمجھ دے، آمین۔ (مرتب)

(۶) اولیاءِ لوگوں میں سے بعضوں نے جو دنیا کو قبول کر لیا ہے تو اس نیت پر کہ غیروں کو فائدہ پہنچائیں۔

ف: چنانچہ حکایت ہے کہ ایک شخص ایک بزرگ کی خدمت میں گیا، وہاں ان

کی دولت و ثروت کو دیکھ کر فی البدیہہ یہ مصرع پڑھا: ع

”نہ مردا ست آں کہ دنیا دوست دارد“

یعنی وہ شخص ولی اللہ نہیں ہو سکتا جو دنیا سے محبت کرتا ہے۔

پھر اس نے خواب میں دیکھا کہ قیامت قائم ہے اور ایک صاحب حق نے اس کو پکڑا کہ ہمارے حق کو ادا کرو، جب پریشان ہوا تو وہ بزرگ آئے اور اپنے پاس سے اس حق کو ادا کر کے اس کو سبک دوش کر دیا، جب وہ بیدار ہوا تو نادیم ہوا اور بزرگ کی خدمت میں آیا اور معافی مانگی، تو ان بزرگ نے فرمایا کہ ”تم نے جو مصرع پڑھا تھا اس کو پڑھو“، جب اس کو پڑھا تو ان بزرگ نے فرمایا کہ ”اس کے ساتھ یہ مصرع ملاو، تاکہ مکمل شعر ہو جائے:

”اگر دارد برائے دوست دارد“

یعنی اگر اس کے پاس مال و دولت ہے تو وہ دوستوں کے لیے ہی رکھتا

ہے، اب پورا شعر ہو گیا:

نہ مردا ست آں کہ دنیا دوست دارد اگر دارد برائے دوست دارد

(مرتب)

(۷) اگر کوئی عالم کسی درویش یا مجذوب کا خلافِ شرع کام دیکھ کر اس سے انکار کرے اور اس بے شرع شخص کی بات جو خلافِ شرع ہے اس کو نہ مانے تو اس کو کچھ ڈر نہیں؛ بلکہ آں حضرت صلی اللہ علیہ وسلم کے مددگار ہیں۔

ف: اس ارشاد میں اس زمانہ کے عوام بلکہ نام کے خواص کے نظریہ و عقیدہ کا علاج ہے، اس لیے کہ بہت سے خانقاہ کے پیر یا جماعت کے امیر علانیہ خلاف

شرع امور کے مرتکب ہیں، مگر اس کے باوجود ان کے مریدین و معتقدین ان پر نکیر کرنے سے ڈرتے ہیں کہ پیر صاحب ناخوش ہو جائیں گے؛ بلکہ بہت سے بد عقیدہ تو ایسے ہیں کہ کتاب و سنت کے صریح خلاف ہونے کے باوجود پیر صاحب یا عالم صاحب کی ولایت کا دم بھرتے ہیں اور مردِ حق گوہی کو گمراہی کی طرف منسوب کرتے ہیں، تو بے توبہ، کس قدر گمراہی کی بات ہے۔ فیما و یلاہ و یا حسرتاہ۔ (مرتب)۔

(۸) کوئی عالم اپنا خرچ مسلمانوں سے لینے میں اپنی بے غیرتی سمجھے اور لوگوں میں مطعون ہونے کے خوف سے وعظ و نصیحت کرنا چھوڑ کے دوسری نوکری چاکری جو اکثر اس زمانے میں مکروہ و مشکوک ہے اختیار کرے تو یہ وسوسہ شیطانی اور نفسانیت ہے۔

ف: یعنی اس طرح شیطان دین کے کام سے باز رکھنا چاہتا ہے۔ (مرتب)

(۹) نیک بات بجائے صدقہ کے ہے؛ بلکہ صدقہ سے بہتر ہے۔

ف: اس لیے کہ مالی صدقہ سے تو مخلوق کو دنیوی نفع حاصل ہوتا ہے اور نیک بات سے دینی و ایمانی نفع نصیب ہوتا ہے، ظاہر ہے کہ یہ ہزار درجہ اعلیٰ و افضل ہے۔ (مرتب)

(۱۰) اہل اللہ کا طریقہ آدمی کے نفس کے تزکیہ اور نفس کے فساد کی اصلاح کے واسطے ہوتا ہے، اور نفس کا فساد ہر ملک اور ہر زمانہ میں بدلا کرتا ہے، اسی واسطے اہل اللہ کا طریقہ بھی اس وقت کے لوگوں کے نفس کے فساد کی اصلاح کے مناسب ہوا کرتا ہے۔

ف: بالکل صحیح ہے، اللہ تعالیٰ ہی اہل زمانہ کے حال کے مطابق علاج بھی القا

فرماتے ہیں۔ (مرتب)۔

(۱۱) ضروری ہے کہ مبتدی اپنے دن و رات کے سارے وقتوں میں سے ایک وقت قرآن کی تلاوت کے واسطے مقرر کر دے۔

ف: تلاوت قرآن مبتدی و منتہی سبھی کو کرنا چاہیے، اس سے کوئی مستثنیٰ نہیں، کیوں کہ اذکار میں سب سے زیادہ قربِ الہی تلاوت قرآن ہی سے نصیب ہوتا ہے، اس لیے اس سے خواہ مبتدی ہو یا منتہی کوئی مستثنیٰ نہیں ہو سکتا۔ (مرتب)۔

(۱۲) اس خاکسار نے خوب تجربہ کیا ہے کہ جب فضول کام میں آدمی گرفتار ہوتا ہے تب اس کی سابق پرہیزگاری بھی جاتی رہتی ہے، سو آدمی سے جب کوئی فضول کام ہو پڑے تو فی الفور توبہ کرے، پھر فضول کام کے پاس نہ جائے۔
ف: حدیث پاک ہے: ”مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ۔“
یعنی آدمی کے حسن اسلام سے یہ بات ہے کہ لایعنی (فضول) قول و فعل کو ترک کر دے۔ (مرتب)۔

(۱۳) عمدہ لباس لوگوں کو دکھانے کے واسطے پہننے میں خواہش نفسانی ہے اور موٹے کپڑے پہننے میں ریا ہے، تو کپڑا نہ پہنے، مگر اللہ تعالیٰ کی رضا کی نیت پر یعنی موٹا کپڑا یا عمدہ، ہر طرح کے لباس میں اللہ تعالیٰ کی رضا منظور ہو تو کوئی حرج نہیں۔

صاحب عوارف کہتے ہیں کہ ہم کو خبر پہنچی ہے کہ حضرت سفیانؒ نے اُلٹا گرتا پہنا اور ان کو اس بات کی خبر نہ تھی، یہاں تک کہ دن ہوا اور بعض لوگوں نے ان کو اس بات کی خبر دی، تب انہوں نے قصد کیا کہ گرتے کو اتار دیں اور سیدھا

کر کے پہنیں، پھر باز رہے اور کہا کہ میں نے اس کو اللہ تعالیٰ کی رضا کی نیت پر پہنا تھا، سواب میں اس کو سیدھا کر کے آدمیوں کو دکھانے کی نیت پر نہ پہنوں گا۔

ف: سبحان اللہ! ہمارے اکابر کو عادات تک میں نیت کی درستگی کا کس

قدر اہتمام تھا، تو پھر عبادات میں کتنا اہتمام فرماتے ہوں گے، یہ اس لیے کہ شریعت میں تصحیح نیت اور اخلاص پر بے حد زور دیا گیا ہے، حضور B کی مشہور حدیث کا ابتدائی کلمہ یہ ہے: ”إِنَّمَا الْأَعْمَالُ بِالنِّيَّاتِ“ (یعنی اعمال کی صحت اور اجر و ثواب کے حصول کا مدار نیتوں پر ہی ہے) اسی لیے ہمارے اکابر اخلاص اور اللہ تعالیٰ کی رضا و خوشنودی کی دولت سے بڑھ کر کوئی دولت نہ سمجھتے تھے اور اس کے مقابلہ میں رضاء مخلوق کی ذرا پروا نہ فرماتے تھے، چنانچہ ان کے حال کی ترجمانی کرتے ہوئے شیخ سعدیؒ یوں فرما رہے ہیں:

ندارند چشم از خلاق پسند کہ ایشاں پسندیدہ حق بس اند
یعنی اہل اللہ مخلوق سے پسندیدگی کی امید نہیں رکھتے، اس لیے کہ ان کے لیے یہی کافی ہے کہ وہ اللہ تعالیٰ کے محبوب و پسندیدہ ہیں۔ (مرتب)۔

(۱۴) حقیقت یہ ہے کہ ذکر سے مقصود اصلی اطمینانِ قلب اور اللہ

تعالیٰ کی محبت کا حاصل ہونا ہے، غیبی صورتوں، نوروں اور رنگوں کا دیکھنا مقصود نہیں ہے اور نہ ہی اس واسطے ذکر مقرر ہوا ہے۔

ف: سبحان اللہ! ذکر کے مقصود کی خوب ہی وضاحت فرمادی، ورنہ عموماً غیبی صورتوں اور رنگوں ہی کے دیکھنے کو مقصود ذکر سمجھا جاتا ہے اور اس غلطی میں عمر گزر جاتی ہے اور مقصود حاصل نہیں ہوتا۔ (مرتب)۔

(۱۵) عید کے روز کی سوئیں کو خاکسار نے بریلی میں حضرت مرشد سے پوچھا تھا، ہنس کے فرمایا کہ ”مولانا! کھانے پینے میں بدعت نہیں ہوتی اور عید کے روز میٹھا کھانا مسنون ہے، سوئیں بھی اسی میں داخل ہے۔“

ف: حضرت سید صاحبؒ جو حاجی بدعت و محی سنت تھے انہوں نے یہ مسئلہ صاف فرمادیا، اس لیے عید کے دن سوئیں پکانے میں کچھ مضائقہ نہیں، لہذا بعض لوگ جو شب براءت کے حلوے پر اس کو قیاس کرتے ہیں وہ صحیح نہیں۔ (مرتب)

(۱۶) ارشاد فرمایا کہ نماز مومنوں کی معراج ہے، کہ اس کے سبب سے بندہ اللہ تعالیٰ کے قرب کے مکان میں پہنچ جاتا ہے اور نماز اللہ تعالیٰ کے دیدار کے مقام کی خبر دیتی ہے، نماز میں اس کے دیدار کی بو آتی ہے، یہ بات کسی اور عبادت میں حاصل نہیں۔ (سیرت مولانا کرامت علیؒ: ۱۴۱)

ف: اس ارشاد سے نماز کی اہمیت و نافعیت ظاہر ہے، لہذا نماز کا خوب اہتمام کرنا چاہیے۔ (مرتب)

اب ہم حضرت مولانا کرامت علیؒ کا وہ خلافت نامہ پیش کرتے ہیں جو سید احمد بریلوی صاحبؒ نے انہیں عطا کیا تھا، اس کا متن مع ترجمہ یہ ہے:

بِسْمِ اللّٰهِ الرَّحْمٰنِ الرَّحِیْمِ

خلافت نامہ

(مرقومہ: دویم ماہ شعبان ۱۲۳۹ھ)

از فقیر سید احمد بر ضمیر صفا پذیر طالبان فقیر سید احمد کی طرف سے حضرت
راہ حضرت حق و سالکین طریق حق کی راہ کے طالبوں اور ہادی

آں ہادیٰ مطلق عموماً و کسانیکہ بایں
 فقیر اللہ و فی اللہ حاضرانہ و یا غائبانہ
 محبت می دارند خصوصاً پوشیدہ نماند کہ
 مقصود از بیعت بردست مشائخ
 طریقت ہمیں است کہ راہ
 رضامندی حضرت حق بدست آید، و
 راہ رضامندی منحصر در اتباع
 شریعتِ غراء است، ہر کہ سوائے
 شریعتِ مصطفویہ را طریق تحصیل
 رضامندی حق انگارد بے شک
 کاذب و گمراہ و دعویٰ او باطل و نا
 مسموع۔ و اساس شریعتِ مصطفویہ
 دو امرست، اول ترکِ اشراک،
 ثانی ترکِ بدعات، اما ترکِ
 اشراک پس بیانش آں کہ ہیچ کس را
 از ملک و جن و پیر و مرشد و استاذ و
 شاگرد و نبی و ولی حلالِ مشکلاتِ خود
 نہ پندارد، و حاجاتِ خود را از کسے از
 ایشان طلب نہ نماید، ہیچ کس را

مطلق کے طریق کے سالکوں پر
 عموماً اور اس فقیر کے ساتھ اللہ و فی
 اللہ، حاضرانہ و غائبانہ محبت رکھنے
 والوں پر خصوصاً پوشیدہ نہ رہے کہ
 مشائخ طریقت کے ہاتھ پر بیعت
 سے مقصود یہی ہے کہ حضرت حق کی
 رضامندیوں کا طریقہ میسر ہو، اور
 حضرت حق کی رضامندیوں کا
 طریقہ شریعتِ غراء کی اتباع میں
 منحصر ہے، جو شخص شریعتِ مصطفویہ
 کے علاوہ کوئی دوسرا ذریعہ حضرت
 حق کی رضامندی کا گمان کرے
 بے شک وہ شخص کاذب و گمراہ ہے
 اور اس کا دعویٰ باطل اور ناقابل
 سماع ہے۔ اور شریعتِ مصطفویہ کی
 بنیاد دو باتوں پر ہے، اول ترک
 اشراک اور ثانی ترکِ بدعات،
 ترکِ اشراک کا مطلب یہ ہے کہ
 فرشتہ و جن، پیر و مرشد، استاذ و

قادر بر حل مشکلات و رفع بلیات و تحصیل منافع نداند، وہمہ را مثل خود در جنب قدرت و علم حضرت حق عاجز و نادان شمارد، و ہرگز بنا بر طلب حوائج خود نذرو نیاز کسے از انبیاء و اولیاء و صلحاء و ملائکہ بجانیا رد، آرے ایں قدر داند کہ ایشاں مقبولانِ بارگاہِ صمدیت اند، و ثمرہ مقبولیت ایشاں ہمیں است کہ در باب تحصیل رضامندی پروردگار اتباع ایشاں باید کرد، و ایشاں را پیش وایان ایں طریق باید شمرد، نہ آں کہ ایشاں را قادر بر حوادثِ زماں و عالم السرو الاعلان داند کہ ایں امر محض کفر و شرک است، ہرگز مومن پاک را ملوث باں شدن جائز نیست۔

و اما ترک بدعات پس بیانش آں کہ در جمیع عبادات و معاملات و امورِ معاشیہ و معادیہ طریق خاتم الانبیاء شاگرد اور نبی و ولی میں سے کسی کو اپنی مشکلات کا حل کرنے والا نہ سمجھے اور ان میں سے کسی سے اپنی مرادیں اور ضرورتیں نہ مانگے اور کسی کو بھی نفع پہنچانے اور بلا و مصیبت کو دور کرنے اور مشکلات کے حل کرنے پر قادر نہ سمجھے، اور سب کو اپنی طرح حضرت حق کے علم و قدرت کے مقابلہ میں عاجز و نادان جانے اور ہرگز اپنی حاجت روائی کے لیے انبیاء، اولیاء، صلحاء یا ملائکہ میں سے کسی کی نذرو نیاز نہ کرے، ہاں، اس قدر سمجھے کہ یہ سب جناب صمدیت کے مقبول ترین بندے ہیں، ان کی مقبولیت کا ثمرہ بس یہ ہے کہ اللہ رب العزت کی خوش نودی حاصل کرنے کے لیے ان کی اتباع کریں اور پیشوائے طریق انہیں سمجھیں،

محمد رسول اللہ ﷺ اکمالِ قوت و علو ہمت باید گرفت، و آنچہ مردمان بعد پیغمبر خدا ﷺ قسمِ رسوم اختراع نمودہ اند مثل رسوم شادی و ماتم و تجلِ قبور و بنائے عمارات براں و اسراف در مجالس اعراس و تعزیہ سازی و امثالِ ذلک ہرگز پیرامون آں نباید گرد، حتی الوسع در محو کردن آں سعی باید کرد، اول خود ترک باید نمود، بعد ازاں ہر مسلمان را بسوئے آں دعوت باید کرد، چنانکہ اتباعِ شریعت فرض است، بچنین امر بالمعروف و نہی عن المنکر نیز فرض است، چوں ایں امر ذہن نشین شد پس جمیع طالبانِ حق را باید کہ ہمیں امور را پیش نظر خود ساختہ با یک دیگر بیعت نمایند، خصوصاً مولوی صاحب مستعد ہدایت مسلمین چالاک میدانِ ارشاد و تلقین مولوی

یہ نہیں کہ ان کو حوادثِ زمانہ پر قادر اور ہر غیب و شہود کا عالم سمجھا جائے، اس لیے کہ یہ امر محض شرک و کفر ہے اور ہرگز مومن پاک کو اس بد اعتقادی کے ساتھ ملوث ہونا جائز نہیں۔ اور ترکِ بدعات کا مطلب یہ ہے کہ تمام عبادات و معاملات اور امورِ معاشیہ و معادیہ میں خاتم الانبیاء محمد رسول اللہ ﷺ کے طریقہ کو پوری قوت اور بلند ہمتی کے ساتھ پکڑا جائے اور جو کچھ دوسرے لوگوں نے پیغمبر خدا ﷺ کے بعد از قسمِ رسومات کے گھڑ لیا ہے جیسے شادی اور غمی کی رسمیں اور قبروں کا آراستہ کرنا، اس پر عمارتیں بنانا، عرس کی محفلوں میں اسراف کرنا اور تعزیہ سازی نیز اسی قبیل کے دوسرے مختصرات (گھڑی ہوئی چیزیں) ہرگز ان کے گرد و پیش نہ

کرامت علی صاحب جون پوری اعانم اللہ کہ بردست این فقیر بیعت نمودہ اند، و این فقیر این امور را روبروئے ایشان کماحقہ اظہار نمودہ و ایشان را مجاز باخذ بیعت و تعلیم اشغال از جانب خود نمودہ، پس بر ذمہ ایشان لازم است کہ اول خود تمسک بامور مذکور الصدر نمایند، و قلب و قالب خود را متوجہ بسوئے حق کنند، و اتباع شریعت غراء را ظاہراً و باطناً پیش گیرند، و تمامی انجاسِ اشراک و الواثِ بدعات را از خود دور نمایند، و بعد ازاں جمیع طالبانِ حق را بسوئے آں ترغیب کنند، و در اخذ بیعت بردست خود از خود ساعی شوند، و ترغیب وافر نمایند، ہرگز انجام ازاں نہ نمایند، چہ دریں بیعت کہ بردست یارانِ فقیر واقع خواہد شد فائدہ شدنی است،

گھومنا چاہیے، اور حتی الوسع ان چیزوں کے مٹانے کی کوشش کرنی چاہیے، پہلے تو خود چھوڑنا چاہیے، پھر ہر مسلمان کو اس کی دعوت دینی چاہیے، اس لیے کہ جیسے شریعت کا اتباع فرض ہے اسی طرح اچھی باتوں کا حکم دینا اور بری باتوں سے منع کرنا بھی فرض ہے۔ جب یہ بات ذہن نشین ہوگی تو تمام طالبینِ حق کو چاہیے کہ ان ہی امور کو اپنے پیش نظر رکھتے ہوئے ایک دوسرے سے بیعت کریں، خصوصاً مولوی صاحب ہدایت المسلمین میں چست اور تبلیغ و ارشاد کے شہ سوار ہیں، یعنی مولوی کرامت علی صاحب جون پوری (اللہ تعالیٰ ان کا مددگار بنے) جنہوں نے کہ اس فقیر کے ہاتھ پر بیعت کی ہے اور فقیر نے ان امور کو ان کے روبرو کماحقہ

ان شاء اللہ کلمہ گویاں از رسومِ شرک
پاک خواہند شد و تعظیمِ شرعِ شریف
در دلِ ایشان جا خواهد گرفت، و فقیر
دعا ہا خواہد کرد کہ آں بیعتِ مشرک
ثمراتِ جمیلہ و جزیلہ گردد در تعلیم و
تفہیمِ طالبانِ سعیِ بدل و جانِ نمائند،
و از ایشان اخذِ بیعتِ کنند و ایشان را
تعلیمِ اشغالِ فرمائند، حقِ جل و علا
ایں فقیر را و جمیعِ مخلصین و محبینِ مارا در
زمرہٴ موحدین و مخلصین و متبعین
شریعتِ غراء گردانند و آمین۔
(مہر سید احمد)

واضح کر دیا ہے، اور ان کو بیعت
لینے اور اشغال کی تعلیم دینے میں
اپنی جانب سے مجاز کیا ہے، ان کے
ذمہ لازم ہے کہ پہلے خود امور مذکور
الصدر پر مضبوطی سے عمل کریں اور
اپنے قلب و جسم کو حق تعالیٰ کی جانب
متوجہ کریں اور شریعتِ غراء کی
اتباع کو ظاہراً و باطناً سامنے
رکھیں اور شرک کی تمام نجاستوں اور
بدعات کی گندگیوں کو خود سے دور
رکھیں، اس کے بعد طابینِ حق کو اس
کی طرف راغب کریں اور -----

----- اپنے ہاتھ پر بیعت لینے میں اپنی جانب سے کوشش کریں اور پورے
طور پر رغبت دلائیں، ہرگز اس میں دریغ نہ کریں، کیوں کہ اس بیعت میں جو کہ
فقیر کے دوستوں کے ہاتھ پر واقع ہوگی فائدہ کی کامل توقع ہے، ان شاء اللہ تعالیٰ
کلمہ گورسومِ شرک سے پاک ہوں گے اور شرعِ شریف کی عظمت ان کے دل
میں جاگزیں ہوگی، اور فقیر دعائیں کرتا رہے گا کہ وہ بیعت گراں قدر نیک ثمرات
کی باعث ہو، مریدین و طابین کی تعلیم و تزکیہ میں دل و جان سے کوشش کریں
اور ان سے بیعت لیں اور ان کو تزکیہٴ نفس کے طریقے تعلیم فرمائیں، حق بزرگ

وبرتر اس فقیر اور ہمارے سلسلہ کے تمام مخلصین و مجبین کو موحدین و مخلصین اور متبعین شریعت غراء کے زمرہ میں کر دے، آمین۔

ف: یہ خلافت نامہ ہی نہیں؛ بلکہ مستقل ایک نصیحت نامہ ہے، لہذا خلفاء کو تو خصوصاً اور جملہ مریدین و مسلمین کو عموماً اس کا بغور مطالعہ کرنا چاہیے اور اس کے مطابق طاعات پر عمل اور بدعات سے پرہیز کرنا چاہیے۔ واللہ ولی التوفیق۔ (مرتب)

وفات: جو آفتاب ہدایت ۱۸ / محرم الحرام / ۱۲۱۵ھ کو شہر جون پور میں طلوع ہوا تھا وہ اپنے نور کو ہر چہار طرف پھیلا کر اور اپنے متبرک کام کو درجہ تکمیل تک پہنچا کر ۲ / ربیع الثانی / ۱۲۹۰ھ جمعہ کے مبارک دن صبح صادق کے وقت کلمہ شہادت پڑھتے ہوئے خاک رنگپور (بنگلادیش) میں غروب ہو گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔

عالم نگر رنگ پور میں آپؐ کی خانقاہ ہے اور رنگ پور جامع مسجد بنگلہ دیش میں آپؐ مدفون ہیں۔ رحمہ اللہ تعالیٰ رحمة واسعة۔

(سیرت حضرت مولانا کرامت علی جون پوری)

حضرت مولانا محمد زماں خان حیدر آبادی متوفی ۱۲۹۲ھ

پرورش و ابتدائی تعلیم: آپ محمد عمر خان شاہجہاں پورئی کے فرزند ہیں، آپ کے والد شریف زادے صالحین میں سے تھے، قانع و متوکل تھے، قناعت و توکل کو پسند فرماتے تھے، سپاہانہ زندگی بسر کرتے تھے۔ آپ کی ولادت تیسری تاریخ ماہ ذی قعدہ ۱۲۴۲ھ میں ہوئی، پرورش شہر کی آب و ہوا میں ہوئی، جب آپ سات سال کے ہوئے تو والدین کی توجہ سے قرآن شریف و ابتدائی کتب فارسی اساتذہ سے پڑھیں۔

طلب علم کے لیے سفر کا پنپور: بارہ سال کی عمر میں آپ کو تحصیل علوم عربی کا شوق ہوا، مختصرات صرف و نحو اور فقہ و اصول سے فارغ ہو کر بیس برس کی عمر میں یعنی ۱۲۶۲ھ میں وطن سے کانپور آئے، وہاں مولانا شاہ سلامت اللہ صاحب کشفی صدیقی بدایونی شاگرد مولانا شاہ عبدالعزیز صاحب محدث دہلوی کے درس و تدریس کا بازار گرم تھا، مولانا کی خدمت میں ہندو سندھ، کابل و قندھار وغیرہ ممالک کے طلبہ مجتمع تھے، آپ بھی طلبہ کے زمرہ میں شریک ہوئے، تین سال تک مولانا کی خدمت میں رہے، کتب درسیہ معقول و منقول سے مستفید ہوئے، حدیث و تفسیر سے بھی فراغت پائی، مولانا کی زبانی سنتے تھے کہ مولانا کرامت علی محدث و مفسر جلیل القدر و حیدر العصر حیدر آباد کن میں سرکار عالی نظام (خلد اللہ ملکہ) کی ریاست میں عہدہ جلیلہ پر مقرر ہیں، باوجود خدمت

سرکاری درس و تدریس کے عاشق ہیں، گھر پر صبح و شام طلبہ کو حدیث، تفسیر، فقہ اور منطق وغیرہ علوم میں تدریس فرماتے ہیں، اکثر طلبہٴ افغانہ و غیر افغانہ آپ کی خدمت میں جاتے ہیں اور علوم و فنون سے مستفید ہوتے ہیں۔

طلبِ علم کے لیے سفر حیدرآباد: مولانا کرامت علیؒ کی تعریف سن کے آپ کے دل میں شوق کی آگ مشتعل (روشن) ہوئی، اور دل میں ٹھان لیا کہ ایسے فاضل عدیم المثل کی خدمت میں پہنچ کر علوم و فنون خاص کر فن حدیث کی تکمیل کروں گا۔ پھر آپ شہر کانپور سے روانہ ہوئے اور استاذ علامہ سے ایک خط بنام مولوی کرامت علی صاحبؒ لکھوا کے ہمراہ لیا، رامپور، فرخ آباد، بریلی، گوالیر، بھوپال اور برہان پور وغیرہ بلاد (شہروں) کی سیر کرتے ہوئے ماہ صفر ۱۲۶۵ھ میں حیدرآباد دکن میں مع الخیر پہنچے، میر اشرف علی صاحب نقشبندی مجددی کے مکان پر فروکش ہوئے، فارغ التحصیل تھے، درس و تدریس میں مشغول ہوئے اور مولانا کرامت علی صاحبؒ سے بھی ملے، مولانا نے آپ کی خاطر مدارات کی، آپ بھی والد ماجد کی طرح قناعت پسند تھے، کسی کے لیے بارِ خاطر نہیں ہوتے تھے، آن بان کے ساتھ رہتے تھے، ان ہی ایام میں آپ کے لیے عدالت میں کوئی خدمت تجویز ہو رہی تھی، لیکن آپ اس خدمت کو قبول نہیں فرماتے تھے، چنانچہ آپ نے درس و تدریس کا سلسلہ جاری فرمایا، جس کی تفصیل اصل کتاب میں دیکھی جاسکتی ہے۔

آپ کے اخلاق اور انفاق فی سبیل اللہ کا معمول: آپ معاش کے تین حصے کرتے تھے، ایک حصہ ذاتی خرچ کے لیے، دوسرا حصہ طلبہ کے لیے اور

تیسرا حصہ والدہ صاحبہ اور دیگر اعزہ و اقارب کے لیے، آپؑ حنفی المذہب و قادری المشرب تھے، تعصب سے کوسوں دور رہتے تھے، احادیث نبوی پر کاربند، حرارت دین و حمیت اسلام آپؑ کے دل میں شعلہ زن تھی، معترضین کے اعتراضات کو مدلل طور سے رد کرتے تھے، کتاب ”ہدیہ مہدویہ“ آپؑ کی حمیت کی شاہدِ عدل ہے، آپؑ صاحب التالیف و التصنیف تھے، چنانچہ آپؑ کی متعدد تالیفات ہیں: مثلاً (۱) خیر المواعظ (۲) سفینہ بلاغت (۳) خلاصہ ماتم الملوین و سرالشہادتین عربی (۴) بستان الجن فارسی (۵) ہدیہ مہدویہ ہندی وغیرہ ہیں، بعض مطبوع و بعض غیر مطبوع ہیں، آپؑ جامع علوم عقلی و نقلی تھے، علماء باکمال آپؑ کی فضیلت و لیاقت کو تسلیم کرتے تھے، باوجود لیاقت و فضیلت و صاحب جاہ و حشمت ہونے کے نہایت ہی متکسر المزاج و سلیم الطبع تھے، مہمان نوازی، غرباء پروری، طلبہ کی ہمدردی اور فقراء کی دست گیری میں فرود فرید تھے، جو کوئی محتاج و حاجت مند آپؑ کی خدمت میں جاتا اور اپنی حاجت پیش کرتا تو آپؑ اس کی حاجت روائی میں کوشش بلیغ فرماتے، حسن سلوک اور دست گیری میں کبھی دریغ نہیں فرماتے تھے۔

آپؑ صوم و صلوة کے پابند تھے، نماز جماعت کے ساتھ ادا کرتے تھے، اکثر اوقات وظائف، تلاوت قرآن اور تدریس میں گزارتے تھے، ان ہی مشاغل کے دوران کوئی بزرگ اگر ملاقات کے لیے آجاتے تو تواضع اور خندہ پیشانی سے ملتے تھے، درس کے وقت مقتضائے حال کے موافق بزرگانِ سلف کی حکایات بیان فرماتے تھے، حاضرین مجلس کو خوش بیانی و شیریں زبانی سے محفوظ

فرماتے تھے، ظریف الطبع و خوش مزاج تھے، اکثر بزرگانِ سلف کے واقعات طلبہ کو سناتے تھے، فقیر مؤلف آپؒ کی خدمت میں دو ڈھائی سال تک حلقہ درس میں شریک تھا، حدیث، فقہ اور اصول کی کتب آپؒ سے پڑھ کے تکمیل کے لیے لکھنؤ اور لاہور چلا گیا، جناب مولانا و استاذنا العلام مولوی محمد عبداللہ صاحب مرحوم اور مولوی فیض الحسن صاحب مرحوم سے تکمیل کی سند حاصل کی، فقیر ”ہدیہ مہدویہ“ کی تالیف کے وقت حضرت کے مکان پر سکونت پذیر تھا، عنایت و محبت سے سرفراز فرماتے تھے۔

آپؒ کا تقرر اعلیٰ حضرت مرحوم کی تعلیم کے لیے: جب ۱۲۸۷ھ میں اعلیٰ حضرت میر محبوب علی خان نظام الملک آصف جاہ ششم کی تسمیہ خوانی کی رسم نہایت تجل و شوکت کے ساتھ ادا ہوئی تب نواب مختار الملک مرحوم اول نے آپؒ کو اعلیٰ حضرت کی تعلیم و تدریس کے لیے بجا ہوا ایک ہزار روپے مقرر فرمایا، اس تقرر کے بعد آپؒ نے طلبہ علوم کے لیے ایک مکان وسیع تعمیر فرمایا اور اس کو مدرسہ محبوبیہ کے نام سے مسمیٰ کیا، مدارالمہام نے مدرسہ کے اخراجات کے لیے علاوہ تنخواہ چھ روپیہ روزانہ معین کیا، مدرسہ میں ایک سو سے زائد طلبہ تھے، ان کی خوراک، پوشاک، اخراجات اور اساتذہ وغیرہ کا اہتمام شہید مرحوم نجی طور پر فرماتے تھے، خرچ کثیر ہوتا تھا، سرکاری امداد کافی نہیں تھی، آپؒ اپنی تنخواہ کا ایک بڑا حصہ اسی کارِ خیر میں خرچ فرمادیتے تھے، اور آپؒ تنخواہ کے تھوڑے سے حصے میں سے ذاتی خرچ فرماتے تھے، طلبہ علوم کے ساتھ اعزہ و اقارب سے بھی زیادہ محبت رکھتے تھے، ہمیشہ ان کے ساتھ حسن سلوک فرماتے تھے، آپؒ کی

عادت تھی کہ طالب علمی کی حالت میں طلبہ کو سعی و سفارش کر کے سرکاری ملازمت میں مقرر کر دیتے تھے، اور نصیحت فرماتے کہ ماہوار جو کچھ ملے والدین اگر زندہ ہوں یا جو متعلقین ہوں ان کے لیے بھیجا کرو۔

ف: سبحان اللہ! آپؐ کی سیرت کیسی نیک تھی اور اس کے مطابق طلبہ کو کیسی نصیحت فرماتے تھے، جو عمل کیے جانے کے لائق ہے۔ (از: مرتب عنی عنہ)

فقیر مؤلف محبوب التواریخ شہر حیدرآباد میں آپؐ ہی کی توجہ و عنایت سے آیا اور آپؐ کی خدمت میں دو ڈھائی سال تک فقہ و حدیث کی کتب پڑھتا رہا، اور آقا سید علی صاحب الخاطب استاذ الملک شستری سے ادب اور دیگر اساتذہ مولانا نیاز احمد صاحب بدخشاہی، مولوی محمد مراد صاحب پنجابی اور مولوی روضۃ اللہ شاہ صاحب ولایتی وغیرہم سے بھی مستفید ہوتا تھا، فقیر کی سکونت گاہ شہید مرحوم کا دولت خانہ و مدرسہ تھا۔

معمولات و نظامِ اوقات: آپؐ صبح سے اشراق کے وقت تک اورادِ ماثورہ، تلاوتِ قرآن اور حواجِ ضروریہ سے فارغ ہو کر طلبہ کے پڑھانے میں بارہ بجے تک مصروف رہتے تھے، بارہ بجے کے بعد کھانا تناول فرما کے قیلولہ مسنونہ فرماتے، پھر نمازِ ظہر باجماعت ادا کر کے تالیف و تصنیف اور احباب کی ملاقات فرماتے، عصر تک یہی مشغلہ رہتا، عصر سے عشا تک تلاوتِ قرآن میں مشغول رہتے، اگر اس وقت میں کوئی صاحبِ غرض آپؐ کے پاس آتا تو آپؐ اس کی طرف بھی متوجہ ہوتے اور خندہ پیشانی سے ملتے تھے، اور اس کی حاجت روائی میں جان و دل سے کوشش فرماتے۔

وفات : آپؐ کی عادتِ مستمرہ تھی کہ عصر کی نماز سے فارغ ہو کر مغرب تک اور مغرب سے عشا تک تلاوتِ قرآن میں مشغول رہتے تھے، تلاوت سے فارغ ہو کر فرائض و سنن کی ادائیگی میں مصروف رہتے، چنانچہ عادتِ جاریہ کے موافق بتاریخ شبِ ہفتم ذی الحجہ ۲۹۲ھ میں مغرب کی نماز ادا کرنے کے بعد تلاوتِ قرآن میں مصروف ہوئے، پارہ (۹): {قال الملائذین... الخ} پڑھ رہے تھے اسی اثنا میں ایک پیرزادہ مسیحی سید احمد مہدویہ مسجد میں آیا، تلاوت کی حالت میں حضرتؐ کو پشت کی جانب سے ایک کٹار ماردی، ضربِ شدید ایسی واقع ہوئی کہ سینہ سے کٹار برآمد ہوگئی، آپؐ نے پلٹ کر قاتل کو دیکھا، اللہ اکبر کہتے ہوئے قرآن پر سر رکھ دیا، پھر قاتل ظالم نے کٹار کا دوسرا وار مارا، اس ضرب سے شہ رگ کٹ گئی، اسی وقت روح مبارک بہشت بریں کو پرواز کر گئی۔ **إنا لله وإنا إليه راجعون۔**
مدرسہ کے صحن میں مدفون ہوئے۔ **نور اللہ مرقدہ۔**

(محبوب التواریخ: ۲/۸۲۱)

مجاہد ملت حضرت مولانا لیاقت علی الہ آبادی^۱ متوفی ۱۲۹۵ھ

نام و ولادت: حضرت مولانا لیاقت علی صاحب^۲ جو نہایت متقی و جامع کمالات بزرگ تھے، مولانا کے والد مہر علی صاحب مرحوم زراعت پیشہ آدمی تھے، مولانا کے چچا صوبہ دار دائم علی جولہ ولد تھے مولانا نے مدتِ دراز ان کے زیر سایہ رہ کر فوجی تعلیم حاصل کی۔ آپ کی ولادت موضع مہنگاؤں (جو دوآبہ میں شہر الہ آباد سے جانب پچھم جی۔ ٹی۔ روڈ پر ۲۵ کیلو میٹر دور واقع شرفاء کی ایک بڑی بستی ہے) ضلع الہ آباد میں ہوئی، اب اس کو الہ آباد سے الگ کر کے مستقل ”کوشامبی“ نام سے ضلع بنا دیا گیا ہے، تاریخ ولادت کے متعلق ظن غالب یہ ہے کہ آپ کی ولادت ۱۸۱۱ء سے ۱۸۲۰ء کے درمیان ہوئی۔ واللہ اعلم بالصواب۔

تعلیم: بروایت اہل خاندان آپ نے بھوپال میں تعلیم حاصل کی، بعض مؤرخین کی رائے یہ ہے کہ آپ کی تعلیم کا مرکز ٹونک ہے، جہاں مجاہد ملت حضرت مولانا سید احمد شہید رائے بریلوی^۳ (م: ۱۲۴۶ھ) اور مولانا اسماعیل شہید صاحب دہلوی^۴ جیسے حضرات کا قافلہ اقامت گزریں تھا، مولانا سید محمد میاں صاحب^۵ (م: ۱۳۹۵ھ مطابق ۱۹۷۵ء) کی تحقیق سے بھی ٹونک کی تائید ہوتی ہے، موصوف رقم طراز ہیں:

”مولانا لیاقت علی صاحب^۲ جن کو الہ آباد کا امیر اور گورنر بنایا گیا تھا حضرت شاہ

۱۔ اس حقیر کی سعادت ہے کہ حضرت شیخ المشائخ مولانا محمد احمد صاحب^۲ کی معیت میں اس قریہ کبیرہ مہنگاؤں میں حاضر ہوا ہے جہاں حضرت^۲ کے خلیفہ مولانا لیتیق احمد صاحب و برادر م انیس احمد صاحب وغیرہم کے مکانات تھے۔

عبدالعزیز صاحبِ قدس سرہ سے بالواسطہ تلمذ رکھتے تھے۔“ (علماء ہند کا شاندار ماضی: ۲۱۲/۴)

فوجی ملازمت: تحصیل علم سے فراغت کے بعد آپ نے تقریباً تین سال فوج میں ملازمت اختیار کی اور انبالہ یا فیروز پور میں مقیم رہے، فوجی مشق کے ساتھ بقیہ وقت عبادت و ریاضت، دعوت و تبلیغ، درس و تدریس اور مطالعہ کتب میں صرف فرماتے، ان تین سالہ فوجی ملازمت کے زمانہ میں بھی اشاعت اسلام کی فکر مولانا کو برابر دامن گیر رہی اور آپ نے سکھوں میں دعوت کی محنت شروع فرمادی، اسلام کے محاسن بیان فرما کر ان کی ذہن سازی کی، آپ کی اس محنت و سعی کا اثر یہ ہوا کہ چند سکھ آپ کے ہاتھ پر اسلام لے آئے، ان حالات کو دیکھ کر دوسرے چند سکھ سپاہی مذہبی تعصب کی وجہ سے آپ کی جان کے درپے ہو گئے، اس لیے مولانا نے فوجی ملازمت سے استعفا دے دیا۔

مولانا اور جنگ آزادی: فوجی ملازمت کو خیر باد کہہ کر آپ نے ہندوستان کے طول و عرض میں سفر فرمایا اور علماءِ حقانی و صلحاءِ ربانی سے اکتسابِ فیض کیا، کچھ مدت دہلی، پھر ٹونک اور رائے بریلی تکیہ شاہ علم اللہ میں سکونت اختیار فرمائی۔ عملاً و عقیدۃً مولانا سید احمد صاحب شہید کے ہم مشرب تھے، ممکن ہے کہ ان سے خلافت بھی حاصل ہو۔

اس طویل سفر سے مراجعت فرما کر اپنے وطن تشریف لائے اور ایک مسجد اسکو جو جی۔ ٹی۔ روڈ^۲ پر واقع تھی اپنا مستقر بنایا اور خدمتِ خلق میں مصروف ہو گئے، کبھی درس و تدریس کا مشغلہ رہتا، کبھی دعوت و تبلیغ، کبھی تزکیہ نفس

۱۔ ماشاء اللہ اب اس مسجد کی تعمیر نہایت وسیع عریض اور خوشنما ہو چکی ہے۔

۲۔ یہ شیر شاہ سوری کی بنوائی ہوئی شارع طویل جی ٹی روڈ ہے جو بنگال سے روہتک (ہریانہ) تک گئی ہے۔ جس پر بکثرت مسجدوں اور مسافر خانوں کا بندوبست ہے، اور خاص بات یہ کہ اس روڈ سے حضرت اورنگ زیب عالمگیر جیسا بزرگ بادشاہ کا گذر ہوا ہے۔ (مرتب)

فرماتے، زیادہ زور فرائض اور واجبات کی ادائیگی، سنت رسول اللہ صلی اللہ علیہ وسلم کی پابندی اور مراسم و بدعات کی بیخ کنی پر تھا۔

آپؐ کے اخلاص و للہیت کا نتیجہ تھا کہ دور دور سے طالبانِ حق، سالکینِ راہ آ کر مجتمع ہو گئے اور آپؐ کے فیوضِ ظاہری و باطنی سے مستفیض ہونے لگے، مولاناؒ کا یہ قیام جس میں عقائد و اعمال کی اصلاح، تقویٰ و تدین کی علمی و عملی تربیت جو مردوزن کے حق میں نعمتِ عظمیٰ ثابت ہوئی اور اطراف کے مسلمانوں کے حق میں رحمت ایزدی ثابت ہوئی تھی وہ زیادہ عرصہ نہ رہ سکی اس لئے کہ آپؐ نے وقت کی اہم ضرورت سمجھ کر اپنی اصلاح و محنت کا رخ ”جنگِ آزادی ۱۸۵۷ء“ کی جانب پھیر دیا۔ اور آپؐ کے معتقدین کے علاوہ مسلمانوں کی کثیر تعداد پر مشتمل ایک بڑی جماعت مولاناؒ کی حمایت کے لیے تیار ہو گئی، آپؐ کے اس بڑھتے ہوئے اثر و رسوخ کو دیکھ کر شاہِ دہلی نے مولاناؒ کو الہ آباد کا محتسب مقرر کر دیا۔

مولاناؒ بڑی دوراندیشی سے فوج کی تربیت و تنظیم میں مصروف رہے، مکمل نظم و نسق کے بعد قلعہ الہ آباد کی طرف دوآبہ روانہ ہوئے، اس قلعہ کی فتح اگر آپؐ کے ہاتھوں ہو جاتی تو دوآبہ اور آودھ کی تاریخ ہی دوسری ہوتی، لکھنؤ اور دہلی پر دشمنانِ اسلام کا تسلط اتنی آسانی سے نہ ہوتا، مگر مشیت کو یہ منظور نہ تھا، اور ۱۶/ جون ۱۸۵۷ء کو لابی باغ (کمپنی باغ) کے سامنے آپؐ کے ساتھی مخالفوں کی توپوں کا مقابلہ نہ کر سکے اور ان کا تسلط شہر الہ آباد اور ضلع الہ آباد پر ہو گیا۔ اور ظلم و ستم کا بازار گرم کر دیا۔ العیاذ باللہ تعالیٰ

مولاناؒ کی روپوشی اور لاچپور آمد: شکست کے بعد مولاناؒ کسی طرح قلعہ

سے نکلنے میں کامیاب ہو گئے اور اُفتاں و خیزاں اپنی قلیل جماعت کے ساتھ گنگا پار کر کے کسی قریہ میں کچھ دنوں روپوش ہو گئے، مگر وہاں سے نکل کر کانپور، لکھنؤ اور دہلی وغیرہ مقامات سے ہوتے ہوئے سندھ اور ملتان تشریف لے گئے، کچھ مدت وہاں امامت کے فرائض انجام دیے، اس کے بعد مہاراجہ بروڈہ کی عنایت سے تقریباً ایک سال اس کی ریاست میں روپوش رہے، وہاں سے نوساری (سورت) آئے، اہل لاجپور کو جب مولانا کی نوساری تشریف آوری کی اطلاع ملی تو وہ آپ کو لاجپور لے آئے، یہاں مولانا کا قیام عرصہ تک رہا، اس لئے قیام لاجپور کے دوران ہزار ہا افراد نے آپ سے فیض حاصل کیا، مولانا مفتی مرغوب احمد صاحب لاجپوری تحریر فرماتے ہیں:

”۱۸۵۷ء کے نامور مجاہد مولانا لیاقت علی صاحب الہ آبادی جنہوں نے ۱۸۵۷ء کے جہاد میں بہت بڑا حصہ اپنے وطن عزیز کو انگریزوں سے چھڑانے میں گزارا تھا اور جنہوں نے نہایت بہادری اور شجاعت سے لڑ کر الہ آباد انگریزوں سے لے لیا تھا اور خاندان تیموریہ کے آخری تاجدار نے مولانا کو الہ آباد کا نواب مقرر کر دیا تھا، مگر مولانا کی کوئی چھ ماہ حکومت کے بعد انگریزوں نے بڑی فوج سے الہ آباد پر حملہ کر دیا، جس کا مولانا کی جماعت اور آپ کا لشکر مقابلہ نہ کر سکا، اس بہت کچھ جنگ و جدال کے بعد الہ آباد پر انگریزی قبضہ ہو گیا۔ اناللہ وانا الیہ راجعون۔“

حضرت مولانا اپنی قلیل جماعت کے ساتھ اپنا بچاؤ کرتے ہوئے قلعہ

۱۔ معلوم ہوا ہے کہ کریلا باغ سلیم سرائے وغیرہ میں دو بدو (دست بدست) انگریزوں سے جنگ ہوئی مگر افسوس کہ کامیابی نصیب نہیں ہوئی۔ اناللہ وانا الیہ راجعون

سے باہر نکل آئے اور روپوشی کی حالت میں نو ساری پینچے اور لاج پور والوں کو اطلاع ملنے پر لاجپور کے چند حضرات مولانا کو اپنے ہاں لے آئے۔

نواب سچین ابراہیم خان ثانی مولانا کی بزرگی کا بہت بڑا معتقد ہو گیا اور مولانا کی حسب مرضی ایک مکان جامع مسجد کے پیچھے قبرستان کے متصل بنوایا، مولانا اپنے بال بچوں کے ساتھ عرصہ تک لاجپور میں رہے، مولانا کی ذاتِ بابرکات سے مسلمانوں کو بہت فائدہ ہوا۔“

چونکہ حضرت مولانا لیاقت علی شریف خاندان کے نہایت مقدس، متقی اور پرہیزگار، جامع کمالات ظاہری و باطنی بزرگ تھے، اسلئے آپ کی طویل صحبت کی وجہ سے مسلمانوں میں دین داری، خدا ترسی اور علم و عمل کا شوق پیدا ہو گیا۔

سب سے پہلی اصلاح مولانا نے مسلمان عورتوں کے ہندوانہ طرز کے لباس میں فرمائی، کہ عموماً گجرات کی مسلم عورتوں کا لباس لہنگا اور کرتی تھا، مولانا نے مسلمانوں سے اس لباس کے عدم استعمال کا عہد لیا، اس روز سے مسلم عورتوں نے گھگرا، لہنگا اور کرتی پہننا موقوف کیا اور نیچا گرتہ پوری آستین کا، پانچامہ، سر بند اور اوڑھنی کا لباس اختیار کیا، رفتہ رفتہ گجرات کے اکثر علاقوں میں اس بہتر اور سادہ لباس کا رواج شروع ہو گیا، الحمد للہ! اس نیک کام کی ابتدا لاجپور ہی سے ہوئی۔ (تاریخ لاجپور)

مولانا لیاقت علی نے اپنے قیام زمانہ لاجپور میں اشاعت علم دین کی طرف بھی خصوصی توجہ فرمائی، چنانچہ مدرسہ اسلامیہ لاجپور کا افتتاح آپ نے اور صوفی سلیمان صاحب ہی کی محنت کا نتیجہ تھا، ماشار اللہ کئی سال بخیر و خوبی جاری و ساری

رہا، مگر حضرتؒ کی گرفتاری کی وجہ سے مدرسہ کئی سال بند رہا۔ (ذکر صالحین: ۱۱۶/۳)
 ”فخر وطن“ کے مؤلف محترم فاروق ارگلی نے مولاناؒ کے محاسن اور جنگ
 آزادی کے کارناموں کو تفصیل سے نقل کیا ہے، اس میں سے کچھ مفید باتیں
 معلومات کے لیے نقل کرتا ہوں:

مولاناؒ کی سیاسی سرگرمیاں: ”شریعت، طریقت اور روحانیت کی بے پایاں
 دولتوں سے مالا مال مولوی لیاقت علی قادریؒ صرف ایک عالم دین، فقیہ، معجز بیان
 واعظ اور تصوف و روحانیت کی اقدار سے متصف صوفی ہی نہیں تھے؛ بلکہ ایک محب
 وطن سیاسی، سماجی اور ادبی شخصیت کے طور پر بھی معاشرے میں ممتاز تھے۔

(سید عبدالقادر جعفری، بحوالہ: ریویوشنری مولوی لیاقت علی ۱۸۵ء، از: قاضی نسیم احمد)
 مولوی انتظام اللہ شہابی ”ایسٹ انڈیا کمپنی اور باغی (مجاہد) علماء“ میں
 لکھتے ہیں:

”مولوی لیاقت علی صاحبؒ قادریہ سلسلہ کے شیوخ میں تھے، چائل اور
 الہ آباد کے کثیر التعداد نفوس آپؒ سے بیعت تھے، آپؒ نے اپنی زندگی کا آغاز
 فوج کی ملازمت سے کیا تھا، لیکن حکومت مخالف سرگرمیوں کے الزام پر آپؒ کو
 ملازمت سے الگ کر دیا گیا، ملازمت چھٹ جانے کے بعد آپؒ اپنے وطن
 مہنگاؤں الہ آباد آئے اور وہاں مسجد کی امامت اور درس و تدریس میں مشغول ہو
 گئے، اپنی علمی صلاحیتوں، مذہبی انہماک، خدا ترسی اور عوام دوستی کی وجہ سے
 مولوی صاحبؒ کی شہرت قرب و جوار میں پھیل گئی، آپؒ کے تقدس نے لوگوں کو
 متاثر کیا، اور شہر الہ آباد اور چائل کے بہت سے لوگ آپؒ کے مرید ہو گئے۔

مولوی لیاقت علی جو عرصہ دراز سے اپنے مریدین کو اپنے وعظ اور پند و نصائح کے ذریعہ ملک کی آزادی کے لیے جنگ کی تیاری کر رہے تھے، ارادت مندوں کی کثیر تعداد کے ساتھ منظر عام پر آ گئے، جس کی وجہ سے شہر اور دور دراز علاقوں کے ہزاروں مسلمان اور ہندو جنگ آزادی میں شامل ہو گئے، چنانچہ ضلع الہ آباد کے ہر طبقہ کے معززین نے متفقہ فیصلہ کے تحت مولوی صاحب کو شہر و علاقہ کی حکمرانی اور تحریک کی قیادت کے لیے منتخب کیا، جس کی وجہ سے پورے ضلع میں بہادر شاہ ظفر کا سبز پرچم لہرانے لگا، مولوی صاحب کو دہلی دربار سے حکمرانی کی سند بھی حاصل ہو گئی، مولوی لیاقت علی نے خسرو باغ کی تاریخی عمارت کو اپنا ہیڈ کوارٹر بنایا اور وہیں سے جنگ کا سلسلہ شروع ہوا، مگر افسوس کہ مجاہدین کی جنگی طریقوں سے عدم واقفیت کی وجہ سے شکست ہوئی۔

بقول پنڈت سندر لال: ”مولوی لیاقت علی غیر معمولی لیاقت والے انسان تھے، ان کے کردار کی پاکیزگی کی وجہ سے سب لوگ ان کا احترام کرتے تھے، انہوں نے خسرو باغ میں اپنا مستقر بنایا اور شہر میں مکمل امن و امان قائم کر دیا اور دہلی کے بادشاہ کو برابر الہ آباد کی صورت حال سے باخبر کرتے رہے، اس کے بعد مولوی لیاقت علی نے قلعے پر قبضہ کرنے کی کوشش کی، قلعے میں محصور سکھ فوجیوں کو انہوں نے وطن کی جنگ آزادی میں شامل ہو جانے کی دعوت دی، لیکن سکھوں پر اس کا کوئی اثر نہ ہوا۔“ (بھارت میں انگریزی راج)

مولوی لیاقت علی کی قیادت میں صمد آباد، رسول پور، دریا آباد، منہاج پور اور بخش بازار محلہ وغیرہ علاقوں پر مجاہدین کا مکمل قبضہ ہو چکا تھا، مگر انگریز الہ آباد پر دو

بارہ قبضہ کے لیے فوری طور پر سرگرم ہو گئے تھے، ۷ رجوں ہی سے انگریز دستے قلعے میں پہنچنے لگے تھے، بارہ جون کو کرنل نیل نے تازہ دم انگریز فوجیوں اور سکھ بٹالین کے ساتھ الہ آباد شہر کے دارالگنج علاقہ پر حملہ کیا، مولوی لیاقت علیؒ کے جاں نثاروں نے جرأت مندی سے مقابلہ کیا، لیکن بے سرو سامانی اور مجاہدین کی جنگی طور و طریقوں سے عدم واقفیت کی وجہ سے انہیں شکست کا منہ دیکھنا پڑا۔ اناللہ وانا الیہ راجعون

معلوم ہوا ہے کہ قلعہ کے احاطہ میں بہت وسیع و عریض جامع مسجد تھی، اس کے مسمار ہونے کے بعد حضرت مولانا لیاقت علی صاحبؒ الہ آباد سے رحلت فرما کر ہزارہا مشقت و جاں فشانی کے بعد لاج پور گجرات پہنچے اور وہاں عرصہ دراز مقیم رہ کر حضرت شیخ صوفی سلیمان صاحبؒ کے ساتھ مدرسہ کی تنظیم، تعلیم و تدریس میں شریک رہے۔

مزید وہاں پر عوام مردوں اور عورتوں کے بود و باش یعنی رہن سہن، رسم و رواج اور پوشاک کی اصلاح فرمائی، جیسا کہ مولانا مرغوب احمد صاحب لاجپوریؒ نے تحریر فرمایا ہے۔ فخر اہم اللہ تعالیٰ احسن الجزاء

ف: قلعہ کی جامع مسجد: معلوم ہوا ہے کہ قلعہ میں نہایت وسیع و عریض جامع مسجد تھی، بلکہ یہ بھی معلوم ہوا ہے کہ منٹو پارک اسی جامع مسجد کے احاطہ میں ہے، اور دریائے جمنا کے کنارے بعض عمارات کھنڈرات کی شکل میں آج بھی موجود ہیں، ان کے متعلق غیر مسلم مؤرخ سے معلوم ہوا کہ وہ قلعہ جامع مسجد کے حدود میں تھیں۔ اناللہ وانا الیہ راجعون

عبرت ناک خبر: معلوم ہوا ہے کہ قلعہ پر حضرت مولانا لیاقت علی صاحبؒ الہ آبادیؒ

کی فتح ہو چکی تھی، مگر ایک ہم وطن بھائی نے مشورہ دیا کہ مولانا! اب قلعہ پر فتح تو ہو ہی چکی ہے، آپ اپنی بستی مہگاؤں جا کر بال بچوں سے مل کر تشریف لائیں، اس کے کہنے پر آپ مہنگاؤں تشریف لے گئے، تو مولانا کی غیوبت کا فائدہ اٹھا کر قلعہ کا دروازہ کھول دیا گیا، جس سے انگریزی فوج قلعہ کے اندر داخل ہو گئی اور قلعہ کو فتح کر لیا، مسجد کو مسمار کر دیا۔ اِنَّا لِلّٰہِ وَاِنَّا اِلَيْہِ رَاجِعُونَ۔

حضرت مصلح الامت کا کشف والہام: یہ بھی عجیب بات تھی کہ ۱۹۵۷ء میں جب وطن سے ہجرت کر کے الہ آباد تشریف لائے اور محلہ حسن منزل میں قیام فرمایا پھر کچھ دنوں کے بعد بخشی بازار میں قیام فرما ہو گئے تو حضرت مرشدی مصلح الامت حضرت مولانا شاہ وصی اللہ صاحب اپنی عادت کے مطابق رکشے سے ڈاکٹر صلاح الدین احمد صدیقی صاحب کے ساتھ تفریح کے لئے سول لائن اور کبھی قلعہ کے احاطہ میں منٹو پارک پر تشریف لے جاتے تھے اور وہاں ہم لوگ طلبہ علم کی پوری جماعت حسن منزل سے بخاری شریف وغیرہ کتابیں لے کر پایادہ جاتے تو وہاں حضرت مصلح الامت درس دیتے، ناشتہ بھی کرتے جب کہ حضرت مصلح الامت کو اس کی تاریخی حیثیت کا بالکل علم نہ تھا کہ یہاں قلعہ اکبری کی وسیع جامع مسجد تھی۔ مگر شوق و ذوق سے تشریف لے جاتے اور کتاب و سنت کا درس دیتے۔ ذلک فضل اللہ یوتیہ من یشاء (مرتب)

مولانا کی گرفتاری: آپ کی گرفتاری کا یہ واقعہ ہوا کہ لاچپور میں نمازِ عید کی امامت نواب سچین صاحب خود فرمایا کرتے تھے، ایک مرتبہ نمازِ عید کے لیے نواب صاحب کو آنے میں غیر معمولی تاخیر ہو گئی، جس کی وجہ سے مولانا کی امامت

میں نمازِ عید ادا کر لی گئی، نمازِ عید سے فراغت کے بعد نواب صاحب کی سواری مع حشم و خدم کے عید گاہ کے قریب پہنچی، نواب صاحب نے دیکھا کہ لوگ نماز سے فارغ ہو چکے ہیں اور لوگوں نے بتلایا کہ مولانا کی امامت میں نماز ادا کی جا چکی ہے، نواب صاحب نے تو ازراہ ادب سکوت اختیار کیا اور سچین واپس چلے گئے۔

مگر مولانا کے دشمنوں کو دشمنی کا موقع ہاتھ لگ گیا اور نواب صاحب کو اس بات پر آمادہ کر لیا کہ مولانا کو آپ کی توہین کے جرم میں گرفتار کر لیا جائے، چنانچہ نواب صاحب کی طرف سے مولانا کی گرفتاری کا حکم صادر ہو گیا۔ جس سے مولانا بہت ناراض ہوئے اور سخت الفاظ بھی فرمائے، اور اتنا ہی نہیں بلکہ آپ کے دشمنوں نے یہاں (الہ آباد یا لکھنؤ) انگریزوں کو اطلاع کر دیا کہ آپ کا فلاں مجرم یہاں روپوش ہے اس لئے گرفتاری کا حکم ہو گیا۔ جب مولانا کو معلوم ہوا تو روپوش ہو کر بمبئی کے سفر کے لئے روانہ ہو گئے۔ آخر ایک غیر معروف ریلوے اسٹیشن پر بمبئی پولیس کے ہاتھوں مولانا گرفتار کر لیے گئے اور الہ آباد لائے گئے، آپ کے خلاف مقدمہ کی سماعت ہوئی، مولانا نے عدالت کے فیصلہ کو تسلیم کرنے سے انکار کر دیا اور بے خوف سنت یوسفی کی اتباع میں {الْبِسْخُنُ أَحَبُّ إِلَيَّ} پڑھتے ہوئے قید و بند کی صعوبتیں برداشت کرنے پر آمادہ ہو گئے، حکومت نے مولانا کو جنگِ آزادی کے صلہ میں دوامِ جس بعجو ردیائے شوریٰ سزا دی، مگر قید و بند، زندانِ سلاسل کی تکلیفیں اور مردِ حق آگاہ کے پایہ استقلال میں لغزش نہ دے سکیں، کیوں کہ میدانِ جنگ کی اس خاردار وادی میں جسم و جان کو داؤں پر لگا کر ہی اس جذبہ سے قدم رکھا تھا۔

حکم سزا سنانے کے بعد مولاناؒ کی حسبِ خواہش آپ کو قریہ مہگاؤں لایا گیا، مسجد میں تشریف لے گئے، نماز ادا کی، سب سے ملے اور اصلاح عقائد، پابندیِ صلوٰۃ اور بدعات سے احتراز پر چند جملے فرمائے، اس کے بعد سب کو روتا چھوڑ کر ”اب فقیر جاتا ہے، السلام علیکم!“ کہتے ہوئے گاڑی میں سوار ہو گئے اور جزیرہ انڈمان پہنچا دیے گئے۔ انا للہ وانا الیہ راجعون

المختصر مولاناؒ نے جس ہمت و استقلال اور قربانیوں کے ساتھ قوم کی جو خاموش خدمات انجام دیں، خواہ درس و تدریس سے متعلق ہو یا تزکیہ نفس کی صورت میں ہو یا دعوت و تبلیغ لسانی و سنانی کی شکل میں ہو، وہ ہمیشہ یاد کی جاتی رہیں گی۔

فنا کے بعد بھی زندہ ہے شانِ رہبری تیری
ہزاروں رحمتیں ہوں اے میرکارواں تجھ پر
حضرت مولانا عبدالحی کفلیتیؒ نے اپنی مختصر سوانح میں مولاناؒ کا تذکرہ کیا ہے، ”الجواہر الزواہر“ سے اس کا کچھ حصہ نقل کرتا ہوں:

”اور حضرت شیخ رحمہ اللہ (مولانا لیاقت علی صاحب الہ آبادیؒ) ایک متقی، پرہیزگار، زاہد و عابد تھے، خوفِ خداوندی سے اکثر اوقات گریہ و بکا میں مشغول رہتے تھے اور خلوت مع اللہ آپ کو محبوب تھی، اعلیٰ کلمۃ اللہ پر حریص تھے، اللہ تعالیٰ کے احکام پہنچانے اور دعوت و تبلیغ میں کسی ملامت کرنے والے کی ملامت سے نہیں ڈرتے تھے۔“ (الجواہر الزواہر: ۹۔ ذکر الصالحین: ج ۳/ص ۱۲۱)

اب ہم تبرکاً حضرت شیخ مکرم مولانا اسمعیل صاحب واڈی ساکن لاجپور

گجرات جو ماشاء اللہ متدین عالم و شیخ کامل ہیں ان کو حضرت مولانا لیاقت علی صاحب الہ آبادی کے کچھ حالات و ارشادات معلوم ہیں اس لئے بندہ نے عرض کیا کہ آپ قلمبند کر کے ارسال فرمائیں تو ہم اس کو ان کے تذکرہ میں شامل کر دیں تو ان کے فرزند ارجمند مولانا فضل حق صاحب سلمہ نے نقل کر کے ارسال فرمایا ہے، جسے نقل کرنے کی سعادت حاصل کر رہا ہوں۔

حضرت مولانا لیاقت علی صاحب نے شہر کے وسط میں خسرو باغ جو ان کے فوج کی چھاؤنی تھی وہاں سے انھوں نے انگریزوں کے خلاف جنگ لڑی تھی اور فحشیا بھی ہو چکے تھے، مگر چونکہ کئی دنوں سے آرام کا موقع نہ ملا تھا، اور کھانا بھی نہیں کھایا تھا، اس لئے ان کے رفقاء میں سے ایک وطنی بھائی نے کہا کہ حضرت آپ مہنگاؤں تشریف لے جائیں، کچھ آرام کر لیں، معاملہ تو قابو میں ہے، اس کے کہنے پر حضرت مہنگاؤں تشریف لے گئے مگر اس کی سازش سے قلعہ کا دروازہ انگریزوں کے لئے کھول دیا گیا جس کی وجہ سے کایا پلٹ گئی اور جیتی ہوئی جنگ ہزیمت سے تبدیل ہو گئی۔ اناللہ وانا الیہ راجعون

افسوس کہ انگریزوں نے اس کے بعد ظلم کی انتہاء کر دی، قلعہ کو بہت نقصان پہنچایا، نہایت عالیشان جامع مسجد کو بھی مسمار کر دیا، حضرت کی تمام جائیداد ضبط کر لی جو بہت بڑی تھی۔

اس کے بعد حضرت روپوش ہو گئے اور بڑی مصیبتوں اور تکالیف کو برداشت کر کے گجرات تشریف لے آئے اور ہمارے قصبہ لاچپور جو سورت کے مضافات میں ہے قیام فرمائے۔

بدعات اور رسومات کے خلاف وعظ و نصیحت فرماتے اور ان کی وجہ سے علاقہ میں نمایاں دینی رجحان پیدا ہوا۔ حضرت شیخ صوفی سلیمان صاحب (خلیفہ حضرت مولانا فضل رحمن گنج مراد آبادی) کے ساتھ مل کر ایک مدرسہ کی بنیاد رکھی جس سے علم کا چرچا ہو گیا، مگر آپ کی گرفتاری کے بعد اس میں کمی آ گئی۔

آپ کا تقویٰ: چونکہ گاؤں کی عورتیں اکثر بے نمازی ہوتی ہیں اس لئے حضرت مولانا لیاقت علی صاحب عورتوں کا پکا یا ہوا کھانا نہیں کھاتے تھے، بلکہ ان کے مریدین میں سے کوئی کھانا پکا لیتا تھا تو آپ تناول فرماتے تھے۔

(تمام شد)

ف: ہماری خوش نصیبی ہے کہ مجاہد اعظم حضرت مولانا لیاقت علی صاحب الہ آبادی سے بستی لاچپور گجرات میں تعلیمی اور اصلاحی خدمات انجام پائیں، اس لیے فقیر اثناء قیام خانقاہ کنتھاریہ بھروچ سے متعدد بار لاچپور حاضر ہوتا رہا اور وہاں کے علماء کرام سے ملاقات ہوتی رہی، ۱۹۳۶ء کو کسی مسجد میں بیان بھی ہوا جب کہ عزیزم مولانا عبدالرحیم سلمہ حال مقیم لیسٹر انگلینڈ (جو خاندان صوفی سلیمان صاحب کے چشم و چراغ ہیں) موجود تھے۔ فجزاہم اللہ أحسن الجزاء۔

وفات: انڈمان میں قید و بند کی آزمائش اور جیل کی سلانوں کے پیچھے تقریباً زندگی کے تیس (۲۳) سال گزارے، بالآخر وقت موعود آ گیا اور ۱۸۹۱ء میں (اور بقول بعض ۱۲۹۵ھ مطابق: ۱۸۷۳ء) میں وفات پائی۔ رحمہ اللہ تعالیٰ رحمة واسعة۔

دل کو سکون، روح کو آرام آ گیا موت آ گئی کہ دوست کا پیغام آ گیا

حضرت مولانا محمد طاہر معروفی ^۱ متوفی ۱۲۹۶ھ

ولادت: تیرہویں صدی ہجری کی ایک بے نظیر جامع کمالات شخصیت مولانا محمد طاہر صاحب ^۲ قصبہ پورہ معروف ضلع اعظم گڑھ (موجودہ منو) میں ۱۲۲۴ھ مطابق ۱۷/ اپریل/ ۱۸۰۹ء میں پیدا ہوئے۔

تاریخ ولادت ”اظہر حسن“ وفات ”حافظ محمد طاہر“ اور مدت ”عمر حبیب الواحد“ کے ماڈوں سے برآمد ہوتی ہے۔

تعلیم و تربیت: ابتدائی تعلیم جون پور جا کر حضرت مولانا کرامت علی صاحب جو پوری (متوفی: ۱۲۹۰ھ) سے حاصل کی اور ان ہی سے حفظ قرآن، تجوید و قرأت، خوش نویسی اور فنِ بنوٹ و سپہ گری بطریق احسن و اکمل سیکھا اور ان ہی کے دستِ حق پرست پر بیعت کر کے خلیفہ و مجاز ہوئے، آپ کی سند خلافت ”حیاتِ طاہر“ صفحہ: ۱۱۷ پر مطبوع ہے، جون پور ہی میں طب یونانی حاصل کر کے ایک مشہور طبیب حاذق بھی ہوئے، مدرسہ قرآنیہ جون پور میں حضرت مولانا سخاوت علی صاحب جون پوری (متوفی: ۱۲۷۴ھ) سے فارسی و عربی علوم و فنون حاصل کر کے ۱۲۴۹ھ میں

۱۔ آپ کے حالات، تعلیمات اور کرامات وغیرہ حضرت مولانا محمد عثمان معروفی نے ”حیاتِ طاہر“ کے نام سے تحریر کیا ہے، اسی سے اخذ کر کے نقل کر رہا ہوں۔

۲۔ مگر اب یہ قصبہ ضلع منو میں آ گیا ہے، یہ قصبہ اپنی مردم خیزی میں مشہور و معروف ہے، اب بھی بکثرت حفاظ و علماء پائے جاتے ہیں، اللہ تعالیٰ اس کو محفوظ رکھے اور مزید ترقی سے نوازے۔ (مرتب)

فارغ التحصیل ہوئے، کم و بیش پندرہ سال مولانا کرامت علیؒ و مولانا سخاوت علیؒ صاحبان کی صحبت بابرکت میں رہ کر خوب خوب اکتسابِ علومِ ظاہری و باطنی کیا اور ایک جید حافظ قرآن، قاری خوش الحان، علامہٴ زماں، مایہ ناز کا تب و خطاط، طبیب حاذق، فن بنوٹ و سپہ گری کے امام، معرفت و طریقت کے رازداں، مجاہدہ و ریاضات کے خوگر، شہ زوری و پہلوانی میں یکتا، تصوف و سلوک کے محرم، علم و عمل کے محور اور خدمتِ خلق کے جذبہ سے سرشار ہو کر اپنے وطن پورہ معروف میں آ کر مقیم ہوئے، اور اشاعت و تبلیغِ دین و اصلاحِ مسلمین میں ہمہ تن مشغول ہو گئے۔

پھر ۱۲۵۸ھ میں حج بیت اللہ کے لیے تشریف لے گئے اور دیارِ حبیب میں دو سال گزار کر دوح ادا کیے، اور حضرت مولانا محمد اسحق صاحب دہلوی مہاجر کی (متوفی: ۱۲۶۲ھ) سے علمِ حدیث پڑھ کر ان سے سند حدیث لے کر وطن واپس ہوئے، پھر اپنے تدریسی و تبلیغی اور اصلاحی مشغلہ میں مصروف ہو گئے، مولانا طاہر صاحب معروفی رحمہ اللہ کا مختصر تذکرہ اور سند حدیث کو محدث کبیر حضرت مولانا حبیب الرحمن صاحب اعظمیؒ نے دسمبر ۱۹۳۷ء کے ماہنامہ ”معارف“، اعظم گڑھ میں اور اپنی تصنیف ”اعیان الحجاج“ میں صفحہ: ۱۷ پر بھی طبع کر دیا ہے، مولانا محمد طاہر صاحب قاضی القضاة قاضی محمد سلیم صاحب (متوفی: ۱۲۶۶ھ) کے نائب قاضی بھی تھے، اور مقامی طور پر قضا کے امور بھی انجام دیا کرتے تھے، آپ سے متعلق عہدہٴ قضا کا تذکرہ ”حیاتِ طاہر“ میں صفحہ: ۱۷۶ پر دیکھا جاسکتا ہے۔

وعظ و نصیحت: حضرت مولانا جمعہ و عیدین کے بھی امام تھے، قصبہ میں صرف ایک جگہ جامع مسجد میں نماز جمعہ ہوا کرتی تھی، نماز جمعہ کے بعد مستقلاً مختصر سا وعظ

فرماتے، جس میں قصبہ کا ہر شخص شریک ہوتا، وعظ میں آپؐ تا کید فرماتے کہ جو طریقہ میں بتا رہا ہوں اس پر تم لوگ میرے بعد ہمیشہ قائم رہو گے، کیوں کہ یہی اہل سنت والجماعت کا طریقہ ہے، آپؐ نے اپنے مواعظ اور حکمت عملی سے قصبہ کے تمام بدعات و خرافات اور رسومِ فاسدہ کا آہستہ آہستہ بالکل استیصال کر دیا تھا اور سارے لوگ صحیح العقیدہ ہو گئے تھے اور آج تک یہاں کوئی مذہبی فرقہ بندی، دیوبندی، بریلوی، مقلد و غیر مقلد وغیرہ کا کوئی مسئلہ پیدا نہیں ہوا اور قصبہ کی فضا ایسی علمی و دینی بن گئی کہ آج پورہ معروف میں دو سو کے قریب علماء اور اسی قدر حفاظ و قراء اور حجاج کرام موجود ہیں اور اطرافِ ملک میں پھیلے ہوئے دینی علمی کاموں میں مشغول ہیں۔

ف: ماشاء اللہ! گجرات کے کئی مدارس کے شیخ الحدیث اسی قصبہ پورہ معروف سے تعلق رکھتے ہیں، مثلاً حضرت مولانا عبدالجبار صاحب مدرسہ آئند میں شیخ الحدیث رہ چکے ہیں، اسی طرح حضرت مولانا ایوب صاحب مدرسہ تعلیم الدین ڈابھیل میں شیخ الحدیث رہ چکے ہیں اور آج کل جامعہ اشاعت العلوم اکل کو میں حضرت مولانا رضوان احمد صاحب شیخ الحدیث ہیں، اللہ تعالیٰ قبول فرمائے، آمین۔ (مرتب)

مولانا کے معمولات: جامع مسجد سے متصل ایک بڑا حجرہ تھا، اسی میں آپؐ شب و روز رہتے تھے، رات میں بہت کم سوتے، اخیر شب میں نماز تہجد ادا کر کے روزانہ دس پارے کی تلاوت کرتے، یعنی ہر تیسرے دن تلاوت میں ایک قرآن ختم کرتے، نماز فجر کے بعد اوراد و وظائف اور تسبیحات پڑھتے، پھر مریضوں کو دیکھ کر اپنے مطب سے مفت دوا دیتے، زائرین و متوسلین کی ضروریات پوری کرتے، متعلمین کو درس دیتے، روزانہ ایک پارہ قرآن کریم کی کتابت کرتے،

مزید برآں دوسری کتب نقل فرماتے، پہلوان تھے، اس لیے روزانہ ورزش کرتے اور دس سیر کا لیزم، بیس بیس سیر کے مگدر اور پچاس سیر کا پتھر گھمایا کرتے، یہ سارے سامان مسجد کے ایک کمرہ میں بطور یادگار آج بھی محفوظ ہیں، حسب موقع اصلاح و تبلیغ کے فرائض انجام دیتے، اطراف میں مریضوں کو دیکھنے بھی جاتے، استفتا کے جوابات لکھتے اور بحیثیت نائب القاضی وقتی مسائل و معاملات کا تصفیہ بھی فرماتے، اپنی خوش خلقی اور اخلاقِ کریمانہ سے ہر شخص کو متاثر کر لیتے اور کسی شخص پر کبھی خفا نہ ہوتے، لیکن دین کے معاملہ میں کبھی نرمی نہ برتتے، فیاضی و دریا دلی طبیعت ثانیہ تھی، صاحب حیثیت و ثروت تھے، ہر ضرورت مند کی ضرورت پوری کرتے، مریضوں کو مفت دوا دیتے، قرآنِ کریم کے نسخے اپنے قلم سے لکھ کر مفت تقسیم کرتے۔

خطاطی: آپ بہترین کاتب و خوش نویس تھے، خطِ نسخ و نستعلیق دونوں میں بہت باکمال تھے، محتاط اندازہ کے مطابق چار سو مصاحف لکھ کر لوگوں کو ہدیہ کیا، راقم الحروف (مولانا محمد عثمان) کے عزیز کے گھر پر بھی آپ کے لکھے ہوئے تین نسخے موجود ہیں، مولانا کی یہ ایک زندہ کرامت ہی کہی جاسکتی ہے، آج بھی آپ کے ذاتی کتب خانہ میں مختلف علوم و فنون کی ۴۵ ضخیم ضخیم کتابیں موجود ہیں، جن کی مکمل فہرست ”حیاتِ طاہر“ میں مذکور ہے، ان میں ”بخاری، مسلم، مؤطا امام مالک، جامع صغیر، مشکوٰۃ، مجالس الابرار، مسند امام اعظم، شرح وقایہ اور حصن حصین قابل ذکر ہیں، بعض بعض کتابیں ہزار اور ڈیڑھ ہزار صفحات پر مشتمل ہیں، آپ کی لکھی ہوئی ہر ایک کتاب اول نظر میں مطبوعہ معلوم ہوتی ہے، روشنائی اتنی

عمدہ اور آب دار ہے کہ ڈیڑھ صدی گزرنے کے بعد بھی وہی تازگی نمایاں ہے، کسی کسی صفحے پر ہفت رنگ کے خوش نمایاں بوٹے بھی ہیں۔

شجاعت و بہادری: آپؑ ایسے زبردست پہلوان تھے کہ آپؑ کے زمانہ میں شاید آپؑ کا مقابل کوئی بھی نہ تھا، مزید برآں جہاد اور اعداءِ دین کی مدافعت کے لیے بنوٹ اور سپہ گری کے فن میں بھی آپؑ نے مہارت حاصل کی تھی، یہ آپؑ نے اپنے شیخ و مرشد اور اُستادِ مشفق حضرت مولانا کرامت علی صاحبؒ سے سیکھا تھا، جو اپنے شیخ حضرت سید احمد شہید بریلویؒ کی فوج میں بھرتی تھے اور جنگِ بالا کوٹ میں شریک تھے، لیکن شیخ رحمہ اللہ نے آپؑ کو اصلاحِ بنگال کے لیے واپس کر دیا تھا۔

۱۸۵۷ء کے جہاد کے دوران ایک مرتبہ ایک زبردست گروہ پورہ معروف پر حملہ کرنے آگیا، مولاناؑ نے ایک لمبا بانس اکھاڑ کر اس کو گھماتے ہوئے تنہا حملہ آوروں کا تعاقب کیا، یہ منظر دیکھ کر آن کی آن میں میدان چھوڑ کر سب کے سب بھاگ کھڑے ہوئے، مولاناؑ کی بہادری کے بہت سے حیرت انگیز واقعات مثلاً مست ہاتھی کو ہلاک کر دینا، حملہ آور سائڈ کو مار ڈالنا ”حیاتِ طاہر“ میں دیکھے جاسکتے ہیں۔

آپؑ کے اقوال: فرماتے تھے کہ وہی طریقہ اختیار کرو جو ”ما انا علیہ و اصحابی“ کا ہے اور اسی میں نجات ہے، آپؑ ایک ایک سنت پر عمل پیرا تھے اور دوسروں کو سنتِ نبویؐ پر عمل کرنے کی سخت تاکید فرماتے تھے۔ فرماتے تھے کہ ”عقائد درست رکھو اور کوئی نئی چیز دین سمجھ کر نہ اختیار کرو، کیوں کہ وہ عند اللہ مردود ہے۔“

فرماتے تھے کہ ”قرآنِ کریم سے زیادہ شغل رکھو اور اس کی تلاوت

پابندی سے کرتے رہو۔“ فرماتے کہ ”دین اُس عالم سے سیکھو جو باعمل اور صاحب تقویٰ ہو۔“ فرماتے کہ ”جتنی فاسد رسمیں رائج ہو گئی ہیں ان سب کو چھوڑ دینے ہی میں عافیت ہے۔“

ف: سبحان اللہ! ہمارے جتنے بھی اکابر ہیں سب ایک ہی بات کہتے آئے ہیں، وہ ہے اتباع سنت کی اہمیت اور بدعت سے اجتناب کی ضرورت، اسی میں خیر و عافیت کو سمجھتے اور سمجھاتے آئے ہیں، اللہ تعالیٰ ہم سب کو اس کی توفیق مرحمت فرمائے، آمین۔ (مرتب)

مولانا کے متعلق محدث کبیر مولانا حبیب الرحمن اعظمی کی تحریر ”اعظم گڑھ کے ضلع میں مئو سے ۵ میل پر شمال مغرب جانب ٹونس کے شمالی کنارہ پر ”پورہ معروف“ نامی ایک چھوٹی سی بستی ہے، مولانا محمد طاہرؒ یہیں کے رہنے والے تھے، مولانا سخاوت علی صاحب جون پوریؒ سے علوم ظاہری اور مولانا کرامت علی صاحب جون پوریؒ سے فیوض باطنی حاصل کیے، مولانا کرامت علی جون پوریؒ نے بیعت لینے کی اجازت بھی ان کو عطا فرمائی تھی، مطبوعہ اجازت نامہ جس میں مولوی محمد طاہر صاحبؒ کا نام مولانا کرامت علیؒ نے اپنے قلم سے تحریر فرمایا تھا حقیر کی نظر سے گزرا ہے، طب میں آپؒ کا شہرہ تھا، حدیث و فقہ میں مہارت حاصل تھی، اعلیٰ درجہ کے خوش نویس بھی تھے، کتابوں کا کافی ذخیرہ آپؒ کے کتب خانہ میں تھا، مگر اب تھوڑی کتابیں رہ گئی ہیں، حسب ذیل قلمی کتابیں میں نے آپؒ کے کتب خانہ میں دیکھی ہیں:

صحیح البخاری، صحیح لمسلم، مجالس الأبرار مکتوبہ

۱۲۶۶ھ، الجامع الصغیر للسیوطی رحمۃ اللہ علیہ المنار للنسفی رحمۃ اللہ علیہ خود مولاناؒ کے ہاتھ لکھی ہوئی بہت خوش خط، مسند الإمام الأعظم رحمۃ اللہ علیہ کتاب الحج، أشعة اللمعات جلد: ۳، صلوة مسعودی، مؤطا، حصن حصین، رسالة فی بیان الخطاب بأغثنی یا رسول اللہ! واتخاذ الأطعمة فی الموالید والأعراس للشیخ عابد السندي۔“

ایک دوسرے کتب خانہ میں شیخ عبدالحق محدث دہلویؒ کی ”فتح المنان فی تائید مذہب النعمان“ کا نسخہ میں نے دیکھا ہے، جو مولانا طاہر صاحبؒ کے ہاتھ کا لکھا ہوا ہے، اس کا سال کتابت مولاناؒ نے اپنے قلم سے ۱۲۶۱ھ لکھا ہے، مولانا محمد طاہرؒ ان علمی کمالات کے علاوہ جسمانی طاقت میں بھی شہرہ آفاق تھے اور اس سلسلہ میں ان کے ایسے واقعات مشہور ہیں جن کو لوگ بمشکل باور کریں گے۔“

ف: چنانچہ ہمارے دادا محمد نذیر خانؒ جو ماشاء اللہ صوم و صلوة کی پابندی کے ساتھ ساتھ پہلوان بھی تھے، وہ اکثر مولانا محمد طاہر صاحبؒ کے زور اور طاقت کے واقعات بیان فرماتے رہتے تھے، چنانچہ ایک واقعہ یہ بیان فرماتے تھے کہ ایک غیر مسلم پہلوان ان کی پہلوانی کی شہرت سن کر مقابلہ کے لیے پورہ معروف آیا، بستی کے باہر ہی دیکھا کہ برگد یا پیپل کی شاخ کو جھکا کر اپنی بکریوں کو پتی کھلا رہے ہیں، اس نے ان سے دریافت کیا کہ بھائی! یہاں کوئی مولوی طاہر پہلوان رہتے ہیں؟ انہوں نے کہا: ہاں، رہتے ہیں، اس شاخ کو پکڑو، میں ان کو بلاتا ہوں، چنانچہ اس شاخ کو اس نے پکڑ لیا اور مولوی طاہرؒ نے اس شاخ کو جیسے ہی چھوڑا وہ شاخ پہلوان سمیت اوپر چلی گئی اور پہلوان اس میں لٹک گیا، وہ سمجھ

گیا اور اوپر ہی سے بولا کہ آپ ہی مولوی طاہر معلوم ہوتے ہیں، بھلا آپ سے

کون مقابلہ کر سکتا ہے؟ اور واپس چلا گیا۔ (مرتب)

حضرت مولانا محمد اسحاق دہلویؒ کے فلم سے اجازت حدیث:

۱۲۶۰ھ میں آپؒ نے حجاز کا سفر کیا ہے اور اسی سفر میں حضرت مولانا محمد اسحاق صاحبؒ

سے جو اس وقت ہجرت کر کے مکہ معظمہ میں مقیم ہو گئے تھے حدیث کی کچھ کتابیں

پڑھی ہیں اور حضرت مولاناؒ نے آپؒ کو سند لکھ کر عطا فرمائی ہے، جس کی نقل یہ ہے:

”بسم الله الرحمن الرحيم، الحمد لله رب العالمين، و الصلوة

والسلام على سيد المرسلين، محمد و آله و صحبه أجمعين، أما

بعد... فيقول خادم علماء الأفاق محمد اسحاق عفا الله عنه و تجاوز

عن السيئات، أن المولوى محمد طاہر - طهره الله فى الباطن

والظاهر - قد قرأ على الأحاديث النبوية - على صاحبها ألف ألف تحية

و صلوة زكية - فعليه أن يشتغل بقراءة علم الحديث و تعليمه بشر و طه

المعتبرة عند أهله، و أوصى له بتقوى الله و سنة رسول الله، و أن يداوم

على طاعة الله و ذكره فى الخلوات و الجلوات، و أن يجتنب عن

المعاصى و البدعات، و آخر دعوانا أن الحمد لله رب العالمين-

حرّره الثانى من شهر الجمادى الأولى سنة ستين بعد الألف

والمأتين فى مكة المعظمة كرمها الله-

وفات : مولانا محمد طاہر صاحبؒ کی وفات ۷۲ رسال کی عمر میں بروز شنبہ

۲۴ ربیع الآخر ۱۲۹۶ھ میں ہوئی۔ (حیاتِ طاہرؒ) (منقول از: رسالہ مآثر، مرقاة العلوم، ص ۱۰)

حضرت مولانا شیخ محمد محدث فاروقی تھانویؒ متوفی ۱۲۹۶ھ

وطن اور خاندان: تھانہ بھون ضلع مظفر نگر یوپی کا ایک چھوٹا سا مگر مردم خیز قصبہ ہے، اسی قصبہ نے قاضی محمد اعلیٰ تھانویؒ صاحبِ کشفِ اصطلاحات، حضرت حاجی امداد اللہ مہاجر مکیؒ، حضرت حافظ ضامن شہیدؒ، حضرت مولانا فتح محمد تھانویؒ اور حکیم الامت حضرت مولانا اشرف علی تھانویؒ کو جنم دیا، اور یہیں حضرت مولانا شیخ محمد محدثؒ پیدا ہوئے، جو جامع شریعت و طریقت تھے۔

پیدائش، تربیت اور والدین کے سایہ سے محرومی: حضرت مولانا شیخ محمدؒ کی ولادت ۲۰ / جمادی الاولیٰ / ۱۲۳۰ھ مطابق ۲ / مئی کو پیر کے دن ہوئی، آپ کے والد مولوی حمد اللہ جن کے آپ بہنہا صاحب زادے تھے تحصیل داری کے عہدہ پر فائز تھے، آبائی املاک و جائیداد بھی کافی تھی، اس لیے آپ کو آنکھ کھولتے ہی ہر طرح کی آسائش نصیب ہوئی، لیکن اس آسائش اور ناز و نعم کے باوجود آپ کی تربیت کی جانب سے کبھی غفلت نہیں برتی گئی، بزرگوں کی توجہ اور اپنی پاک طینت کے سبب آپ شروع ہی سے نیکو کاری اور دینداری کی راہ پر گامزن رہے۔

ابتدائی تعلیم: آپ کی تعلیم کا آغاز والدین کی زندگی ہی میں ہو گیا تھا، آپ کے پدر بزرگوار مولوی حمد اللہ خود عالم اور علم دوست انسان تھے، انہوں نے اپنے نور عین کی تعلیم کا نہایت معقول انتظام کیا، قدیم دستور کے مطابق چار پانچ سال کی عمر میں آپ کی تعلیم شروع ہوئی، حافظہ تیز اور ذہن رسا تھا، اساتذہ کی توجہ اور

شفقت نے مل کر ان پر اور جلا بخشی، نتیجہ یہ ہوا کہ بہت تھوڑے عرصہ میں آپؐ کے جوہر ذاتی کھلنے لگے اور نہایت کم سنی میں آپؐ نے قرآن مجید مع تجوید حفظ کر لیا، پھر فارسی پڑھی، بعدہ مولانا عبدالرحیم تھانویؒ اور مولانا قلندر بخش جلال آبادیؒ سے عربی صرف و نحو کی تحصیل و تکمیل کی، غرض دس گیارہ سال کے سن میں یہ سب مراحل طے ہو گئے، آپؐ کی ابتدائی تعلیم کا معمولی سا تذکرہ ”نزہۃ الخواطر“ جلد ہفتم صفحہ: ۴۱۲ پر حضرت مولانا اشرف علی تھانویؒ کے حوالے سے ان الفاظ میں کیا گیا ہے:

”وَقَرَأَ عَلَيَّ مَوْلَانَا عَبْدَ الرَّحِيمِ التَّانَوِيَّ وَالشَّيْخَ قَلَنْدَرَ بَخْشِ

جَلالِ اَبَادِي۔“

یہ دونوں بزرگ کون تھے، اور ان کا کیا علمی مرتبہ تھا؟ ان باتوں کا کسی

ذریعہ سے پتہ نہ چل سکا۔

تحصیلِ علم کی غرض سے دہلی کا سفر: حضرت سید احمد شہیدؒ کے دورہ کا ایک اثر یہ بھی ہوا کہ حضرت مولانا شیخ محمد جن کو علومِ دینیہ کی جانب پہلے سے خاصی رغبت تھی اب اس جذبہ سے اور بھی سرشار ہو گئے، دس گیارہ سال کی عمر تک تو وطن میں رہ کر علم حاصل کیا، لیکن جب اس سن کو پہنچے تو یہ دائرہ تنگ معلوم ہونے لگا، اور اس چھوٹی سی عمر میں جب عام بچے گھر سے نکلتے ہوئے ڈرتے ہیں آپؐ حصولِ علم کے شوق میں تنہا دہلی پہنچ گئے، یہ وہ زمانہ تھا جب حضرت شاہ عبدالعزیزؒ راہی عالم بقا ہو چکے تھے، اور ان کی مسند درس و تدریس کی زینت ان کے نواسے شاہ محمد اسحاق محدث دہلویؒ تھے، حضرت مولانا محمدؒ نے حضرت شاہ محمد اسحاق صاحبؒ کے سامنے زانوئے تلمذتہہ کیے، اور حصولِ علم کی جانب اس

قدرتوجہ مبذول کی کہ آٹھ سال کی مدت میں علومِ متداولہ کی تحصیل کر کے اٹھارہ سال کے سن میں شاہ صاحبؒ سے سند فراغت حاصل کی، اور علم کی دولت سے مالا مال ہو کر اپنے وطن واپس آئے۔

شریعت کا احترام اور طریقت کا معیار: وطن میں چند سال تک حضرت مولانا محض ایک عالم دین کی حیثیت سے متعارف رہے، سوائے اس بیعت کے جو آپؒ نے اپنی سات سال کی عمر میں حضرت سید احمد شہیدؒ کے ہاتھ پر کی تھی اس وقت تک نہ آپؒ نے اور کسی سے بیعت کی اور نہ علم باطن کی جانب مائل ہوئے، درحقیقت بعض نام نہاد صوفیوں کو دیکھ کر آپؒ اس کو چہ میں آتے ہوئے ڈرتے تھے، آپؒ کے دل میں شریعت کا احترام اتنا تھا کہ طریقت سے اس کو فروتر کہنے یا سننے پر کسی طرح آمادہ نہ تھے، اور جب بعض متصوفین کو یہ کہتے ہوئے سنتے کہ طریقت کے مقابلہ میں شریعت کیا چیز ہے؟ یا طریقت اور شریعت کی راہیں جدا جدا ہیں تو آپؒ کے دل میں قدرتا ان کے لیے نفرت کا جذبہ پیدا ہوتا تھا، راہ طریقت سے آپؒ گریزاں نہیں تھے، لیکن اس کے لیے شریعت کو بنیاد بنانا ضروری قرار دیتے تھے، شرح حزب البحر میں ایک جگہ اپنے اسی عقیدہ کا اظہار ان الفاظ میں کیا ہے:

”ایسے جاہل فقیروں اور درویشوں سے جو شریعت اور طریقت کو مخالف

بتاتے ہیں دور بھاگنا چاہیے، ایسا نہ ہو کہ ان کی صحبت میں بہ امید حصول عرفان اور وصل خداوندی کے اصل متاعِ ایمان جو باعثِ نجاتِ آخری ہے ہاتھ سے کھو بیٹھے۔ معاذ اللہ منہا.....“

اسی احتیاط کا اقتضا تھا کہ آپؒ کسی پیر طریقت کے حلقہ بیعت میں داخل

ہونے سے ہچکچاتے رہے، حضرت حاجی امداد اللہ صاحبؒ جو آپؒ کے ہم جد اور حضرت حافظ ضامن شہیدؒ جو آپؒ کے پھوپھی زاد بھائی تھے حضرت میاں جی نور محمد جھنجھانوی قدس سرہ کے زمرہ مریدین میں شامل ہو چکے تھے، وہ دونوں ازراہ دوستی مصر ہوئے کہ آپ بھی حضرت میاں جی سے بیعت ہو جائیے، لیکن چوں کہ حضرت مولانا کو میاں جی کی علم شریعت سے واقفیت پر پورا بھروسہ نہیں تھا اس لیے آپؒ دونوں دوستوں کے مشورہ کو ہنسی میں ٹالتے رہے، بلکہ ایک دو مرتبہ حضرت میاں جی کی شان میں یہ الفاظ بھی کہہ گزرے: ”واہ واہ! اچھا پیر تلاش کیا، مسجد کا میاں جی! میں اس سے کیا بیعت ہوں گا جس کو علم شریعت سے بھی پوری آگاہی نہیں۔“ یوں کہا کہ ”وہ تو مسجد کے ملا ہیں، ان سے کیا بیعت کروں گا؟“

حضرت میاں جی نور محمد جھنجھانویؒ سے بیعت: کچھ مدت اسی طرح گزر گئی، اور حضرت مولانا راہ طریقت میں قدم نہ رکھ سکے، آخر وہ وقت آ گیا جب پیر کامل کی نظر فیض اثر نے آپؒ کی کیفیت قلب کو یکسر بدل دیا، اور آپؒ نے حضرت میاں جی نور محمد جھنجھانویؒ کے ہاتھ پر چشتیہ، صابریہ، نقشبندیہ اور قادریہ سلسلہ میں بیعت کر لی۔

بیعت کے بعد اپنے پیر بھائیوں سے تعلقات: حضرت مولانا شیخ محمدؒ کو طریقہ نقشبندیہ سے فطری لگاؤ تھا، چنانچہ آپؒ نے اس کی بہت جلد تکمیل کر لی، حضرت حاجی امداد اللہ صاحبؒ اور حضرت محمد حافظ ضامن شہیدؒ کا رجحان طریقہ چشتیہ صابریہ کی جانب زیادہ تھا، وہ دونوں طریق میں حضرت مولانا سے سبقت لے گئے، اپنے پیر و مرشد حضرت میاں جیؒ سے فیض حاصل کرنے کے

علاوہ یہ تینوں پیر بھائی ایک دوسرے کو بھی فیض پہنچاتے تھے، حضرت مولانا نے رسالہ ”ارشادِ محمدی“ میں اس کی جانب اشارہ کیا ہے:

”اور ابتدا میں فقیر نے حسبِ ارشادِ حضرت پیر و مرشدِ اصلی میاں جی صاحب نور الاسلام کے اپنے پیر بھائی حضرت حافظ ضامن علی شاہ صاحب تھانوی مرحوم و مغفور سے بھی کہ مجھ سے پہلے مرید حضرت میاں جی صاحب کے تھے قدرے فیض صرف نسبتِ چشتیہ کا اٹھایا، علیٰ ہذا القیاس برادرِ دینی پیر بھائی میرے جناب حاجی امداد اللہ شاہ صاحب تھانوی سلمہ اللہ تعالیٰ نے بھی ان سے فیض اٹھایا، اور بعد تکمیل نسبتِ نقشبندیہ مجھ عاجز کے حضرت حافظ صاحب مرحوم نے بعض امورِ نقشبندیہ کو فقیر سے دریافت فرما کر کاربند ہوئے۔“

حضرت میاں جی کی نگاہ میں حضرت مولانا شیخ محمد کا مرتبہ:

حضرت مولانا علومِ ظاہری میں حضرت میاں جی کے تمام مریدوں سے بڑھے ہوئے تھے، بنا بریں حضرت میاں جی آپ کا بے حد لحاظ کرتے تھے، ملاقات کے موقع پر گفتگو میں اور مراسلت کے وقت خطوط میں آپ کے علمی مرتبہ کو ملحوظ رکھتے ہوئے وہی پیرایہ اختیار کرتے تھے جو آپ کے شایانِ شان ہوتا تھا، حضرت میاں جی کے ایک خط کا ترجمہ کر کے ذیل میں درج کیا جاتا ہے، ملاحظہ ہو:

”مولانا مولوی شیخ محمد صاحب فضیلت مآب کی خدمت گرامی میں! اللہ

تعالیٰ ان کے شوق و ذوق کو جو معرفتِ خداوندی میں ہے زیادہ کرے، سلام ہو آپ پر اور اس شخص پر جو ہدایت اختیار کرتا ہے، اس فضیلت مآب مولانا کا گلشنِ شباب طاعتِ ایزدی کی آبیاری سے سرسبز ہو، داعی کے دل کا بلبل ہر طرح سے ملاقات

کے پھول کے شوق میں مترنم و مشتاق ہے، لیکن یہ سمجھ کر کہ ملاقاتِ اوقاتِ معینہ پر منحصر ہے اپنے مقصدِ اصلی کو ظاہر کرتا ہے، ایسے وقت میں کہ سقائے سحاب نے آلامِ روزگار کی لو میں کمہلائے ہوئے قلوب کو حیاتِ تازہ بخشی اور نہروں اور حوضوں کے رہنے والوں کو پانی کی موجوں کی بہجتِ آفرینی نے مثلِ شبِ بیدار صوفیوں کے جو حلقہٴ عبادت ڈال کر معبودِ حقیقی کے قسم قسم کے اذکار و اشغال میں لگے ہوئے ہیں اور نواسنجانِ گلشن کو عروسِ بہار کی جلوہ گری سے بزمِ خرمی کے قوالوں کی طرح کھینچ کر انواع و اقسام کے دل فریب نغموں میں مشغول کیا ہے۔

نبات از گوشہٴ خود سر بر آورد بیادِ حمد ایزد بار بر خورد
 زہے موسم کہ در ہر کشت زارے شدہ آبِ رواں چوں نو بہارے
 نامہٴ مسرت کے انبساط انگیز مضمون کو دیکھ کر کہ اس کے ریحانِ الفاظ حسن و خوبی اور طرب ریزی کی وجہ سے نو نہالانِ بوستان کی طرح ناز کرتے تھے چشمِ دل نے طراوتِ تروتازہ اور تازگی بے اندازہ پائی۔

صبار سید و دلم غنچہٴ خنداں شد شمیم لطفش در مانِ درد منداں شد
 اگرچہ پیمانہٴ دل اس کی ارتیاحِ آیات کے بادۂ مکالمات سے خرم و شاد ہوا، لیکن عارضِ حال نے خوش آئند قانون کی نوازش یعنی ظاہری گفتگو کے بغیر جو منشیٰ جان ہے اطمینانِ کلی نہ پایا، اللہ تعالیٰ جو جامع المتفرقین ہے حضرت خضر علیہ السلام کی طرح زلالِ وصال کے متمنیوں کو ان کی مراد تک پہنچائے، اس استعداد و شوق کی وجہ سے جو جسمانی معانقہ و مصافحہ میسر نہ آنے کے سبب شدت اختیار کر گیا ہے، سورج کی تیز شعاعیں نوکِ قلم پر آ کر اپنا اظہار کر رہی ہیں، مولانا! غور کیجیے کہ پروانہ

دیدارِ جمالِ شمع کے شوق میں پریشان رہتا ہے اور اس کی حرارت سے پرہیز نہیں کرتا، جس وقت بلبل کو گلزار کے حسنِ دل نواز کے دیکھنے کا اشتیاق ہوتا ہے تکلیف سے نہیں ڈرتا، پس اس صورت میں کہ ایسی مخلوقات کا یہ طریقہ ورود ہو بنی نوع انسان کا کیا ذکر جس کی پیدائش و خلقت نے نغمِ دوستی و محبت میں نشوونما پائی ہے۔

حاصل کلام یہ کہ تمام امور میں غم خواری اور محبت کی ضرورت ہے، اس سے زیادہ کچھ نہیں، رسالہ گل لالہ تصنیف کردہ اس مجمع کمالات کا (یعنی مولانا شیخ محمدؒ کا) جو معارفِ ربانیہ کا پیچانے والا اور حقائق کی تحقیق کرنے والا ہے فنِ تصوف میں ہے، اور اس کا نام ”تنقیۃ الاعتقاد و تصفیۃ الفؤاد من الکفر و الارتداد“ ہے، میں اس کو دیکھنے کا بے حد شائق ہوں، وہ دن کتنا اچھا ہوگا جب اس کے مشتاقانِ جمال کی آنکھیں اس کے مطالعہ کُل الجواہر سے روشن و منور ہوں گی۔

اس کے علاوہ مہربانِ مخلص دل حافظ صاحب، حافظ ضامن علی کو اپنے پال گوپال کی جگہ سمجھ کر اس کے حال پر شفقت و مہربانی کی نظر رکھیں، اگر اتفاقاً بتقاضائے بشریت ان سے کوئی لغزش ہو تو سوائے معافی اور مہربانی کے وجہ ضمیر (ضمیر کے چہرے) پر کوئی نقش نہ رہے، دل کی کدورت اور رنجش جسمانی کو ان اوراد و اشغال سے جو آپ کو بتائے گئے ہیں صیقل توجہ سے پاک و صاف کر کے غیبی مہمانوں کے اُترنے کی جگہ بنائیں۔ (دل کو گردِ کدورت سے صاف رکھیں)

دلت چوں غنچہ بذکرش شگفتہ سر بادا لبش بہ شبنم یادش چوں برگِ تر بادا
مشامِ جانِ من از کوائے اوشی باید وجودِ نخل ز عشقش تو بارو بادا

زیادہ بجز شوق کیا لکھا جائے، حافظ جی صاحب، حاجی امداد اللہ صاحب، حافظ رفیع الدین صاحب اور مسجد کے ارد گرد رہنے والے جملہ حضرات کو سلام مسنون الاسلام پہنچادیں، اور بندہ کے پاس اس وقت جو لوگ حاضر ہیں ان میں سے حافظ محمود نانوتوی عفی عنہ کی جانب سے مولوی صاحب، حافظ محمد ضامن صاحب اور حافظ امداد اللہ صاحب کو بصد نیاز و انکساری آداب و تسلیمات پہنچے۔

ف: سبحان اللہ، کیا خوب مکتوبِ گرامی ہے، جو ہم جیسے لوگوں کو باوجود نثر کے سمجھنا مشکل ہے۔ بظاہر میاں جی نور محمد جو مکتب کے ملا تھے مگر اس مکتوب سے معلوم ہوتا ہے کہ وہ کسی جامعہ کے معلم ہوں، تبھی تو حضرت مولانا شیخ محمد محدث تھانویؒ ان سے بیعت ہوئے، مرٹے، یہی حال حضرت شیخ العلماء حضرت حاجی امداد اللہؒ کا تھا، ان کے علم و فضل کو دیکھ کر ہی حجت الاسلام مولانا محمد قاسمؒ جیسے عالم ان کے سامنے جھک گئے، اور ان کے علم و معرفت کے معترف ہوئے، اور یقیناً اس بات کا قائل ہونا پڑا کہ

خم کہ از دریا درو را ہے بود پیش او جیونہا بازو نہد
حضرت میاں جیؒ کا فیض روحانی اور وصال: حضرت مولانا کو اپنے پیر طریقت حضرت میاں جی نور محمدؒ کی صحبت بہت کم نصیب ہوئی، لیکن بمصدق ”واما پرتو بزرگاں کافی است“ پیر کی نظر فیض اثر اور اس پر حضرت مولانا کی ذاتی صلاحیت دونوں نے مل کر چند ہی سال میں آپؒ کو کندن بنا دیا، ۱۲۵۹ھ مطابق ۱۸۴۳ء میں حضرت میاں جی نور محمدؒ کا بعمر ۵۸ سال وصال ہو گیا، اور یہ تینوں پیر بھائی مسند ارشاد پر بیٹھے، اور اپنے پرتو انوار سے ایک عالم کو منور کرنے

لگے۔ (سوانح علماء دیوبند: ۲۷۲)

حج سے واپسی کے بعد: سفر حج سے وطن واپس آئے تو آپ نے پیر محمد والی مسجد میں سکونت اختیار کی، وہیں حاجی امداد اللہ اور حضرت حافظ ضامن شہید کا قیام تھا، ایک تاریخی حیثیت کی حامل ہونے کی وجہ سے اور اس لیے کہ مختلف مشائخ مثلاً حضرت محمد اعلیٰ تھانوی صاحب کشاف اصطلاحات الفنون اور حضرت مفتی الہی بخش مصنف مثنوی تکملہ دفتر ششم نے یہیں باطنی فیوض حاصل کیے تھے یہ مسجد ”دکان معرفت“ کہلاتی تھی، یہاں دن رات علم و عرفان اور ذکر و فکر سے مجالس گرم رہتی تھیں، حکیم محمد عمر چر تھاولی رحمۃ اللہ علیہ نے نہایت مسجع و مقفی عبارت میں اس مسجد کا نقشہ پیش کیا ہے:

”سبحان اللہ و بجز اللہ، وہ بھی ایک زمانہ تھا کہ یہ مسجد عبادت گاہ قدسی نفسان تھی، ہم پایہ نجوم یہاں کے نمازی تھے، ہم مرتبہ فلک یہاں کی زمین تھی، ایک طرف شمال کے حجرے میں مثال قطب شمالی، عاشق ذوالجلال، شہید لم یزیل، ولی ازیلی حافظ ضامن شہید یا الہی میں مشغول رہتے تھے، ایک جانب جنوب کی سدری میں حضرت فیض درجت سلطان زمین ولایت و کرامت، ماہ آسمان رفعت و عظمت، درویش صاحب برکت حاجی امداد اللہ سلمہ اللہ سرگرم قال اللہ وقال الرسول رہتے، اور مسجد کے سامنے گرتے پڑتوں کے تھامنے کو مشرق کے حجرے میں ہمارے مرشد مشفق قدس سرہ الخالق کبھی درس و تدریس طلبہ میں، کبھی مشاہدات ذات سلطان الاذکار میں مستغرق، یہ نقشہ تو ان حضرات کی روحانی زندگی کا تھا۔

اب آپس کی بے تکلفی کی بھی ایک ہلکی سی جھلک ملاحظہ فرمائیے! تینوں

بزرگ بچپن کے دوست تھے، اس وقت جو تعلقات قائم ہو گئے تھے اور جس بے تکلفی کا مظاہرہ وہ عہدِ طفلی میں کرتے تھے مسندِ رشد و ہدایت پر فائز ہونے کے بعد بھی ان کے اس رویہ میں کوئی تبدیلی نہیں آئی تھی۔ (سوانح: ۲۷۴)

نوٹ: اس کے بعد سوانح نگار نے قصبہ تھانہ بھون اور قصبہ شاملی کے جہاد وغیرہ کے حالات درج فرمائے ہیں، جن کو ہم بغرض اختصار و مصلحت حذف کرتے ہیں۔

روپوشی کا زمانہ: حضرت مولانا شیخ محمدؒ نے اس جہاد میں کس قدر حصہ لیا اس کے متعلق نہ کوئی زبانی روایت ملی اور نہ تحریری شہادت، تاہم قصبہ تھانہ بھون پر انگریزی فوج کا قبضہ ہو گیا تو اوروں کے ساتھ آپؒ کو بھی نکلنا پڑا۔

راپور میں آپؒ کے کچھ رشتہ دار تھے وہیں دو تین سال تک روپوشی کی زندگی گزاری، آپؒ کا قیام اس حویلی میں تھا جو محل کے نام سے مشہور ہے، اور بقول آپؒ کے وہ مکان اصل میں شیخ سالار صاحب چشتیؒ کا تھا۔

راپور میں آپؒ ۱۲۷۷ھ مطابق: ۱۸۶۱ء تک مقیم رہے، وہاں سے کئی مرتبہ میٹھ بھی جانا ہوا، لیکن غالباً گرفتاری کے ڈر سے ایک دفعہ بھی تھانہ بھون نہیں آئے، حضرت مولاناؒ نے تھانہ بھون سے جدائی کے ان ایام کو دورِ جلا وطنی سے تعبیر کیا ہے، لیکن جلا وطنی اور روپوشی کا یہ زمانہ علمی مشاغل کے لیے نہایت سازگار رہا، ان ہی ایام میں آپؒ نے مثنوی معنوی دفترِ ہفتہ مکمل کیا، اور اسی زمانہ میں ”حزب البحر“ کی شرح لکھی، ایک اور تصنیف ”ارشادِ محمدی“ بھی اسی دور کی یادگار ہے، اس کو آپؒ نے مولوی فداعلیٰ اور منشی محراب علی انوپ شہری کے ایما پر مرتب فرمایا۔ (۲۸۸/۲)

ٹونک میں قیام: ۱۷۷۸ء مطابق ۱۸۶۱ء میں نواب وزیر الدولہ کے بلانے پر ریاست ٹونک تشریف لے گئے، اور وہاں نواب محمد علی کے جو اس وقت ولی عہد تھے استاذ مقرر ہوئے، ٹونک میں حضرت مولانا کئی سال مقیم رہے، آپ کے دوران قیام نواب وزیر الدولہ کا انتقال ہوا، ان کی جگہ نواب محمد علی مسند نشین ہوئے، جب تک آپ ٹونک میں مقیم رہے نواب وزیر الدولہ اور ان کے بعد نواب محمد علی نے آپ کو پورے اعزاز و اکرام کے ساتھ مہمان رکھا، سو روپے ماہانہ وظیفہ ملتا رہا۔

دل چسپ اور عبرت آموز واقعہ: ایک ہندو راجہ نواب صاحب ٹونک کا دوست تھا، وہ مختلف مذاہب کا مطالعہ کرتا رہتا تھا، مذہب اسلام کو اچھی طرح جاننے کے بعد وہ اس کی حقانیت کا قائل تو ہو گیا، لیکن ایک وسوسہ اس کے دل میں ایسا قائم ہوا کہ اس کی وجہ سے وہ دائرہ اسلام میں داخل ہونے سے ہچکچاتا رہا، اس کا کہنا تھا کہ قرآن مجید واقعی اللہ کا کلام ہے تو اس کا اثر پڑھنے اور سننے والوں پر ہونا چاہیے، لیکن مسلمان رات دن اس کا ورد کرتے ہیں پھر بھی ان پر رنج و خوشی اور عید و نوید کی آیتوں کا ذرہ برابر اثر نہیں ہوتا، ایسی صورت میں اس کو الہامی کتاب کیسے کہا جاسکتا ہے؟ ایک مرتبہ نواب صاحب کے سامنے بھی اس نے اپنے اس وسوسہ کا اظہار کیا، نواب صاحب نے اس کو حضرت مولانا کی خدمت میں پیش کر دیا، آپ نے اس بات کا اس وقت کوئی جواب نہیں دیا، اس راجہ سے جمعہ کے روز نہادھو کر اور پاک و صاف کپڑے پہن کر آنے کو کہا، آپ کے ارشاد کے بموجب جب وہ راجہ جمعہ کے دن حاضر خدمت ہوا آپ نے اس کو سامنے بٹھا کر سورہ ”ق“ کی تلاوت فرمائی، جس کو سن کر وہ لوٹنے اور تڑپنے

لگا، جب آپؐ تلاوت سے فارغ ہوئے تو وہ دوڑ کر آپؐ کے قدموں پر گر پڑا اور فوراً مسلمان ہو گیا، اس کے استفسار پر آپؐ نے فرمایا کہ ”قرآن مجید یقیناً کلام اللہ ہے، لیکن یہ ان ہی لوگوں کے دلوں پر اثر کرتا ہے جن میں تقویٰ و طہارت ہے، فی زمانہ مسلمانوں کے قلوب دنیوی آلائش سے ایسے ملوث ہو گئے ہیں کہ نورِ ہدایت کی کرنیں ان میں نفوذ نہیں کر سکتیں۔“

ٹونک سے واپسی: حضرت مولانا شیخ محمدؒ ۱۲۸۲ھ کے آخر یا ۱۲۸۳ھ کے شروع میں ٹونک سے تھانہ بھون تشریف لے گئے، ٹونک میں دورانِ قیام آپؐ کے پاس گورنمنٹ ہند نے محالِ باغبان قصبہ تھانہ بھون کے نیلام کا اشتہار بھی بھیجا تھا، نیلام کی زد میں آپؐ کی اپنی جائیداد بھی آگئی تھی، جس پر آپؐ نے مقدمہ دائر فرمایا تھا، چنانچہ یہ مقدمہ حضرت مولاناؒ کے لیے طرح طرح کی آزمائشوں کی کسوٹی بن گیا، آپؐ ان آزمائشوں میں ثابت قدم رہے، نہ آپؐ نے روپیہ پیسہ کی پروا کی، نہ مال و املاک کے جانے کا غم کیا اور نہ ہی خوشامد درآمد کے ذریعہ کام نکالنے کی کوشش کی۔ (صفحہ: ۲۹۱)

وفات: دن کے ایک بجے کا وقت تھا کہ آپؐ سلطان الاذکار میں مشغول ہو گئے، ہر سانس کی آمد و شد سے لفظ اللہ صاف صاف نکلنے لگا، شام کے وقت حضرت کی مجلس میں اہل شہر کا ایک کثیر مجمع جمع ہو گیا، پاسِ انفاس اور سلطان الاذکار کی کیفیت اتنی بڑھی کہ ہر واقف و ناواقف پر ظاہر ہو گئی، متولی عبدالرحمن تھانویؒ نے بصدنا لہ و فغاں کہا: ”افسوس! آج یہ آفتاب عالم تاب چھٹا جاتا ہے۔“ بقول حکیم محمد عمر صاحبؒ اس وقت یہ محسوس ہوتا تھا کہ گویا ایک میدانِ وسیع میں صد ہا اولیاء اللہ اور

ہزاروں صوفیہ باصفا جہر کے ساتھ ذکر اللہ کر رہے ہیں، اور ہر طرف سے اللہ اللہ کی صدا آرہی تھی، ساڑھے گیارہ بجے رات تک یہ کیفیت رہی، اور جب نصف شب گزر گئی تو دفعۃً مغرب کی سمت سے ایک آندھی اٹھی اور بادل چھا گیا، اسی وقت روحِ پرفتوح عالمِ بالا کی جانب رخصت ہو گئی۔ اِنَّا لِلّٰہِ وَاِنَّا اِلَیْہِ رَاجِعُونَ۔

جیسے ہی حضرتؒ نے انتقال فرمایا پہلے تو سخت زلزلہ آیا، پھر دیر تک بادلوں کا شور اور آندھی کا زور رہا، آپؐ کی وفات کی وجہ سے جہاں زمین لرزاں تھی اور آسمان گریاں، وہاں تمام حاضرین کے دل و جگر بریاں تھے، بہت سے لوگوں نے رات ہی سے قرآن مجید اور کلمہ توحید بطور ایصالِ ثواب پڑھنا شروع کر دیا تھا، صبح ہوتے ہوتے بہت سے ناظرہ خواں اور حافظ قرآن جمع ہو گئے، اور سب تجہیز و تکفین، قرآن مجید کی تلاوت اور کلمہ طیبہ کا ورد کرتے رہے، ۷ / ربیع الثانی / ۱۲۹۶ھ کو منگل کے دن دس بجے کے قریب عید گاہ کے نزدیک نمازِ جنازہ پڑھی گئی، مسلمانوں کے علاوہ دور دور کے لوگ شریکِ جنازہ ہو گئے تھے، حالاں کہ اس وقت تک ریل اس علاقہ میں جاری نہیں ہوئی تھی، اس کے باوجود ایک بڑا مجمع پیدل اور سواری سے شرکتِ جنازہ کے لیے تھانہ بھون پہنچ گیا تھا، اتفاقاً گورکھنوں کی غلطی سے قبر کی تیاری میں دو گھنٹہ کی دیر ہو گئی، اس عرصہ میں آپؐ کے خلیفہ مجاز حضرت قاضی سید محمد اسماعیل منگھوریؒ بھی آگئے، غرض دوپہر سے پہلے پہلے علم و عرفان کا یہ آفتابِ نیم روز زیرِ زمر میں غروب ہو گیا۔

تاریخ وفات کا ایک مادہ آیت کریمہ ہے:

{ عَسَىٰ اَنْ يَّبْعَثَكَ رَبُّكَ مَقَامًا مَّحْمُودًا } {سورح علماء دیوبند: ۲۹۵}

حضرت مولانا شاہ عبدالغنی مجددی دہلویؒ متوفی ۱۲۹۶ھ

نام و نسب: نام شاہ عبدالغنی مجددی، والد کا نام حضرت شاہ ابوسعید مجددی ہے، آپؒ کا سلسلہ نسب مجدد الف ثانی حضرت شیخ احمد سرہندیؒ سے ملتا ہے۔

ولادت: آپؒ کی ولادت شب دوشنبہ ۲۵ / شعبان / ۱۲۳۴ھ مطابق ۱۹ / جون ۱۸۱۹ء کو دہلی میں ہوئی۔ ”مظاہر حلیم“ تاریخی نام ہے۔ (مقامات مظہری: ۵۱۱) تعلیم و تربیت: آپؒ نے مولانا حبیب اللہ دہلویؒ کے پاس قرآن پاک یاد کیا اور نحو و عربیت کی تعلیم پائی، فقہ و حدیث پر خاص توجہ کی، حضرت شاہ محمد اسحاق دہلویؒ سے حدیث کا درس لیا، اپنے والد سے موطا امام محمد اور مولانا مخصوص اللہ سے مشکوٰۃ پڑھی۔

۱۲۴۹ھ میں جب آپؒ کی عمر ۱۴ سال کی تھی اپنے والد ابوسعید مجددیؒ کے ساتھ حرین کی زیارت سے مشرف ہوئے اور شیخ عابد سندھیؒ و شیخ اسماعیل رومیؒ سے حدیث کی سند حاصل کی، حج کے بعد حضرت شاہ ابوسعیدؒ بیمار ہو گئے، زیارتِ حرین کے بعد ہندوستان کی طرف کوچ کی، ۲۲ / رمضان / ۱۲۵۰ھ کو ٹونک پہنچے اور عید کے دن داعی اجل کو لبیک کہا، نعش مبارک دہلی لائی گئی، چالیس دن کے بعد بھی ایسا معلوم ہوتا تھا کہ ابھی غسل دیا گیا ہے۔ ذلک فضل اللہ یؤتیه من یشاء۔

شاہ عبدالغنی صاحبؒ اپنے والد ماجدؒ کے انتقال کے بعد چند مہینے ٹونک

میں مقیم رہے، پھر دہلی آ کر برسوں درس دیا اور مریدوں کی تربیت فرمائی، شاہ ابوسعید صاحب نے انتقال کے دن آپ کو اجازت مرحمت فرمائی اور چند وصیتیں کیں، ان میں سے ایک یہ تھی کہ ”دنیا داروں کے دروازے پر جاؤ گے تو ذلت اٹھاؤ گے، ورنہ وہ خود تمہارے دروازے پر آ کر ناک رگڑیں گے۔“

ف: چنانچہ جن علماء و مشائخ نے اس نصیحت پر عمل کیا وہ امراء کے یہاں بھی مکرم و باعزت ہو کر رہے۔ (مرتب)

آپ کے معمولات: محمد حسین مراد آبادی نے لکھا ہے کہ میں چند روز خانقاہ میں شاہ عبدالغنی صاحب کی خدمت میں رہا ہوں، میں نے ان کو علم ظاہر و باطن کی تعلیم میں مشغول پایا، فجر کے بعد مراقبہ کرتے تھے، اشراق کے بعد مریدوں کو توجہ دیتے تھے، پھر حدیث کا درس دیتے تھے، قیلولہ و نمازِ ظہر کے بعد فقہ کا درس دیتے تھے، عصر کی نماز کے بعد تعلیم باطن و القاء نسبت فرماتے تھے، دنیا و اہل دنیا کی باتوں سے پرہیز کرتے تھے۔ یہ بھی لکھا ہے کہ انگریزوں کے نوکروں اور ملازموں کا ہدیہ اور دعوت قبول نہیں کرتے تھے، غایت احتیاط کی بنا پر بازار کے آم نہیں کھاتے تھے، فرماتے تھے کہ ”بیچنے والوں نے مالکوں سے بیج فاسد کے ذریعہ خریدا ہے۔“

ف: سبحان اللہ! یہ تھا کھانے میں تقویٰ کا حال، جس کی وجہ سے اللہ تعالیٰ نے ظاہری و باطنی علوم و معارف سے نوازا، اللہ تعالیٰ ہم سب کو اس کی توفیق دے، آمین۔ (مرتب)

سفر حجاز: آپ نے ۳۷۱ھ مطابق: ۱۸۵۷ء کے جہاد و انقلاب کے دوران اپنے اہل و عیال کو لے کر حجاز کی طرف ہجرت فرمائی، شریف نے مسجد نبوی کے

سامنے آپؐ کے رہنے کے لیے ایک حجرہ عنایت کیا، اسی میں آپؐ مقیم ہوئے اور جب تک زندہ رہے مسجد نبوی میں بقول مراد آبادی سرکارِ دو عالم ﷺ کے سامنے تعلیمِ علم ظاہر و باطن فرماتے رہے۔

ہندوستان میں حضرت مولانا رشید احمد گنگوہیؒ اور حضرت مولانا محمد قاسم صاحب نانوتویؒ آپؐ کے حلقہٴ درسِ حدیث میں شریک ہوئے اور سند و اجازت سے مشرف ہوئے۔ حجاز میں مولانا عبدالحی لکھنویؒ اور مولانا عبداللہ منوئیؒ نے آپؐ سے سند حاصل کی۔ (ایمان الحجاج: ۲/ ۲۴۳)

حجاز میں دور و دراز سے اہل فضل و کمال آپؐ کے حلقہٴ درس میں آکر شامل ہونے لگے، آپؐ کو بہت مقبولیت حاصل ہوئی اور ”مسند وقت“ کہلانے لگے، علماء نے آپؐ کی اسناد کو کتابی شکل میں جمع کیا، چنانچہ ”الیانع الجنی فی أسانید الشیخ عبدالغنی“ کے نام سے شیخ محسن ترہتیؒ (محمد بن یحییٰ التیمی) نے جمع کیا ہے۔

تصانیف: آپؐ کی تصانیف بھی متعدد ہیں، مثلاً ”انجاح الحاجہ (حاشیہ سنن ابن ماجہ)“ ”تبریز المکنونات فی تخریج احادیث المکتوبات“، ”تخریج مکتوبات مجدد الف ثانی“ ”تحفہٴ تیموریہ، شفاء السائل، اردو ترجمہ الاحساب اور ضمیمہ مقامات مظہری“

وفات: ۷ / محرم / ۱۲۹۶ھ مطابق: ۳ / دسمبر / ۱۸۷۸ء بروز سہ شنبہ مدینہ منورہ میں وفات پائی اور وہیں مدفون ہیں۔ نور اللہ مرقدہ۔ (مقامات مظہری: ۵۱۱)

حضرت مولانا سید محمد معصوم نقشبندی بالاپوریؒ متوفی ۱۲۹۷ھ

ولادت و ابتدائی تعلیم: آپؒ مولانا خلیل اللہ کے فرزند بزرگ ہیں، آپ کی ولادت باسعادت بالاپور برار میں ہوئی، پرورش بھی برار کی آب و ہوا میں پائی، پھر والد ماجد و مولوی مجاہد الدین کی خدمت میں تعلیم و تربیت پائی، کتب تحصیل تقریباً ختم کی تھیں، حدیث و فقہ میں خوب مستعد تھے، درس و تدریس کا شوق کم تھا، کبھی کبھی حدیث کا درس فرماتے تھے۔

انفاق فی سبیل اللہ: متقی، پرہیزگار اور دیندار بزرگ تھے، مزاج میں درویشی تھی، مگر بظاہر امیرانہ تجمل و طمطراق سے زندگی بسر کرتے تھے، مہمان نواز و قبیلہ پرور تھے، صد ہا اعزہ و اقارب کے ساتھ حسن سلوک فرماتے تھے، ہر روز آپؒ کے دسترخوان پر دس بیس آدمی شریک طعام رہتے تھے، تمام جاگیری کی آمدنی مہمان نوازی اور کنبہ پروری میں صرف ہوتی تھی، آپؒ اس قدر سخی و فیاض تھے کہ کل آمدنی پر اکتفا نہ کر کے ہزار ہا روپیہ قرض منگوا کے صرف کرتے تھے، وضع داری کے بڑے پابند اور آباء کرام کے طریقہ کے پیرو تھے، مدۃ العمر آن بان سے رہے، مزاج میں استغنا حد سے زیادہ تھا، متوکل علی اللہ رہتے تھے، کبھی کسی امیر یا رئیس سے سائل نہیں ہوئے۔

دارالقضا کا نظام: برار میں آپؒ مسلمانوں کے پیشوا کیا بلکہ حاکم تھے، اکثر اہل اسلام کے معاملات کا شرعی فیصلہ آپؒ ہی فرماتے تھے، صاحب فتویٰ تھے،

ہر ایک مرید و مستغیث و مستفتی سے حق الحزمت و پیش کش معقول لیتے تھے، معتقدین حسن اعتقاد سے دیتے تھے، کوئی عذر نہیں کرتا تھا، شکل یہ تھی کہ اگر کوئی آپؐ کے نذرانہ میں سستی کرتا تو اس کا حقہ پانی بند کرتے تھے، اہل اسلام میں سے کوئی بھی ایسے شخص کو اپنی شادی و غمی میں شریک نہیں کرتا تھا، نہ اس کے ساتھ کوئی شریک ہوتا تھا، بظاہر یہ مولانا کا تشدد تھا، نہیں معلوم مولانا کس نیت اور کس ارادہ سے فرماتے تھے، شاید یہ امر تو ہیباً و نہدیدا کرتے تھے، واللہ اعلم بالصواب۔ لیکن اہل برار آپؐ کے تشدد سے ناخوش نہیں ہوتے تھے، نہ کوئی حضرت کی نسبت شکایت کرتا تھا، عوام کی خوشی و رضامندی سے ثابت ہوتا ہے کہ جو کچھ آپؐ کرتے تھے بجا و درست تھا، برار میں آپؐ کے ہزار ہا مرید تھے، آپ کو ہدایت و ارشاد کا شوق تھا، درس و تدریس کی طرف گوجہ کم تھی مگر آپ دین اسلام اور مسلمانوں کی ملی خدمات میں ہمیشہ پیش پیش رہے۔

غیرتِ دینی: آپؐ کے مزاج میں دین اسلام کی حمیت و حرارت بے انتہا تھی، اپنے آباء سلف کی طرح دینی امور میں جان و مال صرف کرنے میں کبھی دریغ نہیں فرماتے تھے، جب کبھی اہل اسلام اور اہل اصنام میں دینی امر کو لے کر باہمی ٹکراؤ بحث ہوئی تب آپؐ مستعدی کے ساتھ اسلام کے معین و مددگار بنتے تھے۔

ف: اللہ تعالیٰ ہم کو بھی ان صفات سے متصف فرمائے، آمین۔ (مرتب)

حیدرآباد میں قیام: ۱۷۲۷ھ میں آپؐ کی جاگیر کا انتظام سرکار گورنمنٹ کی طرف سے ابدی نسلاً بعد نسل ہوا، مگر آپؐ نے اپنے داماد مولوی سید نور اللقیاء صاحب مرحوم کی رائے سے سرکار میں واگذاشت کی درخواست کی کہ اس کا

مبادلہ ممالک محروسہ آصفیہ میں ملے، چنانچہ آپؒ کی درخواست کے مطابق اس کا مبادلہ قصبہ واگرول وغیرہ دیہات پر گنہ قصبہ سندلہ کھیڑلہ اب تک بحال و برقرار ہیں، اور مولوی صاحبؒ ۱۲۸۴ھ میں بالا پور سے اورنگ آباد اور اورنگ آباد سے حیدرآباد آئے، حضرت نورالاصفیاء صاحبؒ کے مکان پر فرودکش ہوئے، حیدرآباد کے علماء و مشائخ نے آپؒ کی تعظیم و تکریم کی، اکثر شہر کے امراء آپؒ سے ملتے تھے، نواب مختار الملک سالار جنگ اول نے زور آور جنگ کو تووال کے ذریعہ ملازمت کا اشتیاق ظاہر کیا، اسی سال ۱۳ / رمضان المبارک کو آپؒ مع نواسہ مولوی نورالحرمین صاحبؒ، مولوی فخر الدین ترمذیؒ، مولوی نورالمقتدی صاحبؒ عم بزرگوار وغیرہ مدارالمہام کے دربار میں پہنچے، نواب صاحبؒ نے استقبال کیا، اور کمال نیاز مندی سے دست بوس ہوئے اور سر جھکایا، آپ نے پیٹھ پر ہاتھ رکھ کے دعا دی اور مسند پر بیٹھے، تھوڑی دیر گفتگو کر کے رخصت ہوئے، نواب صاحبؒ نے چند قدم مشایعت کر کے رخصت فرمایا، پھر افطار کے وقت سترہ خوان کا تورہ بھیجا، پھر ۱۲۸۶ھ میں مولوی صاحبؒ نے دختر زادے مولوی سید نورالحرمینؒ کی شادی مولوی حبیب یار خان برادر محی الدولہ کی لڑکی سے کی، نواب مختار الملک بہادر اول رسم تہنیت کے لیے نواب قادر الدولہ کے مکان پر آئے، مولوی صاحبؒ نے لب زینہ تک استقبال کیا، نواب صاحب دیر تک رہے، باہم گفتگو ہوتی رہی، نواب صاحب نے مولوی صاحبؒ سے پوچھا کہ آپ کے جد امجد حیدرآباد میں کتنی مدت تک رہے تھے؟ آپ نے جواب دیا کہ آپ کے جد منیر الملک نے ایک سال تک رکھا تھا، اللہ تعالیٰ آپ کو خوش و خرم

رکھے کہ فقیر کو دو سال سے مہمان رکھا ہے، پھر مولوی صاحبؒ نے نواب صاحب کو رخصت کے وقت پاندان، ہار اور گلہ دستہ دیے، اور ایک دستار و قبضہ ترکش و کمان تبر کا عطا فرمایا، نواب صاحب نے دستار سر پر رکھی اور رخصت ہوئے، مکان سے دو ہزار روپے نذر بھیجے، غرض کہ مولوی صاحبؒ تا بزرنگی معزز و محترم رہے۔

وطن مالوف میں واپسی: پھر چند مدت کے بعد مولوی صاحبؒ نے ۱۲۸۷ھ میں حیدرآباد سے وطن مالوف برار مراجعت کی، خیر و عافیت سے پہنچے، اعزہ و اقارب، معتقدین اور طالبین سے ملے، سب اہل برار آپؒ کی تشریف آوری سے بہت خوش ہوئے۔

وفات: آخر آپؒ نے ۱۲۹۷ھ میں اس عالمِ فانی سے فردوسِ بریں کو رحلت فرمائی۔ **إِنَّا لِلَّهِ وَإِنَّا إِلَيْهِ رَاجِعُونَ۔**

بالا پور کی خانقاہ میں اجداد کے مزارات کے قریب مدفون ہوئے، مولوی امجد حسین صاحب خطیب جامع مسجد ایلچ پور نے تاریخ کہی: ”عارفِ ہند و آفتابِ برار“۔ (محبوب التواریخ: ۲/۸۶۴)

حضرت مولانا احمد علی سہارنپوریؒ استوفی ۱۲۹۷ھ

فضل و کمال: حضرت مولانا احمد علی محدث سہارن پوریؒ اپنے زمانے کے جلیل القدر عالم اور نامور محدث تھے، حضرت مولانا محمد قاسم صاحب نانوتویؒ، حضرت مولانا سید محمد علی صاحب مونگیرؒ اور علامہ شبلیؒ جیسے مشاہیر اور یگانہ روزگار علماء آپ کے حلقہ تلمذ میں داخل تھے۔

ولادت، نسب اور تعلیم: ۱۲۲۵ھ مطابق ۱۸۱۰ء کو سہارن پور کے انصاری خاندان میں پیدا ہوئے، اوائل عمر میں تعلیم کا شوق نہ تھا، اٹھارہ (۱۸) سال کی عمر میں تحصیل علم کی طرف متوجہ ہوئے اور میرٹھ میں قرآن شریف حفظ کیا، پھر سہارن پور میں مولانا سعادت علی سہارن پوریؒ سے کچھ کتابیں پڑھیں، آخر میں دہلی پہنچ کر استاذ الاساتذہ حضرت مولانا مملوک العلی نانوتویؒ کے سامنے زانوئے تلمذ تہ کیا، صحیح بخاری کا اکثر حصہ شیخ وجیہ الدین صدیقی سے سہارن پور میں پڑھا، شیخ وجیہ الدین مولانا عبدالحیؒ کے واسطے سے شاہ عبدالقادر دہلویؒ کے سلسلہ سند و اجازت میں شامل تھے، کتب حدیث کی تکمیل ۱۲۶۱ھ مطابق: ۱۸۴۵ء میں مکہ مکرمہ میں حضرت شاہ محمد اسحق دہلویؒ کی خدمت بابرکت میں رہ کر

۱۔ محدث سہارن پوریؒ کے متعلق رسالہ ”برہان“ ماہ ذوالقعدہ ۱۳۴۹ھ مطابق نومبر ۱۹۷۴ء کے شمارہ میں جناب سید محمد صاحب رضوی دارالعلوم دیوبند کا مضمون پڑھا، بہت ہی جامع اور بصیرت افروز تھا، اسی سے آپ کے حالات درج کر رہا ہوں۔ (مرتب)

کی، ان کے حدیث پڑھنے کا طریقہ یہ تھا کہ فجر کی نماز کے بعد ظہر تک حرم شریف میں بیٹھ کر احادیث کو نقل کرتے، اور ظہر سے عصر تک نقل کی ہوئی احادیث حضرت شاہ صاحبؒ سے پڑھتے تھے، حدیث کی تمام کتابیں اسی طرح پڑھیں، ان کا خط نہایت پاکیزہ تھا، چنانچہ ابوداؤد کا ایک مکمل نسخہ جو محدثِ سہارن پوریؒ کے ہاتھ کا لکھا ہوا تھا حضرت مولانا خلیل احمد انپٹھویؒ کے پاس موجود تھا، ”بذل الجہود“ کی تالیف کے دوران یہی نسخہ مؤلفؒ کے سامنے رہا ہے۔ (تاریخ مظاہر) درس و تدریس اور کتب حدیث پر حواشی: شیخ الحدیث حضرت مولانا محمد زکریا صاحبؒ ”اوجز المسالک“ کے مقدمہ میں لکھتے ہیں:

”علوم سے فراغت کے بعد پڑھانے میں مشغول ہو گئے، دہلی میں مطبع احمدی جاری کیا، اس میں حدیث کی کتابیں چھاپیں اور ان پر مفید حواشی لکھے، خاص طور سے صحیح بخاری کا نہایت عمدہ حاشیہ لکھا ہے، بخاری کے آخری پانچ پاروں کے حواشی ان کی فرمائش پر حضرت مولانا محمد قاسم نانوتویؒ نے لکھے ہیں۔“

مولانا حکیم عبدالحی لکھنویؒ نے ”نزہۃ الخواطر“ میں لکھا ہے کہ ”مکہ مکرمہ سے واپس آ کر تعلیم و تدریس میں مشغول ہو گئے، ذریعہٴ معاش تجارت تھا، حدیث میں پوری بصیرت رکھتے تھے، اپنی عمر صحاح ستہ بالخصوص صحیح بخاری کے پڑھانے میں صرف کردی، دس سال صحیح بخاری کی تصحیح میں لگے، بخاری پر مفصل حاشیہ لکھا۔“ (نزہۃ الخواطر: ۷/ ۴۳)

تجارت و سخاوت: محدثِ سہارن پوریؒ کا ذریعہٴ معاش تجارت تھا، آپؒ نے خود مطبع احمدی قائم کیا تھا، اس سے بڑی آمدنی تھی اور خوب فراغت اور فرانی

کے ساتھ زندگی گزارتے تھے، روزانہ نئی پوشاک زیب تن کرتے اور اتارے ہوئے کپڑے غریبوں کو تقسیم کر دیتے، معمول یہ تھا کہ رمضان شروع ہونے سے پہلے سال بھر کے دنوں کی تعداد کے مطابق گرتے، پاجامے اور ٹوپیاں سلوالی جاتی تھیں، علی الصبح جو سائل سب سے پہلے مکان پر پہنچ جاتا اسے تینوں کپڑے دیدئے جاتے تھے۔

۱۸۵۷ء میں مطبِ احمدی تباہ ہو گیا تو کچھ دنوں تک سہارن پور میں قیام رہا، پھر میرٹھ میں مطبِ احمدی از سر نو قائم کیا، بعد ازاں کلکتہ چلے گئے، مگر آمدورفت کا سلسلہ سہارن پور برابر رہا۔

سہارن پور میں قیام: ۱۲۹۱ھ مطابق: ۱۸۷۴ء میں محدثِ سہارن پوریؒ کلکتہ سے واپس چلے آئے اور مستقل طور پر سہارن پور میں مقیم ہو گئے اور مدرسہ کی بہت اعانت فرمائی، حضرت مولانا سعادت علی صاحبؒ کے وصال کے بعد اب تک مدرسہ کی نیابت کسی کے سپرد نہیں ہوئی تھی، حضرت ممدوحؒ کی تشریف آوری پر مولانا المکرم کی جگہ حضرت محدثؒ کا اسم گرامی لکھا جانے لگا۔

دارالعلوم کے نودرے کی بنیاد: ۱۲۹۲ھ مطابق: ۱۸۷۵ء میں جب دارالعلوم دیوبند کی سب سے پہلی عمارت تعمیر ہوئی جو ”نودرہ“ کے نام سے موسوم ہے، تو اس کا سنگ بنیاد حضرت محدثِ سہارن پوریؒ کے دست مبارک سے رکھوایا گیا۔ رودادِ دارالعلوم دیوبند ۱۲۹۲ء مطابق: ۱۸۷۵ء میں لکھا ہے کہ ”اول پتھر بنیاد کا حضرت مولانا مولوی احمد علی صاحبؒ نے اپنے دست مبارک سے رکھا، اور بعد میں جناب مولانا مولوی محمد قاسم صاحب و مولانا مولوی رشید احمد صاحبؒ اور

مولانا مولوی محمد مظہر صاحبؒ نے ایک ایک اینٹ رکھی۔“

تلامذہ : آپ کے تلامذہ کا حلقہ بڑا وسیع ہے، جس میں حضرت مولانا محمد قاسم صاحبؒ نانوتویؒ کا اسم گرامی سرفہرست ہے، نیز آپ کے شاگرد حضرت مولانا سید محمد علی مونگیرؒ، علامہ شبلیؒ اور مولانا محمد صدیق دیوبندیؒ (متوفی: ۱۳۶۱ھ) بھی ہیں۔
مولانا سید سلیمان ندویؒ نے لکھا ہے کہ ”اللہ تعالیٰ نے آپ کے درس میں برکت بخشی تھی، سیکڑوں علماء اس کے فیض سے سرفراز ہوئے، اس زمانہ میں علماء حدیث میں موصوف سے بڑھ کر علم حدیث کا کوئی عالم ہندوستان میں نہ تھا، اس زمانے کے اکثر بڑے بڑے علماء احناف محدث سہارن پوریؒ کے شاگرد تھے، اللہ تعالیٰ نے علم کے ساتھ عمل اور عمل کے ساتھ دولت بھی عطا فرمائی تھی۔“

(حیاتِ شبلیؒ: ۸۵)

ف: جب استاذ کے اندر علم کے ساتھ عمل ہوگا تو ضرور شاگردوں پر اس کا اثر پڑے گا، وہ بھی عالم باعمل ہوں گے، جیسا کہ پہلے اساتذہ کے تلامذہ ذی استعداد عالم باعمل ثابت ہوتے تھے، مگر افسوس اب ایسا نہیں ہے، العیاذ باللہ تعالیٰ (مرتب)
تو اضع : علامہ شبلیؒ کا بیان ہے کہ محدث سہارن پوریؒ بے حد منکسر المزاج، متواضع اور نیک تھے، کبھی مسجد میں امامت نہیں کی، چپکے سے مسجد میں جاتے اور نماز میں شامل ہو کر واپس آجاتے، بازار سے سودا خرید کر خود لاتے تھے۔

مولانا شبلیؒ فرماتے ہیں کہ ایک دفعہ بازار میں مولانا کو میں نے دیکھا تو پیچھے پیچھے ساتھ ہولیا کہ سودا لے لوں، مگر مولانا کسی طرح اس پر راضی نہ ہوئے اور خود اپنے ہاتھ سے لے کر گھر آئے۔ (حیاتِ شبلیؒ)

محدثِ سہارن پورئیؒ کی تواضع کا عالم تھا کہ اپنے شاگردوں کا بھی ایسا احترام کرتے جیسے شاگرد اپنے استاذ کا کرتے ہیں، مولانا سید محمد علی مونگیریؒ کا بیان ہے کہ درس سے فارغ ہو کر اپنے مکان میں لیٹ جاتے تھے، میں حاضر ہوتا تھا تو اٹھ کر بیٹھ جاتے، ایک دن میں نے کہا کہ ”میں آپ کا ادنیٰ شاگرد ہوں، سیکڑوں علماء آپ کے شاگرد ہیں، عمر میں بھی آپ میرے والد سے زائد ہیں، اس عمر میں آپ سارے دن پڑھا کر لیٹ جاتے ہیں اور میری حاضری میں اٹھ بیٹھتے ہیں۔“ اس کا کچھ جواب نہ دیا۔ (سیرت مولانا مونگیریؒ)

وفات: محدثِ سہارن پورئیؒ پر آخری عمر میں فالج کا حملہ ہوا، چنانچہ اسی مرض میں ۶ / جمادی الاولیٰ / ۱۲۹۷ھ مطابق: ۱۷ / اپریل / ۱۸۸۰ء بروز دوشنبہ داعی اجل کو لبیک کہا، آپؒ نے ۷۲ (بہتر) سال کی عمر پائی، سہارن پور میں عید گاہ کے قریب اپنے آبائی قبرستان میں آسودہ خواب ہیں۔ نور اللہ مرقدہ۔

(رسالہ ”برہان“ / ۱۳۹۴ھ)

حضرت مولانا سید شاہ عبدالسلام فتح پوری[ؒ] متوفی ۱۲۹۹ھ

نام و نسب: نام مولانا عبدالسلام حسنی حسینی، خطاب ”مرج البحرین الشریعۃ والطریقۃ“ والد کا نام مولانا شاہ ابوالقاسم صاحب، جو اپنے دور کے شیخ طریقت اور سادات ہنسوہ میں ممتاز دینی حیثیت کے مالک تھے، آپ کے دادا مولوی سید مہدی بن حسین سلسلہ چشتیہ کے عظیم المرتبت شیخ تھے۔

ولادت: آپ کی ولادت محلہ درگاہ قصبہ ہنسوہ ضلع فتح پور یوپی میں ۱۲۳۴ھ مطابق ۱۸۱۸ء میں ہوئی، آپ کا تاریخی نام سید ریاض الحسن ہے۔

تحصیل علم و تکمیل سلوک: شاہ عبدالسلام صاحب نے بعض ابتدائی علوم درسیہ کی تحصیل اپنے عم بزرگوار مولانا سید سراج الدین احمد سے کی، پھر لکھنؤ تشریف لے گئے اور وہاں مولانا محمد معین لکھنوی، مولانا محمد معین الدین کڑوی اور مولانا محمد شکور مچھلی شہری سے کسب علم کر کے وطن واپس آ گئے، والد ماجد کے انتقال کے کافی عرصہ بعد ۱۸۵۹ء میں دہلی جا کر حضرت مولانا شاہ عبدالغنی صاحب مجددی دہلوی ثم المدنی (م: ۱۸۷۸ء) سے تکمیل حدیث و تفسیر کی، ۱۸۶۴ء میں جب آپ بغرض حج مکہ معظمہ تشریف لے گئے تو وہاں آپ نے مشہور استاذ حدیث شیخ احمد دحلان کی شافعی سے تبرکاً سند حدیث حاصل کی، اسی سفر میں آپ نے شیخ علی بن یوسف ملک باشلی حریری سے ”دلائل الخیرات“ کی

۱۔ ماخوذ از: ”عہد رفتہ کے چند علماء اور مشائخ“ مؤلفہ پروفیسر محمد عبدالحی فاروقی: ص ۶۱ تا ۸۷

سند و اجازت بھی حاصل فرمائی تھی۔

سلوک کی تعلیم آپؑ نے سب سے پہلے اپنے والد ماجد مولانا شاہ ابوالقاسمؒ سے حاصل کی، پھر ایک عرصہ تک ان ہی کے زیر تربیت رہے، لیکن جب حضرت مولانا شاہ عبدالغنی صاحب محدث دہلویؒ سے علومِ دینیہ اور حدیث و تفسیر کی تکمیل کے لیے آپؑ دہلی تشریف لے گئے تو اسی موقع پر حضرت شاہ حضرت احمد سعید صاحب نقشبندی مجددی دہلویؒ سے تجدید بیعت کی، پھر سلوک کی مکمل تعلیم و تربیت بھی ان ہی سے حاصل کی، اس طرح تین سال تک وہاں قیام کر کے شیخ سے خلافت و اجازت کی خلعتِ فاخرہ سے منقخر ہو کر وطن تشریف لائے اور یہاں درس و تدریس کا سلسلہ شروع کیا، زیارتِ حریم شریفین کے دوران آپؑ نے شاہ عبدالغنی محدث دہلوی مہاجر مدنی کے علاوہ حضرت شاہ عبدالرشید صاحب مجددی دہلویؒ (م: ۱۸۷۰ء) شاہ محمد مظہر مجددی (م: ۱۸۸۳ء) شاہ محمد عمر مجددی (م: ۱۸۸۰ء) اور مولانا محمد یعقوب صاحب نانوتویؒ (م: ۱۳۰۲ء) جیسے اکابر سے بھی کسبِ فیض کیا تھا، آپؑ نے اپنا مستقل مستقر مرکزِ رشد و ہدایت ہنسوہ ضلع فتح پور یوپی کو بنایا تھا، اور سوائے ضروریاتِ شدیدہ کے وہاں سے کہیں اور جانا زیادہ پسند نہ فرماتے تھے۔

معمولاتِ شب و روز: آپؑ کے روزمرہ کے معمولات اس طرح تھے کہ روزانہ نصف شب کے بعد آپؑ بیدار ہو کر ضروریات سے فارغ ہونے کے بعد نوافل اور ذکر و فکر میں مشغول ہو جاتے، صبح کے آثار نمودار ہونے کے بعد جامع مسجد تشریف لے جاتے، جہاں نمازِ فجر تک مراقبہ میں مشغول رہتے۔

ف: ماشاء اللہ! اس کے علاوہ کثیر وظائف کے پابند تھے بغرض اختصار اس کو حذف کرتا ہوں، اللہ تعالیٰ مجھے معاف فرمائے، اور مجھے بھی ان بزرگوں کے وظائف کی ادائیگی کی توفیق دے۔ آمین (مرتب)

اتباعِ سنت: ماشاء اللہ سننِ ہدیٰ کا تو بڑا رتبہ ہے اس کے پابند تو تھے ہی مزید سننِ زوائد پر بھی جیسی مواظبت آپ فرماتے تھے وہ خود اپنی جگہ ایک بڑی کرامت ہے، نشست و برخاست، بات چیت، ہنسنے، بولنے اور بات کرنے میں آپ صحابہ کرامؓ کا نمونہ تھے، کبھی تبسم سے زیادہ آپ کو کسی نے ہنسنے نہیں دیکھا، ہمیشہ خندہ پیشانی سے رہتے تھے، بہت نرم گفتار، شیریں کلام اور خوش خلق تھے، غصہ میں بھی کبھی بلند آواز یا کر یہ الفاظ زبان مبارک پر نہیں لاتے تھے۔ آپ میں حلم اور تواضع بھی بحد کمال تھا، ایک مرتبہ ایک شخص آیا اور اس نے پوچھا کہ ”میاں! میرا فتویٰ لکھ گیا؟“ فرمایا: ”ہاں“ اور اس کو فتویٰ نکال کر دے دیا، اس نے کہا: ”میاں! سنا دو کیا لکھا ہے؟“ حضرت نے پڑھ کر سنا دیا، اس شخص نے پوچھا: ”میاں! دیکھ کر لکھا ہے یا بغیر دیکھے؟“ فرمایا: ”کتاب دیکھ کر“ اس نے کہا کہ ”مجھ کو معلوم ہوتا ہے کہ کتاب دیکھ کر نہیں لکھا ہے“ یہ سنتے ہی فوراً اٹھے، کتاب نکالی اور بہت دیر تک دیکھتے رہے، اس کے بعد فرمایا: ”ایسا ہی ہے جیسا کہ میں نے لکھا ہے۔“ اللہ! اللہ! کہیں کوئی عالمانہ تمکنت نہیں، اور نہ ہی اپنی شان میں کوئی کمی کا احساس، تصنع اور بناوٹ آپ کے مزاج میں ذرا بھی نہ تھی، جب کوئی مسئلہ ان سے پوچھا جاتا تو اگر معلوم ہوتا تو بتا دیتے، ورنہ صاف کہہ دیتے کہ مجھے معلوم نہیں۔

ف: یہی ہونا چاہئے، اکابر کا یہی حال تھا، اس لئے لا ادری (میں نہیں جانتا) کو بھی علم سے تعبیر فرماتے تھے، مگر اب تو ناقص سے ناقص شخص بھی ہمہ دانی کا دعویٰ کرتا ہے۔ اور بلا تحقیق ہی ہر سوال کا جواب دینا ضروری سمجھتا ہے۔ العیاذ باللہ تعالیٰ (مرتب)

امر معروف اور نہی منکر: امر معروف اور نہی منکر پر آپؐ کا بڑا التزام تھا، کسی کی کوئی بری بات سنتے یا دیکھتے تو اس کو ضرور منع کرتے تھے، خواہ وہ کوئی بھی ہو، مگر منع کرنے کا طریقہ نہایت خوشگوار اور دل پسند ہوتا تھا، کسی کو خلوت میں منع کرتے اور کسی کو جلوت میں، کسی کو تقریراً منع کرتے تو کسی کو تحریراً، اور کسی کو بہ لطف تو کسی کو بہ غضب، غرض کہ جیسا مناسب سمجھتے وہی کرتے تھے۔

ف: سبحان اللہ کیا ہی خوب طریقہ تھا جو ہم سب کا اسوہ ہونا چاہئے۔ (مرتب)

اعمالِ صالحہ کا اہتمام: حضرت شاہ صاحبؒ نماز کا بڑا اہتمام رکھتے تھے، ہر وقت کی نماز جماعت کے ساتھ مسجد میں پڑھتے تھے، آپؐ کے دولت خانہ سے قریب دو مسجدیں تھیں، دو وقت کی نماز ایک مسجد میں اور تین وقت کی دوسری مسجد میں پڑھنے کا التزام تھا، جمعہ کی نماز ایک تیسری مسجد میں پڑھنے جاتے تھے، ہر سال رمضان کے اخیر عشرہ میں اعتکاف فرماتے تھے، جو سال ان کی عمر گرامی کا آخری سال تھا اس سال بھی باوجود نا سازی طبع کے اعتکاف فوت نہیں ہوا، قرآن مجید بھی بہت عمدہ عربی لہجہ میں تجوید کے ساتھ پڑھتے تھے۔

روزانہ بعد نماز فجر و فراغتِ حلقہ تلاوت کا التزام رکھتے تھے، ہمیشہ قرآن مجید کو داہنے ہاتھ سے کھولتے اور بائیں ہاتھ سے بند کرتے تھے، کبھی کسی کی کوئی برائی آپؐ کی زبان سے نہیں سنی گئی، اور نہ ہی آپؐ کی مجلس میں کوئی ایسا تذکرہ

ہوتا تھا جس میں کسی کی برائی ہو، ستاریت مزاج میں اس قدر تھی کہ بعض لوگوں کے معائب انہیں معلوم ہوتے تھے اور ان کے اظہار کی کوئی دنیوی ضرورت داعی بھی ہوتی تھی، پھر بھی وہ معائب آپؐ کی زبان پر نہیں آتے تھے۔

کلمات عقیدت از حکیم سید عبدالحی حسینیؒ: مولوی حکیم سید عبدالحی حسینیؒ (م: ۱۹۲۳ء) سابق ناظم ندوۃ العلماء لکھنؤ نے اپنی مشہور تالیف ”الإعلام بمن فی تاریخ الهند من الأعلام“ المعروف بـ ”نزهة الخواطر“ میں حضرت شاہ صاحبؒ کو ان الفاظ میں خراج عقیدت پیش کیا ہے:

(مولانا شاہ عبدالسلام صاحبؒ) ”بڑے متقی، پرہیزگار اور دنیا سے بے رغبتی اختیار کرنے والے تھے، علم و عمل اور اطاعتِ حق میں جامع الصفات تھے، کسی بات کے بیان کرنے میں احتیاط سے کام لیتے اور بے مصرف باتوں سے مجتنب رہتے تھے، اور اپنے ساتھیوں سے بہت کم اختلاف رکھتے تھے، ہر طرح کی مبالغہ آرائی سے زبان کی حفاظت کرتے تھے، میانہ روی، قناعت پسندی، پاک بازی، غنا اور ایثار پسندی جیسے محاسن سے متصف تھے، اللہ تعالیٰ نے آپؐ پر علوم و معارف کے ابواب کشادہ کر دیئے تھے، (جس کی وجہ سے) آپؐ کا شمار علماءِ راہِ سخین میں ہوتا تھا، یہ ان کی اخلاقی خوبی ہی تھی کہ وہ اپنے دشمن سے بھی انتقام نہیں لیتے تھے، اور نہ ہی ایسے شخص کے بارے میں کوئی غلط رائے قائم کرتے جو ان سے محبت رکھتا ہو، اور جو چیز ان کے سپرد ہوتی وہ ضائع نہ ہوتی تھی، حسد اور لعن طعن سے پرہیز کرتے اور حق بات کو جلد قبول کر لیتے تھے، اگر چہ اس کی کوئی شہادت نہ ہو، کسی کو برے الفاظ سے مخاطب نہ کرتے، کبھی غصہ

میں بے قابو نہ ہوتے، اور جب کسی نیک کام کا ارادہ کرتے تو کسی قسم کا بخل یا حرص مانع نہ ہوتا تھا، سچائی کے اعتراف میں انہیں کچھ شرم نہ تھی، اور جس بات کا علم نہ ہوتا تو (بے تامل) اس سے اپنی لاعلمی کا اظہار کر دیتے تھے۔“

خلفاء: حضرت مولانا سید ابوالحسن علی ندویؒ نے اپنی کتاب ”حیاتِ عبدالحی“ میں آپؒ کے چار خلفاء کے نام تحریر کیے ہیں، جو یہ ہیں:

(۱) مولانا حکیم امین الدین احمد متوطن کنتھوا متعلقہ کڑاما نکلپور۔ بقول صاحب

مآثر الاسلام یہ ابتداءً حضرت شاہ عبدالغنی مجددی مہاجر مدنی کے شاگرد و مرید بھی تھے۔

(۲) مولانا شاہ محمد نجم الدین اکبر آبادیؒ، تکیہ محبوب شاہ، فتح پور، ہنسوہ (یوپی)

(۳) حاجی سید شاہ قدرت علیؒ، چیت عیسیٰ پور، ضلع فتح پور۔

(۴) مولوی حافظ محمد ناظر علی کا کوروی۔

وفات، تدفین: حضرت مولانا سید شاہ محمد عبدالسلام صاحب حسنی اُحسینی قدس

اللہ سرہ اپنی پاک و صاف زندگی کے تقریباً ۶۵-۶۶ سال گزار کر راہی عالم

آخرت ہوئے، اِنَّا لِلّٰہِ وَاِنَّا اِلَیْہِ رَاجِعُوْنَ۔ چنانچہ سینکڑوں اللہ تعالیٰ کے بندوں کو

ہدایت کی راہ پر لگا کر خود مرض الموت میں مبتلا ہو گئے، قلب کے محاذ میں پشت کی

جانب ایک بند منہ کا پھوڑا (کارہنکل) نمودار ہوا، حتی الامکان ہر طرح کا علاج

کیا گیا اور آپریشن بھی ہوا، مگر شفا یابی کا کوئی راستہ نہ نکلا، چنانچہ ۴ شوال/شب

یکشنبہ ۲۹۹ھ مطابق: ۲۰/ اگست/ ۱۸۸۲ء کو ہنسوہ ضلع فتح پور میں آپ کی

وفات ہو گئی، نمازِ جنازہ مولوی سید شاہ محمد عبدالعزیز ہنسویؒ (م: ۳۰/ ۱۳۱۷ھ) نے

ایک جم غفیر کے ساتھ پڑھائی، اور قصبہ کی آبادی سے باہر ایک باغ میں اپنے

والد ماجد مولانا سید شاہ ابوالقاسم بن مہدی چشتی قادریؒ کے سرہانے دفن ہوئے۔ نور اللہ مرقدہ۔ (”عہد رفتہ کے چند علماء و مشائخ“ / صفحہ: ۶۱ تا ۸۷)

سعادت: الحمد للہ علی احسانہ ۲۰ رجب ۱۴۳۹ھ مطابق ۸ اپریل ۲۰۱۸ء کو حضرت مولانا قاری محمد احسن صاحب مدظلہ کے جامعہ تجوید القرآن فچپور ہنسوہ کے جلسہ دستار بندی کے موقعہ پر جانا ہوا تو بعد نماز عصر حضرت اقدس مولانا سید عبدالسلام حسینی واسطیؒ کے مزار پر حاضر ہو کر فاتحہ پڑھنے کی سعادت نصیب ہوئی۔ ساتھ میں مولانا مقصود احمد صاحب اور مولانا ابوالحسن صاحب بھی تھے۔

اللہ تعالیٰ ان کے فیوض و برکات سے ہم سب کو مالا مال فرمائے۔ آمین
زیارت کے بعد ”جامعۃ الشیخ عبدالسلام الاسلامیہ“ کی مسجد میں مغرب کی نماز ادا کی۔ وہاں کے ذمہ داروں نے طلبہ کو نصیحت کرنے کی فرمائش کی تو اس حقیر نے اپنی سعادت سمجھ کر تھوڑا بیان کر دیا۔ اللہ تعالیٰ قبول فرمائے۔ آمین یا رب العالمین

حجۃ الاسلام حضرت مولانا محمد قاسم نانوتویؒ متوفی ۱۲۹۷ھ

اولئک آبائی فجنئی بمثلہم اذا جمعنا یا جریر المجمع نام، ولادت اور خاندان: حضرت مولانا محمد قاسم صاحب نانوتویؒ کا تاریخی نام ”خورشید حسین“ ہے، آپؒ ۱۲۴۸ھ مطابق: ۱۸۳۲ء میں پیدا ہوئے، مولانا کے والد ماجد کا اسم گرامی ”شیخ اسد علی صاحب“ ہے، جو نہایت بامروت، صاحب اخلاق، مہمان نواز اور پربہیز گارتھے، حضرت مولانا کا سلسلہ نسب حضرت ابوبکر صدیق رضی اللہ عنہ سے ملتا ہے۔

ابتدائی تعلیم وغیرہ: آپؒ بچپن ہی سے ذہین، بلند ہمت، جری اور چست تھے، مکتب میں اپنے ساتھیوں میں ہمیشہ اول رہتے تھے، قرآن مجید ناظرہ بہت جلد ختم کر لیا تھا، شاعری کا بچپن ہی سے شوق تھا، فارسی و عربی کی کتابیں دیوبند و سہارن پور میں پڑھ کر مولانا مملوک العلی صاحبؒ کے ہمراہ ۲/ محرم/ ۱۲۶۰ھ کو دہلی پہنچے، وہاں ”کافیہ“ شروع کی اور معقول کی کتابیں پڑھیں، حدیث آپؒ نے حضرت شاہ عبدالغنی مجددیؒ سے پڑھی، اسی زمانہ میں حضرت حاجی امداد اللہ صاحبؒ سے بیعت ہوئے، مولانا مملوک العلی صاحبؒ نے آپؒ کو مدرسہ عربی یعنی دہلی کالج میں داخل کیا، مگر دہلی کالج سے امتحان دیے بغیر علیحدہ ہو گئے

۱۔ کتاب ”بیس بڑے مسلمان“ مؤلفہ مولانا عبدالرشید ارشد پاکستانی سے آپ کے حالات زندگی لکھنے کی سعادت حاصل کر رہا ہوں، اللہ تعالیٰ مفید بنائے۔ آمین (مرتب)

اور مطبع احمدی میں کتابوں کی تصحیح فرمانے لگے، ۱۲/ ذی الحجہ/ ۱۳۶۷ھ کو آپؒ کے اُستادِ مکرم مولانا مملوک العلی صاحبؒ کا انتقال ہو گیا تو آپؒ اپنے اُستادِ زادہ مولانا محمد یعقوب صاحبؒ کے پاس مقیم ہو گئے، مولانا مملوک العلی صاحبؒ کا مکان ”کوچہ چیلان“ میں تھا۔

بچپن کا ایک خواب: آپؒ نے ایامِ طفلی میں یہ خواب دیکھا تھا کہ گویا میں اللہ جل شانہ کی گود میں بیٹھا ہوں، تو آپؒ کے دادا نے (جو تعمیرِ خواب میں مشہور تھے) یہ تعبیر بتائی کہ تم کو اللہ تعالیٰ علم عطا فرمائے گا اور بہت بڑے عالم ہو گے، چنانچہ ایسا ہی ہوا جو اظہر من الشمس ہے۔

سادگی و کسرتِ نفسی: آپؒ بہت خوش مزاج اور بااخلاق تھے، مزاجِ تنہائی پسند تھا، آپؒ اکثر ساکت رہتے، لوگ ”مولوی صاحب“ کہہ کر پکارتے تو نہ بولتے اور جب نام لے کر پکارتے تو خوش ہوتے، جو شاگرد اور مرید ہوتے ان سے دوستوں کی طرح رہتے، علماء کی وضع یعنی عمامہ وغیرہ نہ رکھتے۔ ایک دن آپؒ نے فرمایا کہ ”اس علم نے خراب کیا، ورنہ اپنی وضع کو ایسا خاک میں ملاتا کہ کوئی بھی نہ جانتا۔“ مسئلہ کبھی نہ بتاتے، دوسرے کے حوالے فرماتے، وعظ بھی نہ کہتے، مگر مولانا مظہر حسین صاحبؒ کا ندھلویؒ نے اوّل وعظ کہلوا یا اور خود بھی بیٹھ کر سنا اور بہت خوش ہوئے۔

نکاح: آپؒ کے والد ماجدؒ کو بڑی فکر تھی کہ کچھ ذریعہٴ معاش اختیار نہیں کرتے اور نہ ہی نکاح کرتے ہیں، بالآخر آپؒ کے پیر و مرشد حضرت حاجی امداد اللہ صاحبؒ سے ذکر کیا، حاجی صاحبؒ نے حکم دیا تو نکاح پر راضی ہو گئے،

مزاج میں سخاوت اور مہمان نوازی تھی، اس لیے آمدنی کفایت نہ کرتی، یہاں تک کہ اہلیہ محترمہ کی اجازت سے ان کا زور فروخت کر دیا، وہ بھی نہایت تابع دار تھیں، آخر میں اللہ تعالیٰ نے کشادگی عنایت فرمائی تو جو کچھ دستیاب ہوتا اہلیہ کو لا کر دیتے، اور اہلیہ بھی ایسی کشادہ دست کہ حضرت مولاناؒ کے پاس جب بھی کوئی مہمان آتا تو اُسی وقت کھانا پکا کر پیش کر دیتیں، کبھی اس کے خلاف نہ ہوتا۔

جہادِ آزادی کا آغاز: انگریزوں کے ہندوستان میں قدم رکھنے کے بعد حضرت شاہ ولی اللہ صاحب محدث دہلویؒ نے یہ دیکھ کر کہ یہ لوگ دوسروں کے مذاہب کو پامال کرنے اور عیسائی مذہب کو پھیلانے کے لیے شرمناک ہتھکنڈے استعمال کر رہے ہیں، تو ان کے انسداد (روکنے) کی تدبیریں شروع کر دیں اور ایک انقلابی جماعت کی داغ بیل ڈال دی، چنانچہ اس جماعت کے چوتھے امام حضرت حاجی امداد اللہ صاحب مہاجر کئی ہوئے اور سپہ سالار مولانا محمد قاسم صاحب نانوتویؒ اور قاضی مولانا رشید احمد گنگوہیؒ مقرر ہوئے اور تھانہ بھون دارالاسلام قرار پایا۔

چنانچہ معرکہ شاملی میں حضرت حاجی امداد اللہ صاحبؒ، مولانا رشید احمد گنگوہیؒ، مولانا محمد قاسم صاحبؒ اور حضرت حافظ ضامن صاحبؒ ہمراہ تھے، بندو قچیوں سے مقابلہ ہوا، ان حضرات پر فائر ہوئے اور حضرت حافظ ضامن صاحبؒ کو زیر ناف گولی لگی اور شہید ہو گئے۔ (رحمہ اللہ تعالیٰ) اس کے بعد تینوں حضرات حضرت حاجی صاحبؒ، مولانا محمد قاسم صاحبؒ اور مولانا رشید احمد صاحبؒ کے نام وارنٹ گرفتاری جاری ہو گئے کہ شاملی تحصیل پر حملہ کرنے والے

یہی لوگ تھے۔

آخر حضرت حاجی صاحبؒ حجاز جانے کے لیے روانہ ہو گئے اور مولانا محمد قاسم صاحبؒ احباب کے اصرار پر تین دن تک روپوش رہے اور مولانا رشید احمد صاحب گنگوہیؒ گرفتار ہو گئے۔

اتباعِ سنت اور روپوشی: تین دن پورے ہوتے ہی ایک دم باہر نکل آئے اور کھلے عام چلنے پھرنے لگے، لوگوں نے پھر روپوشی کے لیے عرض کیا تو فرمایا: ”تین دن سے زائد روپوش رہنا سنت کے خلاف ہے، کیوں کہ جناب نبی کریم ﷺ ہجرت کے وقت غارِ ثور میں تین ہی دن تک روپوش رہے۔“

(سوانح قاسمی/جلد ۲، مؤلفہ مولانا مناظر احسن گیلانیؒ)

ف: داد دیجیے اس جذبہٴ اتباعِ سنت کی کہ ظالم انگریز نے وہ کونسی حیا سوز اور دل آزار حرکت تھی جو اس نے مجاہدوں کے خلاف روانہ رکھی تھی اور کونسی غیر انسانی کارروائی تھی جو اس نے چھوڑی تھی؟ اس وقت ظالم انگریز کا ظلم و جور اپنے نقطہٴ عروج پر تھا، لیکن حجۃ الاسلام اپنی حیات سے بے نیاز ہو کر اس موقع پر آں حضرت ﷺ کی سنت اضطراری کو ترک کرنے پر آمادہ نہ ہوئے اور تین دن کے بعد فوراً نکل آئے اور کھلے عام گھومنے لگے، اور اس روپوشی کی حالت میں بھی آقائے نامدار ﷺ سے اپنے عشق و محبت کا تعلق اور رابطہ مستحکم ہی رکھا اور اس نازک حالت میں بھی سنت پر نگاہ جمی رہی۔

تھا اسیری میں بھی کچھ ایسا تعلق روح کو ہم نفس میں روز خواب آشیاں دیکھا کیے

(از: بیس بڑے مسلمان: ۱۳۷)

قیام دارالعلوم دیوبند کے اسباب: دنیا کا کوئی کام بغیر کسی سبب، داعیہ اور محرک کے معرض وجود اور منصفہ شہود پر نہیں آتا، اس لیے جب ہم مذہبی نقطہ نظر سے دیکھتے ہیں تو یہ باتیں سامنے آتی ہیں:

”ہندوستان میں کم و بیش ایک ہزار سال تک مسلمانوں کی حکومت اور دورِ اقتدار رہا ہے، جس میں نہایت فراخ دلی سے ہر فرقہ اور ہر مذہب کو اپنے مذہب پر پابند رہنے اور مذہبی رسوم بجالانے کی کھلی آزادی تھی، جب شامت اعمال سے سلطنت مغلیہ کا ٹٹمٹا چراغ گل ہو گیا اور ظالم و جابر برطانیہ قہر الہی کی صورت میں ہندوستان پر آچکا تھا، تو اس کے مقابلہ کے لیے ہندوستان کی دیگر اقوام اور مسلمان خصوصاً میدان میں نکلے اور عملی طور پر اس کے ساتھ جہاد کیا، جس کو انگریز کے نمک خوار ۱۸۵۷ء کے ”غدر“ کے ساتھ تعبیر کرتے ہیں۔ (لہذا ہم لوگوں کو بجائے ۱۸۵۷ء کے ”غدر“ کے بجائے ۱۸۵۷ء کا ”جہاد“ کہنا چاہیے۔)

اب اس ہنگامہ میں انگریز نے مسلمانوں کے ساتھ کیا سلوک کیا؟ اس کے متعلق ملاحظہ فرمائیں:

مسٹر رسل کا یہ مقولہ ہے کہ ”مسلمانوں کو خنزیر کی کھالوں میں سی دیا گیا اور قتل کرنے سے پہلے خنزیر کی چربی ان کے بدن پر ملی گئی، پھر انہیں جلادیا گیا۔“

ف: مگر افسوس کہ برادرانِ وطن نے آزادی ملک کے سلسلہ میں مسلمانوں کی اذیتوں اور شہادتوں کو بالکل ہی فراموش کر دیا، جیسا کہ ان کے ساتھ ظلم و ستم کے سلوک سے عیاں ہے۔ اس لئے عیاں راجہ بیاں۔

عزائمِ برطانیہ: انگریزوں کو جب ہندوستان پر سیاسی اقتدار حاصل ہو گیا تو ان کے دل کے ارادے زبان اور قلم کی نوک سے بھی ظاہر ہونے لگے۔

گورنر ہند لارڈ ایلن برانے ۱۸۴۳ء میں ڈیوک آف ولنگٹن کو لکھا کہ ”میں اس عقیدے سے چشم پوشی نہیں کر سکتا کہ مسلمان قوم اصولاً ہماری دشمن ہے، اس لیے ہماری پالیسی یہ ہے کہ ہم ہندوؤں کی رضا جوئی کرتے رہیں۔“

(ان پی انڈیا: ۳۹۹)

اور لارڈ برٹس نے کہا کہ ”ان بد معاش مسلمانوں کو بتا دیا جائے کہ خدا کے حکم سے صرف انگریز ہی ہندوستان پر حکومت کریں گے۔“

یہاں تک رائے قائم کر لی تھی کہ ”اب اسلام چند سالوں کا مہمان ہے۔“

(موج کوثر: ۱۰۸، شیخ محمد اکرم صاحب ایم۔ اے۔)

اس نازک دور اور نامساعد حالات میں علماء دیوبند نے جس طرح ہمت و استقلال کا ثبوت دیا ہے اس میں ان کا کوئی شریک نہیں ہے، آخر بتلائیے کہ اس وقت تمام گمراہ کن تحریکوں کا مقابلہ کس نے کیا؟ ظالم برطانیہ کے فولادی پنجے سے کس نے ٹکری؟ جان عزیز کو تھیلی پر رکھ کر کس نے جہاد کیا؟ آریوں اور پادریوں کا تعاقب کس نے کیا؟ ان کی تردید میں کتابیں اور رسالے کس نے لکھے؟ کس نے تقریروں کے ذریعہ اسلام کی حقانیت واضح کرتے ہوئے ان باطل فرقوں کے مکائد اور دسیسہ کاریوں سے مسلمانوں کو آگاہ کیا؟

برطانیہ کا ایک ایسا دور بھی گزرا ہے جس میں ان کا دعویٰ تھا کہ ہماری حکومت میں سورج غروب نہیں ہوتا، اگر ایک جگہ غروب ہوتا ہے تو دوسری جگہ

طلوع ہوتا ہے۔

عیسائی بنانے کا طریقہ کار: عیسائی بنانے کا ایک طریقہ یہ تھا کہ ہندوستانیوں کو اتنا غریب کر دیا جائے کہ عیسائیوں کی جھولی میں پڑنے کے لیے وہ مجبور ہو جائیں، قرآنی تعلیم کو یکسر مٹا دیا جائے اور انگریزی تعلیم کو عام کر کے عیسائیت کی راہ ہموار کر لی جائے۔

چنانچہ قرآن پاک کی قوتِ تاثیر سے خائف ہو کر برطانیہ کے مشہور ذمہ دار وزیر اعظم گلینڈ اسٹون نے بھرے مجمع میں قرآن کریم کو اٹھاتے ہوئے بلند آواز سے کہا تھا کہ ”جب تک یہ کتاب دنیا میں باقی ہے دنیا متمدن اور مہذب نہیں ہو سکتی۔“

الغرض قرآن کریم کو مٹانے اور مسلمانوں کے اسلامی جذبات کو ہندوستان سے نیست و نابود کرنے کے لیے ایسے ایسے حربے استعمال کیے گئے کہ شیطان بھی دم بخود ہو کر رہ جاتا ہے اور لارڈ میکالے نے تو صاف لفظوں میں کہا کہ ”ہماری تعلیم کا مقصد ایسے نوجوان پیدا کرنا ہے جو رنگ و نسل کے اعتبار سے ہندوستانی ہوں اور دل و دماغ کے اعتبار سے انگلستانی۔“

(بحوالہ مدینہ بجنور ۲۸ / جنوری / ۱۹۳۶ء)

اور سچ پوچھئے تو اس میں ان کو کافی حد تک کامیابی بھی حاصل ہوئی، جیسا کہ کسی بھی صاحب علم پر مخفی نہیں ہے، یہ طریقہ وہ تھا جو براہ راست حکومت برطانیہ اور اس کے ذمہ دار اصحاب نے اختیار کر رکھا تھا۔ اس کے علاوہ پادری صاحبان کی طرف سے (جن کی حفاظت و نگرانی اور مالی سرپرستی خود انگریز کر رہا

تھا) عیسائیت کی جارحانہ تبلیغ ہندوستان میں جو شروع کی گئی وہ اپنے مقام پر ایک سانحہ عظیم اور آفاتِ ارضی میں سے ایک بہت بڑی آفت تھی، مسلمانوں پر تو حکومت کی طرف سے صدہا آئینی و قانونی پابندیاں عائد تھیں کہ وہ انگریز کے خلاف لب کشائی کرنے کے مجاز نہیں، مگر (العیاذ باللہ) اسلام اور مسلمانوں کے خلاف پادریوں پر کسی قسم کی کوئی پابندی نہ تھی۔ بقول کسے:

ہے اہل دل کے لیے یہ نظم بست و کشاد کہ سنگ و خشت مقید ہیں اور سنگ آزاد

(بیس بڑے مسلمان: ۱۲۳)

تاریخ دارالعلوم دیوبند: ۱۵ / محرم الحرام / ۱۲۸۳ھ مطابق: ۱۸۶۷ء
 بروز جمعرات تاریخ کا وہ مبارک دن ہے جس میں نبی پاک صلی اللہ علیہ وسلم کی دی ہوئی امانت کا چشمہ علم سرزمین دیوبند سے پھوٹا اور رشد و ہدایت کا پورا شجرہ طوبی بن کر پھیلا، جس کے لذیذ پھل سے دنیائے اسلام کی علمی بھوک ختم ہوئی اور اس صاف شفاف چشمے سے نہریں پھوٹ پھوٹ کر نکلیں اور ایشیا بھر کے مردہ دلوں کو زندہ اور اُجڑے ہوئے قلوب کو لہلہاتا ہوا چمن بنا دیا، اس مبارک تقریب میں بہت سے بزرگانِ ربانی جمع ہوئے اور دارالعلوم دیوبند کی موجودہ عالی شان عمارت کے متصل جنوب کی طرف مسجد چھتہ میں انار کے درخت کی ٹہنیوں کے سایہ میں اس مدرسہ کا افتتاح ہوا، سب سے پہلے معلم حضرت ملا محمود صاحب اور سب سے پہلے معلم حضرت مولانا محمود حسن صاحب دیوبندی قرار پائے، اس مبارک مدرسہ کے آغاز کی خبر جب بتانے والوں نے مکہ مکرمہ میں حضرت حاجی امداد اللہ صاحب کو بتائی اور یہ کہا کہ ”حضرت! ہم نے دیوبند

میں ایک مدرسہ قائم کیا ہے، اس کے لیے دعا فرمائی جائے،“ تو حضرت حاجی صاحب نے فرمایا: ”سبحان اللہ! آپ فرماتے ہیں: ہم نے مدرسہ قائم کیا ہے“ یہ خبر نہیں کہ کتنی پیشانیاں اوقاتِ سحر میں سر بسجود ہو کر گڑ گڑاتی رہیں کہ خداوند! ہندوستان میں بقاءِ اسلام اور تحفظِ علم کا کوئی ذریعہ پیدا کر، یہ مدرسہ ان ہی سحرگاہی دعاؤں کا ثمرہ ہے۔“

بلاشبہ دارالعلوم دیوبند ہندوستان میں تحفظ اور بقاءِ اسلام کا ذریعہ ہے اور اس کی وجہ سے ہزاروں پیاسوں کو سیرابی نصیب ہوئی ہے۔

(بیس بڑے مسلمان: ۱۲۴)

مولانا مفتی محمد صاحب پالن پوری نے بھی اس کا نقشہ بہت ہی مؤثر انداز میں کھینچا ہے، جو درج ذیل ہے:

”مسلمانوں کے ہاتھ سے زمامِ حکومت چھین گئی تھی، اُن کا اقتدار اپنی زندگی کی آخری سانس لے رہا تھا، اسلام کی شوکت و عظمت کا نیرِ اعظم غروب ہو رہا تھا، اسلامی تہذیب کے نقوش مٹنے لگے تھے، شعائرِ اسلامی نگاہ سے اوجھل ہوتے جا رہے تھے، دینی تعلیم گاہیں ویران ہو گئی تھیں اور خانقاہیں سنسان تھیں، مسلمانوں کے چہروں پر اُداسی تھی اور دل پر غم و اندوہ کے بادل منڈلا رہے تھے، دینی شعور محو ہو رہا تھا، سنتِ نبوی مردہ ہو رہی تھی اور ضلالت کے بھیانک سائے تیزی سے پھیل رہے تھے، شرک و بدعات نے سر اٹھالیا تھا، دین کی اصل صورتِ مسخ ہونے لگی تھی، الحاد اور بے دینی کی بادِ سموم چلنے لگی تھی، چمنستانِ اسلام پر خزاں آرہی تھی اور مرغانِ خوش نو اپنی اپنی نوائے شیریں بھول گئے تھے۔

یہ تھا وہ دل و فکار نقشہ جسے یہ مقدس ہستیاں دیکھ رہی تھیں اور وہ اپنے سینوں میں ایک خلش، ایک اضطراب اور ایک عزم لے کر اس گوشہ میں جمع ہوئی تھیں، یہ بزرگ سوچ رہے تھے کہ کس طرح احیاءِ دین کا کام کیا جائے اور کس عنوان سے بقاءِ سنت کی تدبیر کی جائے؟ وہ سب فکر و خیال کے عمیق سمندر میں غوطہ زن تھے اور اپنے تصرفِ باطنی اور نورِ بصیرت سے مسئلہ کا حل تلاش کر رہے تھے، آخر کار نصرتِ خداوندی اور عونِ ایزدی سے وہ اس بات پر متفق اور ہم خیال ہو گئے کہ علومِ نبوت کے احیاء کے لیے ایک دبستانِ علم و آگہی کی داغ بیل ڈالی جائے، اُن کا یقین تھا کہ یہی وہ طریقہ ہے جس سے مسلمانوں کے قلب و دماغ کی تیرگی دور کی جاسکتی ہے اور اسلام کی شعاعیں پھیلائی جاسکتی ہیں، اسی کے ذریعہ سینوں میں علم و عرفان کی شمعیں روشن کی جاسکتی ہیں اور اسی کے ذریعہ مردہ رگوں میں نورِ ایمانی گردش کر سکتا ہے اور اسی سے ابو بکرؓ، عمرؓ، عثمانؓ، علیؓ، طلحہؓ، زبیرؓ، خالدؓ، طارقؓ، الف ثانیؓ اور ولی اللہؓ کی روح پرور اور ایمان افروز زندگی کا نقشہ آنکھوں کے سامنے پھر سکتا ہے۔

دارالعلوم دیوبند: یہ صالح ہستیاں منتخب روزگار تھیں، خدا رسیدہ تھیں، انہیں نورِ بصیرت حاصل تھا، یہ عرفانِ شریعت سے آراستہ تھیں اور یہ اس کا مومنانہ فراست، حکیمانہ صلاحیت اور ملہمانہ بصیرت کا کرشمہ تھا کہ اللہ تعالیٰ کے حکم سے دیوبند کی خاک پر علومِ نبوت کی ایک درسگاہ عالم وجود میں آگئی، بادی النظر میں ایک حقیر درسگاہ تھی، لیکن فی الحقیقت علومِ معرفت کا عظیم سرچشمہ تھا، اس میں بڑی جامعیت تھی، بڑی ہمہ گیریت تھی، یہ ایک دانش کدہ تھا، یہ علم و عرفان کا مرکز

عظیم اور دینِ متین کا مظہرِ جلیل تھا، فکر و عمل کی بہترین جلوہ گاہ تھی۔ اور اس طائفہٴ ولایت کے سرخیلِ حجیۃ الاسلام حضرت مولانا محمد قاسم صاحب نانوتویؒ تھے، کون محمد قاسم؟ جو اشارہٴ ربانی کے رمز شناس تھے، جن کے باطنی محاسن اور جن کے اخلاقی مکارم نے کفر کی ظلمتوں کا سینہ چیر کر اس میں نورِ ایمانی پیوست کیا اور جن کے باطنی شعور اور فکری بلوغ سے ظلمتِ کدہٴ ہند میں وحیِ الہی کی روشنی پھیلانے کا اہتمام ہو رہا تھا، پھر یہ کہ اسلام کا بطلِ جلیل تنہا نہ تھا، اس کی معاونت کے لیے دیگر رجالِ کار بھی تھے، وہ کون؟ وہ حاجی سید عابد حسینؒ تھے، وہ مولانا ذوالفقار علیؒ تھے، وہ مولانا فضل الرحمنؒ تھے، وہ بندگانِ خدا تھے جن کی اصابتِ فکر، جن کی جلالتِ علم اور جن کی فراست و فہم پر ماہ و پروین گواہ تھے۔

پھر یہی بر عظیم کی وہ دبستان تھی جس سے علومِ نبوت کے چشمے پھوٹے اور خزاں رسیدہ چمنستانِ وطن کی آبیاری کا آغاز ہوا، پھر گلِ دلالہ میں تازگی آئی اور برگ و بار میں بالیدگی پیدا ہوئی اور دارالعلوم کے بانی کا یہ خواب ایک حقیقت بن کر جلوہ گر ہو گیا کہ

”میں خانہٴ کعبہ کی چھت پر کھڑا ہوں اور میرے ہاتھوں اور پیروں کی دسوں انگلیوں سے نہریں جاری ہیں اور اطرافِ عالم میں پھیل رہی ہیں۔“

پھر یہی خاکِ دیوبند ہے جہاں سے مجاہدینِ اسلام کا ایک کارواں گزرا تھا، جس کے سرخیلِ حضرت سید احمد شہید بریلویؒ تھے اور جن کی زبان سے ملہمانہ کلمات نکلے تھے: ”مجھے اس مٹی سے علم کی خوشبو آتی ہے۔“

سید شہیدؒ کی یہ پیشین گوئی سچی ثابت ہوئی اور آج دیوبند کی خاک ایک سدا

بہار گلشن عام بن کر جلوہ گر ہے اور اس کی مہک سے سارا عالم معطر ہے، یہی وہ درسگاہ ہے جس نے فرنگی حکمرانوں کی عیارانہ چالوں کا چیلنج قبول کیا اور لارڈ میکالے کی اس معاندانہ روش کا مقابلہ کیا جس نے ایسی تعلیمی منصوبہ بندی کی تھی جس کا مقصد ایسی نسل تیار کرنا تھا جو رنگ و نسل کے اعتبار سے تو ہندوستانی ہو اور دل و دماغ کے لحاظ سے انگریز، چنانچہ اس مذموم مقصد کے خلاف صلحاء امت نے یہ قدم اٹھایا کہ ایسی تعلیمی اسکیم تیار کی تھی جس سے ایسی نسل تیار ہو سکے جو رنگ و نسل کے اعتبار سے تو ہندوستانی ہو اور دل و دماغ کے اعتبار سے اسلامی ہو۔

پھر ایک حسین اور دل نواز صبح طلوع ہوئی جب دیوبند کی مسجد کے صحن میں یہ منظر انسانی آنکھوں نے دیکھا کہ ایک انار کے درخت کے سایہ میں ایک استاذ ایک شاگرد کو علومِ نبوت کا درس دے کر ایک عظیم الشان درسگاہ کی افتتاحی تقریب انجام دے رہا ہے، استاذ کا نام بھی محمود ہے اور شاگرد کا نام بھی، پھر بزرگانِ ملت اور صلحاء امت کی نیت کا خلوص، ان کا ولولہ دینی، ان کا جوشِ ایمانی، ان کی بے پناہ قربانی اور ان کے جذبہ خدمت کی فراوانی نے دنیائے اسلام میں غلغلہ پیدا کر دیا، برصغیر کے مسلمانوں میں بڑا انقلاب آیا، ذہنی ابتداء و انحطاط دور ہونے لگا، دل کی بجھی ہوئی شمعیں پھر روشن ہونے لگیں، پھر سینوں میں عزائم بیدار ہونے لگے، توحید و رسالت کے امین و نگہبان پھر سر بکف ہو کر دنیا میں نظر آنے لگے، دانش کدوں کے بند دروازے پھر کھل گئے، خانقاہوں کی رونق پھر واپس آگئی اور پھر ۱۲۸۲ھ سے لے کر ۱۳۸۲ھ تک دیوبند کے منبع عرفان نے ایسے بے شمار فرزندانِ توحید پیدا کیے جو دنیا کے گوشے

گوشے میں پھیل گئے اور جو آسمانِ شہرت پر مہر و ماہ بن کر چمکے اور جن کی تبلیغی اور علمی سرگرمیوں نے بے شمار مخلوق کو کفر کی ظلمت سے نکال کر ایمان کا نور عطا کیا۔

علماء دارالعلوم دیوبند: اور یہ علماء دیوبند ہی ہیں جن کی علمی جلالت اور سیاسی بصیرت اور جذبہ حریت نے ملک کو آزاد کرانے میں صفِ اول میں رہ کر رول ادا کیا ہے، تاریخ کے اوراق سے پوچھو جو علماء دیوبند کے مجاہدانہ کارناموں سے روشن ہیں، داخلی اور بیرونی زندانوں سے پوچھو، وہ تم کو علماء دیوبند کے سجدوں کے نشانات دکھلائیں گے، آسمان و زمین، چاند اور ستاروں سے معلوم کرو، ایوانِ برطانیہ کی اینٹ سے اینٹ بجانے والے کون تھے؟ سب کے سب گواہی دیں گے کہ یہی علماء دیوبند تھے۔

(تاریخ ہند: ۲۳۶ / مؤلفہ مولانا مفتی محمد صاحب پالن پوری)

دارالعلوم دیوبند کی تاسیس ایک تحریک کا نقطہ آغاز: مسلمانوں کی ملی زندگی میں دارالعلوم دیوبند ۱۸۵۷ھ کے خسارے کی تلافی کا سب سے بڑا ذریعہ بن کر سامنے آیا، وہ محض ایک مدرسہ نہ تھا؛ بلکہ اس کی تاسیس ایک تحریک کا نقطہ آغاز تھا، شیخ الہند حضرت مولانا محمود حسن صاحب اسی حیثیت سے اسے اسلامی چھاونی قرار دیتے تھے، اسے محض ایک درسگاہ کی شکل میں دیکھے جانے کے وہ قائل نہ تھے، اگر دارالعلوم دیوبند کی شکل میں مدارس کے قیام کی تحریک کی شروعات بروقت نہ کی گئی ہوتی تو نہیں کہا جاسکتا کہ ہندوستان میں مسلمانوں کا کیا حشر ہوتا، ان کے اسلام و ایمان کی کیا حالت اور درگت بنتی اور ان کی تصویر کے کیا خدو خال ہوتے۔ (جیزۃ الاسلام الامام محمد قاسم نانوتویؒ حیات، افکار، خدمات / صفحہ: ۱۱)

دینی مکاتب کی ضرورت: حضرت نانوتویؒ نے وقت کی ضرورت کو ملحوظ رکھتے ہوئے ایک ایسی تعلیمی تحریک چلائی جس کے اثرات آج عالم گیر سطح پر محسوس کیے جاسکتے ہیں، اس تحریک نے مسلمانوں کے دین و ایمان کی حفاظت اور تبلیغ و اصلاح کا فریضہ اس خوبی کے ساتھ انجام دیا ہے کہ کم سے کم گذشتہ دو تین صدیوں میں اس کی نظیر ملنی دشوار ہے، ضرورت ہے کہ فرزند ان دیوبند موجودہ حالات کے پس منظر میں دینی تعلیم کو گاؤں گاؤں پہنچانے کی کوشش کریں، کیوں کہ دور دراز کے دیہات و قریہ جات ارتداد کی سرحد پر کھڑے ہیں اور مکاتب ہی کے ذریعہ ان کے ایمان کی حفاظت کا سروسامان کیا جاسکتا ہے۔

عصری تعلیم کی بھی ضرورت: اسی طرح عصری تعلیم کی درسگاہوں میں ہماری ملت کے نو نہال لاکھوں کی تعداد میں زیر تعلیم ہیں اور یہ بات ضروری بھی ہے کہ مسلمان جدید تعلیم میں آگے بڑھیں لیکن وہ اعلیٰ ترین تعلیم حاصل کرنے کے ساتھ شعوری طور پر مسلمان بھی رہیں اور ان کے دل و دماغ کا کعبہ حجاز ہو، نہ کہ امریکہ و یورپ، اس کے لیے ضروری ہے کہ دینی تعلیم کی تحریک کو جدید تعلیم گاہوں تک بھی پہنچائیں اور اس بات کی کوشش کریں کہ ہمارا کوئی بچہ مبادیاتِ دین سے بے خبر نہ رہ جائے۔ (جزء الاسلام الامام محمد قاسم نانوتویؒ، حیات، افکار، خدمات/صفحہ: ۲۷)

اُصولِ دارالعلوم دیوبند: اب ہم وہ اُصول نقل کرتے ہیں جن پر حضرت مولانا نانوتویؒ نے دارالعلوم دیوبند ہی کی نہیں؛ بلکہ جملہ مدارسِ دینیہ کی بنیاد رکھی، جن کی رعایت تمام مدارس کو کرنی چاہیے، تاکہ مدارس سے جو مطلوب و مقاصد ہیں وہ پورے ہوں اور امت سرگشتہ کے لیے علمی اور سیاسی ہر لحاظ سے

مفید ثابت ہوں۔ چنانچہ یوں رقم طراز ہیں:

”وہ اصول جن پر یہ مدرسہ نیز دیگر مدارس چندہ مبنی معلوم ہوتے ہیں:

(۱) اصل اول یہ ہے کہ تمام قدور کارکنان مدرسہ کو ہمیشہ تکثیر چندہ پر نظر رہے،

آپ کوشش کریں، اوروں سے کرائیں، خیر اندیشان مدرسہ کو یہ بات ہمیشہ ملحوظ رہے۔

(۲) ابقاء طعام طلبہ بلکہ افزائش طعام طلبہ میں جس طرح ہو سکے خیر

اندیشان مدرسہ ہمیشہ ساعی رہیں۔

(۳) مشیران مدرسہ کو ہمیشہ یہ بات ملحوظ رہے کہ مدرسہ کی خوبی اور

اسلوبی ہو، اپنی بات کی سچ نہ کی جائے، خدا نخواستہ جب اس کی نوبت آئے گی کہ

اہل مشورہ کو اپنی مخالفت رائے اور اوروں کی رائے کے موافق ہونا ناگوار ہو، تو

پھر اس مدرسہ کی بنا میں تزلزل آجائے گا، القصہ تہہ دل سے بروقت مشورہ نیز اس

کے پس و پیش میں اسلوبی مدرسہ ملحوظ رہے، سخن پروری نہ ہو، اس لیے ضروری

ہے کہ اہل مشورہ اظہار رائے میں کسی وجہ سے متامل نہ ہوں، اور سامعین بہ نیت

نیک اس کوششیں، یعنی یہ خیال رہے کہ اگر دوسرے کی بات سمجھ میں آجائے گی تو

اگرچہ ہماری مخالفت ہی کیوں نہ ہو بدل و جان قبول کریں گے۔ نیز اسی وجہ سے

یہ ضروری ہے کہ مہتمم امور مشورہ طلب میں اہل مشورہ سے ضرور مشورہ کیا کرے،

خواہ وہ لوگ ہوں جو ہمیشہ مشیر مشورہ رہتے ہوں یا کوئی وارد و صادر جو علم و عقل

رکھتا ہو اور مدرسوں کا خیر اندیش ہو۔ نیز اسی وجہ سے ضروری ہے کہ اگر اتفاقاً کسی

وجہ سے کسی اہل مشورہ سے مشورہ کی نوبت نہ آئے اور بقدر ضرورت اہل مشورہ

کی مقدر معتد بہ سے مشورہ کیا گیا ہو تو پھر وہ شخص اس وجہ سے ناخوش نہ ہو کہ مجھے

کیوں نہ پوچھا؟ ہاں، اگر مہتمم نے کسی سے نہ پوچھا تو پھر اہل مشورہ معترض ہو سکتے ہیں۔

(۴) یہ بات بہت ضروری ہے کہ مدرسین مدرسہ باہم متفق المشرب ہوں اور مثل علماء روزگار خود ہیں اور دوسروں کے درپے تو ہیں نہ ہوں، خدا نخواستہ جب اس کی نوبت آئے گی تو پھر اس مدرسہ کی خیر نہیں۔

(۵) خواندگی مقررہ اس انداز سے جو پہلے تجویز ہو چکی ہے یا بعد میں کوئی اور انداز مشورہ سے تجویز ہو پوری ہو جایا کرے، ورنہ تو یہ مدرسہ اول تو خوب آباد نہ ہوگا، اور اگر ہوگا تو بے فائدہ ہوگا۔

(۶) اس مدرسہ میں جب تک آمدنی کی کوئی سبیل یقینی نہیں تب تک یہ مدرسہ ان شاء اللہ بشرط توجہ الی اللہ اسی طرح چلے گا۔ اور اگر کوئی آمدنی ایسی یقینی حاصل ہوگئی جیسے جاگیر یا کارخانہ، تجارت یا کسی امیر محکم القول کا وعدہ، تو پھر یوں نظر آتا ہے کہ یہ خوف ورجا جو سرمایہ رجوع الی اللہ ہے ہاتھ سے جاتا رہے گا اور امدادِ غیبی موقوف ہو جائے گی اور کارکنوں میں باہم نزاع پیدا ہو جائے گا۔ القصد آمدنی اور تعمیر وغیرہ میں ایک نوع کی بے سروسامانی ملحوظ رہے۔

(۷) سرکار کی شرکت اور امراء کی شرکت بھی زیادہ مضر معلوم ہوتی ہے۔

(۸) تا مقدور ایسے لوگوں کا چندہ زیادہ موجب برکت معلوم ہوتا ہے

جن کو اپنے چندے سے اُمید ناموری نہ ہو، بالجملہ حسن نیت اہل چندہ زیادہ پائے داری کا سامان معلوم ہوتا ہے۔“..... انتہی۔ (بیس بڑے مسلمان: ۱۳۰)

ف: یہ وہ آٹھ اصول ہیں جن پر حضرت مولانا نانوتویؒ نے اپنے مدرسہ

دارالعلوم دیوبند اور جملہ مدارسِ دینیہ کی بنیاد رکھی، لہذا جب تک ان اصولوں کو عملی جامہ نہ پہنایا جائے گا مدارس سے مطلوبہ فوائد کا حصول متعذر ہے۔ چنانچہ مشہور مقولہ ہے: "إِنَّمَا خَرِمُوا الْوُضُوءَ لِنُضْيِيعِهِمُ الْأُصُولَ۔" یعنی لوگ اصول کے ضائع کرنے ہی کی وجہ سے وصول سے محروم ہو گئے۔

سر سید احمد خاںؒ اور مولانا نانوتویؒ: سر سید خانؒ مولانا محمد قاسم صاحبؒ کی بہت عزت کرتے تھے، بعض مذہبی مسائل کے علاوہ تعلیم پھیلانے میں دونوں متفق تھے، علومِ جدیدہ و علومِ قدیمہ کے پڑھانے میں بھی دونوں ہم خیال تھے، سر سید خانؒ کو کسی دینی درس گاہ سے اختلاف نہ تھا اور خاص طور پر مدرسہ دارالعلوم دیوبند جس کے بانی مولانا محمد قاسم صاحبؒ تھے وہ اس کے حامی تھے اور اس کی کامیابی چاہتے تھے، سر سید کو حضرت نانوتویؒ اور مولانا محمد یعقوب صاحبؒ کے علم و ذہانت اور ان کے خلوص و تقویٰ پر اس قدر اعتماد تھا کہ جب ۱۲۹۱ھ میں علی گڑھ اسکول کی ابتدا ہوئی تو اس کی مشاورتی کمیٹی میں ہر دو حضرات کے نام کو شامل کیا گیا، مگر ہر دو حضرات نے (بعض دینی مصلحت سے) انکار فرما دیا کہ ہمیں معذور سمجھو۔ (بیس بڑے مسلمان: ۱۳۵، ۱۲۷)

حضور صلی اللہ علیہ وسلم سے عقیدت اور عشق و محبت: حضرت حجۃ الاسلام نے نظم و نثر میں آں حضرت صلی اللہ علیہ وسلم کی جو مدح و تعریف بیان کی ہے اور جس خلوص و عقیدت سے ان کا اظہار کیا ہے ان کی کتابوں کو پڑھنے اور دیکھنے والا بجز کسی متعصب کے متاثر ہوئے بغیر نہیں رہ سکتا۔

چنانچہ چند اشعار جو آپؐ کے عشقِ نبی صلی اللہ علیہ وسلم پر دال ہیں ملاحظہ فرمائیں:

اُمیدیں لاکھوں ہیں؛ لیکن بڑی اُمید یہ ہے کہ ہوسگانِ مدینہ میں میرا نام شمار
 جیوں تو ساتھ سگانِ حرم کے تیرے پھروں مروں تو کھائیں مدینہ کے مجھ کو مور و مار
 جو یہ نصیب نہ ہو اور کہاں نصیب میرے کہ میں ہوں اور سگانِ حرم کی تیرے قطار
 اڑا کے بادمریِ مشمت خاک کو پس مرگ کرے حضور کے روضہ کے آس پاس نثار
 ولے یہ رُتبہ کہاں مشمت خاکِ قاسم کا؟ کہ جائے کوچہٴ اطہر میں تیرے بن کے غبار
 (قصیدہٴ قاسمی)

ف: غور فرمائیے کہ کس طرح ایک ایک مصرع سے عشقِ نبوی چھلک رہا ہے اور
 کس شانِ فنا نیت کا اظہار ان اشعار سے ہو رہا ہے، جو منصف مزاج شخص پر مخفی
 نہیں ہے۔ (مرتب)

حج: اللہ تعالیٰ نے محض اپنے فضل و کرم سے تین مرتبہ حضرت مولانا نانو توئیؒ کو حج
 کی توفیق اور حبیبِ کبریاؐ کے گنبدِ خضراء کی زیارت سے متمتع ہونے کا
 شرف عطا فرمایا ہے، پہلا حج آپ نے (۱۲۷۷ھ مطابق: ۱۸۶۰ء) میں،
 دوسرا (۱۲۸۶ھ مطابق: ۱۸۶۹ء) میں، تیسرا (۱۲۹۳ھ مطابق: ۱۸۷۷ء)
 میں کیا ہے۔ ان اسفار میں جو روحانی لذت انہوں نے محسوس کی وہ صرف ان کا
 قلب مبارک ہی ادراک کر سکتا تھا، دوسرا بھلا اس کو سمجھے تو کیسے سمجھے اور بیان
 کرے تو کیسے بیان کرے؟ (بیس بڑے مسلمان: ۱۴۱)

حفظِ قرآنِ کریم: حضرت مولانا نانو توئیؒ اہم دینی سرگرمیوں میں اس قدر
 منہمک تھے کہ موقع ہی ہاتھ نہ آتا تھا اور دل میں قرآنِ کریم کے حفظ کا شوق تھا وہ
 کب چین لینے دیتا تھا، بالآخر دو سال کے صرف دورِ رمضان میں قرآنِ پاک یاد کر

لیا اور ایسی روانی کے ساتھ سناتے تھے کہ کوئی کہنے مشق پختہ کار بھی شاید ایسا نہ سنا سکتا ہو۔ اور یہ کلام اللہ کی عظمت اور اس کی طرف پوری توجہ اور محبت کا نتیجہ تھا کہ اس کا ایک ایک حرف سینہ میں نقش ہو گیا۔ ذلک فضل اللہ یؤتیه من یشاء۔

وفاتِ حسرت آیات: ۱۴ / جمادی الاولیٰ / ۱۲۹۷ھ مطابق: ۱۸۷۹ء میں جمعرات کو بعد نمازِ ظہر دمِ آخر آ گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔

گھر میں جگہ نہ تھی اس لیے جنازہ مدرسہ میں لا کر رکھا گیا اور بعد غسل و تکفین جنازہ کی نماز ہوئی، مجمع کثیر تھا، بعد نمازِ مغرب شہر کے باہر ایک قطعہ زمین جسے مکرم حکیم مشتاق احمد صاحب نے خاص قبرستان ہی کے لیے وقف کر دیا اس میں اولاً حجۃ الاسلام حضرت مولانا نانوتویؒ کو دفن کیا گیا۔ رحمہ اللہ تعالیٰ و تورا اللہ مرقدہ۔ آمین۔

اس طرح ہندوستان کا یہ درخشندہ ستارہ، انگریزوں کے خلاف لڑنے والا بہادر مجاہد، پادریوں کا تعاقب کرنے والا نڈر مناظر، آریوں کے چھکے چھڑانے والا بے باک ناقد، اسلام کے خلاف فتنوں کی سرکوبی کے لیے اپنی جان عزیز تک پیش کرنے والا جاں نثار مسلمان، سخاوت و ایثار کا پتلا، قوم و ملت کا ہمدرد، علوم دینیہ کے احیا کا علم بردار، حامی سنت اور ماحی بدعت، حکیمانہ انداز سے حقانیت اسلام کو دل نشین کرنے والا فصیح مبلغ اور زادِ قلیل پر قناعت کرنے والا بے نفس صوفی اس دار العمل سے دارالجزا کو سدھار گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔

(از: بیس بڑے مسلمان: ۱۲۴)

ف: ماشاء اللہ حضرت مولانا عبدالرشید ارشد صاحب نے اپنی معرکہ الآراء کتاب ”بیس بڑے مسلمان“ میں حجۃ الاسلام حضرت مولانا محمد قاسم صاحب

نانوتوئی کے متعلق بہت ہی خوب اوصاف و کمالات بیان فرمائے، بلکہ حضرت مولانا اس سے بھی زیادہ تعریف و تحسین کے مستحق ہیں۔ جزاکم اللہ تعالیٰ۔

واقعہ: مجھے اس وقت ایک واقعہ یاد آیا کہ گودرا گجرات کے چند میل آگے ایک مسجد میں جمعہ کی نماز میں بیان کے لئے مولانا اسماعیل گودروی نے مجھے بھیجا۔ میں نے خطبہ سے پہلے دس پندرہ منٹ بیان کیا، جب کہ مسجد دوسرے خیال کے لوگوں کی تھی مگر متعدد لوگ بیعت ہوئے۔ ایک دو سال بعد مولانا اسماعیل صاحب نے پھر اسی مسجد میں بیان کے لئے بھیجا تو معمول کے مطابق بیان کیا، اس مرتبہ اسی (۸۰) آدمی سلسلہ میں داخل ہوئے۔ مجھے بہت مسرت ہوئی، اللہ تعالیٰ کا شکر ادا کیا۔ مگر سہ بارہ جانے کی نوبت نہ آئی، ان حضرات سے ملاقات نہ ہوئی۔

ایک دوسری بات یہ پیش آئی کہ اس مسجد کے احاطہ کے ایک کمرے میں ایک صاحب مقیم تھے، انھوں نے مجھ سے بڑے رازدارانہ انداز سے کہا کہ مولانا میں بکثرت کتابیں مطالعہ کرتا ہوں اور اس مطالعہ کی برکت سے میرے دل میں یہ بات آئی اور میں نے فیصلہ کیا کہ حضرت مولانا محمد قاسم صاحب نانوتوئی کا قائم فرمودہ دارالعلوم نہ ہوتا تو شاید ہندوستان میں کوئی مومن نہ رہ جاتا۔ اس حقیقت کے انکشاف سے بہت اثر ہوا۔ بس اللہ تعالیٰ ہی حق بات عام لوگوں کے دلوں میں بھی ڈال دیتے ہیں ورنہ عامی شخص کیسے ایسی معرفت کی بات کہتے۔ یہ میرا بھی خیال ہے کہ حضرت مولانا محمد قاسم صاحب نانوتوئی نے معاد (یعنی آخرت) کی درستگی اور اس کے پہچاننے کے لئے اس دارالعلوم کو قائم فرما کر پورا پورا انتظام فرمادیا ہے۔ جدید تعلیم یافتہ ہی نہیں بلکہ پوری امت مسلمہ اگر اس

حقیقت کو سمجھتی تو حضرت مولانا محمد قاسم صاحب نانوتویؒ اور ان کے قائم کردہ ادارہ دارالعلوم دیوبند کی ممنون احسان ہوتی۔ چنانچہ سارے عالم میں اس ادارہ کی شاخیں قائم ہیں جس کی وجہ سے دارالعلوم دیوبند کا فیض سارے عالم کو پہنچ رہا ہے۔ ذلک فضل اللہ یوتیہ من یشاء۔

یقیناً بجا طور پر مولانا ہی اس شعر کے مصداق ہیں۔

ہزاروں سال نرگس اپنی بے نوری پر روتی ہے
بڑی مشکل سے ہوتا ہے چمن میں دیدہ ور پیدا

(مرتب)

حضرت الامام نانوتویؒ کا ایک لطیف علمی نکتہ

تحریر فرمودہ: حضرت مولانا محمد سالم صاحبؒ

فرمایا کہ: حضرت موسیٰ علیہ السلام کے عصا کا معجزہ سانپ بن جانے میں تھا کہ لکڑی نے سانپ کی شکل اختیار کر کے سانپ ہی کا کام کیا یعنی جادو گروں کے جادو سے بنائے ہوئے سانپوں کو نگل کر ختم کر دیا۔ اور جناب محمد رسول اللہ صلی اللہ علیہ وسلم کا معجزہ ”بکائے استوانہ حنانہ“ کی صورت میں ظاہر ہوا۔ یعنی مسجد کا ممبر بننے سے پہلے نبی کریم صلی اللہ علیہ وسلم اس لکڑی کے ستون سے ٹیک لگایا کرتے تھے۔ لیکن ممبر بننے کے بعد آپ صلی اللہ علیہ وسلم نے اس لکڑی کے ستون کو چھوڑا تو وہ آپ کے عشق و فراق میں انسانوں کی طرح رویا۔ اس کے معنی یہ ہیں کہ نبی کریم صلی اللہ علیہ وسلم کی بدولت اس لکڑی کے ستون میں ایک انسان

عارف کی صفت بصورت گریہ پیدا ہوگئی۔ جس سے معلوم ہوا کہ اس لکڑی کے ستون کو رسول اللہ صلی اللہ علیہ وسلم کی معرفت کاملہ حاصل ہو چکی تھی، اور موسیٰ علیہ السلام کی لکڑی کے سانپ بن جانے میں کوئی دلیل معرفت نہیں پائی جاتی۔ اس لئے معجزہ محمدیؐ معجزہ موسویؑ سے بدرجہا فائق اور برتر قرار پائے گا۔

یہ لطیفہ علمی اہل علم کے لئے محض ایک واقعہ اور لطیفہ ہی نہیں بلکہ ایسا باب علم ہے کہ جو بے شمار حقائق علمیہ کے انکشاف کا ہمیشہ ذریعہ بنتا رہے گا۔

نہ پوچھ ان خرقہ پوشوں کی، ارادت ہو تو دیکھ ان کو
ید بیضا لئے بیٹھے ہیں، اپنی آستینوں میں

ف: یہ ہمارے اکابر کے حکم و اسرار ہیں جو ان کے نوک زبان تھے جن پر ہم کو ناز و فخر ہے اور بجاطور پران کی مدح میں ہم یہ شعر پڑھ سکتے ہیں۔

اولئک آبائی فجنئی بمثلہم اذا جمعنا یا جریر المجمع
ترجمہ: یہ ہمارے آباء و اجداد ہیں، جمع میں ایسے آباء کو لاؤاے جریر۔

مگر ہمارے لئے محض اپنے آباء و اجداد کے احوال پر خوش ہونا اصل نفع نہیں ہے، بلکہ ہم کو تو اس وقت خوش ہونا چاہئے جب کہ ہم اپنے اکابر کے علوم و معارف کو اپنے صفحات قلوب پر نقش کر لیں، جس کی وجہ سے ہمارے اکابر بزبان حال و قال اس شعر سے مترنم ہوں۔

اولئک ابنائی فجنئی بمثلہم اذا جمعنا یا عزیز المجمع
جیسا کہ حضرت خواجہ باقی باللہؒ نے حضرت مجدد الف ثانیؒ شیخ احمد سرہندیؒ کے متعلق فرمایا کہ: احمد وہ آفتاب ہے کہ اس میں ہمارے جیسے ستارے گم ہیں۔

نیز جیسا کہ حضرت حاجی امداد اللہ صاحب مہاجر کئی نے حضرت مولانا محمد قاسم نانوتویؒ اور حضرت مولانا رشید احمد گنگوہیؒ کے متعلق فرمایا کہ آپ حضرات ایسے باکمال ہیں کہ میری جگہ آپ لوگوں کو ہونا چاہئے تھا اور مجھے آپ کی جگہ۔

اسی طرح حضرت مولانا محمد یعقوب صاحب صدر مدرس دارالعلوم دیوبند نے حضرت مولانا اشرف علی تھانویؒ اور ان کے رفقاء سے فرمایا جب کہ ان دستار بندی کا انتظام ہو رہا تھا، تو انھوں نے حضرت الاستاذ کی خدمت میں جا کر عرض کیا کہ ہم لوگ اس دستار بندی کے لائق نہیں ہیں، تو فرمایا کہ ابھی تمہارے اساتذہ موجود ہیں اس لئے ایسا معلوم ہوتا ہے، مگر جب تمہارے اساتذہ نہیں رہیں گے تو اس وقت تم ہی تم رہو گے۔ ماشاء اللہ کتنی بڑی بشارت سنائی۔ فھینا لہم اب یہ حقیر ضمناً ایک بات عرض کرتا ہے کہ حضرت تھانویؒ اور ان کے رفقاء جیسے علماء و فضلاء جو دورہ حدیث سے فارغ ہو چکے تھے، اور اساتذہ کے نزدیک دستار بندی کے لائق تھے، مگر ان لوگوں نے کس قدر تواضع و نیستی کی بات فرمائی کہ ”ہم دستار بندی کے لائق نہیں ہیں“ تو حضرت الاستاذ نے ان کی تسلی کے طور پر کیسی بشارت سنائی جو آب زر سے لکھے جانے کے لائق ہے۔

مگر افسوس کہ اب اس تواضع و انکساری کا دور دور تک پتہ نہیں چلتا تو پھر اپنے اکابر کے فیوض و برکات اور حکم و اسرار سے کیسے بہرہ ور ہوں گے۔ اس لئے بطور نصیحت طلبہ کرام کو الشیخ ابن عبد ربہ کے ارشاد سنانے کو جی چاہتا ہے:

لا یكون العالم عالما حتی یکون فیہ ثلاث خصال لا یحتقر من

دو نہ و لا یحسد من فوقہ و لا یأخذ علی علمہ شیئا۔

یعنی عالم صحیح معنوں میں عالم نہیں ہو سکتا جب تک کہ اس میں تین خصلتیں نہ پائی جائیں۔ (۱) اپنے چھوٹوں کو حقیر نہ سمجھے۔ (۲) اپنے بڑے سے حسد نہ کرے۔ (۳) اپنے علم پر مخلوق سے ثمن و قیمت نہ لے۔ اس لئے کہ ہمارے علم کی قیمت کوئی چکا نہیں سکتا۔

اللہ تعالیٰ ہم سب کو ان خصال حمیدہ کو اپنے اندر پیدا کرنے کی توفیق مرحمت فرمائے۔ اور اکابر کے نقش قدم پر چلائے اور ان کے حکم و اسرار اور علوم و معارف سے ہمارے قلوب کو منور فرمائے۔ آمین یا رب العالمین۔

اب ہم جلد ہفتم کو حجۃ الاسلام حضرت مولانا محمد قاسم صاحب نانوتویؒ پر ختم کرتے ہیں۔ اس کے بعد جلد ہشتم کے شروع میں اویس زمانہ حضرت مولانا شاہ فضل رحمن گنج مراد آبادی و شیخ العلماء حضرت حاجی امداد اللہ صاحب مہاجر مکیؒ کا تذکرہ ہوگا۔
محمد قمر الزمان الہ آبادی

مصادر و مراجع اقوال سلفِ ہفتم

کلام اللہ عزوجل	قرآن مجید
حضرت شیخ ولی الدین خطیب تبریزیؒ	مشکوٰۃ شریف
حضرت امام احمد بن حنبلؒ	مسند امام احمد بن حنبل
حضرت امام مسلم بن الحجاج القشیریؒ	مسلم شریف
حضرت علامہ سید محمود آلوسی بغدادیؒ	تفسیر روح المعانی
حضرت امام محمد بن اسماعیل بخاریؒ	بخاری شریف
حضرت امام محمد بن عیسیٰ ترمذیؒ	ترمذی شریف
حضرت علامہ طاہر بیٹنی گجراتیؒ	مجمع البحار
حضرت حجۃ الاسلام ابو حامد عزالیؒ	احیاء العلوم
حضرت مولانا ابوالحسن علی حسینی ندویؒ	تاریخ دعوت و عزیمت (پنجم)
حضرت شاہ امیر خان صاحبؒ	ارواحِ ثلاثہ
حضرت مولانا سید محمد میاں دہلویؒ	علماء ہند کا شاندار ماضی
حضرت مولانا شاہ رفیع الدین دہلویؒ	رسالہ بیعت
حضرت مصلح الامت مولانا شاہ وصی اللہ آبادیؒ	تالیفات مصلح الامتؒ
حضرت مولانا مفتی عطاء الرحمن قاسمی دہلوی	الواح الصنادید
حضرت مولانا مناظر احسن گیلانیؒ	تذکرہ حضرت شاہ ولی اللہؒ
حضرت سرسید احمد خانؒ	آثار الصنادید
حضرت مولانا نور الحسن راشد کاندھلوی	شاہ ولی اللہ کے اجداد گرامی

حضرت شیخ محمد اکرام فیصل آبادی	رودِ کوثر
حضرت مولانا سید عبدالحمید لکھنوی	نزہۃ النواظر
حضرت مولانا محمد اسماعیل شہید دہلوی	منصب امامت
حضرت مولانا سید ابوالحسن علی حسنی ندوی	سیرت سید احمد شہید (دوم)
حضرت مولانا سید ابوالحسن علی حسنی ندوی	پیش لفظ ”تقویۃ الایمان“
حضرت مولانا محمد حنیف صاحب گنگوہی	ظفرِ محصلین
محترم جناب خلیق انجم صاحب	خطوطِ مرزا مظہر جانِ جاناں
حضرت مولانا قاضی ثناء اللہ صاحب پانی پتی	ارشاد الطالین
حضرت مولانا قاضی ثناء اللہ صاحب پانی پتی	مالا بدمنہ
حضرت مولانا رشید احمد صاحب گنگوہی	فتاویٰ رشیدیہ کامل
حضرت مولانا نسیم احمد فریدی امرہوی	قافلہ اہل دل
حضرت مولانا شاہ رؤف احمد صاحب مجددی	در المعارف
حضرت ابوالقاسم جارا اللہ محمود بن عمر مخشری	تفسیر کشف
حضرت مولانا نور الحسن راشد کاندھلوی	تذکرہ حضرت مفتی الہی بخش کاندھلوی
حضرت مولانا محمد ثانی حسنی لکھنوی	سوانح مولانا محمد یوسف صاحب
حضرت سید احمد شہید رائے بریلوی	صراطِ مستقیم
حضرت مولانا محمد حسین مراد آبادی	انوار العارفین
حضرت مولانا عاشق الہی میرٹھی	تذکرۃ الرشید
حضرت مولانا ابوالحسن علی حسنی ندوی	تذکرہ حضرت مولانا فضل رحمن گنج مراد آبادی
حضرت قاضی القضاة محمد بن علی الشوکانی	نبیل الاوطار

حضرت نواب صدیق حسن خان صاحبؒ	تقصار جیود الاحرار
حضرت قاری عزیز الرحمن صاحب ناظم مدرسہ لوہاری	حیاتِ حضرت میاں جی نور محمد جھنجھانوئیؒ
حضرت مولانا ابوالحسن علی حسینی ندویؒ	کاروانِ ایمان و عزیمت
حضرت مولانا عبدالرشید ارشد صاحب پاکستانی	بیس بڑے مسلمان
محترم جناب اقبال محمد قریشی	معارفِ اکابر
حضرت خواجہ عزیز الحسن مجذوبؒ	اشرف السوانح
حضرت مولانا عبدالباطن صاحب جون پوریؒ	سیرتِ مولانا کرامت علی جون پوریؒ
حضرت مولانا محمد عثمان صاحب معروفیؒ	حیاتِ طاہر
حضرت مولانا شاہ غلام علی صاحب دہلویؒ	مقاماتِ مظہری
سرپرست حضرت مولانا سعید احمد اکبر آبادیؒ	رسالہ برہان
حضرت مولانا مفتی محمد صاحب پالن پوری	مختصر و مدلل تاریخ ہند
حضرت مولانا مرغوب احمد صاحب لاچپوری	ذکر صالحین
محترم جناب فاروق ارگلی صاحب	فخر وطن
محترم جناب پروفیسر خلیق احمد نظامی صاحب علیگڑھ	تاریخ مشائخِ چشت (پہم)
حضرت مولانا سعید الرحمن صاحب اعظمی	تذکرہ اہل دل
محترم سید یوسف محمد حسینی صاحب	محبوب التوارخ یعنی تذکرہ اولیاءِ دکن
محترم سید اقبال احمد جون پوری	تاریخ شیراز ہند جون پور
حضرت مولانا عبدالملک صاحب کراچی	شخصیاتِ افغانستان کی روح پرور یادیں
حضرت مولانا خالد رشید فرنگی محلی لکھنؤ	مشاہیر علماء فرنگی محل اور ان کی علمی خدمات
حضرت مولانا عنایت اللہ صاحب فرنگی محلی لکھنؤ	تذکرہ علماء فرنگی محل

حضرت مولانا اسیر ادروی صاحب مؤ	تحریک آزادی اور مسلمان
ڈاکٹرِ رخصانہ نکہت اور اُم ہانی	سید مرتضیٰ بلگرامی زبیدیؒ
سید مرتضیٰ بلگرامی زبیدیؒ	تاج العروس
حضرت مولانا حبیب الرحمن صاحب اعظمیؒ	تذکرہ علماء اعظم گڑھ
محترم پروفیسر محمد عبدالحی فاروقی	عہد رفتہ کے چند علماء و مشائخ
مؤرخ اسلام حضرت مولانا قاضی اطہر مبارکپوریؒ	دیارِ پورب میں علم اور علماء
حضرت مولانا محمد حسن صاحب بجنوریؒ	مشائخ نقشبندیہ مجددیہ
حضرت حافظ محمد اکبر شاہ بخاریؒ	تذکرہ اولیاء دیوبند
حضرت مولانا محمد عبید اللہ سعدی صاحب باندہ	سوانح حیات جعفرؒ
حضرت مولانا محمد الیاس صاحب ندوی بھنگلی	سیرت سلطان ٹیپو شہیدؒ
حضرت مولانا شاہ عبدالغنی مجددی دہلویؒ	ضمیمہ مقامات مظہری
ڈاکٹر سید محمد اکمل اجملی دائرہ شاہ اجمل الہ آباد	سراج منیر (قلمی)
حضرت مولانا مفتی محمد سلمان صاحب منصور پوری	فتاویٰ نویسی کے رہنما اصول
حضرت علامہ ابن عابدین شامیؒ	رد المحتار ملقب بہ شامی
ڈاکٹر محمد حسین ذہبی استاذ جامعہ ازہر مصر	التفسیر والمفسرون
حضرت مولانا محمد ابراہیم صاحب راندیری سورتیؒ	مجالس الابرار اور ترجمہ نفائس الازہار
حضرت علامہ شیخ احمد رومیؒ	نفائس الازہار
مکرم رئیس احمد بدایونی	سراج الدولہ
حضرت مولانا فقیر محمد صاحب جہلمی	حدائق الحنفیۃ
مدرسہ مرقاۃ العلوم مؤ	رسالہ مآثر
حضرت مولانا عبدالرشید ارشد صاحب	بیس بڑے مسلمان

الحمد للہ مندرجہ کتب مصادر پر کتاب مکمل ہوئی۔ محمد قمر الزمان الہ آبادی

